

സുതാര്യം സുന്ദരം

ഡൺസ്റ്റൻ ലക്ഷ്മിനാഥൻ
ജീവചരിത്രം

Dharmaram Publications
No. 495

സുതാര്യം സുന്ദരം

ഡൺസ്റ്റൻ ലെക്കെകിലച്ചന്റെ
ജീവചരിത്രം

ഫാ. പോളി പയ്യപ്പിള്ളി സി.എം.ഐ.

Preshitha Communications
Little Flower Mission Centre
Bharathiar University P.O.
Coimbatore 641 046
&
Dharmaram Publications
Bengaluru 560 029 India

സുതാര്യം സുന്ദരം: ഡബ്ല്യൂസ്റ്റൻ ഒലക്കേങ്കിലച്ചന്റെ
ജീവചരിത്രം

ഫാ. പോളി പയ്യപ്പിള്ളി സി.എം.ഐ.

polypayappilly@gmail.com

Sutharyam Suntharam
(Biography of Fr. Dunston Olakkengal CMI)

First Published 2014

Revised Edition 2020

© Preshitha Communications, Coimbatore

Fr. Dunston's Birth Centenary Edition
(27 November 1920-27 November 1920)

Cover: David, Smriti, Thrissur
Layout & Printing: Viani Printings, Kochi

ISBN: 978-81-948836-8-5

Price: Rs. 120

Publisher:
Preshitha Communications
Little Flower Mission Centre
Bharathiar University P.O.
Coimbatore 641 046

&

Dharmaram Publications
Bengaluru 560 029 India

ഉള്ളടക്കം

അവതാരിക (2020)	
സാജു ചക്കാലക്കൽ സി.എം.ഐ.	09
മുഖമൊഴി	
ഫാ. പോളി പയ്യപ്പിള്ളി സി.എം.ഐ.	13
അവതാരിക (2014)	
മാർ ജേക്കബ് മനത്തോടത്ത്	15
ഡൺസ്റ്റനച്ചൻ ഉണ്ടായിരുന്നെങ്കിൽ...	
ഫാ. വിൻസൻ മൊയലൻ സി.എം.ഐ.	19
ഗുരുവന്ദനം	
ഫാ. പോൾ കല്ലുവീട്ടിൽ സി.എം.ഐ.	21
1. ഫാ. ഡൺസ്റ്റൻ ഷെക്കേക്കിൽ സി.എം.ഐ: ജീവിതരേഖ	33
2. വിശുദ്ധനിയോഗങ്ങളുടെ സോപാനനടയിൽ	39
വിശുദ്ധരുടെ പഠനക്കളരിയും അദ്ധ്യാത്മികഗ്രന്ഥപാരായണവും	39
കുഞ്ഞേത്തിയുടെ പാഠശാലയിൽ	40
സ്വരാജ്യസ്മരണം സകലഭാഗ്യങ്ങളുടെ ആരംഭം	42
3. വിശുദ്ധപദത്തിലേക്കു സന്നയാസവഴി	48
പെങ്ങളെപ്പോലെ ആകാൻ	48
സന്നയാസം തന്റെ സ്വന്തവഴി	49
മാതാപിതാക്കളുടെ സ്വാധീനം	50
വ്യക്തികൾ പ്രചോദനമായപ്പോൾ	52
ബലഹീനതകളെ മറികടന്ന്...	54
മത്തായിയുടെ മാതൃകയിൽ...	58
4. ക്ഷമാശീലനത്തിന്റെ സഹനസരണി	60
അഷനിൽനിന്നു പഠിച്ചത്	60
ജ്യേഷ്ഠന്റെ കഠിനശിക്ഷണത്തിൽനിന്നു ലഭിച്ചത്	62

	ജന്മനാ വാശിക്കാരൻ	63
	വഴിത്തിരിവായ ചില അനുഭവങ്ങൾ	63
	അതിസഹനം ക്ഷമാശീലനം	67
	വിഷാദഭാവത്തെയും മറികടന്ന്	69
	ആരോടും പകയില്ലാതെ	71
	സഹനശേഷി ശാരീരികസഹനത്തിലും	72
	രമ്യതയുടെ ദൂതനായ് പരിശീലനവഴിയിൽ	73
5.	സത്യവഴിയിൽ ഒരു നിത്യസഞ്ചാരി	75
	സത്യസ്നേഹത്തിന്റെ അടിസ്ഥാനം എളിമ	77
	സത്യസ്നേഹം വിശുദ്ധജീവിതത്തിന്റെ അടിസ്ഥാനം	79
	വി. തോമസ് മൂറിന്റെ വഴിത്താരയിൽ	80
	പണിതീരാത്ത വീടിന്റെ സാക്ഷ്യം	89
	സമഭാവനയുടെ ശാന്തസമുദ്രം	91
	ആത്മീയതയിലെ പ്രവാചകചൈതന്യം	93
	പരിശീലിതരിൽ സത്യസന്ധതയുടെ മുദ്ര പതിക്കാൻ	96
6.	പ്രാർത്ഥന: ജീവിതത്തിന്റെ അവിരാമമായ അന്തർധാര	99
	അപ്പന്റെ വഴിയിൽ മകൻ	99
	അമ്മ കാണിച്ച വഴിയിൽ	103
	അമ്മയറിയാത്ത വഴിയിൽ മകൻ	104
	ഇട്ടുപ്പുണ്ണിയുടെ ഉപകാരസ്മരണകൾ	106
	വെടിക്കെട്ടു തകർത്താലും നമസ്കാരം മുടങ്ങില്ല	108
	ദൈവവിചാരം പ്രവൃത്തി	109
	തിരുസന്നിധിയിൽ ഇരവുപകലുകൾ	110
	തിരുസന്നിധിയിൽ സ്വയംമറന്ന്	112
7.	വഴിപ്പെടലിന്റെ സുകൃതമാർഗ്ഗം	114
	അനുസരണം ഒരു തിരുബലി	114
	അനുസരണം ഒരു ശിശുവിനെപ്പോലെ	115
	തുറവിയിൽ തിളങ്ങുന്ന അനുസരണം	116
	മറവിയിലും ഓർമ്മയുടെ അവശേഷിപ്പായ് അനുസരണം	119

8.	ബന്ധങ്ങളെ പവിത്രതലത്തിൽ പ്രതിഷ്ഠിച്ചവൻ	121
	ആത്മീയതയിൽ ചാലിച്ചെടുത്ത കുടുംബബന്ധം	124
	ആത്മാവിൽ ഹൃദയങ്ങൾ കണ്ടുമുട്ടിയപ്പോൾ	130
	സഖിത്വവും സന്യാസബ്രഹ്മചര്യവും	136
9.	ദാരിദ്ര്യം നിറവീർത്ത അനുഗ്രഹം	137
	മുടിയണിയാതെ ഒരു തിരുവിരുന്ന്	137
	ദാരിദ്ര്യസന്തേഹമെന്ന സവിശേഷകൃപ	138
	നിറഞ്ഞ പ്രതീക്ഷയോടെ സന്യാസത്തിലേക്ക്	140
	ആന്തരികഭാവത്തിന്റെ അടയാളങ്ങൾ	141
	25 പൈസയ്ക്കു പരിഹാരം	142
	മടയിൽ കനമുള്ളവനേ വഴിയിൽ ഭയമുള്ളു	143
	ഉപ്പു ചേർക്കാത്ത കഞ്ഞി മുതൽ പഴയ സാമ്പാറു വരെ	144
	തുലനാവസ്ഥയിൽ പ്രതികരിക്കുമ്പോൾ	145
	നഷ്ടങ്ങളിൽ അക്ഷോഭ്യനായി	146
	സംഘാതസാക്ഷ്യത്തിനു പ്രചോദനം	147
	ദരിദ്രരുടെ സന്തേഹിതൻ	149
	സ്ഥിരപ്രജ്ഞനും മുക്തപുരുഷനും	149
10.	പരിമളം പരത്തിയ പുണ്യപ്പുരം	152
	അഴകില്ല, ആകാരഭംഗിയില്ല, അകം മുഴുവൻ അഴകാണ്	152
	വിശ്വാസവെളിച്ചത്തിൽ വസിച്ചവൻ	155
	പരസന്തേഹത്തിൽ ചരിച്ചവൻ	157
	കായികാദ്ധ്യാനം ആത്മീയപുരോഗതിക്ക്	160
	പ്രകൃതി ഒരു അനുഭൂതിയായ്	162
11.	അയക്കപ്പെടുന്നതിനുള്ള അന്തർദ്ദാഹം	164
	അംബികാപുരിലേക്ക്...	165
	അട്ടപ്പാടിയിൽ സ്വപ്നസാക്ഷാത്കാരം	165
	നാഥാ, അയച്ചാലും...	168
	വിശുദ്ധപദത്തിന്റെ പ്രേഷിതമാനം	168

12.	വിവേചനബുദ്ധിയുള്ള ദൈവവിളി പ്രേഷിതൻ	170
	എല്ലാ ദൈവവിളികളും മഹനീയം	171
	വിവേചനയെന്ന സവിശേഷസിദ്ധി	172
	അതിജീവനത്തിന്റെ മാർഗ്ഗദർശി	175
13.	വിവേകമതിയായ പരിശീലകൻ	178
	അർത്ഥികളെ അറിയുന്നവൻ	179
	ഹൃദയംകൊണ്ടു ശ്രവിക്കുന്നവൻ	179
	വിവേകമതിയായ മാതാവ്	180
	കനിവോടെ കരുത്തോടെ	181
	വികാരത്തോടെ വിവേകത്തോടെ	182
	കൃപാധാരയിലേക്കു വഴിയൊരുക്കുന്നവൻ	185
	മനസ്സും ശരീരവും ദുർബലമായപ്പോൾ	186
14.	ദൈവകൃപയുള്ള കുമ്പസാരക്കാരൻ കരുതലുള്ള മാർഗ്ഗദർശി	188
	തേടിവന്നു കാത്തിരിക്കുന്ന നല്ലടയൻ	192
	കരുതലിന്റെ ധാരാളഹൃദയൻ	193
	സഹഗമിക്കുന്ന ആത്മപാലകൻ	194
	മങ്ങിയ ഓർമ്മയിലും പ്രജ്ഞാലമായ ചൈതന്യം	196
15.	മറവിയുടെ ആത്മീയതയും രസകരകഥകളും	199
	സ്വയം അംഗീകരിച്ച ആത്മജ്ഞാനി	199
	ദൈവവും സഹോദരങ്ങളും ഒഴികെ...	200
	ഉറങ്ങിയും മരന്നും	201
	കത്തുന്ന മെഴുകുതിരി കറാപ്പ് ആയപ്പോൾ	202
	തന്നെത്തന്നെയും മരന്നുപോയപ്പോൾ	202
	ഒരു രസമില്ലാത്ത കഥ	203
16.	സ്വർഗത്തിൽ ഒരു പൂ വിരിയുന്നു	204
17.	ബ. ഡബ്ല്യൂ. സ്റ്റീവൻസിന്റെ ജീവിതനാൾവഴികൾ	207



അവതാരിക

(രണ്ടാം പതിപ്പ്)

1983 മുതൽ വളരെ അടുത്തു പരിചയമുള്ള ബഹുമാനപ്പെട്ട ഡൺസ്റ്റന ചന്ദ്രൻ എന്റെ നവസന്യാസഗുരുവും ആധ്യാത്മനിയന്താവും എന്നതിനു മപ്പുറം സി.എം.ഐ. സന്യാസ ജീവിതത്തിൽ ഒരു തുറന്ന പാഠപുസ്തകവും ആത്മാവിൽ ഉറപ്പു പകരുന്ന വഴികാട്ടിയുമായിരുന്നു. ലവലേശം കലർപ്പില്ലാത്തതും തനിമയാർന്നതുമായ ഒരു സന്യാസവൈദിക ജീവിതശൈലിയുടെ ഉടമയായിരുന്നു, ലളിതജീവിതത്തിനും നീതിനിഷ്ഠമായ കാഴ്ചപ്പാടുകൾക്കും ആഴമേറിയ ദൈവാനുഭവത്തിനും സഹസന്യാസികളുടെയും ശിഷ്യരുടെ ഇടയിലും പേരുകേട്ട ആദരണീയനായ ഡൺസ്റ്റൺ ഒലക്കേങ്കലച്ചൻ.

രണ്ടുവർഷക്കാലം നവസന്യാസഗുരു എന്ന നിലയിൽ അദ്ദേഹത്തോടൊപ്പം ആയിരിക്കുവാൻ കഴിഞ്ഞത് എന്റെ സി.എം.ഐ. സന്യാസ പരിശീലനത്തിലെ ഏറ്റവും പ്രധാനപ്പെട്ട നാഴികക്കല്ലായി ഞാൻ തിരിച്ചറിയുന്നു. സ്ഥാപകപിതാക്കന്മാരുടെ സിദ്ധിയിലും കർമ്മലീത്താ പാരമ്പര്യത്തിലും ഊന്നിയ ധ്യാനോപാസനയിലും ഞാൻ ആദ്യചുവടുകൾ വയ്ക്കുന്നത് ഡൺസ്റ്റനച്ചന്റെ കൈകൾ പിടിച്ചായിരുന്നു. ഈ പാതയിലുള്ള യാത്രയിലും വളർച്ചയിലും ഉലച്ചിലുകൾ ഉണ്ടായിട്ടുണ്ടെങ്കിലും ഏറ്റവും ഉറപ്പുള്ള ഒരു അടിസ്ഥാനമിടാൻ അദ്ദേഹത്തിന്റെ പ്രോജലമായ ജീവിതമാതൃക എന്നെ സഹായിച്ചു എന്നത് അഭിമാനത്തോടെ ഞാൻ അനുസ്മരിക്കുന്നു.

ഡൺസ്റ്റനച്ചൻ നീണ്ട മണിക്കൂറുകൾ ദിവ്യകാരുണ്യ സന്നിധിയിൽ ആയിരിക്കുന്നത് ഇന്നും ദീപ്തമായ ഒളിമങ്ങാത്ത ഓർമ്മയാണ്. സ്വയം തൃജിക്കാനും അപരനെ വളർത്താനും ഉതുകുന്ന മനോഭാവം സ്വന്തമാക്കാൻ ഡൺസ്റ്റനച്ചനു കഴിഞ്ഞത് അദ്ദേഹത്തിന്റെ നിതാന്തമായ പ്രാർത്ഥനയിൽനിന്നും ധ്യാനത്തിൽനിന്നും ഉയിർക്കൊണ്ട

ദൈവാനുഭവത്തിന്റെ ബഹിർസ്ഫുരണമായിരുന്നു. ഒരു തപസ്വകണക്കേ ശ്രവണ-മനന-നിധിധ്യാസനത്തിൽ ഏറ്റം സ്വാഭാവികമായി പങ്കുചേരുവാൻ സാധിക്കുമായിരുന്ന അദ്ദേഹം ആധ്യാത്മികശാസ്ത്രത്തിൽ ഊന്നിയ നിർദ്ദേശങ്ങൾക്കൊപ്പം തന്റെ ജീവിതാനുഭവത്തിൽ ചാലിച്ച പാഠങ്ങളും വ്യക്തിപരമായ പങ്കുവെക്കലുകളിൽ പകർന്നുതരുകയായിരുന്നു. ദൈവവചനത്തിൽ അധിഷ്ഠിതമായ കാഴ്ചപ്പാടുകൾ വളർത്തിയെടുക്കുന്നതിനും, ആ കാഴ്ചപ്പാടുകൾക്കനുസൃതമായ ഒരു ക്രിസ്തീയ സന്യാസജീവിതശൈലി രൂപപ്പെടുത്തുന്നതിനും അദ്ദേഹത്തിന് സാധിച്ചത് രാപകലില്ലാതെ അദ്ദേഹം സ്വന്തമാക്കിയ ധ്യാന തപസ്വയുടെയും ദൈവാനുഭവത്തിന്റെയും ഫലപ്രാപ്തിയാണ്.

ആഘോഷങ്ങളും ആഡംബരങ്ങളും തന്റെ ജീവിതത്തിലേക്ക് ക്ഷണിക്കാൻ കഴിയാത്ത ഡൺസ്റ്റനച്ചൻ ഏറ്റം എളിയ ഒരു ജീവിതശൈലി സ്വീകരിക്കുകയും, സ്വതസിദ്ധമായി പാവങ്ങളോട് പക്ഷം ചേരുകയും ചെയ്തത് എന്നെ ഒരിക്കലും അത്ഭുതപ്പെടുത്തിയിട്ടില്ല. ഏതാനും മാസങ്ങൾ അദ്ദേഹത്തോടൊപ്പം ഒരു ഗ്രാമന്തരീക്ഷത്തത്തിൽ ഏറ്റം കുറഞ്ഞ സൗകര്യങ്ങളോടുകൂടെ എനിക്ക് ജീവിക്കാൻ കഴിഞ്ഞതും ഒരു അനന്യസൗഭാഗ്യമായി ഞാൻ കാണുന്നു. കുറവുകളുടെ മധ്യത്തിലും അല്ലലുകളും അലച്ചിലുകളും ഡൺസ്റ്റനച്ചന് അന്യമായിരുന്നു. ദൈവപരിപാലനയിലുള്ള അദ്ദേഹത്തിന്റെ ആഴമേറിയ വിശ്വാസവും സഹസന്യാസികളോടുള്ള കറയറ്റ സൗഹൃദവും എനിക്കേറെ പ്രചോദനാത്മകമായിരുന്നു. ദൈവത്തെ പിതാവായി കാണുന്നതിനും ആ പിതാവിൽ കണ്ണുപുട്ടി വിശ്വസിക്കുന്നതിനും ഡൺസ്റ്റനച്ചന് കഴിഞ്ഞിട്ടുണ്ടെങ്കിൽ, ആ സരണിയിൽ മറ്റുള്ളവരെ വഴിനടത്തുവാൻ സാധിച്ചിട്ടുണ്ടെങ്കിൽ അതിന്റെ അടിസ്ഥാനം തന്റെ ആഴമേറിയ ക്രിസ്തീയദൈവാനുഭവമല്ലാതെ മറ്റെന്ത് കണ്ടെത്തുക നമുക്കു അസാധ്യമാണ്.

2020 നവംബർ 27-ാം തീയതി ഡൺസ്റ്റനച്ചന്റെ ജന്മശദാബ്ദി കൊണ്ടാടുന്ന വേളയിൽ ഈ ഓർമ്മക്കുറിപ്പുകൾ കോറിയീടുമ്പോൾ എന്നെ ഞാനാക്കുന്നതിൽ, എന്റെ സന്യാസവൈദിക വിളിയിൽ എന്നെ ആഴപ്പെടുത്തുന്നതിൽ നിർണായക പങ്കുവഹിച്ച എന്റെ പുണ്യചരിതനായ ഗുരുവച്ചനെ ഏറെ നന്ദിയോടെ ദൈവസന്നിധിയിൽ അനുസ്മരിക്കുന്നു. ഡൺസ്റ്റനച്ചനാകുന്ന സുകൃതസരണി കൂടുതൽ ദീപ്തമാക്കാൻ, ഇനിയും ധാരാളം പേർക്ക് പ്രത്യാശയോടുകൂടെ

ഈ പാതയിലൂടെ ചരിക്കുവാൻ പ്രചോദനമേകുന്നതിനു ലളിതമായ ഈ ആഘോഷവേളകൾ കളമൊരുക്കട്ടെയെന്ന് ആഗ്രഹിക്കുന്നു.

ഈ പുണ്യാത്മാവിനെക്കുറിച്ചുള്ള ഒരു ജീവചരിത്രം തയ്യാറാക്കുകയെന്ന ശ്രമകരമായ സൽകർമ്മം ഏറ്റം ഉചിതമായ രീതിയിൽ പൂർത്തീകരിച്ച ഡൺസ്റ്റനച്ചന്റെ പ്രേഷ്ഠ ശിഷ്യരിലൊരാളാണ് ബഹുമാനപ്പെട്ട പോളി പയ്യപ്പിള്ളിയച്ചൻ. “സുതാര്യം സുന്ദരം” എന്ന ശീർഷകത്തോടുകൂടെ 2014-ൽ പ്രകാശനം ചെയ്ത ഡൺസ്റ്റനച്ചന്റെ ജീവചരിത്രം അദ്ദേഹത്തിന്റെ ജന്മശതാബ്ദിയോടനുബന്ധിച്ച് പുനഃപ്രകാശനം ചെയ്യുമ്പോൾ സി.എം.ഐ. പ്രേഷിത പ്രവിശ്യ ഒത്തിരിയേറെ നന്ദിയും കടപ്പാടും പോളി പയ്യപ്പിള്ളിയച്ചനോട് അറിയിക്കുന്നു. ഏറ്റം ആദ്യമായി രചിക്കപ്പെട്ട ജീവചരിത്രം എന്ന നിലയിൽ ഈ പുസ്തകരചനയും അതിന്റെ പ്രകാശനവും ഏറെ ദുഷ്കരമായിരുന്നു എന്ന് ഞാൻ തിരിച്ചറിയുന്നു. ആധികാരിക രേഖകളെയും, ഡൺസ്റ്റനച്ചനുമായി ബന്ധപ്പെട്ടിട്ടുള്ള കുടുംബാംഗങ്ങളും സഭാംഗങ്ങളുമടങ്ങിയ ഒരു വലിയ സമൂഹത്തിൽനിന്നും ലഭിച്ച അറിവിനെയും അനുഭവങ്ങളെയും അടിസ്ഥാനമാക്കി ഏറ്റം സമൃദ്ധമായ ഒരു രേഖാചിത്രം രചിക്കുക എന്നത് ഏറെ ശ്രമകരമായ ഒരു കർമ്മമാണെന്ന് നിസ്സംശയം പറയാനാകും. എങ്കിലും തനിക്കേറ്റം പ്രിയപ്പെട്ട ഗുരുവച്ചനോടുള്ള നന്ദിസൂചകമായി പോളിയച്ചൻ ഈ ജീവചരിത്രത്തിന്റെ രണ്ടാം പതിപ്പ് തയ്യാറാക്കി പൊതുജനസമക്ഷം സമർപ്പിക്കുമ്പോൾ, ഇതുവഴിയായി ഡൺസ്റ്റനച്ചനാകുന്ന വിശ്വാസത്തിന്റെ, ആഴമേറിയ പ്രാർത്ഥനാനുഭവത്തിന്റെ, എളിയ ജീവിതശൈലിയുടെ, സുവിശേഷാധിഷ്ഠിതമായ നീതിനിഷ്ഠയുടെ ദീപ്തി കൂടുതൽ ശോഭ പകരട്ടെയെന്നും ആശംസിക്കുന്നു.

തന്റെ ഇഹലോകജീവിതത്തിന്റെ അന്ത്യത്തിൽ സ്വയം തിരിച്ചറിയുവാൻ കഴിയാത്ത വിധം മറവീരോഗം ഡൺസ്റ്റനച്ചനെ ബാധിച്ചപ്പോഴും ഈശോയെ മറക്കുവാൻ കഴിയാത്തവിധം അദ്ദേഹം തീർത്തും ഒരു മഹായോഗിയായി തീർന്നുവെന്നത് ദൈവതിരുമുമ്പിൽ കൃതാർത്ഥതയോടെ അനുസ്മരിക്കുന്നു. വിശുദ്ധിയുടെ പടവുകൾ ചവിട്ടിക്കയറുവാൻ നന്നേ ചെറുപ്പത്തിൽതന്നെ തീരുമാനിക്കുകയും, തന്റെ സന്യാസവൈദിക ജീവിതചര്യയിൽ ഈ തീരുമാനത്തെ നിതാന്തം വളർത്തുകയും, ജീവിതാന്ത്യത്തിൽ ദൈവസന്നിധിയിൽ സ്വീകരിക്കപ്പെടുകയും ചെയ്ത ഡൺസ്റ്റനച്ചനാകുന്ന ഈ ജീവിതനൈവേദ്യം

വിശുദ്ധിയുടെ പരിമളം പരത്തി പരിലസിക്കട്ടെയെന്നു പ്രാർത്ഥിക്കുന്നു. തിരുസഭയുടെ ഉപരിവിശുദ്ധിക്കു ഡൺസ്റ്റനച്ചന്റെ ജീവിതം കൂടുതൽ കരുത്തേകുമെന്ന് പ്രതീക്ഷിക്കുന്നു.

ഡൺസ്റ്റനച്ചന്റെ
ജന്മശതാബ്ദി
27 നവംബർ 2020
കോയമ്പത്തൂർ

ഫാ. സാജു ചക്കാലക്കൽ സി.എം.ഐ.
പ്രൊവിൻഷ്യൽ, പ്രേഷിത പ്രവിശ്യ

മുഖമൊഴി

‘സുതാര്യം സുന്ദരം’ ബ. ഡൺസ്റ്റൻ ഒലക്കേക്കിലച്ചന്റെ ജീവചരിത്രമാണ്. അദ്ദേഹത്തിന്റെ ജീവിത സ്മരണകളാണ് ഈ ഗ്രന്ഥത്തിന്റെ പ്രധാന ഉറവിടം.

1953-56 കാലയളവിൽ അമ്പഴക്കാട് വി. അമ്മത്രേസ്യയുടെ ആശ്രമാംഗമായിരുന്ന ഡൺസ്റ്റനച്ചന്റെ ആദ്ധ്യാത്മിക പിതാവ് ആശ്രമത്തിന്റെ പ്രിയോരായിരുന്ന ബ. മലാഖിയാസ് കണ്ണനായ്ക്കലച്ചനായിരുന്നു. തന്റെ ആത്മീയപുത്രന്റെ വിശുദ്ധി തിരിച്ചറിഞ്ഞ മലാഖിയാസച്ചൻ ഓർമ്മക്കുറിപ്പുകൾ എഴുതുവാൻ ഡൺസ്റ്റനച്ചനോട് ആവശ്യപ്പെട്ടു. തന്റെ ജീവിതത്തിൽ മാതാപിതാക്കൾ ചെലുത്തിയ സ്വാധീനം, വ്യക്തിത്വത്തെ രൂപപ്പെടുത്തിയ അനുഭവങ്ങളും സംഭവങ്ങളും, തന്നെ നയിച്ചുകൊണ്ടിരിക്കുന്ന ആത്മീയമായ ബോധ്യങ്ങൾ, വിശുദ്ധി ലക്ഷ്യമാക്കിയുള്ള പ്രയാണത്തിൽ കടന്നുചെന്ന പടികൾ തുടങ്ങി പലതും ആത്മീയപിതാവിന്റെ നിർദ്ദേശമനുസരിച്ചു കുറിച്ചുവെച്ചു. നിയതമായ ക്രമങ്ങളില്ലാതെ ഓർമ്മയിൽ ഉദിച്ചുയരുന്നതനുസരിച്ച്, തന്റെ സ്വതസിദ്ധമായ സരളശൈലിയിൽ തന്റെ പരമാർത്ഥഹൃദയം തുറന്നുവെച്ചു.

ഒരു നോട്ടുപുസ്തകത്തിന്റെ 163 പുറങ്ങളിൽ ചിതറിക്കിടക്കുന്ന സ്മരണകളെ അവയുടെ ആത്മാവ് നഷ്ടമാകാതെ ഈ ഗ്രന്ഥകാരൻ വിഷയമനുസരിച്ചു വേർതിരിച്ചു. ശീർഷകാടിസ്ഥാനത്തിൽ ഒരുമിച്ചു ചേർത്തു. സമാനങ്ങളും പരസ്പരബന്ധികളുമായ ചിന്തകളും സംഭവങ്ങളും ബോധധാരക്രമത്തിൽ കോർത്തിണക്കി. ചുരുക്കം ചില വാക്കുകൾ മാറ്റിപ്രതിഷ്ഠിച്ചു. വാക്യങ്ങളുടെ ഘടനമാറ്റി. ഖണ്ഡികകളായിതിരിച്ചു. ഇടയിൽ സി.എം.ഐ. സഭാംഗങ്ങളും ഡൺസ്റ്റനച്ചന്റെ കുടുംബാംഗങ്ങളും സുഹൃത്തുക്കളും സംഭാവന ചെയ്ത ഡൺസ്റ്റൻ സ്മരണകളെ ചേരുംപടി വിളക്കിച്ചേർത്തു. അങ്ങനെ ‘സുതാര്യം സുന്ദരം’ രൂപംകൊണ്ടു.

സാധാരണ ജീവചരിത്രത്തിൽനിന്നു വിപരീതമായി ചരിത്രപുരുഷൻ ഇവിടെ ആത്മകഥയിലെമ്പോഴും ദീർഘമായി സംസാരിക്കുന്നു. ആ പുണ്യാത്മാവിന്റെ ഹൃദയത്തിൽ നിന്നൊഴുകുന്ന ലളിതശൈലിയിലുള്ള സ്വയംപ്രകാശനം വായനക്കാർക്ക്, പ്രത്യേകമായി അദ്ദേഹത്തിന്റെ ചിരപരിചിതർക്കു കൂടുതൽ സ്വീകാര്യവും ആസ്വാദ്യവുമാക്കുമെന്ന പ്രതീക്ഷയാണുള്ളത്.

ഡൺസ്റ്റനച്ചന്റെ ജീവചരിത്രരചനയെന്ന വിശുദ്ധകർമ്മത്തിനു എന്നെ ഭരമേല്പിച്ചതു പ്രേഷിതപ്രവിശ്യയുടെ മുൻപ്രവിശ്യാശ്രേഷ്ഠനായ ബ. ആന്റണി പുത്തനങ്ങാടിയച്ചനാണ്. പുസ്തകം പ്രസിദ്ധീകരിക്കുന്നതിനുള്ള നിയോഗം ബ. വിൻസൻ മൊയലനച്ചന്റെ നേതൃത്വത്തിലുള്ള പ്രവിശ്യാശ്രേഷ്ഠസംഘം പൂർത്തിയാക്കി. ഈ രണ്ടാം പതിപ്പിന് അവതാരികയെഴുതി അനുഗ്രഹിച്ചത് സി.എം.ഐ. പ്രേഷിതപ്രവിശ്യയുടെ ശ്രേഷ്ഠൻ ബ. സാജു ചക്കാലയ്ക്കലച്ചനാണ്. ഡേവിഡ് സ്മൃതി മനോഹരമായ മുചിത്രമൊരുക്കി. കൊച്ചി വിയാനി പ്രിന്റിങ്ങ്സ് പുസ്തകത്തിന്റെ അച്ചടി ഭംഗിയായി നിർവ്വഹിച്ചു എല്ലാവർക്കും ഹൃദയം നിറഞ്ഞ നന്ദി!

‘സുതാര്യം സുന്ദരം’ ഒരു തുടക്കം മാത്രമാണ്. ഡൺസ്റ്റനച്ചന്റെ കൂടെക്കഴിഞ്ഞവർ, ആ ജീവിതം അടുത്തുനിന്ന് ആസ്വദിച്ചനുഭവിച്ചവർ, അദ്ദേഹത്തിന്റെ വാക്കുകളും സാന്നിദ്ധ്യവും സ്വന്തം ജീവിതത്തിൽ അനുഗ്രഹവും മാതൃകയുമാക്കി പകർത്തിയവർ ഏറെപേർ അവരുടെ ഓർമ്മകൾ ഇനിയും പങ്കുവയ്ക്കേണ്ടതായുണ്ട്. ഈ പുസ്തകം അതിനു പ്രേരണയായിത്തീരണമെന്ന് ആഗ്രഹിക്കുന്നു! ആശംസിക്കുന്നു!

എല്ലാവരേയും ദൈവം ഡൺസ്റ്റനച്ചനിലൂടെ സമൃദ്ധമായി അനുഗ്രഹിക്കട്ടെ!

സ്നേഹപൂർവ്വം
ഫാ. പോളി പയ്യപ്പിള്ളി സി.എം.ഐ.



അവതാരിക

(ഒന്നാം പതിപ്പ്)

വിശുദ്ധർ ജനംകൊള്ളുകയല്ല രൂപംകൊള്ളുകയാണ് എന്ന ബോധ്യത്തിലേക്ക് അനുവാചകരെ നയിക്കുന്ന ഗ്രന്ഥമാണ് ബഹു. ഡൺസ്റ്റ നച്ചന്റെ ആത്മകഥാംശ സമ്പുഷ്ടമായ 'സുതാര്യം സുന്ദരം' എന്ന ജീവചരിത്രം. ഗ്രന്ഥകർത്താവായ ഫാ. പോളി പയ്യപ്പിള്ളി മുഖമൊഴിയിൽ വ്യക്തമാക്കിയിരിക്കുന്ന പോലെ ഡൺസ്റ്റനച്ചൻ തന്റെ ആത്മീയ പിതാവിന്റെ നിർദ്ദേശമനുസരിച്ച് എഴുതിവെച്ച ഓർമ്മക്കുറിപ്പുകളാണ് രചനയുടെ പ്രധാന ഉറവിടം. അതോടൊപ്പം അടുത്ത് ഇടപഴകിയവരുടെ അനുഭവങ്ങളും ഓർമ്മകളും. ഒരു ആത്മീയ സുഹൃത്ത് നിഷ്കളങ്കമായി തന്നെത്തന്നെ നമ്മുടെ മുന്നിൽ തുറന്നുവെച്ചിരിക്കുന്ന അനുഭൂതിയിലേക്കാണ് പുസ്തകം നമ്മെ ക്ഷണിക്കുന്നത്. പാലക്കാടിന്റെ മണ്ണിൽ അന്തിമവിശ്രമം കൊള്ളുന്ന ഈ പുണ്യാത്മാവിന്റെ ജീവിതത്തിൽ നാം കണ്ടറിഞ്ഞിട്ടുള്ള സൂക്യതങ്ങളും ഉറച്ച ബോധ്യങ്ങളും രൂപപ്പെട്ടതിന്റെ സുതാര്യചരിത്രം, പലപ്പോഴും നമ്മുടെ ആത്മീയ വളർച്ചാവഴികളുടെ നേർക്കാഴ്ചയായിത്തീരുന്നു എന്നതാണ് സത്യം. നമ്മളിലൊരുവന്റെ പച്ചയായ ജീവിതം ആത്മീയ ലഹരി നല്കുന്ന മേല്ത്തരം വീഞ്ഞായിരുന്നുവെന്നു തിരിച്ചറിയുന്ന അനുഭവം.

ബലഹീനതകളെ അതിജീവിക്കാൻ ഉതകുന്ന ഉപായങ്ങളും പരിശീലനങ്ങളും നിർദ്ദേശിക്കുന്ന ആധുനിക മനഃശാസ്ത്രത്തിന്റെ കാലഘട്ടത്തിൽ ധീരമായി ബലഹീനതകളെ സ്വീകരിക്കുകയും കൃപാസഹീകരണത്തിനുള്ള പാത്രങ്ങളായി ദൈവസന്നിധിയിൽ സമർപ്പിക്കുകയും ചെയ്ത അച്ചൻ വേറിട്ട ഒരു ആത്മീയക്കാഴ്ച തന്നെയാണ് പ്രധാനം ചെയ്യുന്നത്. കുറവുകളുള്ളവർ തന്നിലേക്കു തന്നെ പിന്തിരിയുവാൻ ശ്രമിക്കുമ്പോൾ ആത്മീയ സാധനയുടെ ഒരു നവജാലകം തുറന്ന്, ദൈവാനുഭവത്തിലേക്കു പ്രവേശിച്ച അച്ചൻ അത്തരക്കാർക്ക്

പ്രത്യാശയുടെ ഒരു ദീപനാളമാണ്. ദൈവം ശിശുസഹജമായ നിഷ്കളങ്കത പാലിക്കുന്നവർക്ക്, ബുദ്ധിമാന്മാരിൽനിന്നുപോലും മറച്ചുവെച്ച വിശുദ്ധ ജ്ഞാനം നൽകുമെന്ന വചനം ഡൺസ്റ്റനച്ചനിൽ അമ്പർത്ഥമായി. സന്ന്യാസപരിശീലനവേദിയിൽ ഈ ദിവ്യജ്ഞാനം തിളങ്ങുന്നതിന് എത്രയോ ശിഷ്യർ സാക്ഷികളായിരിക്കുന്നു. സത്യമായതു വിശ്വസിക്കുക, വിശ്വസിച്ചതു പറയുക, പറഞ്ഞതു പ്രവർത്തിക്കുക, ഇതായിരുന്നു അദ്ദേഹത്തിന്റെ ബോധ്യത്തിൽ 'നീതി.' ഈ നീതിബോധം താൻ പരിശീലിപ്പിക്കുന്നവരിൽ നിറഞ്ഞു കാണുവാൻ ആഗ്രഹിച്ച അച്ചൻ, സത്യസന്ധത സന്ന്യാസികളുടെ അടിസ്ഥാന ഗുണമായിരിക്കണമെന്നു നിരന്തരം അവരെ ഓർമ്മപ്പെടുത്തി. ഈ സത്യസ്നേഹം അച്ചനെ ഒരു പ്രവാചകന്റെ സ്വരവും സാന്നിധ്യവുമാക്കി. ദീർഘകാലം അച്ചന്റെ ശുശ്രൂഷാ മേഖല സന്ന്യാസികളുടെ പരിശീലനമായിരുന്നു വല്ലോ.

ക്ഷമയും ശാന്തതയും നിറഞ്ഞ ഒരു ആത്മീയ പിതാവിനെയും ദൈവകരുണയുടെ പ്രതിരൂപമായ ഒരു കുമ്പസാരക്കാരനെയും അച്ചനിൽ കണ്ടെത്തിയവർ നിരവധിയുണ്ട്. പാലക്കാട് രൂപതയുടെ പ്രഥമാദ്ധ്യക്ഷനായ മാർ ജോസഫ് ഇരിമ്പൻ പിതാവിന്റെ ദീർഘകാല കുമ്പസാരക്കാരനായിരുന്നു ഡൺസ്റ്റനച്ചൻ. പിതാവ് തന്റെ ഉത്തരവാദിത്വപൂർണ്ണമായ കാലഘട്ടത്തിലും മലമ്പുഴയിലെ വിശ്രമകാലഘട്ടത്തിലും ഡൺസ്റ്റനച്ചൻ കുമ്പസാരിപ്പിക്കണമെന്നു നിർബന്ധമായി ആവശ്യപ്പെട്ടിരുന്നു. എന്നാൽ ഓർമ്മക്കുറവ് അധികരിച്ച അച്ചന് പിതാവിന്റെ അവസാന നാളുകളിൽ ആ ശുശ്രൂഷ നിർവഹിക്കാനാകാതെ പോയി. ഇത് അഭിവന്ദ്യ ഇരിമ്പൻ പിതാവിനെ ഒത്തിരിയേറെ വേദനിപ്പിച്ചിരുന്നു എന്നത് എനിക്കു നേരിട്ടറിയാവുന്ന വസ്തുതയാണ്. പാലക്കാട് രൂപതയിലെ വൈദികരെ കുമ്പസാരിപ്പിക്കുന്നതും അവർ ആവശ്യപ്പെടുമ്പോഴെല്ലാം ഇടവകകളിൽ ആ കൂദാശ പരികർമ്മം ചെയ്യാൻ ഓടിയെത്തുന്നതും അച്ചനു സന്തോഷകരമായിരുന്നു. പതിവായി അച്ചന്റെ അടുക്കൽ കുമ്പസാരിക്കുന്നവരുടെ ആത്മീയ വളർച്ച തന്റെ ഉത്തരവാദിത്വമായി കരുതിയ അദ്ദേഹം ക്ഷീണം വകവക്കാതെ ദീർഘനേരം പാപമോചനവേദിയിൽ ചെലവഴിച്ചിരുന്നു. വൈദികരുടെ മദ്ധ്യസ്ഥനായ വി. ജോൺ മരിയ വിയാനിയുടെ അനുകരണീയ മാതൃക ഡൺസ്റ്റനച്ചനിലും ശോഭിച്ചിരുന്നു. പാലക്കാട് രൂപതയുടെ ആരംഭവർഷമായ 1974-ൽ അച്ചൻ താവളം, ജെല്ലിപ്പാറ ഇടവകകളിൽ ഹ്രസ്വകാലം സേവനം ചെയ്തിരുന്നു എന്നതും നന്ദിയോടെ ഓർക്കുന്നു.


ത്യശൂർ അതിരൂപതയിലെ പാവറട്ടി ഇടവകയിൽ 1920-ൽ ജനിച്ച ഡൺസ്റ്റനച്ചൻ തന്റെ വിശുദ്ധ ജീവിതത്തിന് ഏറ്റവും കടപ്പെട്ടിരിക്കുന്നത് സ്വന്തം കുടുംബത്തോടാണ് എന്നത് വ്യക്തം. മാതാപിതാക്കളുടെയും സഹോദരങ്ങളുടെയും മാതൃകാ ജീവിതങ്ങൾ അച്ചനിൽ ചെലുത്തിയ സ്വാധീനം നിസ്സീമമാണ്. അനുസരണത്തിന്റെയും പരിത്യാഗത്തിന്റെയും അരുപി സന്യാസ സ്വീകരണത്തിന് എത്രയോ മുൻപുതന്നെ കുടുംബം വഴിയായി അച്ചനിൽ എത്തിച്ചേർന്നിരുന്നു എന്നത് ശ്രദ്ധേയമാണ്. ചെറുപ്രായത്തിൽ വിശ്വസകാര്യങ്ങളിൽ ലഭിച്ച പ്രോത്സാഹനം, സദ്ഗ്രന്ഥങ്ങൾ വായിക്കാൻ ലഭിച്ച അവസരങ്ങൾ, ആത്മീയ ജീവിതത്തിൽ മുന്നേറിയവരുടെ ജീവിതങ്ങളെക്കുറിച്ച് ശ്രവിച്ച മതിപ്പു നിറഞ്ഞ സംഭാഷണങ്ങൾ ഇവയെല്ലാം ഡൺസ്റ്റനച്ചനെ എത്രയധികം സ്വാധീനിച്ചുവെന്ന് അച്ചൻ തന്നെ സാക്ഷ്യപ്പെടുത്തുന്നത് ശ്രദ്ധേയമാണ്. നമ്മുടെ കുടുംബങ്ങളിൽ ഇത്തരം സാഹചര്യങ്ങൾ സംജാതമായാൽ നിരവധി ദൈവവിളികളും പുണ്യജീവിതങ്ങളും നമ്മുടെ സഭാസമൂഹത്തിൽ രൂപംകൊള്ളുമെന്നതിൽ സംശയമില്ല.

“വലിയ മറവിക്കാരൻ, എന്നാൽ ഈശോയെ മറക്കാത്ത മഹായോഗി.” ബഹു. ഡൺസ്റ്റനച്ചന്റെ ജീവിതം നമുക്കിങ്ങനെ സംഗ്രഹിക്കാം. ജീവിതത്തിൽ ദൈവവും അവിടുത്തെ ഇഷ്ടവുമാണ് സുപ്രധാനം എന്നറിഞ്ഞ അച്ചൻ മറ്റെല്ലാ കാര്യങ്ങളും മറക്കുക പതിവായിരുന്നു. എന്നാൽ തന്റെ ദൈവവിളിയും അതു ആവശ്യപ്പെട്ടിരുന്ന ഉത്തരവാദിത്വങ്ങളും അപരനെക്കുറിച്ചുള്ള പരിഗണനയും ഒരിക്കലും മറന്നതു മില്ല. ഈ ജീവചരിത്രത്തിലൂടെ കടന്നുപോകുമ്പോൾ ഇക്കാര്യം നമ്മുടെ ഹൃദയങ്ങളിൽ ആഴത്തിൽ പതിയും എന്ന് തീർച്ചയാണ്. അച്ചനെക്കുറിച്ചുള്ള മറവിക്കഥകൾ നിരവധിയുണ്ട്. അതിൽ ചിലത് ഈ പുസ്തകത്തിൽ പോളിയച്ചൻ വിവരിക്കുന്നുമുണ്ട്. മറവിമൂലം നേരിട്ട എല്ലാ അപമാനവും വിശുദ്ധമായ വിനയത്തിൽ അച്ചൻ സ്വീകരിച്ചു. മറവി വിശുദ്ധിക്കുള്ള ചവിട്ടുപടിയാക്കിയ ഡൺസ്റ്റനച്ചൻ ദൈവതിരുച്ചിത്തപ്രകാരം വിശുദ്ധനെന്നു നാമകരണം ചെയ്യപ്പെടുന്ന പക്ഷം മറവിക്കാർക്കുള്ള പ്രത്യേക മദ്ധ്യസ്ഥനായി നിയോഗിക്കപ്പെട്ടാലും അത്ഭുതപ്പെടേണ്ടതില്ല.

ഫാ. പോളി പയ്യപ്പിള്ളിയച്ചൻ പ്രത്യേകം അഭിനന്ദനം അർഹിക്കുന്നു. അധികാരികൾ ഏല്പിച്ച ഉത്തരവാദിത്വം വളരെ ശ്രദ്ധയോടെ അച്ചൻ നിർവഹിച്ചിട്ടുണ്ട്. ഡൺസ്റ്റനച്ചന്റെ ആത്മകഥയും മറ്റുള്ളവ

രുടെ അനുഭവങ്ങളും സ്വന്തം ഉൾക്കാഴ്ചകളും ഏറ്റവും മനോഹരമായി കോർത്തിണക്കിയപ്പോൾ 'സുതാര്യം, സുന്ദരം' എന്ന പേര് അമ്പർഥമാക്കുന്ന സുന്ദരവും ലളിതവുമായ ജീവചരിത്രമായി. ഈ ഗ്രന്ഥം അനേകർക്ക് ആത്മീയ ഉണർവിനും ആത്മീയ നവീകരണത്തിനും ഇടയാക്കട്ടെ എന്നു ഞാൻ ആശംസിക്കുന്നു.

മാർ ജേക്കബ് മനത്തോടത്ത്
പാലക്കാട് രൂപതാ മെത്രാൻ



ഡൺസ്റ്റനച്ചൻ ഉണ്ടായിരുന്നെങ്കിൽ...

(ഒന്നാം പതിപ്പ്)

പുണ്യചരിതനായ ബ. ഡൺസ്റ്റനച്ചന്റെ ജീവചരിത്രത്തിലൂടെ കടന്നു പോയപ്പോൾ അച്ചനോട് എപ്പോഴുമുണ്ടായിരുന്ന ആദരവ് പതിന്മടങ്ങായി വളർന്നു എന്നതാണ് വാസ്തവം. വി. കൊച്ചുത്രേസ്യയുടെ 'നവമാലിക' വായിക്കുമ്പോഴുണ്ടാകുന്ന സുഖവും ആത്മീയാനുഭൂതിയും ലഭിച്ചു. ഇന്ത്യയിലെ ആദ്യത്തെ വിശുദ്ധനാകാൻ കൊതിച്ചു ജീവിച്ച ഒരു പുണ്യാത്മാവ്!

ഞാൻ സഭയിൽ ചേരുന്ന 1978-ൽ വരന്തരപ്പിള്ളി കൊവേന്തയിലെ പ്രിയോരച്ചനായിട്ടാണ് എനിക്ക് അദ്ദേഹവുമായുള്ള പരിചയം ആരംഭിക്കുന്നത്. അമ്പഴക്കാട് എന്റെ നവസന്യാസ കാലഘട്ടത്തിൽ (1979-81) ഡൺസ്റ്റനച്ചൻ പരിശീലന ടീമിലെ അംഗമായിരുന്നു. വീണ്ടും 1995-96-ൽ ഡൺസ്റ്റനച്ചന്റെ സഹായിയായി കോയമ്പത്തൂർ കൗണ്ടംപാളയം ലിറ്റിൽ ഫ്ളവർ മൈനർ സെമിനാരിയിലും 1999-2001-ൽ എനിക്കു സഹായിയായി സരവണംപട്ടി അരുൾ മലർ ഇല്ലത്തിലും 2006-ൽ അച്ചന്റെ ഓർമ്മ നഷ്ടപ്പെട്ട കാലയളവിൽ അച്ചനെ ശുശ്രൂഷിച്ച് കൊഴിഞ്ഞാമ്പാറ സെന്റ് തോമസ് ആശ്രമത്തിലും ഇടപഴകുന്നതിന് അവസരം ലഭിച്ചതു ജീവിതത്തിലെ പുണ്യപ്പെട്ട വർഷങ്ങളായി കണക്കാക്കുന്നു.

കാണാൻ ആകർഷകത്വമില്ലെങ്കിലും പരിചയപ്പെടുന്നവർക്കു ഡൺസ്റ്റനച്ചൻ ഏറ്റവും ഇഷ്ടപ്പെടുന്നവനും ബഹുമാന്യനുമായിത്തീർന്നതിനു കാരണം അച്ചന്റെ ആത്മീയ സൗന്ദര്യമുള്ള വ്യക്തിത്വമായിരിക്കാം. പൊതുചർച്ചകളിൽ സി.എം.ഐ. സന്യാസനിയമങ്ങൾക്ക് എതിരായ ഒരു തീരുമാനമുണ്ടായാൽ വാചാലമായല്ലെങ്കിലും അദ്ദേഹത്തിൽ നിന്നുയരുന്ന രോഷാകുലമായ ശബ്ദം ഇന്നും കാതുകളിൽ മാറ്റൊലി

കൊള്ളുന്നു. അച്ചന്റെ കാലശേഷം യോഗങ്ങളിൽ ചിലപ്പോഴൊക്കെ അദ്ദേഹത്തിന്റെ സാന്നിധ്യമുണ്ടായിരുന്നെങ്കിൽ എന്ന് കൊതിച്ചുപോയിട്ടുണ്ട്. അത്രയേറെ പ്രവാചകത്വം നിറഞ്ഞ സാന്നിധ്യമായിരുന്നു ഡൺ സ്റ്റനച്ചൻ.

വലിയ ബിരുദങ്ങൾ നേടിയിട്ടില്ലെങ്കിലും, ജീവിക്കുന്ന അനുഭവത്തിൽ നിന്ന് അച്ചൻ നൽകുന്ന ഉപദേശങ്ങൾ ആർക്കും സ്വീകാര്യവും ശാന്തി പകരുന്നവയുമായിരുന്നു. വിശുദ്ധനായ ഒരു വ്യക്തിയിൽ നിറഞ്ഞുനിന്നിരുന്ന പരിശുദ്ധാത്മാവിന്റെ സാന്നിധ്യമാണ് അദ്ദേഹത്തിന്റെ വാക്കുകളെ അത്രയേറെ ആസ്വാദ്യകരമാക്കിയതെന്ന് ഇന്ന് തിരിച്ചറിയുന്നു.

ഓർമ്മ നഷ്ടപ്പെട്ടു കൂടെയുണ്ടായിരുന്ന കാലഘട്ടത്തിലെ ഒരനുഭവം കുറിക്കുകയാണ്: വൈദിക വിദ്യാർത്ഥികളുടെ സ്വരം കേട്ടു നീങ്ങുന്ന ഒരു വടക്കുന്നോക്കി യന്ത്രം പോലെയായിരുന്നു അന്ന് ഡൺസ്റ്റനച്ചൻ. മറ്റ് യാതൊരു വികാരവും അച്ചനിൽ പ്രകടമായിരുന്നില്ല. ഒരിക്കൽ ഒരു ബ്രദർ ചെയ്ത ഒരു തെറ്റിനെ അല്പം കർക്കശമായി ഞാൻ ശാസിച്ചുകൊണ്ടിരിക്കുകയായിരുന്നു. ചുറ്റുപാടും നടക്കുന്ന കാര്യങ്ങളെ സംബന്ധിച്ച് ഓർമ്മകളോ വികാരങ്ങളോ ഇല്ലെന്നു കരുതപ്പെട്ടിരുന്ന ഡൺസ്റ്റനച്ചൻ പെട്ടെന്നു പ്രതികരിച്ചു: “കുട്ടികളെ ശാസിക്കാൻ അച്ചൻ ആരാണ് അനുവാദം തന്നത്?” ഒരു കാലത്ത് അനീതികൾക്കെതിരെ ശബ്ദമുയർത്തിയതിന്റെ അതേ തീവ്രത!

അവസാനം വരെ കുട്ടികളോടൊപ്പമായിരുന്ന്, അവരോടൊപ്പം ജീവിച്ചു മതിവരാതെ നമ്മിൽ നിന്ന് അകന്നുപോയ ബ. ഡൺസ്റ്റനച്ചൻ വൈദിക വിദ്യാർത്ഥികളുടെ മദ്ധ്യസ്ഥനായി സ്വർഗ്ഗത്തിൽ വസിക്കുന്നു എന്നാണെന്റെ വിശ്വാസം.

ഓർമ്മക്കുറിപ്പുകൾ സമാഹരിച്ച് അടക്കും ചിട്ടയുമായി ക്രമീകരിച്ച് ഒരാത്മീയ ഉണർവ്വായി ഞങ്ങളുടെ മുമ്പിൽ വിളമ്പിതന്ന ബ. പോളി പയ്യപ്പിള്ളിയച്ചനു നന്ദി; പ്രാർത്ഥനാശംസകൾ!

കോയമ്പത്തൂർ
2014

ഫാ. വിൻസൻ മൊയലൻ സി.എം.ഐ.
പ്രൊവിൻഷ്യൽ, പ്രേഷിത പ്രവിശ്യ



ഗുരുവന്ദനം!

ഏവർക്കും പ്രിയങ്കരനായ പുണ്യപ്പെട്ട ഡൺസ്റ്റനച്ചൻ 1956-1957 കാലയളവിൽ വരന്തരപ്പിള്ളി യോഗാർത്ഥി ഭവനത്തിൽ എന്റെ ഗുരു ഭൂതനായിരുന്നു. അന്നാണ് അദ്ദേഹം സന്യാസവൈദിക പരിശീലന രംഗത്തേക്ക് ആദ്യമായി കടന്നുവന്നത്. ഭക്തനും മിസ്റ്റിക്കുമായ ബ. എയ്മാർഡച്ചൻ തന്റെ പിൻഗാമിയായി പ്രത്യേകം തിരഞ്ഞെടുത്ത യോഗിവര്യൻ. ജിതേന്ദ്രിയനും നിഷ്കാമകർമ്മിയുമായ ഒരാളെ തന്റെ പരിശീലകനായി കണ്ടെത്തിയതിൽ എന്റെ ഒന്നാം വർഷത്തെ റെക്റ്ററായിരുന്ന എയ്മാർഡച്ചൻ അതീവ സന്തുഷ്ടി പ്രകടിപ്പിച്ചതു ഞാനിന്നും ഓർക്കുന്നു.

ഡൺസ്റ്റനച്ചൻ പരിശീലനം നൽകിയ ആദ്യത്തെ ബാച്ചിൽ ഉൾപ്പെടുന്നതിനു വരം ലഭിച്ചതിൽ ഞാൻ അഭിമാനിക്കുന്നു. ലോകം വിലമതിക്കുന്ന ഗുണഗണങ്ങളൊന്നും റെക്റ്ററച്ചന് ഉണ്ടായിരുന്നില്ല. ആകാരഭംഗിയോ വാക്പാടവമോ തൊട്ടുതേച്ചിട്ടില്ലെന്നു പറയാം. പക്ഷേ ആ തനിമയാർന്ന വർത്തനരീതി എന്നെ ഹഠാദാകർഷിച്ചു. പുഞ്ചിരിക്കുന്ന മുഖം, വളച്ചുകെട്ടില്ലാത്ത സംസാരം, ആത്മാർത്ഥതയും നിഷ്കളങ്കതയും ഉററിയുതിരുന്ന വാക്കുകൾ. ആരോടും വിരോധമില്ല; എന്നാൽ പ്രത്യേകമായ അടുപ്പവുമില്ല. ഓമനകളാകാൻ ആരേയും അനുവദിക്കുകയുമില്ല.

പോരായ്മകൾ ധാരാളമുണ്ടായിരുന്നു. മറവിയായിരുന്നു സുപ്രധാനം. കവിയായ കെ. കെ. രാജാ പാടുകയുണ്ടായി.

“മറവിതൻ മറപ്പെടുപ്പാൽ മാത്രം
മറവിയുണ്ടായിട്ടില്ലിത്ര നാളും.”

പക്ഷേ ഡൺസ്റ്റനച്ചൻ ആ മാറാപ്പ് ഏതുന്നവനായിരുന്നു. അക്കാര്യം ജീവചരിത്ര രചയിതാവായ ഫാ. പോളി പയ്യപ്പിള്ളി സ്വാരസ്യ

ത്തോടെ അവതരിപ്പിച്ചിട്ടുണ്ട്. പക്ഷേ യോഗാർത്ഥികളുടെ സ്വഭാവവിശേഷങ്ങളും ദൗർബ്ബല്യങ്ങളും മറന്നിരുന്നില്ല. കോൺഫ്രൻസിനു ചെല്ലുമ്പോൾ മുമ്പു പറഞ്ഞവയും നൽകിയ നിർദ്ദേശങ്ങളും തിരുത്തലുകളും അക്ഷരം പ്രതി ഓർത്തിരിക്കുന്നുണ്ടാകും. ആവശ്യപ്പെടുമ്പോൾ അവയെല്ലാം അഭ്യസിക്കുന്നതിനു ശ്രമിക്കുന്നുണ്ടോയെന്ന് അന്വേഷിക്കുകയും ചെയ്യും.

ഡൺസ്റ്റനച്ചനു പരഹൃദയജ്ഞാനമുണ്ടെന്ന ഭീതി ചില യോഗാർത്ഥികൾക്കുണ്ടായിരുന്നു. തങ്ങൾ മറച്ചു വയ്ക്കുന്ന കാര്യങ്ങൾ അദ്ദേഹം കണ്ടുപിടിക്കുമോയെന്ന പരിഭ്രമം. ആന്തരികമായ ഉൾക്കാഴ്ചയെന്ന വരം ദൈവം അദ്ദേഹത്തിനു നൽകിയിരുന്നുവോ എന്നറിഞ്ഞുകൂടാ. എന്തായാലും ഗുരുവച്ചൻ അക്കാര്യം പുറത്തു പ്രകടിപ്പിച്ചിരുന്നില്ല.

അന്തർമുഖനും ലോകവിദ്വേഷിയുമായുമായിരുന്നില്ല ഡൺസ്റ്റനച്ചൻ. യോഗാർത്ഥികളുടെ പുത്തൻ കാൽവയ്പ്പുകൾക്കൊന്നും എതിരുന്നിരുന്നില്ലെന്നു മാത്രമല്ല, പ്രോത്സാഹിപ്പിക്കുകയും ചെയ്തു. അവരെ രണ്ടു ഗണമായി തിരിച്ചു രണ്ടു കയ്യെഴുത്തു ദിനപത്രങ്ങൾ തുടങ്ങുന്നതിനു പ്രചോദനമേകി. മത്സരബുദ്ധിയോടെ മൂന്നു മാസത്തോളം അവ അനുദിനം പുറത്തിറക്കുകയുണ്ടായി. അതുപോലെ രാത്രി ആശ്വാസസമയത്തിന്റെ അവസാനത്തെ 15 മിനിറ്റ് അന്നത്തെ വിശുദ്ധനെക്കുറിച്ച് ഒരു ബ്രദർ പ്രസംഗം പറയുന്നതും അതിനു ശേഷം സമൂഹം വിമർശനാത്മകമായി വിലയിരുത്തുന്നതുമായ സമ്പ്രദായം ഏർപ്പെടുത്തുകയുണ്ടായി.

വ്യക്തിപരമായി വളരെയധികം വളരുന്നതിനു ഡൺസ്റ്റനച്ചന്റെ കാലത്ത് കഴിഞ്ഞുവെന്ന ചാരിതാർത്ഥ്യം എനിക്കുണ്ട്. വെറുതെ പുകഴ്ത്തുന്ന ശീലം ഗുരുവച്ചനില്ലായിരുന്നു. കോൺഫ്രൻസുകൾ വളരെ പ്രയോജനം ചെയ്തു. അനാവശ്യമായി ഒന്നിലും ഇടപ്പെട്ടിരുന്നില്ല. അക്കാലത്ത് ആദ്യവർഷ വിദ്യാർത്ഥികളായിരുന്ന രണ്ടു മൂന്നു പേർ ഇല്ലാത്ത അസുഖം അഭിനയിച്ചു വീട്ടിലേക്കു മടങ്ങിപ്പോവുകയുണ്ടായി. ഗുരുവച്ചനു സത്യമറിയാമായിരുന്നുവെന്നാണ് എന്റെ ബോധ്യം. പക്ഷേ അദ്ദേഹം അവരെയൊരേയും തടഞ്ഞില്ല. അവർക്കാർക്കും ദൈവവിളി ഇല്ലായിരുന്നുവെന്ന അന്തർജ്ഞാനമാകാം കാരണം.

ഗുരുവച്ചന്റെ ജീവിതത്തിൽ അതുല്യസ്ഥാനം അലങ്കരിച്ചിരുന്ന വി. തോമസ് മുറിനെക്കുറിച്ച് ഉപദേശത്തിൽ പറയുക പതിവായിരുന്നു. ഞാൻ ഓർക്കുന്ന മറ്റൊരു കാര്യം ദിവ്യകാരുണ്യസീകരണത്തിനു

ശേഷം 15 മിനിറ്റ് ഉപകാരസ്മരണ നടത്തണമെന്ന നിബന്ധനയാണ്. അത്രയും സമയം ചെലവഴിക്കുക പലർക്കും വിരസവും വിഷമകരവുമായിരുന്നുവെങ്കിലും ആ നിയമം മാറ്റാൻ ഡൺസ്റ്ററച്ചൻ തയ്യാറായില്ല.

എന്റെ നവസന്യാസകാലത്ത് ബ. മലാഖിയാസച്ചനായിരുന്നു അമ്പഴക്കാട് കൊവേന്തയുടെ പ്രിയോർ. അദ്ദേഹം ഡൺസ്റ്ററച്ചന്റെ സുപ്പീരിയറായിരുന്നപ്പോൾ അനുസരണത്തിന്റെ കല്പനയിൻകീഴ് ചെറുപ്പകാലത്തെ ആത്മകഥ എഴുതുകയുണ്ടായി. രണ്ടു നോട്ടുബുക്കുകളിലായി എഴുതപ്പെട്ട ഗ്രന്ഥം പ്രിയോർച്ചൻ എനിക്കു വായിക്കാൻ തന്നു. എന്റെ ആദ്ധ്യാത്മിക ഉന്നമനത്തിന് ആ ആത്മകഥ സഹായകരമായിത്തീർന്നു. അതിൽ രേപ്പെടുത്തിയ ഒരു സംഭവം ഇപ്പോഴും ഓർമ്മയിലുണ്ട് (അതോ ഗുരുവച്ചൻ സംഭാഷണമദ്ധ്യേ പറഞ്ഞതാണോ? തീർച്ചയില്ല). ഒരിക്കൽ അപ്പൻ ഇട്ടുപ്പുണ്ണിക്ക് ഒരു ഷർട്ട് തയ്യിച്ചു കൊടുത്തു, ഇട്ടിരുന്നത് വളരെ പഴയതായി പോയപ്പോഴാണ് അപ്രകാരം ചെയ്തത്. ഷർട്ടും ധരിച്ചു നടന്നപ്പോൾ ബാലനെ സ്റ്റെലുകാരനെ നന്നും നിഗളിയെന്നും ചിലർ മുദ്ര കുത്തുകയുണ്ടായി. വാസ്തവത്തിൽ അതിടാൻ അവനു താല്പര്യമുണ്ടായിരുന്നില്ല. നിർബന്ധിക്കപ്പെട്ടപ്പോൾ ഇട്ടുവെന്നു മാത്രം. ഇതരരുടെ വിലയിരുത്തലിനെപ്പറ്റി ഇട്ടുപ്പുണ്ണി ചിന്തിച്ചത് ഇപ്രകാരമാണ്. ലോകത്തിന്റെതായ വിധിപ്രസ്താവനകൾ അമിതപ്രധാന്യം കല്പിച്ചിട്ടാവശ്യമില്ല. വെറും ബാലനായിരുന്നപ്പോൾ ചിന്തിച്ചെടുത്ത നിഗമനം എത്ര സത്യസന്ധം, ഗഹനം! നിസ്സാരകാര്യങ്ങൾ പോലും ആഴത്തിൽ അപഗ്രഥനം ചെയ്തു ദൈവികകാഴ്ചപ്പാടിൽ എത്തിച്ചേരാൻ ചെറുപ്പത്തിലേ ലഭിച്ച വരദാനമാണ് ഡൺസ്റ്ററച്ചനെ മറ്റുള്ളവരിൽനിന്നു വ്യത്യസ്തനാക്കുന്നത്. ഈ ഗ്രന്ഥത്തിൽ പോളിയച്ചൻ ധാരാളം സംഭവങ്ങൾ നിരത്തിവയ്ക്കുന്നുണ്ടല്ലോ.

‘സുതാര്യം സുന്ദരം’ എന്ന ജീവചരിത്രത്തിൽ വരച്ചു വെച്ചിരിക്കുന്ന നഖചിത്രം താഴെപ്പറയുന്ന വാക്കുകളിൽ സംഗ്രഹിക്കമെന്നു തോന്നുന്നു. മറവി, കോപശീലം, അമിതമായ ഭയവും ലജ്ജയും, അലസത, കൃത്യനിഷ്ഠയില്ലായ്മ എന്നിവയായിരുന്നു ഇട്ടുപ്പുണ്ണിയിൽ കണ്ടിരുന്ന ചില പോരായ്മകൾ. അവ തിരുത്തുന്നതിന് ഭഗീരഥയത്നം തന്നെ ചെയ്തു ആ ബാലൻ. മറവി മാത്രം കുറയ്ക്കാനായില്ല; പ്രായമേറുന്നോറും അതു വർദ്ധിച്ചു വന്നതേയുള്ളൂ. ഡൺസ്റ്ററച്ചൻ അപകർഷതാബോധമോ വിഷമമോ കൂടാതെ ആ പോരായ്മയെ അംഗീകരിച്ചിരുന്നു. മറവി മാറ്റാനാകാത്ത രോഗമായിരുന്നു. അതിന് അദ്ദേഹത്തെ

കുറ്റപ്പെടുത്താനാകില്ലല്ലോ. പക്ഷേ മറ്റുള്ള തെറ്റുകൾക്കെതിരെയുള്ള പോരാട്ടം വീരോചിതം തന്നെ എന്നു പറയാം. ഡൺസ്റ്റനച്ചന്റെ വിശുദ്ധിയെ വിളിച്ചോതുന്നതായി അക്കാര്യത്തെ മുദ്രകുത്താം.

ചെറുപ്പത്തിലേ പരിശ്രമം തുടങ്ങി ഇട്ടുപ്പുണ്ണി, നല്ല കുട്ടിയും പുണ്യവാളനുമാകാൻ. അമ്മയും അപ്പനും ചേച്ചിയായ കുഞ്ഞേത്തതിയും ജേഷ്ഠനും അക്കാര്യത്തിൽ സുപ്രധാന പങ്കുവഹിച്ചു. കുഞ്ഞേത്തതിയുടെ പുണ്യത്തിന്റെ പാഠശാലയിലാണ് ബാലൻ വിദ്യ അഭ്യസിച്ചത്. പുണ്യവാനാകാനുള്ള അഭിവാഞ്ചയെന്ന നാളം ഇട്ടുപ്പുണ്ണിയുടെ ഹൃദയത്തിൽ കൊളുത്തിയത് ആ പുണ്യപ്പെട്ടവളാണ്. ആ ജാല പിന്നീടൊരിക്കലും കെട്ടടങ്ങിയില്ല. പൂർവ്വാധികം ശക്തിയോടെ കത്തിപ്പടരുകയാണ് ചെയ്തത്. ആ ആഗ്രഹനിവർത്തിക്കുവേണ്ടി പള്ളിയിൽ പോയിത്തുടങ്ങി ബാലൻ. നല്ല കുട്ടിയാകാൻ യത്നമാരംഭിച്ചു. ഭാരതത്തിലെ ആദ്യത്തെ പുണ്യവാളനാകണമെന്ന ആശയം വാശിയുമുണ്ടായി. മാതൃഭൂമിക്കുവേണ്ടി ജീവനർപ്പിക്കണം. വലിയ വലിയ കാര്യങ്ങൾ ചെയ്യണം. മഠത്തിലെ നാലുഭിത്തികൾക്കുള്ളിൽ നിന്നു പുറത്തിറങ്ങാത്ത വി. കൊച്ചുത്രേസ്യായുടെ വലിയ വലിയ ആഗ്രഹങ്ങളോട് ഇട്ടുപ്പുണ്ണിയുടെ മോഹങ്ങളെ തുലനം ചെയ്യാനാകും.

“സ്വരാജ്യ സ്നേഹമാണ് എന്റെ സകല ഭാഗ്യങ്ങളുടേയും ആരംഭം” മെന്ന് ഡൺസ്റ്റനച്ചൻ എഴുതിയിട്ടുണ്ട്. വിശുദ്ധനാകാൻ വേണ്ടിയാണ് സന്ന്യാസം കൈവരിച്ചതു തന്നെ. ദിവ്യകാരുണ്യ സ്വീകരണത്തിനുശേഷം പ്രധാനമായും പ്രാർത്ഥിച്ചിരുന്നത് “ഞങ്ങളെല്ലാവരും (സഹോദരീസഹോദരന്മാർ) സന്ന്യാസികളും കന്യാസ്ത്രീകളും ആയിത്തീരാൻ” വേണ്ടിയായിരുന്നു. ഒരിക്കൽ കുടുംബാംഗങ്ങളോടൊത്തു മലയാറ്റൂർ തീർത്ഥയാത്ര നടത്തിയപ്പോൾ ആലുവ മണപ്പുറത്ത് എല്ലാവരും അല്പനേരം വിശ്രമിക്കുകയുണ്ടായി. തുടർന്ന് ഏറെദൂരം ചെന്നപ്പോഴാണ് ഇട്ടുപ്പുണ്ണി കൂട്ടത്തിലില്ലെന്ന് മനസ്സിലായത്. ബാലനെ അന്വേഷിച്ച് വീണ്ടും ആലുവായിലെത്തിയപ്പോൾ അവനെ കണ്ടെത്തി. തങ്ങൾ തിരിച്ചു വന്നില്ലായിരുന്നുവെങ്കിൽ എന്തു ചെയ്യുമായിരുന്നുവെന്ന ജ്യേഷ്ഠന്റെ ചോദ്യത്തിന് ഉടനടി പ്രത്യുത്തരമുണ്ടായി: “ഞാൻ അടുത്തുള്ള കൊവേന്തയിൽ പോയി ചേരുമായിരുന്നു.” തന്റെ ഓർമ്മക്കുറിപ്പിൽ ഡൺസ്റ്റനച്ചൻ ഇപ്രകാരം രേഖപ്പെടുത്തുന്നു: “ദൈവവിളിയെക്കുറിച്ചുള്ള ചിന്ത ഒരിക്കലും എന്നെ വിട്ടുമാറിയിരുന്നില്ല. എന്റെ എല്ലാ പ്രവൃത്തികളെയും അതു നിയന്ത്രിച്ചിരുന്നു. ദിവസം ചെല്ലുന്തോറും എന്റെ ആഗ്രഹം ശക്തിപ്പെട്ടുകൊണ്ടിരുന്നു.”

തന്നിലുണ്ടായിരുന്ന ബുദ്ധിശക്തി, ചിന്താശീലം, ഭക്തിയിലേക്കുള്ള ചാച്ചിൽ എന്നീ അടിസ്ഥാനഗുണങ്ങളെക്കുറിച്ചു ഡൺസ്റ്റനച്ചൻ ബോധവാനായിരുന്നു. കോപിക്കുന്നതുതന്നെ ചിന്തിച്ചും ന്യായസഹിതവുമായിരുന്നു. തന്നെ ദ്രോഹിക്കുന്നവരോടു പകരം വീട്ടാൻ പറ്റിയ സമയത്തിനായി കാത്തിരിക്കുമായിരുന്നു. ഇത്തരം ദുർഗുണങ്ങളെ ജയിക്കാൻ കഠിനമായി അദ്ധ്വാനിക്കേണ്ടി വന്നു. ചിലപ്പോഴെല്ലാം തന്നെ രാഗ്യം അനുഭവപ്പെട്ടിരുന്നു. അതേക്കുറിച്ച് അദ്ദേഹം എഴുതുന്നു: “ദൈവകൃപയും വിശ്വാസത്തിന്റെ വെളിച്ചവും അഞ്ചു വയസ്സുള്ളപ്പോൾ മുതൽ സുലഭമായിരുന്നതുകൊണ്ട് ജീവിതനിരാശയിൽനിന്നു ക്രമേണ വിമോചനമായി. ദൈവവിശ്വാസവും വിശ്വാസസത്യങ്ങളിന്മേൽ അടിയുറച്ച ഉന്നതാദർശങ്ങളുമാണ് ജീവനും ഉന്മേഷവും പകർന്ന് എന്നെ രക്ഷിച്ചത്.” അവസാനവർഷങ്ങളിൽ തന്നെ ശുശ്രൂഷിച്ചിരുന്ന ശൈമാശനുമായി ഒരിക്കൽ പിണങ്ങാനിടയായി. അല്പം കഴിഞ്ഞപ്പോൾ കുറ്റബോധം തോന്നി. ബ്രദറിനെ ചെന്നുകണ്ട് മാപ്പപേക്ഷിച്ചു.

ശാരീരികമായ വേദനകളിൽ അപാരമായ ക്ഷമ പ്രകടിപ്പിച്ചിരുന്നു ഡൺസ്റ്റനച്ചൻ. കാലിലെ എക്സിമ മൂലം 52 വർഷങ്ങളായി വളരെ സഹിച്ചിരുന്നു. ഒരിക്കൽ കരിസ്മാറ്റിക് ധ്യാനത്തിൽ സംബന്ധിക്കുമ്പോൾ ആ അസുഖം കർത്താവ് തൊട്ടുസൂക്ഷിച്ചുവെന്ന് ധ്യാനഗുരു വിളിച്ചുപറഞ്ഞു. “അയ്യോ കഷ്ടമായി.” രോഗി പ്രതികരിച്ചു. കാരണമാരാഞ്ഞപ്പോൾ പറയുകയാണ്: “എനിക്കു സഹിക്കാൻ കർത്താവു തന്ന അനുഗ്രഹമാണ്. അതെടുത്തു മാറ്റിയെന്നു പറഞ്ഞപ്പോൾ ദുഃഖം തോന്നി.”

സത്യത്തോടുള്ള സ്നേഹം ജന്മനാ ഡൺസ്റ്റനച്ചനു ദൈവം നല്കിയിരുന്നു. “ദൈവകൃപയോടുള്ള സഹകരണം വഴിയായി അത് എന്നിൽ വർദ്ധിച്ചുകൊണ്ടിരുന്നു. ഈ മഹാദാനത്തെക്കുറിച്ചു ദൈവത്തിന് ഏറ്റവും കൂടുതലായി നന്ദി പറയുന്നു.” “എനിക്ക് മറ്റുള്ളവരിൽ നിന്നു സഹിക്കേണ്ടി വന്നിട്ടുള്ളതിൽ മനഃസാക്ഷിയെപ്രതി സഹിച്ചിട്ടുള്ളതു മാത്രമേ എന്നെ സ്പർശിച്ചിട്ടുള്ളൂ.” ഡൺസ്റ്റനച്ചന്റെ അഭിപ്രായത്തിൽ എളിമയത്രെ സത്യസ്നേഹത്തിന്റെ അടിസ്ഥാനം. പുണ്യജീവിതം മുഴുവൻ ഒരു സത്യസ്നേഹപ്രകടനമാണ്. എളിമയും വിശ്വാസവും ഒരേ സത്യത്തിന്റെ ഏറ്റുപറച്ചിൽ തന്നെ. നവസന്നയാസഭവനത്തിന്റെ കെട്ടിടപണിക്ക് ഒരു ലോഡ് സിമന്റ് കരിഞ്ചന്തയിൽ വാങ്ങിയതറിഞ്ഞപ്പോൾ അദ്ദേഹം പറഞ്ഞു: “നമുക്ക് ഈ ഇടപാടു

വേണ്ട.” പണി നിറുത്തേണ്ടി വരികയാണെങ്കിലോ? ഉടനടി മറുപടി: “പണി തീരാത്ത, പണിമുടങ്ങിയ കെട്ടിടമായിരിക്കും ഏറ്റവും വലിയ സാക്ഷ്യം.” തന്റെ മനഃസാക്ഷിക്ക് അംഗീകരിക്കാൻ സാധ്യമല്ലാത്തതു കൊണ്ട് ഒരു രേഖയിലൊപ്പു വയ്ക്കുന്നതിന് ആശ്രമശ്രേഷ്ഠൻ നിർ സിച്ചിട്ടും അദ്ദേഹം തയ്യാറായില്ല. കള്ളക്കണക്കെഴുതി കിട്ടുന്ന ഗ്രാന്റ് വേണ്ടെന്നു വെച്ച ധീരനാണ് ഡൺസ്റ്റനച്ചൻ. അദ്ദേഹത്തിന്റെ സംസ്കാരവേളയിൽ പാലക്കാട് രൂപതാധ്യക്ഷൻ സാക്ഷ്യപ്പെടുത്തു കയുണ്ടായി: “വിശുദ്ധ കുർബാനയുടെ ആമുഖപ്രാർത്ഥനയിൽ പറ യുന്നതുപോലെ നിർമ്മലമായ ഹൃദയത്തോടും വെടിപ്പാക്കപ്പെട്ട മന സാക്ഷിയോടും കൂടെ ജീവിച്ച സന്യാസവൈദികനായിരുന്നു ഡൺ സ്റ്റനച്ചൻ.”

ഡൺസ്റ്റനച്ചന്റെ പ്രാർത്ഥനാശൈലി സവിശേഷത നിറഞ്ഞതാ യിരുന്നു. വീട്ടിലെ ദാരിദ്ര്യം മാറ്റിക്കിട്ടുവാൻ വേണ്ടി ഇട്ടുപ്പുണ്ണി ഒരി ക്കലും പ്രാർത്ഥിച്ചിട്ടില്ല. വാചാ പ്രർത്ഥനകൾ ഉരുവിടുന്നതിൽ ഇഷ്ട മില്ലായിരുന്നു. വീട്ടിൽ എല്ലാവരും തനിച്ചുള്ള പ്രാർത്ഥനകൾ മുട്ടി മേൽ നിന്നു ചൊല്ലുമ്പോൾ ഇട്ടുപ്പുണ്ണിയിൽ നിന്ന് ഒരു മുളൽ സ്വരം മാത്രമേ കേട്ടിരുന്നുള്ളൂ. അതിനെക്കുറിച്ച് അമ്മ പല പ്രാവശ്യം ശകാ രിച്ചിരുന്നുവെങ്കിലും ഉപകാരമുണ്ടായില്ല. ഡൺസ്റ്റനച്ചൻ ജീവിതസ് മരണയിൽ ഇപ്രകാരമാണ് രേപ്പെടുത്തുക: “പലപ്പോഴും പലവിചാര ങ്ങളിൽ മുഴുകിയതുകൊണ്ടാണ് എന്റെ പ്രർത്ഥന മുളൽ മാത്രമായിരു ന്നത്. എന്നാൽ ആ പലവിചാരം പലപ്പോഴും നല്ല കാര്യങ്ങളെകുറി ച്ചായിരുന്നതുകൊണ്ട് വാചാ പ്രാർത്ഥന മോശമായിപോയിരുന്നുവെ ക്കിലും മാനസിക പ്രാർത്ഥനയായി പരിണമിച്ചിരുന്നു.” കുർബാനസീ കരണത്തിനുശേഷം ഇട്ടുപ്പുണ്ണി പത്തുപതിനഞ്ച് മിനിറ്റ് ഉപകാര സ്മ രണയ്ക്കായി ചെലവഴിച്ചിരിക്കും. “ആ സമയം എന്റെ ചുറ്റും നടക്കു ന്നതു ഞാൻ അറിയുകയില്ല. എന്റെ ശ്രദ്ധ മുഴുവൻ എന്റെ ഉള്ളിൽ വസിക്കുന്ന കർത്താവിൽ കേന്ദ്രീകരിക്കും.” പത്തുപന്ത്രണ്ടു വയസ്സു ഉള്ളപ്പോൾ മുതൽ നാലു പുണ്യങ്ങൾക്കു വേണ്ടിയിരുന്നു പ്രാർത്ഥന. “എളിമ, ക്ഷമ, സഹനശക്തി, ധൈര്യം എന്നീ പുണ്യങ്ങൾ എനിക്കു തരണമേ.” കാനോന നമസ്കാരം ചൊല്ലിത്തീർക്കുന്നതിനായി പാതിരാവരെ ഉറക്കമില്ലാതെ ഉറക്കം തുങ്ങും. അതിനെക്കുറിച്ച് ആരാഞ്ഞ പ്പോൾ മറുപടി പറഞ്ഞു: “ഞാൻ കർത്താവിന്റെ പക്കലാണ്. കർത്താ

വ് എന്നെ കാണുന്നുണ്ട്. ഉറങ്ങിയാലും ദിവ്യകാരുണ്യസന്നിധിയിൽ ആയിരിക്കുന്നതാണ് കാര്യം.” മറവിയിലാണ്ടുപോയ ഡൺസ്റ്റനച്ചന്റെ അന്ത്യവചനങ്ങൾ: “ഞാൻ മരിച്ചു... ഈശോ... സഹായിക്കണം... എനിക്കു സന്തോഷമാണ്... ഞാൻ പോവുകയാണ്.. ഈശോ...”

അനുസരണവ്രതത്തെക്കുറിച്ച് ഡൺസ്റ്റനച്ചനു തനതായ കാഴ്ചപ്പാടുണ്ടായിരുന്നു. “പ്രിയോരച്ചൻ അങ്ങനെ പറഞ്ഞപ്പോൾ ഞാനങ്ങു വഴിപ്പെട്ടു.” - അദ്ദേഹം കുടുകുടുക ആവർത്തിച്ചിരുന്ന വാക്യമാണിത്. വഴങ്ങിക്കൊടുക്കുക എന്നാണല്ലോ വഴിപ്പെടുക എന്നതിന്റെ അർത്ഥം. മേലധികാരി എന്തുപറഞ്ഞാലും ആമ്മേൻ മുളലല്ല കീഴ്വഴക്കം. എതിർന്യായങ്ങളുണ്ടെങ്കിൽ അതു മേലധികാരികളെ ധരിപ്പിക്കണം. ആ ത്യാഗശീലന്റെ വാക്കുകൾ ശ്രവിക്കുക: “സന്യാസി അധികാരികൾക്കു നൽകുന്ന അനുസരണം മക്കൾക്കടുത്ത അനുസരണമായിരിക്കണം. നമ്മുടെ ആഗ്രഹങ്ങളെല്ലാം അധികാരികളോടു പറയാം. നമ്മൾ മക്കളാണ്. മക്കൾക്കു ചോദിക്കാൻ അവകാശമുണ്ട്, സ്വാതന്ത്ര്യമുണ്ട്.” അധികാരികളും അധീനരും തമ്മിലുള്ള ബന്ധം പിതൃപുത്ര സമാനമായിരിക്കണം എന്നായിരുന്നു ഡൺസ്റ്റനച്ചന്റെ കാഴ്ചപ്പാട്. സാധാരണ തവിട്ടുനിറമുള്ള ജോഹ ധരിച്ചിരുന്ന അദ്ദേഹം ഒരു ദിവസം വെള്ളയുടുപ്പിട്ട് മഠത്തിലെത്തിയപ്പോൾ സിസ്റ്റേഴ്സിന് അത്ഭുതമായി. കാരണം ആരാഞ്ഞപ്പോൾ ചിരിച്ചുകൊണ്ടുള്ള പ്രത്യുത്തരം: “പ്രൊവിൻഷ്യാളച്ചൻ പറഞ്ഞപ്പോൾ ഞാനങ്ങു വഴിപ്പെട്ടു.” തെറ്റല്ലാത്ത കാര്യങ്ങൾക്കെല്ലാം തന്റെ അഭിപ്രായത്തെ ത്യജിച്ചുകൊണ്ട് അധികാരികൾക്കു കീഴടങ്ങിയിരുന്നു ആ വിധേയൻ. ധർമ്മികമായി ശരിയല്ലെന്നു തോന്നുന്നവ അനുസരിക്കാതിരിക്കാനും ഡൺസ്റ്റനച്ചന് ആത്മധൈര്യം ഉണ്ടായിരുന്നു.

ബന്ധുജനങ്ങളോടുള്ള ഡൺസ്റ്റനച്ചന്റെ വർത്തനം ഇന്നത്തെ പ്രതിഷ്ഠിതർക്ക് ഒരു വെല്ലുവിളിയാണ്. ഏഴു വയസ്സുമുതൽ ഇട്ടുപ്പുണ്ണി താൻ സ്നേഹിച്ചിരുന്ന സകലതിൽനിന്നും അകന്നു ജീവിച്ചു. കുടുംബബന്ധം ഒരു ബന്ധനമായിത്തീരാൻ ബാലൻ ആഗ്രഹിച്ചില്ല. അമ്മയെ വളരെയധികം സ്നേഹിച്ചിരുന്നുവെങ്കിലും ആ സ്നേഹം പ്രകടിപ്പിക്കുന്നതിൽ വിമുഖനായിരുന്നു. അമ്മ മരണാസനയായപ്പോൾ മക്കളെല്ലാം മുട്ടുകുത്തിനിന്നു നിലവിളിക്കുകയായിരുന്നു. ഇട്ടുപ്പുണ്ണിയോ മൗനമായി പ്രാർത്ഥനയിൽ മുഴുകി. “അമ്മയെ ഇന്നു തന്നെ മരിപ്പിക്കണമേ” എന്നായിരുന്നു ആത്മമന്ത്രണം. അന്ത്യകുദാശകൾ

കൈക്കൊണ്ട് നന്നായി ഒരുങ്ങി കിടന്നിരുന്ന അമ്മയുടെ ആത്മീയനന്മ മാത്രമാണ് ആ ബാലൻ കാംക്ഷിച്ചിരുന്നത്. കൊവേന്തയിൽ കൂടിയപ്പോൾ താൻ ലോകത്തിനു മരിച്ചു കഴിഞ്ഞുവെന്ന ബോധ്യത്തോടെ ജീവിച്ചു. തന്മൂലം കുടുംബപ്രശ്നങ്ങളെപ്പറ്റി കേൾക്കുമ്പോൾ ഡൺസ്റ്റനച്ചൻ അവ കർത്താവിനു സമർപ്പിക്കുകയല്ലാതെ സ്ഥലത്ത് ഒടിയെത്തിയിരുന്നില്ല. ഗുരുതരമായ പ്രശ്നങ്ങളിൽ ചിലപ്പോഴെല്ലാം ഇടപെടാൻ നിർബന്ധിതനായിത്തീർന്നിട്ടുണ്ട്. അപ്പോഴെല്ലാം കുടുംബാംഗങ്ങളുടെ അത്മീയവളർച്ചക്കും സ്വഭാവരൂപീകരണത്തിനും ഉതകുന്ന ഉപദേശങ്ങൾ നൽകുക മാത്രം ചെയ്തു. എന്നാൽ “ആത്മീയ ബന്ധങ്ങൾക്കു താൻ വഴിപ്പെട്ടിരുന്നു” എന്ന് പ്രസ്താവിക്കുന്നുണ്ട് ആ സർവ്വസംഗപരിത്യാഗി. ഒരു സന്യാസവൈദികന്റെ കടമയാണതെന്ന് അദ്ദേഹം വിശ്വസിച്ചിരുന്നു.

വീട്ടിൽ നിലനിന്നിരുന്ന ദാരിദ്ര്യാവസ്ഥ ഇട്ടുപ്പുണ്ണിയിൽ അപകർഷതാബോധം ജനിപ്പിച്ചില്ല. വിശുദ്ധിയിലേക്കുള്ള സോപാനമായി അതിനെ സ്വീകരിച്ചു. ആദ്യകുർബാനസ്വീകരണത്തിനു തലയിൽ മുടിച്ചുടാൻ സാധിച്ചില്ല. തിരുനാളിനു നേർച്ചയിടാൻ സഹോദരങ്ങളെല്ലാം അപ്പനിൽനിന്നു പണം വാങ്ങിച്ചപ്പോൾ അവൻ അപ്രകാരം ചെയ്തില്ല. “ആ വിഷമം സന്തോഷത്തോടെ സഹിച്ചു.” ദാരിദ്ര്യരൂപിയെ സ്നേഹിച്ചിരുന്ന ഇട്ടുപ്പുണ്ണിക്കു സന്യാസത്തിൽ പ്രവേശിച്ചപ്പോൾ തന്റെ പ്രതീക്ഷക്കൊത്ത വിധമുള്ള ദാരിദ്ര്യം അവിടെ കാണപ്പെടാത്തതിൽ ഇച്ഛാഭംഗം തോന്നി. “ഈ ദാരിദ്ര്യസ്നേഹം എന്നെ എല്ലാത്തിലും ഉയർത്തിനിറുത്തി. ആരേയും സേവിക്കാതെ മനസ്സിന്റെ ശ്രേഷ്ഠത പാലിപ്പാൻ അതെന്നെ സഹായിച്ചു.” ജീവിതശൈലിയിലും പെരുമാറ്റത്തിലും ലാളിത്യം പുലർത്തിയിരുന്നു ഡൺസ്റ്റനച്ചൻ. തുന്നലുകൾ നിറഞ്ഞ വസ്ത്രം ധരിച്ചു; പൊട്ടിയ ചെരിപ്പിട്ടു. പറമ്പിൽ കിടന്നിരുന്ന പഴയ സാധനങ്ങൾ പെറുക്കിക്കൂട്ടി സൂക്ഷിച്ചുവെച്ചു. ആവശ്യത്തിനു പ്രൊക്യുറേറ്ററുടെ കൈയിൽനിന്നു വാങ്ങിയ പണത്തിനു കൃത്യമായി കണക്കുകൊടുത്തു. ഒരിക്കൽ 25 പൈസയുടെ കുറവു കണ്ടപ്പോൾ പുറത്തുപോയി തിരിച്ചു വരുമ്പോൾ നടന്നുപോന്നു. 25 പൈസ ബസുകൂലിക്കു ചെലവായതായി കണക്കെഴുതി. രാത്രി ബസിലും ചായകടയിലുമായി കിടന്നുറങ്ങിയിട്ടുണ്ട്. അഞ്ചുവയസ്സു മുതൽ ഉപ്പു ചേർക്കാതെ കഞ്ഞി കൂടിക്കുന്നതു ശീലമാക്കി. അട്ടപ്പാടി ആശ്രമത്തിൽ ഒറ്റയ്ക്കായിരുന്ന അവസരങ്ങളിൽ തേങ്ങാ

ക്കൊത്തും പരിപ്പു തിളപ്പിച്ച വെള്ളവും കുടിച്ചു വിശപ്പടക്കിയിരുന്നു. മുൻനേരത്തെ ഭക്ഷണത്തിൽ ബാക്കിയുണ്ടെങ്കിൽ അതെടുത്തു കഴിക്കും. ഭൗതികനേട്ടങ്ങളോടു നിസ്സംഗത പുലർത്തി. ദാരിദ്ര്യത്തിനു സന്ന്യസ്തർ സംഘാതസാക്ഷ്യം വഹിക്കണമെന്നു പ്രബോധിപ്പിച്ചു. ആർഭാടപൂർണ്ണമായ സംവിധാനങ്ങൾ കാണുമ്പോൾ അദ്ദേഹം പറയുമായിരുന്നു: “ഇതെല്ലാം നമ്മെ ദൈവസന്നിധിയിലേക്ക് എത്തിക്കുന്നതാണോ എന്നു ചിന്തിക്കണം.” ദരിദ്രരോട് അനുകമ്പ പുലർത്തി. കിട്ടുന്നവയെല്ലാം സൂക്ഷിച്ചുവയ്ക്കാതെ മറ്റുള്ളവർക്കു നൽകിയിരുന്നു. മരിക്കുമ്പോൾ ശേഷിച്ചിരുന്നത് ഒരു തകരപ്പെട്ടിയും ഏതാനും ചിലവസ്ത്രങ്ങളും മാത്രം.

ഉപദേശങ്ങൾക്കും മറ്റുമായി തന്നെ സമീപിക്കുന്നവരെ ദൈവാശ്രയബോധത്തിൽ വളരുവാൻ അഭ്യസിപ്പിക്കും: “ദൈവം തരും; ദൈവം സഹായിക്കും.” എല്ലാവരെയും ഉള്ളുതുറന്നു സ്നേഹിക്കുകയും ബഹുമാനിക്കുകയും അവരുടെ വികാരങ്ങളെ മാനിക്കുകയും ചെയ്തിരുന്നു. ജീവചരിത്രകാരൻ ധാരാളം ഉദാഹരണങ്ങൾ നിരത്തി വച്ചിട്ടുണ്ട്. രോഗീശുശ്രൂഷയിൽ സന്തോഷം കണ്ടെത്തുമായിരുന്നു. “വിഷമിക്കേണ്ട, എല്ലാം ശരിയായിക്കൊള്ളും” തുടങ്ങിയ സാന്ത്വനോക്തികൾ ചൊരിയുമായിരുന്നു.

കായികാധ്വാനിയായിരുന്നു ഡബ്ബിൾസ്റ്റനച്ചൻ. ഭവനവും പരിസരവും വൃത്തിയാക്കുക, പാത്രം കഴുകുക, തോട്ടപ്പണി ചെയ്യുക തുടങ്ങിയ ജോലികളിൽ നിരതനാകുന്ന ഗുരുവരനെ കണ്ട് നവസന്നയാസികൾ വിസ്മയിക്കാറുണ്ട്. അതിരാവിലെ എഴുന്നേറ്റു പള്ളി അടിച്ചുവൃത്തിയാക്കലായിരുന്നു മറ്റൊരു സേവനം. പ്രഭാതഭക്ഷണത്തിനു ശേഷം പിക്കാക്സുമെടുത്തു പറമ്പിലേക്കിറങ്ങുക സാധാരണയായിരുന്നു. മുറ്റത്തു കൊഴിഞ്ഞുവീഴുന്ന ഇലകൾ പെറുക്കി മാറ്റുകയും വഴിയിൽ കിടക്കുന്ന തെങ്ങിന്റെ പട്ടയും വിറകുചുളളികളും അടുക്കളയിലെത്തിക്കുകയും ചെയ്യും. തികഞ്ഞ പ്രകൃതി സ്നേഹിയായിരുന്നു ഡബ്ബിൾസ്റ്റനച്ചൻ. എവിടെപ്പോയി വന്നാലും കുറെ ചെടികൾ കൊണ്ടുവന്നു നട്ടുപിടിപ്പിക്കുന്നതിൽ ആനന്ദമടഞ്ഞു. പ്രകൃതിയിൽ അലിഞ്ഞു ജീവിച്ച് അദ്ദേഹം പ്രകൃതിനാഥനുമായി സംഭാഷണത്തിൽ ഏർപ്പെട്ടു കൊണ്ടായിരുന്നു നടന്നിരുന്നത്. ഡബ്ബിൾസ്റ്റനച്ചനിൽ തിളങ്ങിനിന്ന വിവേചനാശീലം സവിശേഷശ്രദ്ധ അർഹിക്കുന്നു. ഗരുഡന്റെ കണ്ണുപോലെയാണെന്നു ആ ക്രാന്തദർശിത്വം. ദൈവവിളിയുള്ളവരെ

കണ്ടുപിടിക്കുന്നതിനും ഇല്ലാത്തവരെ പറഞ്ഞുവിടുന്നതിനും അദ്ദേഹത്തിനുള്ള കഴിവിനെപ്പറ്റി ഭിന്നാഭിപ്രായമുണ്ടായില്ല. ഓരോ വ്യക്തിയുടെയും വ്യതിരിക്തതകൾ തിരിച്ചറിഞ്ഞു പ്രതിസന്ധികളെ തരണം ചെയ്യുന്നതിനു പ്രാപ്തി നൽകി. പലർക്കും ദൈവവിളിയിൽ ഉറച്ചുനിൽക്കുന്നതിനു ശക്തിയും പ്രചോദനവുമേകിയത് ഡൺസ്റ്റനച്ചനാണ്. അതീവ ശാന്തതയോടും സൗമ്യതയോടും സഹിഷ്ണതയോടുംകൂടിയാണ് അർത്ഥികളെ ശ്രവിച്ചിരുന്നത്. ആരേയും പിടിച്ചുനിർത്താൻ ശ്രമിച്ചില്ല. സ്വന്തം അഭിപ്രായം പറഞ്ഞശേഷം നിൽക്കാനും പോകാനുമുള്ള സ്വാതന്ത്ര്യം നൽകി. ജീവിച്ചിരിക്കുന്ന പലരും എത്ര നന്ദിയോടും സ്നേഹത്തോടും കൂടിയാണെന്നോ ഗുരുവച്ചനെ ഓർക്കുന്നത്! ഇഷ്ടമില്ലാതിരുന്നിട്ടും പരിശീലനരംഗത്ത് അനുസരണയുടെ പേരിൽ തുടരാനിടയായപ്പോൾ ദൈവകരം ദർശിച്ചുകൊണ്ട് സസന്തോഷം ആ ജോലി ചെയ്തു. പരീശിലകൻ എന്ന ദൗത്യം തന്നെ ആദ്ധ്യാത്മികമായി വളർത്തിയെന്നു ഡൺസ്റ്റനച്ചൻ പറഞ്ഞിട്ടുണ്ട്: “സ്വയം നന്നാകാൻ നിർബന്ധിതനായി. കൂടുതൽ ആത്മാർത്ഥതയോടെ ജീവിക്കുവാൻ ഈ ജോലി സഹായിച്ചു.” ബാഹ്യമായ സ്നേഹപ്രകടനങ്ങൾ ഉണ്ടായിരുന്നില്ലെങ്കിലും ആ ഹൃദയം മുഴുവൻ സ്നേഹവാത്സല്യങ്ങൾ നിറഞ്ഞുനിന്നിരുന്നുവെന്ന് അടുത്തറിയുന്നവരൊക്കെ സമ്മതിക്കും.

ഡൺസ്റ്റനച്ചന്റെ ആദ്ധ്യാത്മികതയുടെ ആഴവും നീളവും അളക്കുവാൻ മനുഷ്യർക്ക് ആർക്കും കഴിയുകയില്ല. പുറമേ കണ്ട ചില കഴിവുകളുടെയും കുറവുകളുടെയും അതോടൊപ്പം വസ്തുനിഷ്ഠവും സരളവും വിനയാന്വിതവുമായ പെരുമാറ്റരീതിയുടേയും അനാകർഷകമായ സംഭാഷണശൈലിയുടേയും വെളിച്ചത്തിൽ ആ വ്യക്തിത്വത്തെ വിലയിരുത്തുന്നതു തെറ്റാണ്. ഡൺസ്റ്റനച്ചന്റെ ആദ്ധ്യാത്മികതയ്ക്കു വികാരപ്രധാനമായ തലമുണ്ടായിരുന്നില്ല. യുക്തിയിലും ബുദ്ധിപൂർവ്വമായ നിഗമനത്തിലും ചാലിച്ചെടുത്തതായിരുന്നു ദൈവവും മനുഷ്യനുമായുള്ള അദ്ദേഹത്തിന്റെ ബന്ധം. ഭാരതീയ ചിന്തയിൽ നിഷ്കാമകർമ്മിയെന്നു വിശേഷിപ്പിക്കാം. വി. യോഹന്നാൻ ക്രൂസിന്റെ ആദ്ധ്യാത്മികതയോട് അതിനെ ഉപമിക്കാനാണ് ഞാൻ ഇഷ്ടപ്പെടുക. ഡൺസ്റ്റനച്ചനിൽ പ്രശോഭിച്ചിരുന്ന വീരോചിതവും തനിമ നിറഞ്ഞതുമായ ദാരിദ്ര്യചൈതന്യത്തിലും സരളമനോഭാവത്തിലും വിനയാർദ്രതയിലും നിഷ്കളങ്കമായ പുഞ്ചിരിയിലും ത്യാഗമനസ്ഥി

തിയിലും കഠിനാധ്വാനത്തോടുള്ള ആസക്തിയിലും സേവനശൈലിയിലും പ്രാർത്ഥനാനുഭവത്തിലും എല്ലാം വസ്തുനിഷ്ഠമായി വിലയിരുത്തുവാനുള്ള കഴിയിലും, ശരിയായി തോന്നുന്നവ ആരുടെ മുമ്പിലും തുറന്നു പറയാനുള്ള ധൈര്യത്തിലും യേശുവിന്റെ ആദ്ധ്യാത്മികത നിറഞ്ഞു നിൽക്കുകയായിരുന്നില്ലേ?


ജീവചരിത്രം വായിച്ചപ്പോഴും ഈ കുറിപ്പുകൾ എഴുതിയപ്പോഴും എനിക്കുണ്ടായ അനുഭവം തുറന്നുപറയട്ടെ. ഗുരുവരൻ എന്റെ മുമ്പിൽ നിൽക്കുന്നതും സംഭാഷിക്കുന്നതുമായി തോന്നി. ആത്മനിഷ്ഠമായ തോന്നലാകാം.

ഫാ. പോൾ കല്ലുവീട്ടിൽ സി. എം. ഐ.

സെന്റ് തേരേസാസ് ആശ്രമം, കോട്ടയ്ക്കൽ, മാള

കോട്ടമുറി പി. ഒ., തൃശൂർ - 680732,

മൊബൈൽ: 98467 20092.



ഫാ. ഡൺസ്റ്റൻ ഒലക്കേകിൽ സി. എം. ഐ. - ജീവിതരേഖ

തുശൂർ അതിരൂപതയിൽ പാവറട്ടി ഇടവകയിലെ പുതുമനശ്ശേരിയിൽ ഒലക്കേകിൽ ആനട്ടി കുടുംബത്തിൽ പൗലോസ് മറിയം ദമ്പതിമാരുടെ ആറു മക്കളിൽ നാലാമനായി ഡൺസ്റ്റനച്ചൻ ജനിച്ചു. ഇടവകപ്പള്ളിയിലെ മാമ്മോദീസാ രേഖയനുസരിച്ച് അച്ചൻ ജനിച്ചത് 1920 നവംബർ 27-ാം തീയതിയാണ്. എന്നാൽ അതു തെറ്റായി രേപ്പെടുത്തിയതാണെന്നും യഥാർത്ഥ ജന്മദിനം നവംബർ 28-ാം തീയതിയാണെന്നും ഡൺസ്റ്റനച്ചന്റെ അമ്മ ഉറപ്പിച്ചുപറയുന്നു.

അമ്മ വീടായ പാലയൂരിലെ വി. തോമസ് സ്ത്രീഹയുടെ ദേവാലയത്തിൽ, ഡിസംബർ 6-ന്, പാവറട്ടി സെന്റ് തോമസ് ആശ്രമത്തിന്റെ ശ്രേഷ്ഠനായിരുന്ന അൽഫോൻസ് കൊള്ളന്നൂരച്ചനാണു കുഞ്ഞിനു മാമ്മോദീസാ നൽകിയത്. അമ്മയുടെ അപ്പന്റെ സ്വർഗ്ഗീയ മദ്ധ്യസ്ഥന്റെ നാമത്തെ പിന്തുടർന്നു മാമ്മോദീസായിൽ മത്തായി എന്നു കുഞ്ഞിനെ നാമകരണം ചെയ്തു. വീട്ടുകാർ അവനെ ഇട്ടുപ്പുണ്ണി എന്നു വിളിച്ചു.

“എനിക്ക് ഓർമ്മ വെച്ച നാൾ മുതലേ കുടുംബത്തിൽ ഒരു ആദ്ധ്യാത്മിക അന്തരീക്ഷം ഉണ്ടായിരുന്നു.” സ്വന്ത കുടുംബത്തെക്കുറിച്ചു ഡൺസ്റ്റനച്ചന്റെ അനുസ്മരണയാണിത്. അദ്ദേഹം ജനിക്കുന്നതിനുമുമ്പേ, 1919 ജൂലൈ 4-ാം തീയതി, ഒലക്കേകിൽ കുടുംബം ഈശോയുടെ തിരുഹൃദയത്തിനു പ്രതിഷ്ഠിക്കപ്പെട്ടിരുന്നു. അങ്ങനെ തിരുഹൃദയം ആ കുടുംബത്തിന്റെ ജീവിതചര്യകളുടെ നിയന്ത്രണ കേന്ദ്രമായി. ഇട്ടുപ്പുണ്ണിയുടെ ഒന്നര വയസുള്ള അനുജത്തി 1923-ൽ മരണമടഞ്ഞു.

നാലര വയസ്സിൽ ഇട്ടുപ്പുണ്ണി സ്വന്തം കുടുംബവകയായ പുതുമനശ്ശേരി സെന്റ് മേരീസ് എലമെന്ററി സ്കൂളിൽ പ്രാഥമിക വിദ്യാഭ്യാസത്തിന് ആരംഭം കുറിച്ചു. പാവറട്ടി ആശ്രമത്തോട് അനുബന്ധിച്ചുള്ള സെന്റ് ജോസഫ്സ് ഹൈസ്കൂളിൽ പഠനം തുടർന്നു.

ആറര വയസു കഴിഞ്ഞാണ് ഇട്ടുപ്പുണ്ണി ആദ്യകുമ്പസാരം നടത്തിയത്. അതിനൊരുകുമായി സി.എം.ഐ. കൊർണേലിയൂസ് ചിറ്റിലപ്പള്ളി യച്ചൻ പാലയൂർ ഇടവക പള്ളിയിൽ നയിച്ച ധ്യാനത്തിൽ പങ്കെടുത്തു. ധ്യാനത്തിന്റെ അവസാനത്തിൽ പാവറട്ടി ഇടവക വികാരിയായിരുന്ന ജോൺ പൊറുത്തുരച്ചന്റെ പക്കൽ ആദ്യമായി കുമ്പസാരിച്ചു. പിന്നീട് ആഴ്ചതോറും ഇട്ടുപ്പുണ്ണി കുമ്പസാരിച്ചിരുന്നു. കുമ്പസാരത്തോടെ ആദ്യകുർബാന സ്വീകരിക്കുന്ന പതിവ് അന്നു നിലവിലില്ലായിരുന്നു. അതനുസരിച്ച് ഇട്ടുപ്പുണ്ണി ആദ്യകുർബാന സ്വീകരണത്തിന് അനുവദിക്കപ്പെട്ടത്, ഏകദേശം ഒരു വർഷം കഴിഞ്ഞ്, 1928 ജൂലൈ 6-ാം തീയതിയായിരുന്നു. മാമ്മോദീസാ നൽകിയ അൽഫോനസച്ചൻതന്നെ അവന് ആദ്യ കുർബ്ബാനയും നൽകി. ജൂലൈ മാസത്തിലെ ആദ്യവെള്ളിയാഴ്ചയാണ് വീട്ടിൽ കുടുംബപ്രതിഷ്ഠ ആണ്ടുതോറും ആഘോഷപൂർവ്വം നവീകരിക്കാറുള്ളത്. അതേ നാളിൽ (1942 മുതൽ) തന്നെ തന്റെ ആദ്യകുബ്ബാന സ്വീകരണത്തിന്റെ അനുസ്മരണയും അദ്ദേഹം ആചരിച്ചുവന്നു.

1935 സെപ്റ്റംബർ 22-ാം തീയതി, ഹൈസ്കൂൾ വിദ്യാർത്ഥിയായിരിക്കെ, പാവറട്ടിയിലെ യോഗാർത്ഥി ഭവനത്തിൽ ഇട്ടുപ്പുണ്ണി അർത്ഥിയായി പ്രവേശിച്ചു. 1938 ജൂലൈ 20-ന് ആയിരുന്നു നവസന്യാസ പ്രവേശനം. 1938 ജൂലൈ 26-ന് കുടുംബത്തിലെ അദ്യജാത, ഇട്ടുപ്പുണ്ണിയുടെ “പുണ്യവതിയായ കുഞ്ഞത്തി പെങ്ങൾ” പരലോകപ്രാപ്തയായി. അതേ വർഷം നവംബർ 23-ാം തീയതി അമ്പഴക്കാട് നവസന്യാസ ഭവനത്തിൽ അദ്ദേഹം സഭാവസ്ത്രം സ്വീകരണം നടത്തി. ബ. ലൂദവി കോസ് കുനിയത്തോടത്തച്ചനായിരുന്നു നവസന്യാസ ഗുരു.

ഒരു വർഷം നീണ്ടുനിന്ന നവസന്യാസ പരിശീലനത്തിന്റെ അന്ത്യത്തിൽ തിരുക്കുടുംബത്തിന്റെ ബ്ര. ഡബ്ബിൾസ്റ്റൻ എന്ന നാമം സ്വീകരിച്ചു. 1939 നവംബർ 24-ന് അദ്യവ്രത വാഗ്ദാനം നടത്തി. തുടർപഠന പരിശീലനങ്ങൾക്കായി 1941 ജനുവരി 4-ാം തീയതി കുന്നമ്മാവ് സെന്റ് ജോസഫ് മൊണാസ്റ്ററിയിലേക്ക് അയയ്ക്കപ്പെട്ടു. ഒരു വർഷത്തിനു ശേഷം മുത്തോലി സെന്റ് ജോൺ ഓഫ് ദ ക്രോസ് മൊണാസ്റ്ററിയിൽ തത്യാശാസ്ത്ര പഠനത്തിനു തുടക്കം കുറിച്ചു. ദൈവശാസ്ത്ര പഠനം നടത്തിയത് ചെത്തിപ്പുഴ സേക്രട്ട് ഹാർട്ട് മൊണാസ്റ്ററിയോട് അനുബന്ധിച്ചുള്ള എസ്. എച്ച്. സ്കോളാസ്റ്റിക്കേറ്റിലാണ്.

1942 നവംബർ 24-ാം തീയതിയായിരുന്നു നിത്യവ്രതം. 1943 നവംബർ 22-ന് ഡബ്ബിൾസ്റ്റൻ ശെമ്മാശന്റെ വത്സലപിതാവ് നിത്യസമ്മാന

ത്തിനായി വിളിക്കപ്പെട്ടു. അഭിവന്ദ്യ ജെയിംസ് കാളാശ്ശേരി പിതാവിന്റെ കൈവെപ്പു ശുശ്രൂഷ വഴി 1947 മെയ് 31-ന് ചെത്തിപ്പുഴ ആശ്രമത്തിൽ ശെമ്മാശൻ വൈദികപട്ടം സ്വീകരിച്ചു. തുടർന്ന് ജൂൺ 2-ന് പാവറട്ടി ആശ്രമ ദേവാലയത്തിൽ നവപൂജാർപ്പണം നടത്തി.

അടുത്ത നാളിൽ ചെത്തിപ്പുഴ ആശ്രമത്തിൽ ഇടവകയുടെ സഹവികാരിയായി ജോലി ഏറ്റെടുത്തുകൊണ്ട് ഡൺസ്റ്റനച്ചൻ തന്റെ കർമ്മ കാന്ധത്തിനു തുടക്കം കുറിച്ചു. തൊട്ടടുത്ത വർഷം ജനുവരി 1 മുതൽ മണിമല സെന്റ് ജെയിംസ് മൊണാസ്റ്ററിയിലും അതേ വർഷം ഒക്ടോബർ 1-ാം തീയതി അയിരൂർ ലൂർദ്ദ് കാർമ്മൽ ആശ്രമത്തിലും സഹവികാരിയായി ശുശ്രൂഷ തുടർന്നു. 1950 ജൂൺ 9-ാം തീയതിയായിരുന്നു അമ്മയുടെ വേർപാട്.

1953-ൽ സി.എം.ഐ. സഭ മൂന്നു പ്രവിശ്യകളായി തിരിഞ്ഞപ്പോൾ ഡൺസ്റ്റനച്ചൻ തൃശൂർ ദേവമാതാ പ്രവിശ്യയിൽ അംഗമായി. 1978 ജൂൺ 22-നാണ് പുതുതായി രൂപം കൊള്ളാനിരുന്ന കോയമ്പത്തൂർ പ്രേഷിത ഉപപ്രവിശ്യയിൽ ചേരുന്നതിന് അച്ചൻ സമ്മതം അറിയിക്കുന്നത്. ഈ രണ്ടു പ്രവിശ്യകളായിരുന്നു ഡൺസ്റ്റനച്ചന്റെ പ്രധാന കർമ്മരംഗം. അമ്പഴക്കാട് സെന്റ് തെരേസസ് മൊണാസ്റ്ററിയിലെ പ്രൊക്യുരേറ്ററും നവസന്നയാസഭവനത്തിലെ കുമ്പസാരക്കാരനുമായിട്ടായിരുന്നു ആദ്യ നിയമനം. സഭയിലെ അർത്ഥികളെ ഉരുവാക്കുന്ന ഗുരുവായി, ഗുരുക്കന്മാരുടെ സഹായിയായി, അർത്ഥികളുടെ അദ്ധ്യാത്മിക പിതാവായി താൻ നിറവേറ്റിയ നീണ്ടകാല പരിശീലന സപര്യയുടെ തുടക്കം അങ്ങനെ കുറിക്കുകയായിരുന്നു. സെന്റ് പയസ് ടെൻത്ത് അസ്പെരന്റ്സ് ഹൗസ്, വരന്തരപ്പിള്ളി (1956-65, 1967-69), ഏൽത്തൂരുത്ത് സെന്റ് ബെർക്കുമാൻസ് അസ്പെരന്റ്സ് ഹൗസ് (1965-67), റാഞ്ചി, ജ്യോതി നിവാസ് (1977-78), കൊഴിഞ്ഞാമ്പാറ സെന്റ് തോമസ് ആശ്രമം (1986-87), പാലക്കാട് സി. എം.ഐ. ഭവൻ (1988), കൗണ്ടമ്പാളയം ലിറ്റിൽ ഫ്ളവർ മൈൻ സെമിനരി (1994-96) എന്നിവിടങ്ങളിൽ യോഗാർത്ഥികളുടെ ഗുരുവായി അദ്ദേഹം ജോലി ചെയ്തു. 1982-84 കാലയളവിൽ സരവണംപട്ടിയിൽ നവസന്നയാസ ഗുരുവായിട്ടായിരുന്നു നിയമനം. വിവിധകാലങ്ങളിൽ ദേവമാതാ, കോയമ്പത്തൂർ പ്രവിശ്യകളിലെ വിവിധ പരിശീലന ഭവനങ്ങളിലായി, പരിശീലകരുടെ സഹായിയെന്ന നിലയിൽ, അർത്ഥികളുടെ വളർച്ചയിൽ ഡൺസ്റ്റനച്ചൻ നിർണായകമായ പങ്കുവഹിച്ചു.

ഏതാനും വർഷങ്ങൾക്കു മുൻപ് സി. എം. ഐ. സഭയിലെ സഹോദരസമൂഹം കടലുണ്ടിയിലെ സെന്റ് പോൾസ് ഹൗസ് കേന്ദ്രമാക്കി

ബ്രദേഴ്സ് യൂണിറ്റിനു രൂപം നൽകിയതിനു ശേഷം അവരുടെ ആദ്ധ്യക്ഷതയിൽ മാർഗ്ഗനിർദ്ദേശകനായി നിയമിതനായതു (1991-93) ഡൺസ്റ്റനച്ചനാണ്.

രണ്ടു പ്രവിശ്യകളിൽ പലയിടങ്ങളിൽ ആശ്രമശ്രേഷ്ഠനായി സേവനമനുഷ്ഠിക്കാനും ഡൺസ്റ്റനച്ചൻ അവസരമുണ്ടായി. വരന്തരപ്പിള്ളി ഇമ്മാക്കുലേറ്റ് ഹാർട്ട് മൊണാസ്റ്ററി (1969-72, 1978-79), അട്ടപ്പാടി സെന്റ്. ജോസഫ് ഹോം (1973-77) എന്നിവ അദ്ദേഹത്തിന്റെ അധികാര ശൃംഖലയുടെ കേന്ദ്രങ്ങളായിരുന്നു. കോയമ്പത്തൂർ ലിറ്റിൽ ഫ്ളവർ മിഷൻ സെന്ററിലും പാലക്കാട് ഭാരതമാത ആശ്രമത്തിലും അംഗമായി അദ്ദേഹം സേവനമനുഷ്ഠിച്ചിട്ടുണ്ട്.

കുന്യാരക്കുട്ടിലിരുന്ന് അനേകരെ അനുരഞ്ജന കുദാശയിലൂടെ ദൈവബന്ധത്തിലേക്കു നയിക്കുന്നത് ഒരു പുണ്യകർമ്മമായി ഡൺസ്റ്റനച്ചൻ കരുതി. അദ്ദേഹം ഒരുപാടു പേരുടെ കുന്യാരക്കാരനും ആദ്ധ്യക്ഷതയിൽ പിതാവുമായിരുന്നു. പാലക്കാട് രൂപതാധ്യക്ഷൻ മാർ ജോസഫ് ഇരിമ്പൻ പിതാവിനു പ്രിയങ്കരനായ കുന്യാരക്കാരനായിരുന്നു ഡൺസ്റ്റനച്ചൻ.

ഡൺസ്റ്റനച്ചന്റെ ജ്യേഷ്ഠൻ ജോസഫ് (12 ഓഗസ്റ്റ് 1982) ചെറിയ പെങ്ങളൾ മേരി മാഴ്സിൻ (26 സെപ്റ്റംബർ 2004), സഹോദരി കൊച്ചു ത്രേസ്യ (27 നവംബർ 2009) എന്നിവർ വിവിധ കാലങ്ങളിൽ കർത്താവിൽ നിദ്രപ്രാപിച്ചു.

സമർപ്പിത ജീവിതത്തോട് അനുകൂലമായി പ്രതികരിക്കാനുള്ള സവിശേഷമായ അഭിമുഖ്യം ഒലക്കേക്കിൽ കുടുംബത്തിനു സ്വാഭാവികമായിരുന്നു. മക്കളെ എല്ലാവരെയും സന്നയാസദൈവവിളി നൽകി അനുഗ്രഹിക്കണമെന്നു മാതാപിതാക്കൾ തീവ്രമായി പ്രാർത്ഥിച്ചു. വിശുദ്ധനായ ഡൺസ്റ്റനച്ചനു ജന്മം നൽകി സി.എം.ഐ. സഭയിലൂടെ ദൈവജന ശൃംഖലയ്ക്കായി നൽകിയതു ഒലക്കേക്കിൽ കുടുംബമാണ്. അദ്ദേഹത്തിന്റെ ജ്യേഷ്ഠൻ ജോസഫ് സി.എം.ഐ. സഭയിൽ ചേർന്നു സന്നയാസ വൈദികനാകുന്നതിനു പരിശ്രമിച്ചു. എന്നാൽ കുടുംബം പരിപാലിക്കാൻ ആളില്ലാത്തതിനാൽ അധികാരികളുടെ നിർദ്ദേശമനുസരിച്ചു ഗൃഹസ്തജീവിതം തെരഞ്ഞെടുക്കുന്നതിനു നിർബന്ധിതനായി. വിവാഹിതനായ ജോസഫിനെ പത്തു മക്കളെ നൽകി കർത്താവ് അനുഗ്രഹിച്ചു. അവരിൽ മൂന്നുപേർ വൈദിക സമർപ്പിതജീവിതം തെരഞ്ഞെടുത്തു. ഫാ. ജോൺ മരിയ വിയാനി പാലക്കാട് രൂപതയിൽ

ലും ബ്ര. സാവിയോ എം.എം.ബി. സഭയിലും, സി. ലിസി എഫ്.സി.സി. സഭയിലും അംഗങ്ങളായി സേവനമനുഷ്ഠിക്കുന്നു. ഡബ്ബിൾസ്റ്റാൻഡിന്റെ ഇളയ സഹോദരി മേരി തിരുഹൃദയ സഭയിൽ പ്രവേശിച്ച് മേരി മാഴ്സിൽ എന്ന പേരിൽ സന്യാസിനിയായി. തൃശൂർ രൂപത വൈദികനായ ഫാ. ഡബ്ബിൾസ്റ്റാൻഡി.എം.ഐ. ദേവമാതാ പ്രവിശ്യയിലെ അംഗമായ ലിൻസ്റ്റാൻഡി ശെമ്മാശനും ഒലക്കേങ്കിൽ തറവാടിന്റെ സന്താനങ്ങളാണ്.

നീണ്ട 86 വർഷങ്ങൾ ഡബ്ബിൾസ്റ്റാൻഡിൻ്റെ ഈ ലോകത്തിൽ ജീവിച്ചു. ആ ജീവിതം അതിധന്യമായിരുന്നു. വിശുദ്ധനാകണമെന്ന ഒരേയൊരു ലക്ഷ്യം ജീവിതത്തിലുടനീളം പകർന്ന് ജീവിതചര്യകളെ മുഴുവൻ നിയന്ത്രിക്കുന്ന ഭ്രമണകേന്ദ്രമായി പരിണമിച്ചു. ചെറുപ്പം മുതൽ നിർലോഭമായിരുന്ന ദൈവകൃപയും വിശ്വാസ വെളിച്ചവും വിശുദ്ധിയുടെ പടികളിലൂടെ ഇട്ടുപുണ്ണിയെ നയിച്ചു. വിശുദ്ധമായ ബോധ്യങ്ങളുടെയും ഉൾക്കാഴ്ചകളുടെയും നീർച്ചാലുകൾ ദൈവം സമൃദ്ധമായി അവനു തുറന്നുരുളി. സുകൃതികളായ മാതാപിതാക്കളും “പുണ്യവതി കുഞ്ഞേത്തി പെങ്ങളും” ഇട്ടുപുണ്ണിക്കു ദൈവകൃപയുടെ കൈവഴികളായി. വിശുദ്ധിയിലേക്കുള്ള തന്റെ മാർഗ്ഗം സന്യാസമാണെന്ന് അവരിലൂടെ തിരിച്ചറിഞ്ഞു. ധീരമായ നിലപാടുകളിലൂടെ സ്വന്തം ബലഹീനതകളെ അതിജീവിച്ചു. ശിശുസഹജമായ നിഷ്കളങ്കതയിൽ അനുസരിച്ചു. ബന്ധങ്ങളുടെ ബന്ധനങ്ങളിൽ നിന്നകന്ന് അവയെ വിശുദ്ധയാത്രക്ക് അനുകൂലഘടകങ്ങളാക്കി. ദാരിദ്ര്യചൈതന്യത്തിന്റെ ആൾരൂപമായി. സത്യസന്ധതയെ വിശുദ്ധിയുടെ പര്യായമായി മാറ്റി. പ്രാർത്ഥിച്ചു പ്രാർത്ഥിച്ചു പ്രാർത്ഥനയായി. വിശ്വാസ വെളിച്ചത്തിൽ വസിച്ചു, പരസ്പരഹൃദയത്തിൽ ചരിച്ചു, മണ്ണിനെ സ്പന്ദിച്ച്, പ്രകൃതിയിൽ അലിഞ്ഞ് ജീവിതത്തെ തികഞ്ഞ അനുഭൂതിയായി പകർത്തി. വിദൂരരാജ്യങ്ങളിൽ തിരുവചനപ്രഘോഷണം എന്ന നിരവോടെ പോയ നിരന്തരസ്വപ്നം ഊർജ്ജമായി പകർന്ന് ദൈവവിളി പ്രോത്സാഹനരംഗത്തും ദൈവവിളിയുടെ വിവേചനത്തിലും പരിശീലന വേദിയിലും സഫലമായി. വീരോചിതമായ രീതിയിൽ സുകൃതങ്ങളുടെ സാധകനായി. വലിയ വാശിക്കാരനും അരിശമുള്ളവനുമായ ഇട്ടുപുണ്ണിയെ സ്വന്തം ഇച്ഛാശക്തിയും അന്വേഷണത്വരയും വിശുദ്ധനായ ഡബ്ബിൾസ്റ്റാൻഡിനാക്കി.

വലിയ മറവിക്കാരൻ, ഈശോയെ മറക്കാത്ത മഹായോഗി! ചെറുപ്രായത്തിൽ ആരംഭിച്ച വിശുദ്ധിയുടെ തീർത്ഥയാത്ര ജീവിതാന്ത്യം

വരെ തുടർന്നു. 2006 ഒക്ടോബർ 20-ാം തീയതി ഈശോനാഥം ഉരുവിട്ടുകൊണ്ട് ആ മഹിതജീവൻ നിത്യതയിൽ അലിഞ്ഞു. കന്മഷമില്ലാത്ത നന്മയുടെ തണൽമരമായി നമുക്കുമേൽ അതു വിരിഞ്ഞു നിൽക്കുന്നു. ദിവ്യചൈതന്യത്തിന്റെ ഫലം പൊഴിച്ചു കാലത്തിനപ്പുറത്തേക്ക് അതു പടർന്നുകൊണ്ടിരിക്കും.

വിശുദ്ധനിയോഗങ്ങളുടെ സോപാനനടയിൽ

ചെറുപ്പം മുതലേ ആദ്ധ്യാത്മിക കാര്യങ്ങളിൽ തൽപരനായിരുന്നു ഇട്ടുപ്പുണ്ണി. കുടുംബസാഹചര്യങ്ങൾ സുകൃതവളർച്ചക്കു സാധീനഘടകങ്ങളൊരുക്കി. അനുദിന ജീവിതചര്യകളിലും ബാല്യകാല ലീലകളിലും ആത്മീയസ്പർശം നിറഞ്ഞു. വീട്ടിൽ സഹോദരങ്ങളും കുട്ടുകാരുമൊരുമിച്ച് കുർബാന ചൊല്ലി. പള്ളി പണിതു. പ്രദക്ഷിണം നടത്തി.

അഞ്ചു വയസുമുതൽ തനിയെ പള്ളിയിൽ പോകാൻ തുടങ്ങി. വീട്ടിൽ നിന്നു പള്ളിയിലേക്കു മുക്കാൽ മൈൽ കാണും. പോകുന്ന വഴിയുടെ ഇരുവശവും ഇടതുർന്നു നിൽക്കുന്ന കാടുമായി ബന്ധപ്പെടുത്തി പേടിപ്പെടുത്തുന്ന കഥകൾ നിലവിലിരുന്നപ്പോഴും ഇട്ടുപ്പുണ്ണി പള്ളിയിൽ പോകുന്നതു മുടക്കിയില്ല. അങ്ങനെ തനിയെ പതിവായി പള്ളിയിൽ പോയിരുന്നതു “നല്ലകൂട്ടിയായിത്തീരുവാൻ” വേണ്ടിയായിരുന്നു.

വിശുദ്ധരുടെ പഠനങ്ങളരിയും ആദ്ധ്യാത്മിക ഗ്രന്ഥപാരായണവും

ചെറുപ്പം മുതലേ നല്ല പുസ്തകങ്ങൾ വായിക്കാനുള്ള സാഹചര്യം വീട്ടിലുണ്ടായിരുന്നു. പുതിയ നിയമവും വിശുദ്ധരുടെ, പ്രത്യേകമായി കൊച്ചുത്രേസ്യ, അമ്മത്രേസ്യ എന്നിവരുടെ ജീവചരിത്രങ്ങളും വായിച്ചിട്ടുണ്ട്. കുടുംബാംഗങ്ങൾക്കുവേണ്ടി ചേച്ചി കുഞ്ഞത്തതി നേതൃത്വം നൽകിയ വായനയും വ്യാഖ്യാനവും തന്നെ വളർത്തിയതിനെക്കുറിച്ചു ഡൺസ്റ്റനച്ചൻ വിവരിക്കുന്നു:

“എനിക്കു 7 വയസ്സുള്ളപ്പോൾ ഞങ്ങളെല്ലാവരുംകൂടി വീടിന്റെ ഇറയത്തിരുന്നു നല്ല പുസ്തകങ്ങൾ വായിക്കുന്നതു കേൾക്കുമായിരുന്നു. നവമാലികയാണ് ഞാൻ ഓർമ്മിക്കുന്ന ഒരു പുസ്തകം. മുത്ത പെങ്ങളാണു സാധാരണ വായിക്കുകയും വ്യാഖ്യാനിക്കുകയും ചെയ്തിരുന്നത്. അമ്മ കേട്ടാനന്ദിച്ചിരുന്നതു ഞാൻ ഇപ്പോഴും ഓർക്കുന്നു. ആ വായ

നകളിൽനിന്നു ഞങ്ങളുടെ കുടുംബത്തിനു വളരെ ഉപകാരമുണ്ടായിട്ടുണ്ട്. ഞങ്ങളുടെയൊക്കെ സന്നയാസജീവിത പ്രവേശനത്തിനുള്ള ആഗ്രഹം പരിപോഷിക്കപ്പെട്ടത് ആ പുസ്തകപാരായണം വഴിയാണ്.

“വായനയുടെ സമയത്ത് അപ്പന്റെ സാന്നിധ്യം ഉണ്ടെങ്കിൽ ഞങ്ങൾ ശ്രദ്ധിക്കുന്നുണ്ടോ, ഗ്രഹിക്കുന്നുണ്ടോ എന്നറിയുന്നതിനു ചോദ്യങ്ങൾ ചോദിക്കുകയും, ഞങ്ങളുടെ പ്രതികരണത്തെ തുടർന്ന് ചിലപ്പോൾ നല്ല ഉപദേശങ്ങളും വ്യാഖ്യാനങ്ങളും നൽകുകയും ചെയ്യുമായിരുന്നു. അപ്പന്റെ ബുദ്ധിപൂർവ്വമായ ഉപദേശങ്ങൾ കേൾക്കുന്നതിന് എനിക്ക് വലിയ താല്പര്യമായിരുന്നു.

വി. കൊച്ചുത്രേസ്യയെക്കുറിച്ചു കേൾക്കുന്നതിനുള്ള അവസരങ്ങൾ എനിക്കു നാലഞ്ചുവയസു മുതൽ സുലഭമായിരുന്നു. കോവേന്തപള്ളിയിൽ വിശുദ്ധയുടെ സ്തുതിക്കായി വലിയ ആഘോഷങ്ങൾ നടത്തിയിരുന്നു. എന്റെ ആദ്യകുന്വസാരത്തോട് അടുത്തകാലത്ത് “ചെറുപുഷ്പപാനുകരണം” എന്ന ചെറിയ പുസ്തകം അമ്മ എനിക്കു വാങ്ങിത്തന്നു. അതു ഞാൻ ഉടനെ വായിച്ചുതീർത്തു. പല തവണ വായിച്ചു. വീട്ടിൽ പലപ്പോഴും ആ പുണ്യവതിയെക്കുറിച്ചു സംസാരിക്കുന്നതായി കേട്ടിട്ടുണ്ട്. ഈ സാഹചര്യങ്ങൾ വിശുദ്ധനാകുന്നതിനുള്ള ആഗ്രഹം എന്നിൽ ഉളവാകുന്നതിനു വളരെ സഹായിച്ചിട്ടുണ്ട്.”

കൊച്ചുത്രേസ്യയുടെ പുണ്യജീവിതം വളരെ മധുരതരമാണെന്നും അവളുടെ ജീവിതം തന്നെ വളരെ ആകർഷിച്ചുവെന്നും വിശുദ്ധനാകുന്നതിനെ സംബന്ധിച്ച് “എനിക്കും ഒരു കൈ നോക്കാം” എന്ന ശക്തമായ പ്രചോദനം ആ ജീവിതത്തിൽനിന്നു ലഭിച്ചുവെന്നും ഡൺസ്റ്റനച്ചൻ സാക്ഷിക്കുന്നു. ചെറുപുഷ്പത്തിന്റെ ആത്മീയത ജീവിതാന്ത്യംവരെ അദ്ദേഹം പിന്തുടർന്നു.

തന്റെ പരിശീലനത്തിനായി ഭരമേല്പിക്കപ്പെട്ട യോഗാർത്ഥികൾക്കു കൊച്ചുത്രേസ്യയുടെ കുറുകുവഴി പരിചയപ്പെടുത്തി. “ഒരു നല്ല സന്നയാസിയാകുവാൻ വലിയ കാര്യങ്ങളൊന്നും ചെയ്യണമെന്നില്ല. ചെറിയ കാര്യങ്ങൾ വലിയ മനസ്സോടും ആത്മസംതൃപ്തിയോടും കൂടി നിർവ്വഹിക്കണമെന്ന് ഈശോ നമ്മിൽനിന്ന് ആഗ്രഹിക്കുന്നു എന്ന വിശ്വാസത്തോടുകൂടി ഓരോ കൃത്യവും പൂർത്തിയാക്കണം.” ഈ ആദർശം സ്വന്തം ജീവിതത്തിലൂടെ അദ്ദേഹം യോഗാർത്ഥികളെ പഠിപ്പിച്ചു.

കുഞ്ഞേത്തിയുടെ പാഠശാലയിൽ

ഇട്ടുപ്പുണ്ണിക്കു കുഞ്ഞേത്തി ഒരു മുത്ത കുടുംബാംഗം മാത്രമായിരുന്നില്ല. ആദ്ധ്യാത്മിക ജീവിതത്തിൽ നിരന്തരം പ്രചോദനം പകരുന്ന ഗുരു

നാഥയായിരുന്നു. കുഞ്ഞത്തിയുടെ ആദ്ധ്യാത്മിക പാഠശാലയിലാണ് ഇടുപ്പുണ്ണി വിശുദ്ധിയുടെ ബാലപാഠങ്ങൾ സ്വായത്തമാക്കിയത്. അതേക്കുറിച്ച് ഡൺസ്റ്റനച്ചൻ രേഖപ്പെടുത്തുന്നു:

“പെങ്ങൾ വിശുദ്ധന്മാരെക്കുറിച്ച് അവസോരോചിതമായി സംസാരിക്കുമായിരുന്നു. വിശുദ്ധരുടെ ഉദ്ധരണികളും ജീവിതസംഭവങ്ങളും സാധാരണ സംഭാഷണങ്ങളിൽ ഏറെ മനോഹരമായി ഇണങ്ങി ചേർന്നിരുന്നു. പെങ്ങളോടൊപ്പമുള്ള നിമിഷങ്ങളിൽ ഞാൻ വളരെ ഉന്മേഷഭരിതനായിരുന്നു. ഭക്തിപരമായ കാര്യങ്ങൾ സാധാരണ സംഭാഷണങ്ങളിൽ ഇത്രയും സ്വാഭാവികമായ രീതിയിൽ ഇഴചേർത്തു കേൾവികാരെ സന്തോഷിപ്പിക്കുന്നതിനും സൽകൃത്യങ്ങൾക്കായി പ്രേരിപ്പിക്കുന്നതിനും കഴിവുള്ളവരെ അധികം കണ്ടിട്ടില്ല. ഒരു ആഗമനകാലത്ത്, എന്നും വിശുദ്ധ കുർബാന സ്വീകരിക്കുവാൻ പാടില്ലെന്നു പറഞ്ഞതൊഴിച്ചാൽ പെങ്ങൾ ഒരിക്കലും ഉപദേശിച്ചതായി ഓർക്കുന്നില്ല. കണ്ടശാങ്കടവ് മഠം വക സ്കൂളിൽ ബോർഡറായി പഠിച്ചുകൊണ്ടിരിക്കുമ്പോൾ പെങ്ങൾ എഴുതിയ കത്ത് ഞാൻ ഓർക്കുന്നുണ്ട്. അതിൽ ഇരുപത്തഞ്ചു നോമ്പിൽ എല്ലാദിവസവും 40 നന്മനിറഞ്ഞ മറിയം ചൊല്ലി ഉണ്ണിയിശോയ്ക്കു കാഴ്ചവെക്കുന്ന ഭക്തകൃത്യത്തെക്കുറിച്ച് ഓർപ്പിച്ചിരുന്നു.

“എനിക്കു പതിനാലു വയസ്സു തികയുന്നതുവരെയുള്ള കാലഘട്ടത്തിൽ മറ്റു കുടുംബാംഗങ്ങൾ പരസ്പരം ഉണ്ടായിരുന്നതിനേക്കാൾ അടുപ്പം ഞങ്ങൾ തമ്മിലുണ്ടായിരുന്നു. ദൈവപരിപാലനയിൽ ഞങ്ങൾക്കു തനിച്ചാകുന്നതിന് അവസരങ്ങൾ ധാരാളമുണ്ടായി. ആ കാലയളവിൽ ഞാൻ ചെയ്തിട്ടുള്ള സൽപ്രവൃത്തികൾ അധികവും പെങ്ങളെ അനുകരിച്ചും പെങ്ങളുമായുള്ള സംഭാഷണത്തിന്റെ ഫലങ്ങളുമായിരുന്നു. പെങ്ങളുമായി സംഭാഷിച്ചു കഴിയുമ്പോൾ നല്ല ആഗ്രഹങ്ങളും പ്രതിജ്ഞകളും എന്നിൽ താനെയുണ്ടാകും. ആ സംഭാഷണത്തിന് അത്രക്കു വശീകരണ ശക്തിയുണ്ടായിരുന്നു.

“എന്റെ അഞ്ചാം വയസ്സു മുതൽ പെങ്ങളെ ഞാൻ അനുകരിപ്പാൻ തുടങ്ങി. ചോറുണ്ണുമ്പോൾ അന്നുവരെ ഉപ്പ് ഉപയോഗിച്ചിരുന്ന ഞാൻ പെങ്ങൾ ചെയ്യുന്നതുപോലെ ഉപ്പ് ഉപേക്ഷിച്ചു തുടങ്ങി. പെങ്ങളെ അനുകരിച്ച് ഞാൻ പല ആശയടക്കങ്ങളും ചെയ്തിരുന്നു.

“നിത്യം പള്ളിയിൽ പോകുന്നതിനും പെങ്ങൾ തന്നെയായിരുന്നു ഞങ്ങൾക്കെല്ലാവർക്കും പ്രേരണ. പള്ളിയിലേക്കുള്ള വഴി അന്നു വളരെ മോശമായിരുന്നു. വർഷകാലത്ത് തോട്ടിൽ പലയിടങ്ങളിലും മുട്ടോ

ളം വെള്ളം കാണും. കാലിൽ സുഖക്കേടുണ്ടായിരുന്ന പെങ്ങൾ കാല വ്യത്യാസങ്ങൾ കണക്കിലെടുക്കാതെ, ശരീരിക ക്ഷീണം വകവെക്കാതെ വളരെ ബുദ്ധിമുട്ടി എല്ലാവർക്കും മുമ്പേ പള്ളിയിലേക്ക് ഇറങ്ങിപ്പോകുന്നതു കാണുമ്പോൾ ഞങ്ങൾ എങ്ങനെയാണു മടിച്ചിരിക്കുക. എങ്കിലും സുഖമുള്ള ഞങ്ങൾ കാലാവസ്ഥയുടെയും വഴിയുടെയും പ്രാതികൂല്യങ്ങൾ ഓർത്തു മടിച്ചിട്ടുള്ള അനേകം അവസരങ്ങളിൽ പെങ്ങൾ കുർബാന കണ്ടു തിരിച്ചുവന്നിട്ടുണ്ട്. പെങ്ങൾ വീട്ടിൽനിന്നിറങ്ങി കുറെ കഴിഞ്ഞായിരിക്കും ഞാൻ പുറപ്പെടുക. പലപ്പോഴും വഴിയിൽ ക്ഷീണിതയായി ആശ്വസിക്കുന്ന പെങ്ങളെ കണ്ടു വിഷമം തോന്നിയിട്ടുണ്ട്. എന്നാൽ വഴിയിൽ ഏകാകിനിയായി പെങ്ങൾ പുഞ്ചിരി തൂകി നിൽക്കുന്ന കാഴ്ചയ്ക്കു വളരെ ആസ്വാദ്യകരമായിരുന്നു. അനേകം പ്രാവശ്യം എനിക്കാ കാഴ്ചയ്ക്കു ഭാഗ്യമുണ്ടായി. ആ പുഞ്ചിരിക്കു കാരണം അനുജനായ എന്നെ കണ്ടുമുട്ടിയതായിരുന്നില്ല. പെങ്ങളുടെ പുണ്യജീവിതത്തിൽ വളരെ മതിപ്പുണ്ടായിരുന്നതുകൊണ്ട് ആ പുഞ്ചിരിക്കു ആദ്ധ്യാത്മികമായ ഒരർത്ഥമാണു ഞാൻ കൊടുത്തിരുന്നത്.”

1938 ജൂലൈ 26-ന് ഇട്ടുപ്പുണ്ണിയുടെ “പുണ്യവതിയായ കുഞ്ഞേത്തി പെങ്ങൾ” പരലോകപ്രാപ്തയായി. തന്റെ ചേച്ചി പുണ്യവതിയാണെന്ന് ഇട്ടുപ്പുണ്ണി വിശ്വസിച്ചു. പല വിശുദ്ധരുടെയും ശരീരം അഴുകാതെയിരിക്കുന്നതായി അവൻ കേട്ടിട്ടുണ്ട്. ചേച്ചിയുടെ ശരീരവും അഴുകില്ലെന്ന് ഇട്ടുപ്പുണ്ണി കരുതി.

ഓർമ്മകൾക്കു തെളിച്ചം നഷ്ടപ്പെട്ടു പഴയതെല്ലാം വിസ്മൃതിയിൽ ആണ്ടുപോകുന്നതിനിടയിലും ഇട്ടുപ്പുണ്ണി കുഞ്ഞേത്തിയെ ഓർത്തു. “എനിക്കു പെങ്ങളെ കാണണം. നല്ല പെങ്ങളായിരുന്നു. ഞാൻ തെറ്റു ചെയ്യുമ്പോൾ തിരുത്തിയിരുന്നു. എനിക്ക് ഒരുപാട് കഥ പറഞ്ഞു തന്നിരുന്നു. എനിക്ക് ഇപ്പോൾ പെങ്ങളെ കാണാൻ പറുന്നില്ല.” ചേച്ചിയെക്കുറിച്ചുള്ള ഓർമ്മകളിൽ ഡബ്ബിൾനച്ചൻ പഴയ ഇട്ടുപ്പുണ്ണിയായി. അവൻ കരയുകയും ചിരിക്കുകയും പുഞ്ചിരിക്കുകയും ചെയ്തു.

സ്വരാജ്യസ്നേഹം സകലഭാഗ്യങ്ങളുടെ ആരംഭം

ചെറുപ്പം മുതലേ മോക്ഷത്തിൽ പോകണമെന്ന ആഗ്രഹം ഇട്ടുപ്പുണ്ണി മനസ്സിൽ കരുതിയിരുന്നു. “മോക്ഷത്തിൽ പോയാൽ എല്ലാ ഭാഗ്യങ്ങളും എനിക്ക് അനുഭവപ്പെടും. അതിൽ കൂടുതൽ എനിക്ക് എന്തു വേണം? ഞാൻ അതിൽ തൃപ്തനായിരുന്നു.” ഇതായിരുന്നു ഇട്ടുപ്പുണ്ണിയുടെ മനോഗതം. “പുണ്യവാനാകാനായി എന്നെ ആരും, പെങ്ങൾ പോലും

ഒരിക്കലും ഉപദേശിച്ചിട്ടില്ല.” എന്ന് ഇട്ടുപ്പുണ്ണി സാക്ഷിക്കുന്നു. എന്നാൽ കുടുംബസാഹചര്യങ്ങളും കുഞ്ഞേത്തലയുടെ മാർഗ്ഗദർശനവും ആന്തരികമായ പ്രേരണകൾ വിശുദ്ധിയിലേക്കു ചാലുതിരിഞ്ഞ് ഒഴുകുന്നതിനിടയാക്കി; വ്യക്തിത്വത്തിന്റെ സകല ചോദനകളും വിശുദ്ധനാകണമെന്ന ഏകാഗ്രതയിൽ സമ്മേളിതമായി. എന്നാൽ വിശുദ്ധിയുടെ ഉദ്ദേശ്യലക്ഷ്യങ്ങളും പ്രേരകഘടകങ്ങളും പൂർണ്ണമായും ഇട്ടുപ്പുണ്ണിയിൽ ശുദ്ധീകരിക്കപ്പെട്ടിരുന്നില്ല. അനുഭവമൂർച്ഛയുടെ പരിശീലനവഴിയിൽ ദൈവനിയോഗത്തിന്റെ പൂർണ്ണത പൂർണ്ണമാൻ പല കാതങ്ങൾ പടിപടിയായി അവൻ മുന്നേറി. പരിപൂർണ്ണത ലക്ഷ്യമാക്കിയുള്ള യാത്രയിൽ കടന്നുവന്ന വഴികളിലേക്കു ഡബ്ബിൾസ്റ്റാൻഡിംഗ് തിരിഞ്ഞുനോക്കുന്നു:

“പുണ്യവാനാകുക എന്നു വെച്ചാൽ പാപം ചെയ്യാതെ പുണ്യം ചെയ്യുക, വളരെയധികം പുണ്യം ചെയ്യുക എന്നതിൽ കവിഞ്ഞ് എനിക്കു യാതൊന്നും അറിഞ്ഞുകൂടായിരുന്നു. ദൈവസ്നേഹത്തിൽ എന്റെ ശ്രദ്ധ പതിഞ്ഞിരുന്നില്ല. ദൈവഭയമാണ് എന്നെ കൂടുതൽ നയിച്ചിരുന്നത്. നല്ലവനാകാനുള്ള ആഗ്രഹം, മറ്റുള്ളവരുടെ നല്ല സാക്ഷ്യം എന്നിവയും എന്നെ പുണ്യാഭ്യസനത്തിനു പ്രേരിപ്പിച്ചിരുന്നു.

“പുണ്യവാനാകുന്നതിന് ആഗ്രഹിക്കുന്നതു നിഗമമായേ മറ്റുള്ളവർ കരുതുകയുള്ളൂ എന്നു ഞാൻ വിചാരിച്ചിരുന്നു. അതു അനുഭവനിയമായ ഒന്നായി തോന്നിയില്ല. അനുഭവമില്ലാത്തതു രഹസ്യമായി സമ്പാദിക്കാൻ ശ്രമിക്കുന്നവനെ പോലെയായിരുന്നു എന്റെ സ്ഥിതി.

“ഒരു ദിവസം പെങ്ങൾ കിണറ്റിൽ നിന്നു വെള്ളം കോരിക്കൊണ്ടിരിക്കുമ്പോൾ ഞാനും അവിടെ ചെന്നുനിന്നു സംസാരിക്കാൻ തുടങ്ങി. സംഭാഷണത്തിനിടയിൽ, ‘പുണ്യവാനാകാൻ ആഗ്രഹിക്കാമോ?’ എന്നു ഞാൻ ചോദിച്ചു. അതിൽ തെറ്റൊന്നും ഇല്ലെന്നും നല്ലതാണെന്നും കൊച്ചുത്രേസ്യ പുണ്യവതി അങ്ങനെ ആഗ്രഹിച്ചിരുന്നെന്നും മറുപടി പറഞ്ഞു. അന്നുമുതൽ ധൈര്യത്തോടും നല്ല മനഃസാക്ഷിയോടുംകൂടി അതിനായി ആഗ്രഹിക്കാനും പ്രാർത്ഥിക്കാനും തുടങ്ങി. അതോടെ പുണ്യവാനാകാനുള്ള ആഗ്രഹം ദൈവവുമായി ബന്ധപ്പെടുന്ന ഒന്നായി മാറി.

“പുണ്യവാനാകണമെന്നുള്ള ധാരാളം പറഞ്ഞിരുന്ന പെങ്ങൾ ആദ്യകൃത്യസാരത്തോട് അടുത്ത കാലത്ത് (ആറു വയസ്) ഒരു ദിവസം “നമ്മുടെ നാട്ടിൽ ഇതുവരേയും പുണ്യവാനാകാൻ അറിയിട്ടില്ല” എന്നു പറയാനിടയായി. വളരെ വിഷമത്തോടെയാണ് ആ പ്രസ്താവന ഞാൻ ശ്രവിച്ചു

ത്. അന്യനാട്ടുകാർക്കു കൈവന്ന ഭാഗ്യം നമുക്കില്ലല്ലോ എന്നോർത്തു ഞാൻ വളരെ ദുഃഖിതനായി. പുണ്യവാനാകാൻ ആഗ്രഹിക്കുന്നതു നിഗളമാണെന്ന ചിന്ത അന്നു വിട്ടുകന്നിരുന്നില്ല. എങ്കിലും സ്വരാജ്യസ്നേഹത്തിന്റെ തള്ളൽകൊണ്ട് ഒരു വിശുദ്ധനാകുന്നതിനു ഞാൻ ആഗ്രഹിച്ചു. അന്നാൾ മുതൽ ഇന്ത്യക്ക് ഒരു പുണ്യവാനുണ്ടാകുന്നതിനു വിശുദ്ധനാകുക എന്നതായിത്തീർന്നു എന്റെ ലക്ഷ്യം. എന്നാൽ ഇക്കാദ്യം പുറത്തു പറയാൻ ധൈര്യപ്പെട്ടില്ല.

“പുണ്യവാനാകുക എന്ന ആഗ്രഹത്തിൽ ലോകത്തിന്റെ സ്തുതി ബഹുമാനങ്ങൾക്കു വേണ്ടിയുള്ള ആഗ്രഹങ്ങളും ആശയങ്ങളും കലർന്നിരുന്നു. കൊവേന്ത പള്ളിയിൽ മുട്ടുകുത്തി നിൽക്കുമ്പോൾ അവിടെയുള്ള ചെറിയ അൾത്താരകൾ കാണുമ്പോൾ ഒരു ദിവസം ഞാനും (എന്റെ രൂപവും) അതുപോലെയുള്ള ഒന്നിൽ പ്രതിഷ്ഠിക്കപ്പെടുമെന്നും പാവറട്ടിയുടെ നില ഞാൻ മൂലം ഉയരുമെന്നുമുള്ള വിചാരങ്ങൾ നിരന്തരമായി ഉണ്ടായികൊണ്ടിരുന്നു. ഇന്ത്യയിലെ ആദ്യത്തെ പുണ്യവാളനാകണം. എന്റെ മൃതശരീരം പാവറട്ടിയിൽ അടക്കപ്പെടണം.

“1937-ലാണ് നമ്മുടെ ചാവറയച്ചനെക്കുറിച്ചും അദ്ദേഹത്തെ വിശുദ്ധനെന്നു നാമകരണം ചെയ്യുന്നതിനുള്ള പ്രാർത്ഥനയെക്കുറിച്ചും ഞാൻ അറിഞ്ഞത്. അദ്ദേഹത്തിന്റെ നാമകരണനടപടി തൃപ്തികരമായ വിധം പുരോഗമിക്കുന്നു എന്നറിഞ്ഞപ്പോൾ വലിയ സന്തോഷമുണ്ടായി. തീക്ഷ്ണമായി പ്രാർത്ഥിക്കുകയും ചെയ്തിരുന്നു. എങ്കിലും ഞാൻ ഇന്ത്യയിലെ ആദ്യ വിശുദ്ധനാകുമെന്ന പ്രതീക്ഷ നിമിത്തം അദ്ദേഹത്തിന്റെ കാര്യം ഉടനെ പുരോഗമിക്കുകയില്ലെന്ന് എനിക്കു തോന്നി. ആ തോന്നൽ ശക്തമായി. 1938-ൽ അദ്ദേഹത്തിനു വേണ്ടി പ്രാർത്ഥിക്കുന്നതിൽ എനിക്കു വലിയ ശരണമില്ലാതായി. അപ്പോൾതന്നെ എന്നെ ജയിക്കാൻവേണ്ടി എന്റെ ചിന്താഗതിയെ അന്നത്തെ എന്റെ ആത്മപിതാവിനെ അറിയിച്ചു. അങ്ങനെ ആ ചിന്താഗതികളെ ജയിച്ച് അദ്ദേഹത്തിനുവേണ്ടി പൂർവ്വാധികം തീക്ഷ്ണതയോടെ പ്രാർത്ഥിക്കുവാൻ തുടങ്ങി.

“നാലഞ്ചു കൊല്ലം കഴിഞ്ഞപ്പോൾ ചാവറയച്ചന്റെ നാമകരണനടപടിക്കു പ്രസിദ്ധി കുറഞ്ഞു. എല്ലാവരും അക്കാര്യം ഉപേക്ഷിച്ചതുപോലെ തോന്നി. എന്റെ പഴയ ധാരണകൾ വീണ്ടും ശക്തമായി. ഞാൻ ഇനിയും വിശുദ്ധനായില്ല എന്ന ചിന്ത എന്നെ ദുഃഖപൂരിതനാക്കി. ദൈവ പരിപാലനയുടെ തീരുമാനം ആരാഞ്ഞു. ഒരു പക്ഷെ ഞാൻ കാരണം ഇന്ത്യക്ക് ആ മഹാഭാഗ്യം തടയപ്പെട്ടിരിക്കാം.

“1945-ൽ അൽഫോൻസാ സഹോദരിയുടെ കാര്യം കേൾക്കാനിടയായി. അവളുടെ ചരിത്രം ഞാൻ വായിച്ചു. ഇന്ത്യക്ക് ഒരു വിശുദ്ധയെ ലഭിക്കുമെന്ന പ്രതീക്ഷയിൽ എല്ലാവരും ഉണരുന്നതു കണ്ടു. ഞാനും അതിയായി സന്തോഷിച്ചു. എങ്കിലും ഞാൻ വിചാരിച്ചു ‘ഈ ബഹളമെല്ലാം കുറച്ചുകഴിയുമ്പോൾ നിൽക്കും. അവളെ വിശുദ്ധയെന്ന് നാമകരണം ചെയ്യുന്നതിനായി ഞാൻ വിശുദ്ധനാകുന്നതുവരെ കർത്താവു കാത്തുനിന്നേക്കും’ ഈ വ്യർത്ഥചിന്തകളുടെ ഫലമായി ഞാൻ വേഗം മരിക്കുമെന്ന വിചാരം എന്നിൽ ഉരുവായി.

“ഇന്ത്യക്ക് അവളുടെ ഒരു വിശുദ്ധൻ ഈ ആധുനികകാലത്ത് ഉണ്ടാകണമെന്നു ഞാൻ അതിയായി ആഗ്രഹിക്കുന്നു. ഇന്ത്യയുടെ മാനസാന്തരം അതിനെ ആശ്രയിച്ചിരിക്കുന്നു എന്നു ഞാൻ കരുതി. 1947-ൽ തിരുപ്പത്തറിന്റെ തലേനാൾ രാത്രി എഴുതിയ കുർബാന നിയോഗങ്ങളിൽ മൂന്നാമത്തേത്, ‘ഇന്ത്യാക്കാരായ പുണ്യപ്പെട്ടവർ വിശുദ്ധന്മാരുടെ പട്ടികയിൽ ചേർക്കപ്പെടുന്നതിനുവേണ്ടി’ എന്നാണ്. ഇപ്പോൾ, 1953-ൽ അൽഫോൻസായുടെ കാര്യം വളരെ ശക്തിയായി പുരോഗമിക്കുന്നുണ്ട്. എങ്കിലും എന്റെ ആ പഴയ വിചാരം മുഴുവൻ മാറുന്നില്ല. ഞാൻ ചെല്ലാതെ അവരുടെ കാര്യം നിറവേറുമെന്നു തോന്നുന്നില്ല. ഇന്ത്യക്ക് ഒരു വിശുദ്ധനെ ലഭിക്കുന്നതിനുവേണ്ടി ഇത്രയും കൊല്ലങ്ങൾ ജീവിതമർപ്പിച്ചുകൊണ്ട് പരിശ്രമിച്ചിട്ടുള്ളവർ ഉണ്ടാകുമെന്നു തോന്നുന്നില്ല. മാതൃഭൂമിയുടെ ഉന്നമനത്തിനായി പരിശ്രമിച്ചിട്ടുള്ളവരിൽ അഗ്രഗണ്യനാകുവാൻ ഞാൻ ആഗ്രഹിക്കുന്നു. എന്നെ സംബന്ധിച്ചിടത്തോളം അതു ദൈവതിരുമനസ്സു തന്നെയാണെന്നു വിശ്വാസം.

“മഹാത്മഗാന്ധിയെക്കുറിച്ചു കേൾക്കുന്നതിനുമുമ്പേ ഞാൻ മാതൃഭൂമിയോടുള്ള സ്നേഹത്താൽ എരിഞ്ഞു. ചരിത്രം പഠിക്കുമ്പോൾ എന്റെ കണ്ണുകൾ നിറയുകയും രക്തം തിളക്കുകയും ചെയ്യുക പതിവായിരുന്നു. എനിക്കു 10 വയസ്സുള്ളപ്പോൾ ഗാന്ധിയുടെയും കോൺഗ്രസിന്റെയും സ്വാതന്ത്ര്യസമരം എന്നെ ആകർഷിച്ചു. അവരുടെ വിജയം എന്റെ വിജയമായി ഞാൻ കരുതി. ഗാന്ധിജിയുടെ മരണവാർത്ത അറിഞ്ഞ ആഴ്ചയിൽ നാലുപ്രവശ്യം ഞാൻ കണ്ണുനീർ വിഴ്ത്തിയിട്ടുണ്ട്. അദ്ദേഹവും കുട്ടുകാരും ലൗകികമായി മാതൃഭൂമിക്കുവേണ്ടി ചെയ്തതിൽ കുടുതൽ ആത്മീയമായി ചെയ്യുവാൻ ഞാൻ ആഗ്രഹിക്കുന്നു. അവരെക്കാൾ കുടുതലായി ദൈവത്തിൽ എന്റെ മാതൃഭൂമിയെ ഞാൻ സ്നേഹിക്കുന്നുവെന്നു ലോകത്തെ കാണിച്ചല്ലാതെ എനിക്കു തൃപ്തി വരില്ല.

വിശ്വാസത്തിന്റെ മഹത്വവും കഴിവുകളും ലോകം തിരിച്ചറിയണം. ഏഴു വയസ്സു മുതൽ മരണംവരെ മാതൃഭൂമിക്കുവേണ്ടി ത്യാഗങ്ങൾ അനുഷ്ഠിക്കാൻ, ജീവിതമർപ്പിക്കാൻ പ്രേരണ നൽകുന്നതിനു കത്തോലിക്ക വിശ്വാസത്തിനു കഴിവുണ്ടെന്നു ലോകം അറിയട്ടെ. ദൈവം തന്റെ മഹത്വം ഇന്ത്യയിൽ വെളിപ്പെടുത്തുന്നതിനായി ഇടവരട്ടെ. എന്റെ ദൈവമേ, എന്റെ ദിവാസ്വപ്നങ്ങളുടെ പൂർത്തികരണത്തിനായല്ല (അവ എന്റെ ബാല്യകാലത്തെ ബാലിശമായ ആഗ്രഹങ്ങൾ മാത്രമായിരുന്നു) നിന്റെ മനസ്സു നിറവേറുന്നതിനായി നിന്നിൽ ഞാൻ സർവ്വരാജ്യങ്ങളേയും ആശ്ലേഷിക്കുന്നു.

“നിന്റെ പരിപാലനയിൽ ഒരു ഇന്ത്യക്കാരനായി ജനിച്ച ഞാൻ എന്റെ നാടിനെ പ്രത്യേകവിധം സ്നേഹിക്കണമല്ലോ. ഇന്ത്യയെ ഞാൻ സ്നേഹിച്ചതുകൊണ്ടാണ് നിന്റെ നേരെയുള്ള സ്നേഹത്തിൽ ഞാൻ പുരോഗമിക്കുവാൻ തുടങ്ങിയത്. ഇന്നിപ്പോൾ ഇന്ത്യയെ സ്നേഹിക്കുന്നതു നിന്നെ സ്നേഹിക്കുന്നതുകൊണ്ടു മാത്രമാണ്, നിന്നിൽ മാത്രമാണ്. നിന്റെ ഇഷ്ടം എന്നിൽ വേഗം പൂർത്തിയാക്കണമെ. നിന്റെ ദാനങ്ങൾ എന്നിൽ വ്യർത്ഥമാകാതിരിക്കട്ടെ. നീ എന്നിൽ ആരംഭിച്ചതു പൂർത്തിയാക്കണമെ. എന്തു ചെയ്യണമെന്ന് എനിക്കറിഞ്ഞു കൂടാ. നിന്റെ വരവിനെ പ്രതീക്ഷിച്ചുനിൽക്കുന്നു. സർവ്വശക്തനായ നിന്നിൽ ഞാൻ ശരണം പ്രാപിച്ചിരിക്കുന്നു. ഇന്നുവരെ എന്നിലെ പ്രത്യാശയെ സംരക്ഷിച്ച എന്റെ കർത്താവേ, മരണംവരെ അതെന്നിൽ നിലനിറുത്തണമെ. നിന്നിലുള്ള പ്രത്യാശയല്ലാതെ എന്നിൽ ഒന്നുമില്ല. അതിൽ എനിക്ക് എല്ലാമുണ്ട്. അതോടെ ഞാൻ മരിച്ചാൽ സമ്പന്നനായി നിത്യതയിൽ പ്രവേശിക്കും. അങ്ങ് മുഴുവൻ എന്റെതായിത്തീരും. ഇന്ത്യയിലെ ലക്ഷോപലക്ഷങ്ങൾക്കു ഞാൻ അങ്ങയെ കാണിച്ചുകൊടുക്കും. നിന്നിൽ ആശ്രയിക്കുന്നവർ ലജ്ജിക്കുകയില്ല എന്നതു വാസ്തവമെങ്കിൽ ഇവയൊന്നും ബാലിശചിന്തകളല്ല.

“സ്വരാജ്യാഭിമാനമാണ് വിശുദ്ധനാകുന്നതിനു എനിക്കു പ്രേരണ നൽകിയത്. അത് നിഗളത്തോടു വളരെ അടുത്തതാണല്ലോ. അതെന്നെ ദൈവത്തോടു കൂടുതൽ അടുപ്പിച്ചു. പ്രായം ചെല്ലുന്നതോറും ഞാൻ അതിനെ വിശുദ്ധീകരിച്ചു വരികയാണ്. അതിനെ ഞാൻ വളരെ കാര്യമായി മതിക്കുന്നു. തനി ദൈവസ്നേഹത്തിൽ പ്രേരിതനായി വിശുദ്ധനാകാൻ പരിശ്രമിക്കുകയെന്നത് ആരംഭത്തിൽ അത്ര എളുപ്പമുള്ള സംഗതിയായിരുന്നില്ല. ഈ യാഥാർത്ഥ്യം ഗ്രഹിക്കാൻ വളരെ വർഷങ്ങൾ

വേണ്ടിവന്നു. സ്വരാജ്യസ്നേഹമെന്ന ശക്തമായ പ്രേരണ ഇല്ലായിരുന്നെങ്കിൽ എന്റെ ജീവിതം തികച്ചും വ്യത്യസ്തമായ പാതയിലൂടെ ചെല്ലുമായിരുന്നു. എനിക്കുവേണ്ടിതന്നെ ഒരു പുണ്യവാനാകുവാൻ യാതൊരു ന്യായവും ഞാൻ കണ്ടിരുന്നില്ല. ഈ സ്വരാജ്യസ്നേഹം എന്റെ ജീവിതത്തിന് ഉന്നതമായ കാഴ്ചപ്പാടു നൽകി, 'ഞാൻ ജനിച്ചില്ലായിരുന്നെങ്കിൽ' എന്ന നിരാശാജനകമായ വിഷാദഭാവത്തിൽനിന്നു ജീവിക്കണമെന്ന ആഗ്രഹം ഉളവാക്കി. എന്നെ ഉന്മേഷഭരിതനാക്കി. സ്വരാജ്യസ്നേഹമാണ് എന്റെ സകലഭാഗ്യങ്ങളുടെയും ആരംഭം.”

വിശുദ്ധപദത്തിലേക്കു സന്ന്യാസവഴി

കുടുംബത്തിലെ ആദ്ധ്യാത്മികാന്തരീക്ഷം ഇട്ടുപ്പുണ്ണിയിൽ ദിവ്യവും ദൃഢവുമായ ബോധ്യങ്ങൾ നിറച്ചു. മാതാപിതാക്കളുടെ ചിട്ടയായ പരിശീലനം വിശുദ്ധി മുളയെടുത്തു വളരുന്നതിന് അനുകൂലമായ വ്യക്തിത്വഭാവങ്ങൾ രൂപപ്പെടുത്തി. കുടുംബത്തിൽ പതിവായി നടന്നിരുന്ന ജ്ഞാനവായന സുകൃതങ്ങൾ വേരുറച്ചുവളരുന്നതിനും ദൈവവിളിയിൽ പുരോഗമിക്കുന്നതിനും സഹായകമായി. സർവ്വോപരി പുണ്യചരിതയായ മുത്ത പെങ്ങൾ കുഞ്ഞേത്തിയുടെ മധുരഭാഷണവും മാതൃകയും വിശുദ്ധിയുടെ സോപാനത്തിലേക്കു വഴിതെളിച്ചു. വിശുദ്ധിയുടെ പൂർണ്ണതയിലേക്കുള്ള തന്റെ യാത്രാപഥം സന്ന്യാസത്തിന്റെ സമർപ്പണവഴിയാണെന്ന് ഇട്ടുപ്പുണ്ണി തിരിച്ചറിഞ്ഞു. കുടുംബസാഹചര്യവും വ്യക്തികളും അനുദിനസംഭവങ്ങളും അനുഭവങ്ങളും ആ തിരിച്ചറിവിനെ നിരന്തരം തൊട്ടുണർത്തി. ആഴമായ അവബോധമായും ദൃഢമായ ബോധ്യമായും വ്യക്തിത്വത്തെ പരിപൂരിതമാക്കിക്കൊണ്ട് അതു വളർന്നു. ദൈവവിളിയുടെ പകുതയിലേക്കുള്ള യാത്രയിൽ ഇട്ടുപ്പുണ്ണി കടന്നുവന്ന വഴിയിലേക്കു ഡൺസ്റ്റനച്ചൻ തിരിഞ്ഞുനോക്കുന്നു.

പെങ്ങളെ പോലെ ആകാൻ

ഇട്ടുപ്പുണ്ണിക്ക് ഏകദേശം അഞ്ചുവയസ്സുള്ളപ്പോൾ നടന്ന സംഭവത്തോടെ ആരംഭിക്കാം.

“പെങ്ങളും (കുഞ്ഞേത്തി), വലിയമ്മയുടെ മകൾ (പെങ്ങളുടെ പ്രായമുള്ള) മറിയകുട്ടി പെങ്ങളുംകൂടി മാണിയച്ചന്റെ വീട്ടിൽ പ്രധാന ഇറയത്തിരുന്നു നടത്തിയ സംഭാഷണവും തീരുമാനങ്ങളും ഞാൻ ശ്രദ്ധിക്കാനിടയായി. സംഭാഷണം അതേപടി കൃത്യമായി ഓർക്കുന്നില്ലെങ്കിലും സന്ന്യാസത്തെക്കുറിച്ചായിരുന്നു തീരുമാനം. അവർ ഇരുവരും ഉടനെ മഠത്തിൽ ചേരാൻപോകുന്നു എന്നാണു മനസ്സിലായത്.

ഇളയമ്മമാർ രണ്ടുപേർ മഠത്തിൽ പോകുകയും വരികയും ചെയ്തിരുന്നതുകൊണ്ടും മറ്റൊരു ഇളയമ്മ കന്യാസ്ത്രീയായിരുന്നതുകൊണ്ടും മഠം, കന്യാസ്ത്രീ എന്നീ വാക്കുകൾ എനിക്കു മനസ്സിലാകുമായിരുന്നു. എന്നാൽ സന്നയാസജീവിതത്തെക്കുറിച്ച് ഒന്നും അറിയില്ലായിരുന്നു. എങ്കിലും അവരുടെ സംഭാഷണം എന്നെ ഏറെ ആകർഷിച്ചു. അവർ ആഗ്രഹിക്കുന്നത് എനിക്കും പ്രാപിക്കണം എന്ന ഒരാഗ്രഹം എന്നിൽ അന്നുളവായി. തികച്ചും അവി്യക്തമായതെങ്കിലും, എന്റെ ഓർമ്മയിൽ ഏറ്റവും ആദ്യത്തെ ദിവ്യാഹ്വാനമാണത്. എന്റെ ആ പെങ്ങളമ്മാരെ പോലെയൊക്കണമെന്നെ അപ്പോൾ ഞാൻ ആഗ്രഹിച്ചുള്ളൂ.

“അധികം താമസിയാതെ അവർ രണ്ടുപേരും കണ്ടശാങ്കടവുമഠത്തിൽ പോയി പഠിക്കുവാൻ തുടങ്ങി. പെങ്ങളമ്മ മഠത്തിൽനിന്നു തിരിച്ചുവന്നപ്പോൾ ആദ്ധ്യത്മികകാര്യങ്ങളെക്കുറിച്ചും സന്നയാസജീവിതത്തെക്കുറിച്ചും ധാരാളം സംസാരിക്കുമായിരുന്നു. ആ കാലം മുതൽ പെങ്ങളമ്മ ഞാൻ അനുകരിക്കാൻ തുടങ്ങി.”

സന്നയാസം തന്റെ സ്വന്തവഴി

മുത്ത സഹോദരി കുഞ്ഞേത്തിയിൽനിന്നു ലഭിച്ച പ്രചോദനമനുസരിച്ച് 7-ാം വയസ്സിൽ ഒരു വിശുദ്ധനാകണമെന്ന് ഇട്ടുപ്പുണ്ണി തീരുമാനമെടുത്തു. വിശുദ്ധനാകണമെന്ന ആഗ്രഹമാണു സന്നയാസത്തിലേക്ക് അദ്ദേഹത്തെ നയിച്ചത്. ആ സാഹചര്യത്തെക്കുറിച്ച് ഡൺസ്റ്റനച്ചൻ പങ്കുവയ്ക്കുന്നു:

“വിശുദ്ധനാകുന്നതിനുള്ള എന്റെ ആഗ്രഹം പുരോഗമിച്ചുകൊണ്ടിരുന്നു. വലിയ പെങ്ങളമ്മയുടെ സംസാരത്തിൽനിന്നു ക്രമേണ ഞാൻ ഒന്നു ഗ്രഹിച്ചു. പെങ്ങളമ്മ വിവരിച്ചിരുന്ന വിശുദ്ധന്മാർ പലരും വൈദികഗണത്തിൽപ്പെട്ടവരും കന്യാസ്ത്രീകളും ആയിരുന്നു. ഇടവകക്കാരായ അച്ചന്മാരിൽനിന്ന് ഒരാളെ പുണ്യവാനായിട്ടുള്ളൂ എന്നും പെങ്ങളമ്മ ഒരിക്കൽ പറഞ്ഞതു ഞാൻ ശ്രദ്ധിച്ചു. ഇതിൽനിന്നു ഞാൻ ഒന്ന് അനുമാനിക്കുകയും, അനുമാനത്തിനനുസരിച്ച് ഒന്നു നിശ്ചയിക്കുകയും ചെയ്തു. ‘എനിക്കും ഒരു സന്നയാസിയാകണം.’ ഒരു സന്നയാസിയാകണം, അച്ചനാകണം എന്ന ആഗ്രഹം എകദേശം ഏഴു വയസ്സുള്ളപ്പോഴാണ് ഉണ്ടായത്. അത് പുണ്യവാനാകണം എന്ന ആഗ്രഹത്തിനു ശേഷം ഉണ്ടായതാണ്.

“ഒരു സന്നയാസിയാകുന്നത് എന്തിനാണെന്നും ആരെങ്കിലും ചോദിച്ചാൽ എങ്ങിനെയാണ് ഉത്തരം പറയേണ്ടതെന്നും പെങ്ങളമ്മിൽ

നിന്നു ഞാൻ ഗ്രഹിച്ചിരുന്നു. പുണ്യവാനാകുന്നതിനും മറ്റുള്ളവരുടെ ആത്മരക്ഷ സാധിക്കുന്നതിനുംവേണ്ടി സന്ന്യാസിയാകുന്നത് എനിക്കു വളരെ ആകർഷണീയമായി.”

മാതാപിതാക്കളുടെ സ്വാധീനം

നല്ല ദൈവവിളികൾ രൂപമെടുക്കുന്നത് ആദ്ധ്യാത്മികാന്തരീക്ഷമുള്ള കുടുംബങ്ങളിലാണ്. നല്ല കുടുംബങ്ങളെ സൃഷ്ടിക്കുന്ന മാതാപിതാക്കൾ മക്കളിൽ അരുപിയുടെ ചലനങ്ങൾക്ക് അനുഗുണമായ പ്രതികരണങ്ങൾക്കു കളമൊരുക്കുന്നു. മക്കളിൽ ദൈവസങ്കല്പങ്ങൾ വിടർന്നു വികസിക്കുവാൻ അനുകൂല പാശ്ചാത്തലം ഒരുക്കുന്നത് അവരുടെ സ്വാഭാവികവും ധനാത്മകവുമായ മനോഭാവങ്ങളും ജീവിതചര്യകളുമാണ്. സ്വന്തം മാതാപിതാക്കളുടെ വാക്കുകളും പ്രവൃത്തികളും ദൈവാഹ്വാനത്തിനായി തന്നെ എപ്രകാരം ഒരുക്കിയെന്നു ഡൺസ്റ്ററനച്ചൻ വിവരിക്കുന്നു.

“മാതാപിതാക്കന്മാർ വൈദികരെക്കുറിച്ചും കന്യാസ്ത്രീകളെക്കുറിച്ചും എല്ലായ്പ്പോഴും ആദരവോടും സ്നേഹത്തോടുംകൂടിയാണു സംസാരിച്ചിരുന്നത്. അസഹ്യമായ ദാരിദ്ര്യാവസ്ഥ കുടുംബത്തിൽ കുറെകാലത്തേക്കു നീണ്ടുനിന്നിരുന്നെങ്കിലും വൈദികർക്കു സഹായം ചെയ്യുന്നതിലും അവരെ ക്ഷണിച്ചു സൽക്കരിക്കുന്നതിലും എന്റെ അഭിപ്രായത്തിൽ സ്വല്പം അമിതമായ താല്പര്യം മാതാപിതാക്കന്മാർ പ്രദർശിപ്പിച്ചിരുന്നു. നമ്മുടെ യഥാർത്ഥ സ്ഥിതിക്കനുസരിച്ചു സൽക്കരിച്ചാൽ മതി. തിന്നാനും കുടിക്കാനുമല്ലല്ലോ അവർ വരുന്നത്. കഴിവുള്ള വിധത്തിൽ നമ്മുടെ സ്നേഹം കാണിച്ചാൽ മതിയെന്നു ഞാൻ പലപ്പോഴും പറയാറുണ്ടായിരുന്നു. എങ്കിലും ഒരു ഫലവും ഇല്ലായിരുന്നു.

“അമ്മയുടെ അനുജത്തിമാരെ മഠത്തിൽ ചേരുവാൻ അമ്മ പ്രേരിപ്പിച്ചിരുന്നതായി ഞാൻ കേട്ടിട്ടുണ്ട്. ചെറുപ്പത്തിലേ കന്യാസ്ത്രീ മഠങ്ങളുമായി പരിചയപ്പെടുന്നതിന് ഇടയായിരുന്നെങ്കിൽ ഇന്ന് ഒരു കന്യാസ്ത്രീയായിരുന്നേനെ എന്ന് അമ്മയെക്കുറിച്ച് അപ്പൻ തമാശ പറയാറുണ്ടായിരുന്നു. സന്ന്യാസ ജീവിതരീതിയോടു മാതാപിതാക്കന്മാർ കാണിച്ചിരുന്ന സ്നേഹവും മതിപ്പും ഞങ്ങളിൽ സന്ന്യാസ ജീവിതം നയിക്കുന്നതിനുള്ള ആഗ്രഹം ഉളവാക്കി. ഇളയ സഹോദരി കൊച്ചുത്രേസ്യ ഒഴികെ എല്ലാവരും ചെറുപ്പത്തിലേതന്നെ സന്ന്യാസ ഭവനങ്ങളിൽ ചേരുന്നതിനുള്ള ആഗ്രഹം വെളിപ്പെടുത്തിയിട്ടുള്ളതാ

ണ്. പ്രായമായപ്പോൾ അതിനുവേണ്ടി വളരെ ത്യാഗം സഹിക്കുകയും ചെയ്തിട്ടുണ്ട്. കഴിവിന്റെ പരമാവധി പരിശ്രമിച്ചിട്ടുണ്ട്. കൊച്ചുത്രേ സ്യയും ഇപ്പോൾ കുറച്ചു കൊല്ലങ്ങളായി പരിശ്രമിച്ചുകൊണ്ടിരിക്കുകയാണ്.”

സ്വന്തം ജീവിതത്തിൽ നടക്കാതെപോയതു മക്കളുടെ ജീവിതത്തിൽ നടന്നുകാണണമെന്ന് അമ്മ ആഗ്രഹിച്ചിരിക്കാം. ദൈവചൈതന്യമുള്ള മാതാപിതാക്കളുടെ പ്രേരണ മക്കൾക്കു ദൈവവിളിയിൽ പ്രചോദനം പകർന്നു. അമ്മയുടെയും അപ്പന്റെയും വാക്കുകളും പ്രവൃത്തികളും ഇട്ടുപ്പുണ്ണിക്കു ദൈവവിളിയെ ഊട്ടിയുറപ്പിക്കുന്ന ഓർമ്മപ്പെടുത്തലുകളായി.

ഡൺസ്റ്റനച്ചൻ രണ്ടു സംഭവങ്ങൾ അനുസ്മരിക്കുന്നു:

“ഒരിക്കൽ എന്റെ കഴുത്തിലോ കൈയിലോ ചെയിൻ ഊരിയെടുക്കാനാകാത്തവണ്ണം തട്ടാനെക്കൊണ്ടു വിളക്കിയിടാൻ പോകുകയായിരുന്നു. സാധാരണക്കാരിൽനിന്നു വ്യത്യസ്തനായി കാണപ്പെടുക വളരെ വിഷമമായിരുന്നതുകൊണ്ട് ആഭരണങ്ങൾ അണിയുന്നതിലും മറ്റും എനിക്കു വലിയ വിരോധമായിരുന്നു. എന്റെ വിരോധം ജയിക്കാൻ അമ്മ ഒരു വാഗ്ദാനം നടത്തി. എന്റെ സഭാപ്രവേശനത്തെ സൂചിപ്പിച്ചുകൊണ്ട് അന്നത്തേയ്ക്കാവശ്യമായ പണത്തിനുള്ള ഒരു മാർഗ്ഗമായി ഇതു കരുതാം എന്നു പറഞ്ഞു. സഭാപ്രവേശനത്തിനായി അത്യധികം ആഗ്രഹിച്ചിരുന്നതുകൊണ്ടും മറ്റു ധനാഗമമാർഗ്ഗങ്ങൾ കാണാഞ്ഞതിനാലും അമ്മയുടെ വാക്കിലുള്ള ഉറപ്പുകൊണ്ടും ഞാൻ അതിനു വഴിപ്പെട്ടു.”

മറ്റൊരു സംഭവം: “രാത്രിയിൽ ഉറക്കത്തിൽ ഇടയ്ക്ക് ഉറക്കം ഉണർന്നപ്പോൾ മാതാപിതാക്കളുടെ സംഭാഷണം ഇട്ടുപ്പുണ്ണിയുടെ കാതിൽ പതിഞ്ഞു. ‘മനസ്സാണെങ്കിൽ അഞ്ചുപേരും (സന്യാസത്തിലേക്ക്) പൊയ്ക്കൊള്ളട്ടെ.’ എന്റെ മാതാപിതാക്കളിൽനിന്ന് ഇതിൽ പരം സന്തോഷജനകമായ വാക്കുകൾ കേട്ടിട്ടില്ല. കുറെകാലമായി വി. കുർബാന ഉൾക്കൊണ്ടശേഷം ഞാൻ നടത്തിയിരുന്ന യാചനകളിൽ ഒന്ന് ഞങ്ങൾ എല്ലാവരും സന്യാസികളും കന്യാസ്ത്രീകളും ആയിത്തീരുന്നതിനു വേണ്ടിയായിരുന്നു. മാതാപിതാക്കന്മാരുടെ ഭാഗത്തുനിന്ന് അതിനു യാതൊരു തടസ്സവും ഉണ്ടാകുകയില്ലെന്നും അവർ അത് അനുകൂലിക്കുന്നെന്നും കേട്ടപ്പോൾ ഞാൻ അതിയായി സന്തോഷിച്ചതും അതുകൊണ്ടാണ്.”

ഒരിക്കൽ ഒലക്കേങ്കിൽ കുടുംബം മലയാറ്റൂർ തീർത്ഥാടനത്തിനു പുറപ്പെട്ടു. പെരിയാറിലൂടെ വഞ്ചിയിലായിരുന്നു അവരുടെ യാത്ര. ഇടയിൽ യാത്രികർ ആലുവ മണപ്പുറത്ത് അല്പനേരം ചെലവഴിച്ചു. കുറച്ചുനേരത്തെ വിശ്രമത്തിനു ശേഷം അവർ യാത്ര തുടർന്നു. ഏറെ ദൂരം പിന്നിട്ട ശേഷമാണ് മനസ്സിലാക്കിയത് ബാലനായ ഇട്ടുപ്പുണ്ണി തങ്ങളോടൊപ്പം ഇല്ലെന്ന്. ക്ലേശഭാരത്തോടെ യാത്രികർ വന്നവഴിയെ തിരിച്ചുതുഴഞ്ഞു. അവർ നേരത്തെ തമ്പടിച്ച ആലുവ മണപ്പുറത്ത് ഇട്ടുപ്പുണ്ണിയെ കണ്ടെത്തി. “ഞങ്ങൾ തിരിച്ചു വന്നില്ലായിരുന്നെങ്കിൽ ഇട്ടുപ്പുണ്ണേ, നീ എന്തു ചെയ്യുമായിരുന്നു.” ജ്യേഷ്ഠൻ ജോസഫ് ചോദിച്ചു. “ഞാൻ അടുത്തുള്ള കൊവേന്തയിൽ പോയി ചേരുമായിരുന്നു.” തെല്ലും അലോചനയില്ലാതെ പെട്ടെന്നായിരുന്നു ഇട്ടുപ്പുണ്ണിയുടെ പ്രതികരണം.

ഇട്ടുപ്പുണ്ണിക്കു 14 വയസ്സുള്ളപ്പോൾ വിശുദ്ധകുർബ്ബാന കഴിഞ്ഞു ഉള്ള ഉപകാരസ്മരണ നേരങ്ങളിൽ മേൽപ്രസ്താവിച്ചതുപോലെ പ്രാർത്ഥനയുടെ വിഷയം ദൈവവിളിതന്നെ ആയിരുന്നു. “എന്നെ ഒരു പുണ്യവാനാക്കേണമെ. ഞാൻ ഒരു സന്യാസിയും വൈദികനുമായി കാണുന്നതിനുള്ള ഭാഗ്യം അമ്മയ്ക്കു കൊടുക്കേണമെ. ഞങ്ങളെ അഞ്ചുപേരേയും സന്യാസികളാക്കേണമെ. എന്റെ സ്നേഹിതനേയും (എൻ.പി. ദേവസി) കൂട്ടുകാരനേയും (ഇ.കെ. പോൾ) സന്യാസത്തിലേക്ക് ആകർഷിക്കേണമെ. (1935 മുതൽ എം.ജെ. വർഗീസിനു വേണ്ടിയും പ്രാർത്ഥിച്ചിരുന്നു.)”

വ്യക്തികൾ പ്രചോദനമായപ്പോൾ

ദൈവം തന്റെ പരിപാലനയിൽ വിളിയുടെ ഒരു വിത്ത് ഇട്ടുപ്പുണ്ണിയിൽ നിക്ഷേപിച്ചു. കുടുംബാംഗങ്ങളും കുടുംബസാഹചര്യങ്ങളും ആദിവ്യാഹാനത്തെ തിരിച്ചറിഞ്ഞു വളരുന്നതിനു സഹായിച്ചു. ദേവാലയം, വിദ്യാലയം തുടങ്ങി താൻ ചരിച്ച വഴികളിൽ കണ്ടുമുട്ടിയ വ്യക്തികൾ ആ വിളി നിരന്തരം അനുസ്മരിച്ച് ഉറപ്പിക്കുന്നതിനു ഉപകരണങ്ങളായി. ഡബ്ബിൾനച്ചൻ അനുസ്മരിക്കുന്നു:

“എനിക്കു 9 വയസു തികയുന്നതിന്റെ തലേ മാസത്തിൽ കൊവേന്തയിൽ 40 മണി ആരാധനയ്ക്കു വന്നിരുന്ന ഒരു പ്രായം ചെന്ന അച്ചന്റെ പക്കൽ കുമ്പസാരിക്കുന്നതിന് ഇടയായി. ബ. പത്രോസച്ചനാണെന്ന് പിന്നീട് ഞാൻ കേട്ടറിഞ്ഞു. ‘നിനക്കു കൊവേന്തയിൽ ചേരാൻ ആഗ്രഹമുണ്ടോ’ എന്ന് അദ്ദേഹം ചോദിച്ചു. ഒന്നിലധികം

കൊല്ലമായി ഞാൻ അതു നിശ്ചയിച്ചു വെച്ചിരുന്നതിനാൽ ഞാൻ ഉടനെത്തന്നെ 'ഉവ്വ്' എന്നു മറുപടി നൽകി. അദ്ദേഹം അത് അപ്പനോടു പറഞ്ഞു. എന്റെ രഹസ്യം കൂടുബാംഗങ്ങൾക്കിടയിൽ സംസാരവിഷയമായി. അവർ എന്നോടു ചോദിച്ചു. അച്ചന്റെ ചോദ്യത്തിന് ഉത്തരമായി ഞാൻ അങ്ങനെ പറഞ്ഞതാണെന്നു സമ്മതിച്ചു.... അദ്ധ്യാപകനായിരുന്ന മാധവമേനോൻ എന്റെ പ്രകൃതിയിൽനിന്ന് എന്റെ ദൈവവിളിയെക്കുറിച്ച് ഉഘാഹിച്ച് ഒന്നിലധികം പ്രാവശ്യം ക്ലാസിൽ സൂചിപ്പിച്ചതായി ഓർക്കുന്നു. ഒരിക്കൽ recognize എന്ന വാക്കിന്റെ അർത്ഥം ഞങ്ങളെ ഗ്രഹിപ്പിക്കുവാനായി, ഞാൻ കുറെ കൊല്ലങ്ങൾക്കുശേഷം ഒരു വൈദികനായി തീരുമെന്നു വിചാരിക്കണമെന്നു പറഞ്ഞുകൊണ്ടാണ് അദ്ദേഹം തുടങ്ങിയത്.

“ഇങ്ങനെയൊക്കെ ആണെങ്കിലും എന്റെ ആഗ്രഹം രഹസ്യമായിരുന്നു. പലരും എന്നോട് ഇക്കാര്യം ചോദിച്ചിരുന്നു. ഞാൻ ആർക്കും തെളിവായ ഉത്തരം കൊടുത്തിരുന്നില്ല 'കാലമായില്ലല്ലോ. ആലോചിക്കുകയാണ്.' എന്നിങ്ങനെയുള്ള ഉത്തരങ്ങളാണ് കൊടുത്തിരുന്നത്. ആ രഹസ്യം പുറത്തു വിടുന്നതു നന്നല്ല എന്നു തോന്നിയിരുന്നു. ബ. വൈദികരോടു പോലും ഇക്കാര്യം പറയുന്നതിന് എനിക്കു മടിയായിരുന്നു. ആഗ്രഹം സാധിച്ചു തരുവാൻ കഴിവുള്ളവരോട്, അതിനുള്ള കാലമാകുമ്പോൾ, ഉടൻ സാധിക്കുമെന്നു പ്രതീക്ഷയുണ്ടെങ്കിൽ പറയുവാനേ ഞാൻ ഉദ്ദേശിച്ചിരുന്നുള്ളൂ. അല്ലാതെയുള്ള സംസാരം ദൈവവിളിക്കു വിഘാതമായേ വരികയുള്ളൂ എന്നു ഞാൻ വിചാരിച്ചിരുന്നു. പലരും ജിജ്ഞാസ കൊണ്ടാണ് ചോദിക്കുന്നത്. അവരിൽനിന്ന് ഒരു നന്മയും പ്രതീക്ഷിക്കാനില്ല. പല വൈദികർതന്നെയും ആ തരക്കാരാണെന്ന് അന്നേ എനിക്കു തോന്നിയിട്ടുണ്ട്. കർത്താവിന്റെ രഹസ്യം അതു നിറവേറുന്നതുവരെ ഉപകാരമില്ലാത്ത വിമർശനങ്ങൾക്കും പരിഹാസത്തിനും വിധേയമാക്കുവാൻ പാടില്ല. ഇന്നും എന്റെ അഭിപ്രായം അതു തന്നെയാണ്.

“എന്റെ ഏറ്റം പ്രിയ സ്നേഹിതനായ ദേവസിയോടുപോലും ഈ സംഗതി 5 കൊല്ലം കഴിഞ്ഞാണു പറഞ്ഞത്. അതും മറ്റുള്ളവർ അറിയാനിടയായി എന്നുകണ്ടപ്പോൾ മാത്രം.

“മറ്റു കൂട്ടുകാരും വേലക്കാരും ദൈവവിളിയെക്കുറിച്ച് ഓർക്കുന്നതിൽ എന്നെ സഹായിച്ചിട്ടുണ്ട്. എന്റെ തീരുമാനം ശരിയായി അറിയാൻ കഴിഞ്ഞിരുന്നില്ലെങ്കിലും സന്ന്യാസസഭാപ്രവേശനത്തെക്കുറിച്ചു പല കാര്യങ്ങൾ അവർ ഉഘാഹിച്ചു പറയുമായിരുന്നു.

“കന്യാസ്ത്രീയായ മേരി റോസ് ഇളയമ്മക്ക്, ഇളയമ്മയെപ്പോലെ കർമ്മലീത്തസഭയിൽ സന്യാസജീവിതം നയിക്കാൻ ആഗ്രഹമുണ്ടെന്നു കാണിച്ച് ഇംഗ്ലീഷിൽ ഞാൻ ഒരു കത്തെഴുതി. പക്ഷെ, ആ എഴുത്ത് ഞാൻ അയച്ചില്ല.

“ദൈവവിളിയെക്കുറിച്ചുള്ള ചിന്ത ഒരിക്കലും എന്നെ വിട്ടുമാറിയിരുന്നില്ല. എന്റെ എല്ലാ പ്രവൃത്തികളേയും അതു നിയന്ത്രിച്ചിരുന്നു. ദിവസം ചെല്ലുന്തോറും എന്റെ ആഗ്രഹം ശക്തിപ്പെട്ടുകൊണ്ടിരുന്നു.”

ബലഹീനതകളെ മറികടന്ന്...

സന്യാസസമർപ്പണത്തിനായുള്ള ആഹ്വാനം അനുദിനം ശക്തിപ്പെടുകയും അത്യന്തം ദുഃഖമാകുകയും ചെയ്തുകൊണ്ടിരുന്നപ്പോഴും സ്വന്തം ബലഹീനതകളെക്കുറിച്ചുള്ള അവബോധം ഇടുപ്പുണ്ണിയെ നിരന്തരം അലട്ടി. അവയെ അതിജീവിക്കുവാൻ തന്നോടുതന്നെ അസാമാന്യ രീതിയിൽ പോരാട്ടം അവന് ആവശ്യമായിവന്നു. സ്വന്തം ദൈവവിളിയെക്കുറിച്ചുള്ള പ്രതീക്ഷകൾ, അതിനു തടസ്സമായിനിന്ന തന്റെ ബലഹീനതകൾ, അവയെ ജയിക്കണമെന്ന ദുഃഖനിശ്ചയം, അതിനായി നടത്തിയ പോരാട്ടങ്ങൾ എന്നിവയെപ്പറ്റി അദ്ദേഹം വിവരിക്കുന്നു:

“സന്യാസജീവിത സ്ഥിതിക്കായി ഒരുങ്ങുന്നവനു വേണ്ട ഗുണലക്ഷണങ്ങളെക്കുറിച്ച് പെങ്ങൾ തന്നെ പലപ്പോഴായി സംസാരിച്ചിട്ടുണ്ട്. ആ ഗുണങ്ങൾ എന്നിൽ ഞാൻ കണ്ടിരുന്നില്ല. ചില നല്ല ഗുണങ്ങൾ എന്നിൽ ഉണ്ടെന്ന് എനിക്കുതന്നെ എക്കാലവും ബോധ്യമുള്ളതാണ്. പക്ഷെ, ആകെകൂടെ നോക്കുമ്പോൾ എന്നിൽ വലിയ പോരായ്മകൾ ഉണ്ടെന്നു മനസ്സിലാക്കിയിരുന്നു. മറ്റുള്ളവരുടെ ദൃഷ്ടിയിൽ ഒരു നിശ്ചയദാർഢ്യമുള്ളവനായി ഞാൻ കാണപ്പെട്ടിരുന്നില്ലെന്നാണ് തോന്നുന്നത്. പ്രാർത്ഥന നമസ്കാരങ്ങളിൽ വലിയ അലസത എന്നിൽ കാണപ്പെട്ടിരുന്നു. നല്ല ആഗ്രഹങ്ങൾ ഉണ്ടായിരുന്നെങ്കിലും അതിനനുസരിച്ചുള്ള പ്രവൃത്തി ഇല്ലായിരുന്നു. എന്റെ ജീവിതം എനിക്കുതന്നെ ഒട്ടും തൃപ്തികരമായിരുന്നില്ല. പ്രായം ചെല്ലുന്തോറും ഞാൻ മോശമായി വരുണെന്ന് അമ്മയിൽനിന്ന് കേട്ടിരുന്നതുകൊണ്ട് വിഷമം വർദ്ധിച്ചുചിരുന്നു.

“ഇങ്ങനെയൊക്കെ ആണെങ്കിലും സന്യാസിയാകണമെന്ന ദുഃഖനിശ്ചയത്തിൽനിന്നു യാതൊരു കാരണത്താലും മാറുകയില്ലെന്നു ഞാൻ തീരുമാനമെടുത്തു. സന്യാസ സഭാപ്രവേശനത്തിൽ എനിക്കും

എന്റെ സഹോദരി സഹോദരന്മാർക്കും വളരെ പ്രതിബന്ധങ്ങൾ ഉണ്ടെന്ന് അറിഞ്ഞിരുന്ന ഞാൻ അവരെയെല്ലാം പറഞ്ഞുവിട്ടതിനു ശേഷമേ പോകുന്നുള്ളൂ എന്നു വിചാരിച്ചിരുന്നു. എനിക്ക് ഉണ്ടായിരുന്നതുപോലെ സാഹചര്യങ്ങളെ അതിജീവിക്കുന്നതിന് ആവശ്യമായ മനക്കരുത്ത് അവർക്കില്ലെന്നു ഞാൻ കരുതി. ഞാൻ എങ്ങിനെയായാലും, എന്തു വിഷമം സഹിച്ചും, പ്രായപൂർത്തിയെത്തിയാൽ സഭയിൽ ചേരും എന്നു നിശ്ചയിച്ചു. അതേ സമയംതന്നെ എന്റെ സഭാപ്രവേശനത്തിന് ആദ്യം കിട്ടുന്ന അനുകൂല സാഹചര്യം ഉപയോഗിക്കുന്നതിനും ഒരുക്കമായിരുന്നു.

“ഞാൻ തേഡ് ഫോമിൽ ആയപ്പോഴാണ് അമ്മായിയുടെ മകൻ അബ്ദിയാസച്ചൻ യോഗാർത്ഥി ഭവനത്തിൽ പ്രവേശിച്ചത്. ചേരുന്നതിനു കുറച്ചു ദിവസം മുമ്പ് അത്തനാസിയൂസച്ചൻ അദ്ദേഹത്തെ കാണണമെന്ന് ആവശ്യപ്പെട്ടതുകൊണ്ട് ഞങ്ങൾ രണ്ടുപേരുംകൂടി കൊവേന്തയിൽ ചെന്നു. ‘എന്താ നിനക്കു കൊവേന്തയിൽ ചേരാൻ ആഗ്രഹമുണ്ടോ?’ എന്നു ചോദിച്ചതിന് അബ്ദിയാസച്ചൻ പണത്തിന്റെ വിഷമമോ ജ്യേഷ്ഠൻ സമ്മതിക്കുമോ എന്നറിഞ്ഞുകൂടാ എന്നോ മറ്റോ പറയാൻ തുടങ്ങി. അപ്പോൾ അദ്ദേഹം പറഞ്ഞു ‘ആ വകകാര്യങ്ങളൊന്നും നീ നോക്കേണ്ട. നിനക്കു മനസ്സുണ്ടോ എന്ന് അറിഞ്ഞാൽ മതി.’ അച്ചൻ പറഞ്ഞത് എനിക്കു വളരെ ഉപകാരമുള്ളതായി തോന്നി. എന്റെ ദൈവവിളി പ്രായോഗികമാക്കുന്നതിലുള്ള നിരവധി വിഷമങ്ങൾ എന്റെ ബോധ്യത്തിൽ വരുമ്പോഴൊക്കെയും അത്തനാസിയൂസച്ചന്റെ വാക്കനുസരിച്ച് അത് എന്റെ കാര്യമല്ലെന്നും ഞാൻ എന്നെത്തന്നെ സമർപ്പിച്ചാൽ മതിയെന്നും കരുതി സമാധാനിച്ചിരുന്നു.

“സഭാപ്രവേശനത്തിലും നിലനിൽപ്പിലും എനിക്കു വിജയസൂചകമായി അധികമാനും കണ്ടില്ല. തോൽവി പേടിച്ചു നിന്നിരുന്നെങ്കിൽ ഞാൻ എന്നും അങ്ങനെ നിൽക്കുമായിരുന്നു. വലിയ തൂനിവ് എനിക്കാവശ്യമായി വന്നു. ഞാൻ മുഴുവൻ കർത്താവിൽനിന്നു പ്രതീക്ഷിച്ചു. ഏതു തോൽവിയും അഭിമുഖീകരിക്കുന്നതിന് ഒരുങ്ങിയാണ് സന്യാസവൈദിക ജീവിതത്തിനു തൂനിഞ്ഞത്. കൃത്യനിഷ്ഠയില്ലായ്മയും അലസതയുമാണ് എനിക്കു വലിയ വിഘാതമായി തോന്നിയത്. ലോകത്തിൽ എനിക്കെത്ര ശ്രമിച്ചിട്ടും ജയിക്കാൻ കഴിയാത്ത ആ ദുർഗുണങ്ങൾ സന്യാസ സഭാപ്രവേശനത്തോടെ മാറികിട്ടും എന്നു ഞാൻ പ്രതീക്ഷിച്ചു. രണ്ടു തരത്തിലുള്ള അടിസ്ഥാനങ്ങൾ

എന്നിൽ ഉണ്ടായിരുന്നു. ബുദ്ധിശക്തിയും ചിന്താശീലവും പഠനത്തെ സംബന്ധിച്ചും, പുണ്യവാനാകാനുള്ള അതിയായ ആഗ്രഹവും ഭക്തിയിലേക്കുള്ള ചാച്ചിലും പുണ്യജീവിതത്തെ സംബന്ധിച്ചുമാണ് ആ അടിസ്ഥാനങ്ങൾ.”

സ്വന്തം ബലഹീനതകളെക്കുറിച്ചു ദുഃഖിക്കുമ്പോഴും തന്നിൽ അന്തർലീനമായിരിക്കുന്ന നന്മ അംഗീകരിക്കുന്നതിനും ആ നന്മകളുടെ അടിസ്ഥാനത്തിന്മേൽ ജീവിതം പണിതുയർത്തുന്നതിനുമുള്ള ലക്ഷ്യബോധവും ദൃഢനിശ്ചയവും ഇട്ടുപുണ്ണിക്കു സ്വന്തമായിരുന്നു. തന്നെത്തന്നെ ജയിക്കുന്നതിന് ആവശ്യമായ അനുകൂലമനോഭാവങ്ങളും ദൈവാശ്രയബോധവും അവിടുത്തെ പരിപാലനയിലുള്ള വിശ്വാസവും അനുസരണശീലവും പ്രത്യാശയും ബുദ്ധിശക്തിയും ചിന്താശീലവും എല്ലാറ്റിനും ഉപരിയായി വിശുദ്ധജീവിതത്തോടുള്ള അതിയായ അഭിനിവേശവും എല്ലാ പ്രതിബന്ധങ്ങളെയും അതിജീവിച്ചു മുന്നേറുന്നതിന് അദ്ദേഹത്തെ പ്രേരിപ്പിച്ചു. സന്യാസ ജീവിതത്തിന് ഏറ്റവും വലിയ ഭീഷണിയായി താൻ കണ്ടിരുന്ന അമിതമായ ലജ്ജാശീലത്തെ അതിജീവിക്കുന്നതിന് അസാമാന്യമായ സാഹസികത തന്നെ ഇട്ടുപുണ്ണിക്ക് ആവശ്യമായി വന്നു. വിശുദ്ധനാകുന്നതിനുള്ള അത്യാവേശം ആ സാഹസ്യമുന്നേറ്റത്തിന് ആവേശം പകർന്നു. ഈ സാഹസികത വിശുദ്ധജീവിതത്തെ സംബന്ധിച്ച് അദ്ദേഹത്തിന്റെ സ്വഭാവമായിരുന്നു. അച്ചൻ വിവരിക്കുന്നു:

“മറ്റുള്ളവർ കേൾക്കെ പാട്ടുപാടുന്നതിനോ സഭയിൽ പ്രത്യക്ഷപ്പെടുന്നതിനോ എനിക്കു വലിയ, എന്നല്ല അസാമാന്യമായ വിഷമമായിരുന്നു. അതിനെ ജയിക്കാൻ ഒരു മാർഗ്ഗവും ഞാൻ അന്നു കണ്ടില്ല. ഇതായിരുന്നു സ്വാഭാവികമായി എന്നെ കൂടുതൽ ഭയപ്പെടുത്തിയത്. അതിൽ ജയം മുഴുവൻ കർത്താവിൽനിന്നു പ്രതീക്ഷിച്ചു. തക്കസമയത്ത് എനിക്കു വേണ്ടതെല്ലാം ഉണ്ടാകുമെന്നു പ്രതീക്ഷിക്കുവാൻ മാത്രമേ കഴിഞ്ഞിരുന്നുള്ളൂ.

“അമ്മയുടെ ആഗ്രഹപ്രകാരം എന്റെ ആദ്യകുർബ്ബാന സ്വീകരണത്തിനുമുമ്പു തന്നെ കുർബ്ബാനക്കു കൂടാൻ ഞാൻ പഠിച്ചുതുടങ്ങിരുന്നു. എല്ലാകൊല്ലവും ഒഴിവുകാലത്തു കുറച്ചു ദിവസം പഠിക്കും. പിന്നെ അച്ചന്റെ വീട്ടിലോ മറ്റോ പോകും. അങ്ങനെ ആ വർഷത്തെ പഠനം അവസാനിക്കും. എന്റെ നാണം മാറാതെ പഠിച്ചിട്ട് എന്തുഫലം എന്നു ഞാൻ വിചാരിക്കുമായിരുന്നു. സുറിയാനി ഭാഷയിലുള്ള

പ്രാർത്ഥനകളുടെ അർത്ഥം മനസ്സിലാക്കാതെയുള്ള പഠനമായിരുന്ന തുകൊണ്ട് മനഃപ്പാഠമാക്കുന്നതിനു പ്രയാസം നേരിട്ടു. ഒരിക്കൽ പള്ളിയിൽ മൂന്നോ നാലോ പേർ മാത്രമുള്ള നേരത്തു കുർബ്ബാനക്കു കൂടിയതൊഴിച്ചാൽ യോഗാർത്ഥി ഭവനത്തിൽ ചേരുന്നതിനുമുമ്പു മറ്റൊരു ദിവസവും കുർബ്ബാനക്കു കൂടാൻ ഇടയായില്ല. യോഗാർത്ഥി യാകുന്നതുവരെ പഠനവും പൂർത്തിയാക്കിയില്ല.

“യോഗാർത്ഥി ഭവനത്തിൽ പ്രവേശിച്ചതിന്റെ തലേദിവസം വളരെ താമസിച്ചാണു ഞാൻ പള്ളിയിൽനിന്നു പോന്നത്. വി. കുർബ്ബാന ഉൾക്കൊള്ളാൻ ആഗ്രഹിച്ചിരുന്ന ഒരു വൃദ്ധനും രണ്ടുമൂന്നു സ്ത്രീകളും മാത്രം ദേവാലയത്തിൽ ശേഷിച്ചിരുന്നു. തിമോത്തിയുസച്ചൻ വി. കുർബ്ബാന കൊടുക്കുവാൻ ഒരുങ്ങി. പക്ഷെ തിരി കത്തിക്കുന്നതിനും തട്ടം പിടിക്കുന്നതിനും പള്ളിയിൽ ആരുമില്ലായിരുന്നു. അദ്ദേഹം എന്നെ വിളിച്ചു. ഞാൻ ചെന്നു. എന്നാൽ ആ ജോലി ചെയ്യാൻ ഞാൻ സമ്മതിച്ചില്ല. യാതൊരു തരത്തിലും എനിക്ക് എന്നെത്തന്നെ ജയിക്കാൻ കഴിഞ്ഞില്ല. അദ്ദേഹം കുറെ നിർബന്ധിച്ചു. പിറ്റേ ദിവസം മുതൽ ഞാൻ ആ ജോലി ചെയ്യേണ്ടവനല്ലെ എന്ന് അദ്ദേഹം സൂചിപ്പിച്ചു. അനുസരിക്കാത്തവർക്കു കൊവേന്തയിൽ സ്ഥാനമില്ലെന്ന് എനിക്ക് അറിയാമായിരുന്നു. അച്ചൻ എന്നെകുറിച്ച് എന്തു വിചാരിച്ചാലും വേണ്ടില്ല. അതു ചെയ്യാൻ അപ്പോൾ എനിക്കു സാധ്യമല്ലെന്ന ഭാവം ഞാൻ പ്രകടിപ്പിച്ചു. എന്റെ ബലഹീനതയുടെ ആധിക്യത്തെക്കുറിച്ച് എനിക്കു തെല്ലൊതന്നെ നിരാശയുണ്ടായില്ല. പിറ്റേദിവസംതൊട്ടു ഞാൻ അനുസരണമുള്ളവനായി അതു ചെയ്യേണ്ടതാണെങ്കിൽ കർത്താവ് അതിനുള്ള ശക്തി എനിക്കു തരുമെന്നു ഞാൻ ദൃഢമായി വിശ്വസിച്ചു. അതിനു വലിയൊരു തൂനിവ് എനിക്ക് ആവശ്യമായിരുന്നു. ആ വിഷയത്തിൽ എന്റെ ഭയവും വിറയലുമൊക്കെ വളരെ കാലത്തേക്കു തുടർന്നെങ്കിലും അനുസരിക്കാനുള്ള കഴിവും കർത്താവ് എനിക്കു തന്നിരുന്നു.

“യോഗാർത്ഥി ഭവനത്തിൽ ചേർന്ന് ഒരു കൊല്ലം കഴിഞ്ഞിട്ടും വലിയ അശ്വത്താരയിൽ തനിച്ചു കുർബ്ബാനക്കു കൂടുമ്പോൾ സാധാരണ ദിവസങ്ങളിൽ പോലും വിറച്ചു വിറച്ച് വീഞ്ഞു വെള്ള പാത്രങ്ങൾ അശ്വത്താരയിലേക്കു കൊണ്ടുവരുന്നതിനു വിഷമിച്ചിട്ടുണ്ട്. കാർമ്മികന്റെ കൈകഴുകാൻ ധൂമകുറ്റിയുമായി ചെന്നിട്ടുണ്ട്. അതു എനിക്കു സാധാരണമായ മനഃസാന്നിദ്ധ്യമില്ലായ്മ (absent mindedness) ആയി

രുന്നില്ല. പേടിക്കൊണ്ടുണ്ടായ മറവിയാണ്. ഈ വക പ്രശ്നങ്ങളും കൊവേന്തയിൽനിന്നു തള്ളപ്പെട്ടേക്കുമെന്ന ഭയവുമെല്ലാം ഉണ്ടായിരുന്നിട്ടും സന്യാസജീവിതമെന്ന സാഹസത്തിനു തുനിഞ്ഞതു പുണ്യവാനാകണമെന്നുള്ള ഏക ഉദ്ദേശ്യം ഉള്ളതുകൊണ്ടായിരുന്നു. ഇല്ലായിരുന്നെങ്കിൽ ഭീരുവായ ഞാൻ ഈ പരീക്ഷണത്തിനു മുതിരുകയില്ലായിരുന്നു. എന്തിനും ഒരുങ്ങിയുള്ള ഒരു പുറപ്പാടായിരുന്നു എന്റെത്. ഈ ഒരുക്കമാണ് വൈദികനായിതീരുന്നതുവരെ ഉണ്ടായിക്കൊണ്ടിരുന്ന നിരവധി ക്ലേശങ്ങളെ തരണം ചെയ്യുവാൻ എന്നെ സഹായിച്ചതും.”

മത്തായിയുടെ മാതൃകയിൽ...

മത്തായി ഒരു ചുങ്കക്കാരനായിരുന്നു. റോമാക്കാർക്കുവേണ്ടി ചുങ്കം പിരിക്കുകയെന്നതു യഹൂദരെ സംബന്ധിച്ചിടത്തോളം തികച്ചും അരുതാത്തൊരു ജോലിയായിരുന്നു. ചുങ്കസ്ഥലത്തിരുന്ന മത്തായിയെ കണ്ട യേശു, “എന്നെ അനുഗമിക്കുക” എന്ന് അവനോടു പറഞ്ഞു. മത്തായി എല്ലാം ഉപേക്ഷിച്ച് അവിടുത്തെ അനുഗമിച്ചു (മത്താ. 9: 9; മാർക്കോ. 2: 14; ലൂക്കാ. 5: 27-28). യേശുവിന്റെ വിളികേട്ട് ഉടനടി അവൻ പ്രതികരിച്ചു. തന്റെ ജോലിയോ പണമോ അതിനു തടസ്സമാകുന്നില്ല. ഒഴിവുകഴിവുകൾ യാതൊന്നും മുന്നോട്ടു വയ്ക്കുന്നുമില്ല. മറിച്ച്, അനുസരണയിലൂടെ സ്വന്തം പ്രതികരണം അറിയിച്ചു. മത്തായിയുടെ ഈ തൽക്ഷണ പ്രതികരണം ഇട്ടുപുണ്ണിയെ ആകർഷിച്ചു. ഡൺസ്റ്റനച്ചൻ പങ്കുവയ്ക്കുന്നു:

“വലിയ പെങ്ങളുൾ ഒരിക്കൽ മത്തായി ശ്ലീഹായുടെ ദൈവവിളി സ്വീകരണത്തെക്കുറിച്ചു സ്തുതിച്ചു പറയുന്നതു ഞാൻ കേട്ടു. എന്റെ മാമോദീസാ പേര് മത്തായി എന്നായതുകൊണ്ട് ആ ശ്ലീഹായോടു എനിക്കു പ്രത്യേക ഭക്തിയുണ്ടായിരുന്നു. ചുങ്കസ്ഥലത്തിരുന്ന ശ്ലീഹാ കർത്താവു വിളിച്ചപ്പോൾ ഉടനെ ഇറങ്ങിച്ചെന്നതു പോലെ, ഞാൻ ഒട്ടും പ്രതീക്ഷിക്കാത്ത സമയത്ത്, കൊവേന്ത പരമ്പിലോ മറ്റു സ്ഥലങ്ങളിലോവെച്ച് ബ. അച്ചന്മാർ, ‘നിന്നെ ഇപ്പോൾതന്നെ സ്വീകരിക്കാം’ എന്നു പറയുകയാണെങ്കിൽ ആ സമയം തന്നെ എല്ലാം ഉപേക്ഷിച്ച് അവരോടുകൂടി ചേരുന്നതിനു ഞാൻ ഒരുക്കമാണോ എന്ന് എന്നോടുതന്നെ ഞാൻ പലപ്പോഴും ചോദിക്കുമായിരുന്നു. എല്ലായ്പ്പോഴും എന്റെ ഹൃദയം ഒരുങ്ങിയിരുന്നതായി എനിക്ക് അനുഭവപ്പെട്ടിരുന്നു.

“ഏഴു വയസായിരുന്നപ്പോൾ മുതൽതന്നെ കുടുംബസ്നേഹത്തിൽ നിന്നും വസ്തുക്കളോടുള്ള സ്നേഹത്തിൽനിന്നും ലൗകികമായ എല്ലാത്തിൽനിന്നും എന്റെ ഹൃദയത്തെ ഞാൻ അകറ്റിയിരുന്നതു കൊണ്ട് എനിക്കു വളരെ എളുപ്പമായിരുന്നു. അപ്പന്റെ പക്കൽ പലരും പല തരത്തിലുള്ള കേസുകൾ തീർക്കുന്നതിനായി വരുമായിരുന്നു. അതു ശ്രദ്ധിച്ചുശ്രദ്ധിച്ച് എനിക്കു വ്യവഹാര കാര്യങ്ങളോടു വളരെ താല്പര്യം തോന്നാൻ തുടങ്ങി. അപ്പോൾ ‘ഇതുകൊണ്ടൊക്കെ എനിക്ക് എന്ത് ഉപകാരം’ എന്നു കരുതി മനഃപൂർവ്വം എന്റെ ശ്രദ്ധ ഞാൻ അകറ്റാൻ തുടങ്ങി.”

ദൈവവിളിയോടു മത്തായിയെപ്പോലെ പ്രതികരിക്കണം. ഇടുപ്പുണ്ണി തീരുമാനമെടുത്തു. ആ തീരുമാനം നടപ്പിലാക്കുന്നതിനു പ്രതികൂലമായി വന്നതിനെക്കുറിച്ചും പ്രതിരോധിച്ചു. കർത്താവ് വിളിച്ചപ്പോൾ തന്നെ മത്തായി ഇറങ്ങിച്ചെന്നു. പിന്നെ പിന്തിരിഞ്ഞു നോക്കിയില്ല. കർത്താവ് വിളിച്ചാൽ ഞാൻ പെട്ടെന്ന് ഇറങ്ങിച്ചെല്ലും. പിന്നെ തിരിഞ്ഞുനോക്കില്ല. ദൃഢമായിരുന്നു ഇടുപ്പുണ്ണിയുടെ തീരുമാനം. മത്തായി ശ്ലീഹായുടെ തിരുനാളിന്റെ അടുത്ത ദിവസം, സെപ്റ്റംബർ 22-ാം തീയതി ഇടുപ്പുണ്ണി വീട്ടിൽനിന്ന് ഇറങ്ങി.

ക്ഷമാശീലനത്തിന്റെ സഹനസരണി

പ്രകൃത്യാ വാശിക്കാരനായിരുന്നു ഇട്ടുപ്പുണ്ണി. ക്ഷമയുടെയും അനുരഞ്ജനത്തിന്റെയും വഴി പരിശീലിക്കുക അവനു വളരെ എളുപ്പമായിരുന്നില്ല. ആ പരിശ്രമം തികച്ചും സഹനപൂർണ്ണമായിരുന്നു. വീടും വിദ്യാലയവും ഈ വാശിക്കാരനു ക്ഷമയുടെ പരീക്ഷണശാലകളായിരുന്നു. എങ്കിലും വിശുദ്ധനാകുന്നതിനുള്ള പ്രതിജ്ഞാബദ്ധത അവനിൽ നിശ്ചയദാർഢ്യം പകർന്നു. ഇട്ടുപ്പുണ്ണി സ്വയം സാക്ഷിക്കുന്നതുപോലെ അഞ്ചു വയസ്സുമുതൽ തനിക്കു സുലഭമായിരുന്ന വിശ്വാസവെളിച്ചവും ദൈവകൃപയും അവനു വലിയ തുണയായി. ക്ഷമയുടെ പടിപടിയായ വഴിയിലൂടെ ദൈവം വളർച്ചയിലേക്കു നയിച്ചു. രമ്യതയുടെയും അനുരഞ്ജനത്തിന്റെയും പക്ഷതയുടെ പൂർണ്ണത താൻ പ്രാപിച്ചതിനെക്കുറിച്ച് ഡൺസ്റ്റനച്ചൻ അനുസ്മരിക്കുന്നു.

അപ്പനിൽ നിന്നു പഠിച്ചത്

“അപ്പൻ തനിക്കു കഴിവുള്ള സഹായം ആർക്കും ചെയ്തുകൊടുത്തിരുന്നു. പലരും പല പ്രശ്നങ്ങളിൽ മദ്ധ്യസ്ഥം വഹിക്കുന്നതിനായും ചില കേസുകളിൽ ആലോചന ചോദിക്കുന്നതിനായും രോഗങ്ങളിൽ ചില്ലറ ചികിത്സാസഹായം ലഭിക്കുന്നതിനായും വീട്ടിൽ വരുമായിരുന്നു. എപ്പോഴും താത്പര്യത്തോടുകൂടി അപ്പൻ അവരെ സ്വീകരിക്കും. ഒരേ സമയം രണ്ടുതരം ചികിത്സ തേടുന്നവരാണെങ്കിൽ അതേക്കുറിച്ച് അവരെ ശകാരിക്കാറുണ്ട്. സ്നേഹമാണ്, വിരോധമല്ല ശകാരത്തിനു പ്രേരകമായിരുന്നത്. തന്റെ കോപവും വിദ്വേഷവും അഞ്ചു മിനിറ്റിലധികം നീണ്ടു നിൽക്കാറില്ല എന്ന് അപ്പൻ പറയും.

“ശത്രുക്കളോടുള്ള അപ്പന്റെ പെരുമാറ്റം കുടുംബാംഗങ്ങളെ അതിശയിപ്പിക്കുന്ന തരമായിരുന്നു. 1933 ലോ അതിനു സ്വല്പം മുമ്പോ നടന്ന ഒരു സംഭവം: 1000 തേങ്ങക്കു 16 ഉം 17 ഉം രൂപ കിട്ടിയിരുന്ന

കാലം. വസ്തു മുഴുവൻ വിറ്റാലും വീട്ടാനാകാത്ത കടമുണ്ടായിരുന്നു. കടക്കാർ പലരും കോടതിയിൽ കേസു കൊടുത്തിരുന്നു. ചിലരെല്ലാം വിധിയായി. തൈക്കാട്ടിൽ താമസിക്കുന്ന പോന്നോർ ചാക്കു എന്നയാൾക്കു വസ്തുക്കളിൽ നല്ലൊരു ഭാഗം ഈടുകൊടുത്ത് കിട്ടുന്നതുകൊണ്ട് കടം വീട്ടാം എന്ന് അപ്പൻ തീർച്ചയാക്കി. മനസ്സിലാമനസ്സോടെ ചാക്കു അതിനു സമ്മതം നൽകി. പക്ഷെ, നടപടികളൊന്നും നടന്നില്ല. കടക്കാരിൽ അക്ഷമനായ പാവറട്ടി ഇടവകക്കാർൻ ഒരാൾ അപ്പനോടൊപ്പം ചാക്കുവിനെ നേരിൽകണ്ടു സംസാരിച്ചു. അടുത്തുതന്നെ കടം തന്നുതീർത്തുകൊള്ളാം എന്ന വാഗ്ദാനം ചാക്കുവിൽനിന്ന് അയാൾക്കു ലഭിച്ചു. എന്നിട്ടും അയാൾ അപ്പനെ പിടിപ്പിക്കുന്നതിനായി രഹസ്യമായി തുക കോടതിയിൽ കെട്ടിവെക്കുകയാണുണ്ടായത്. തുടർനടപടികൾക്കായി കോടതിയിൽനിന്ന് അയയ്ക്കപ്പെട്ട ശിപായിമാരോടുകൂടി ഒരു നാൾ രാവിലെ ഞങ്ങളുടെ അയൽപക്കത്തു താമസമാക്കി. നേരം വെളുക്കുന്നതിനുമുമ്പ് ഞങ്ങളുടെ വീടുവളയണമെന്നായിരുന്നു ഉദ്ദേശ്യം. കൃത്യനിർവ്വഹണത്തിനായി വരുന്ന ശിപായിമാരോടൊപ്പം കടക്കാരനും നടക്കുകയെന്നത് അന്ന് അവിടങ്ങളിൽ നടപ്പുള്ള നടപടി ആയിരുന്നില്ല. കൈക്കൂലി വാങ്ങി 'ആളെ കണ്ടില്ല' എന്നു പറഞ്ഞു ശിപായി തിരിച്ചുചെല്ലുകയാണ് പതിവ്. അപ്രകാരം സംഭവിക്കാതെ എങ്ങനെയെങ്കിലും അപ്പനെ പിടിപ്പിക്കണമെന്ന ദൃഢനിശ്ചയത്തിലാണു കക്ഷി ആ രാത്രി അവരോടൊപ്പം കൂടിയത്. എന്നാൽ അവർ താമസമാക്കിയ വീട്ടിലെ സ്ത്രീ നേരം വെളുക്കുന്നതിനു മുമ്പേ ഞങ്ങളുടെ വീട്ടിൽവന്നു വിവരം അറിയിച്ചു. ഉടനെ അപ്പൻ എഴുന്നേറ്റു പുറകുവശത്തുകൂടി രക്ഷപ്പെട്ടു. നേരം വെളുത്തതോടെ അയാളും ശിപായിമാരും വീട്ടിൽ വന്നു കാവലായി. അപ്പൻ വീട്ടിലില്ല എന്നു പറഞ്ഞിട്ടും അവർക്കു വിശ്വാസമായില്ല. സ്ഥലത്തെ അധികാരിയുടെ അനുവാദപ്രകാരം വീട്ടിൽ കടന്ന് പരിശോധിക്കുന്നതിനും ആലോചന നടന്നു. പല മണിക്കൂറുകൾകാത്തുനിന്നതിനുശേഷം നിരാശരായി അവർ മടങ്ങി.

മറ്റു കടക്കാർ സംഭവം അറിഞ്ഞു. തങ്ങൾക്കും പണം കിട്ടുവാൻ തിരക്കുണ്ടെന്ന മട്ടിൽ ഉടനെ നടപടികൾ തുടങ്ങി. ഇക്കാര്യം ഗ്രഹിച്ചുപോന്നാരു ചാക്കുവിനു വലിയ വിഷമമായി. അദ്ദേഹം വലിയ ധനവാനും വാക്കുപാലിക്കുന്നവനുമായിരുന്നു. 'എന്റെ വാക്കു വിശ്വസിച്ച അല്പം ക്ഷമിക്കാൻ അവർക്കു കഴിഞ്ഞില്ലല്ലോ. അവർ പണം വാങ്ങു

നന്നതു ഞാനെന്നു കാണട്ടെ' ചാക്കുവിനും വാശിയായി. ഓടി രക്ഷപ്പെടുന്നതിനുള്ള തുക മാത്രം അദ്ദേഹം അപ്പനു കൊടുത്തു. ഇതോടെ കടം വീട്ടുന്നതിനുള്ള അപ്പന്റെ പരിശ്രമം വിഫലമായി. വലിയ കുണ്ഠിതവുമായി. മറ്റു മതസ്ഥർ ക്ഷമിച്ചുനിൽക്കെ നാട്ടുകാരനും കത്തോലിക്കനുമായ കടക്കാരന്റെ അക്ഷമയാലും വിദ്വേഷത്താലും സംഗതികൾ ഇത്രയും വഷളായി. സ്വല്പം ക്ഷമിച്ചിരുന്നെങ്കിൽ എല്ലാം ശുഭമായിത്തീരുമായിരുന്നു. മാത്രമല്ല, ഞങ്ങളുടെ കുടുംബത്തിനു വലിയ നഷ്ടമുണ്ടായി. എല്ലാവർക്കും അയാളോടു വെറുപ്പായി. പണം മുടക്കി അയാളും മടുത്തു.

“ഒരു ദിവസം രാവിലെ ഒന്നുമറിയാത്ത പോലെ അയാൾ വീട്ടിൽ വന്നുകയറി. അപ്പൻ വളരെ സന്തോഷത്തോടുകൂടി സ്വീകരിച്ച് കഞ്ഞി കുടിക്കുന്നതിനു ക്ഷണിച്ചു. അപ്പന്റെ സ്നേഹപൂർണ്ണമായ സംസാരവും പെരുമാറ്റവും അയാളിൽ ലജ്ജയുളവാക്കി. മുഖം വിളറി. ഭക്ഷണം കഴിച്ചുകൊണ്ടിരിക്കെ അയാളിൽനിന്നു തനിക്കുണ്ടായ പ്രയാസങ്ങൾ വിവരിച്ച് ആയതെല്ലാം ക്ഷമിച്ചിരിക്കുന്നുവെന്ന് അപ്പൻ പറഞ്ഞു. ആ രംഗം കാണേണ്ടതുതന്നെയായിരുന്നു.”

ജ്യേഷ്ഠന്റെ കഠിനശിക്ഷണത്തിൽ നിന്നു ലഭിച്ചത്

ജ്യേഷ്ഠൻ ജോസഫ് തന്റെ തെറ്റുകൾ വളരെ കഠിനമായിട്ടാണ് തിരുത്തിയിരുന്നതെന്നും അതുകൊണ്ടാണ് താൻ ഇത്രയധികം മയപ്പെട്ടതെന്നും ഡബ്ബിൾനച്ചൻ അനുസ്മരിക്കുന്നു.

“ഒരിക്കൽ (അഞ്ചുവയസാകുന്നതിനുമുമ്പ്) ഞാനും ചെറിയ പെങ്ങൾ മേരിയും ശണ്ഠക്കൂടി. അരിശം സഹിക്കവയ്യാതായപ്പോൾ ഞാൻ ഒരു ചീത്തവാക്കു പറഞ്ഞു. ഉടനെ ജ്യേഷ്ഠൻ ഓടിയെത്തി എന്നെ തല്ലി. അതിൽ പിന്നെ ഞാൻ ഒരുത്തരോടും ഒരു ചീത്തവാക്കു പറഞ്ഞിട്ടില്ല. എന്റെ കുടുംബാംഗങ്ങളിൽ ആരിൽനിന്നും ഒരിക്കലും ഒരു ചീത്തവാക്കു കേൾക്കുന്നതിന് എനിക്ക് ഇടയായിട്ടില്ലാത്തതിനാൽ അപ്രകാരം സൂക്ഷിക്കുന്നത് എളുപ്പവുമായിരുന്നു. സംശയമുള്ള വാക്കുകൾപോലും ഞാൻ ഉപയോഗിക്കാറില്ലായിരുന്നു. അന്യവീട്ടിലെ കുട്ടികൾ ഞങ്ങളുടെ വീട്ടിൽവെച്ചു ചീത്തവാക്കുകൾ പറയുന്നതിനു സാധാരണ തുനിയാറില്ല. ജ്യേഷ്ഠൻ ഈ വിഷയത്തിൽ വളരെ കഠിനമായാണു പെരുമാറിയിരുന്നത്. ആരാണ്, എവിടെ വെച്ചാണ് എന്നു ജ്യേഷ്ഠൻ നോക്കുകയില്ല. ‘അതു കുറെ കടന്നുപോയി’ എന്നു പലപ്പോഴും വിമർശനമുണ്ടായിട്ടുണ്ടെങ്കിലും ജ്യേഷ്ഠന്റെ സ്വഭാവത്തിനു അയവു തെല്ലും വന്നില്ല.”

ജന്മനാ വാശിക്കാരൻ

“മറ്റത്തിലെ ഐപ്പുണ്ണി അച്ചന്റെ മകൻ കൊച്ചുമാത്തു ചെറുപ്പത്തിൽ വളരെ വാശിയുള്ളവനായിരുന്നു. അമ്മായിയുടെ മക്കളിൽ അവനെ കുറിച്ചായിരുന്നു എനിക്കു കൂടുതൽ മതിപ്പുണ്ടായിരുന്നത്. അവനു രണ്ടുമൂന്നു വയസ്സുള്ളപ്പോൾ ഞാൻ കൊണ്ടുനടന്നു കളിപ്പിച്ചിരുന്നു. അവന്റെ ചിന്താശീലവും വാശിയും സംസാരവും കളികളും എന്നെ വളരെ ആകർഷിച്ചു. അവൻ ഒരു വൈദികനാകുമെന്നു ഞാൻ പ്രതീക്ഷിച്ചു. അമ്മായി അവനെ ശിക്ഷിക്കുമ്പോൾ അവന്റെ അപ്പൻ പറയുമായിരുന്നത്രെ. കുട്ടികൾക്കു ചെറുപ്പത്തിൽ കുറച്ചു വാശിയുള്ളതുകൊണ്ട് തരക്കേടൊന്നുമില്ല. ആ ആനട്ടിമാരോടത്തെ ഇട്ടുപ്പുണ്ണി എങ്ങനെയാ യിരുന്നു?

“അതെ, ഞാൻ ജന്മനാ വളരെ അരിശമുള്ളവനും വാശിക്കാരനു മായിരുന്നു. ചുടുകഞ്ഞി എന്നിങ്ങനെ വളരെ അരിശം വരുത്തിയിരുന്നു. അതോടൊപ്പം എരിവ് അധികമുള്ള കറിയും കൂടെയായാൽ അരിശത്തിനു തെല്ലും അളവില്ലാതാകും. കോപാധികൃത്താൽ കഞ്ഞിപ്പാത്രം കാലുകൊണ്ട് തൊഴിച്ചതായും ഞാൻ ഓർക്കുന്നു. എന്നാൽ എന്റെ ദുർഗുണത്തെ താലോലിക്കുന്ന അന്തരീക്ഷമല്ലായിരുന്നു വീട്ടിലുണ്ടായിരുന്നത്.”

വഴിത്തിരിവായ ചില അനുഭവങ്ങൾ

“കോപമെന്ന വികാരത്തെ നിയന്ത്രിക്കുന്നതിനു സഹിച്ചിട്ടുള്ളിടത്തോളം മറ്റൊന്നിനുംവേണ്ടി ഞാൻ സഹിച്ചിട്ടില്ല. ദൈവാനുഗ്രഹത്താൽ ഞാൻ ആ സഹനത്തിൽ വളരെ വിജയിക്കാനിടയായി. ഞാൻ ഒരു മുൻകോപിയായിരുന്നില്ല. അതുകൊണ്ടുതന്നെ മറ്റുള്ളവരുടെ ദുഷ്ടിയിൽ എന്റെ കോപം അധികം പ്രത്യക്ഷമായില്ല. മുൻകോപികൾ എളുപ്പത്തിൽ അവരുടെ കോപകാരണം മറക്കുകയോ തങ്ങളുടെ കോപത്തെക്കുറിച്ച് മനസ്തപിക്കുകയോ ചെയ്യുന്നു. രമ്യപ്പെടുവാൻ അവർക്ക് എളുപ്പമാണ്. ഇതല്ലായിരുന്നു എന്റെ സ്ഥിതി. പ്രകൃത്യാ ചിന്താശീലനായിരുന്ന ഞാൻ ഏതെങ്കിലും ന്യായത്തോടുകൂടിയാണു കോപിച്ചിരുന്നത്. അകാരണമായി കോപിക്കുന്ന പതിവില്ലായിരുന്നു. അതുകൊണ്ട് മനസ്തപിക്കേണ്ട ആവശ്യവുമില്ലായിരുന്നു. എന്റെ കോപം ചിന്തയോടുകൂടിയും ന്യായസഹിതവും ആയിരുന്നതിനാൽ അതെന്നിൽ ആഴമായി പതിയും. സദാ ഓർമ്മയിൽനിൽക്കും. പകരം വീട്ടുന്നതിന് അവസരം പാർത്തിരിക്കുകയും ചെയ്യും.”

പ്രകൃത്യാ അരിശക്കാരനും വാശിക്കാരനുമായിരുന്നു ഇട്ടുപ്പുണ്ണി. കോപം അവന്റെ ആത്മീയ പുരോഗതിക്കു തടസ്സവുമായിരുന്നു. എന്നാൽ വിശുദ്ധനായിത്തീരണമെന്ന ദൃഢനിശ്ചയം, ദൈവം ക്രമാനുഗതമായി പ്രദാനം ചെയ്തിരുന്ന വിശ്വാസവെളിച്ചത്തോടും അവിടുത്തെ കൃപയോടും അവൻ സർവാത്മനാ നൽകിയ സഹകരണം, ഓർമ്മവെച്ചനാൾമുതൽ ഈ ദുർഗുണത്തെ ജയിക്കുന്നതിനു ഉൾപ്രേരണയ്ക്ക് അവൻ നൽകിയ അനുകൂലപ്രതികരണം എന്നിവ വളർച്ചക്കുള്ള വളമായി. ചെറുപ്രായം മുതലേ, ജീവിതാനുഭവങ്ങൾ വഴി തുടർച്ചയായ മാനസാന്തരത്തിലൂടെ ഇട്ടുപ്പുണ്ണി കടന്നുപോയി. അഞ്ചുവയസിനും ഏഴുവയസിനും ഇടയിൽ നടന്ന ചില സംഭവങ്ങളും അതിലൂടെ സ്വന്തമായ മാനസാന്തരാനുഭവവും ഡൺസ്റ്റനച്ചൻ അനുസ്മരിക്കുന്നു:

“ഞാനും മറ്റൊരു അമ്മായിയുടെ മകൻ തോമസും ഒരിക്കൽ കളിച്ചുകൊണ്ടിരുന്നപ്പോൾ വഴക്കുണ്ടായി. ഞങ്ങൾ തമ്മിൽ ഒരു ദിവസത്തെ പ്രായവ്യത്യാസമേ ഉള്ളൂ. എന്നാൽ അവൻ എന്നെക്കാൾ ശക്തിയുള്ളവനായിരുന്നു. തൽക്കാലം എനിക്കു തോൽവിയുണ്ടായി. കുട്ടികൾ തമ്മിൽ ശൺഠകൂടി തോൽക്കുന്നയാൾ പറയാറുള്ള ഒരു വാചകമുണ്ട്, ‘ഇന്നു രാത്രി നീ ഉറങ്ങുമ്പോൾ ഞാൻ കാണിച്ചുതരാം.’ അപ്രകാരം ഉരുവിട്ട് തൽക്കാലം എനിക്കു സമാധാനിക്കേണ്ടതായിവന്നു. ‘കുട്ടികൾ എത്ര പ്രാവശ്യം ഇതുപോലെ പറയാറുണ്ട്. എന്നാൽ ഒരിക്കലേകിലും അവർ അതു ചെയ്തുകണ്ടിട്ടില്ല.’ ഞാൻ വെല്ലുവിളിക്കുന്നതു കേട്ട് അവിടെയുണ്ടായിരുന്നവർ ചിലർ പ്രതികരിച്ചു. കുട്ടികളുടെ പ്രകൃതിയനുസരിച്ച് ഇപ്രകാരമുള്ള വാക്കുകൾ അവർ പാലിക്കാറില്ല. എത്ര ശൺഠകൂടിയാലും അടുത്ത നിമിഷം അവർ അതു മറക്കും. വീണ്ടും ഒരുമിച്ചു കളിതുടങ്ങും.

“എന്നാൽ ഞാൻ പറഞ്ഞാൽ പറഞ്ഞതു തന്നെയാണ്. ഞങ്ങൾ ഉടനെ പിരിഞ്ഞു. സന്ധ്യയാകുന്നതുവരെ ഒരുമിച്ചുകളിച്ചില്ല. അവൻ ഉറങ്ങുന്നതിനു ഞാൻ കാത്തിരുന്നു. രാത്രി അവൻകിടക്കുന്നതിനു പായ വിരിക്കുമ്പോൾ ഞാൻ പുറകെ ചെന്ന് ഒന്നു നുള്ളിയിട്ട് ഓടി. അവൻ എന്റെ പുറകെ വരുമെന്നു ഞാൻ വിചാരിച്ചു. പക്ഷെ, വന്നില്ല. അവന്റെ പ്രതികരണമില്ലായ്മ എന്നെ ചിന്തിപ്പിച്ചു. ഞാൻ വിജയിച്ചതായി തോന്നിയില്ല. തെല്ലും തൃപ്തി അനുഭവിച്ചില്ല. അതിസ്വാഭാവികന്യായങ്ങൾക്കു കാലമായിട്ടില്ലായിരുന്നു. എന്നാൽ ആ ദുർഗുണത്തി

നെതിരായ സമരത്തിനു ഞാനറിയാതെ എന്നിൽ ആരംഭം കുറിച്ചു. എന്നിലെ അസംതൃപ്തി സ്വാഭാവികമായ, അസ്‌പഷ്ടമായ ഒരു പ്രേരണയായി രൂപം പുണ്ടു. ആ പ്രേരണയനുസരിച്ച് അതൊരു തീരുമാനമായി രൂപാന്തരപ്പെടുവാൻ ഏകദേശം ഒരു കൊല്ലംകൂടെ കാത്തിരിക്കേണ്ടി വന്നു.”

ഇനി മറ്റൊരു സംഭവം അനുസ്മരിക്കാം: “പിൽകാലത്തു ഞാൻ വളരെയധികം മനസ്തപിച്ചിരുന്നതും ഒരിക്കലും ആവർത്തിച്ചിട്ടില്ലാത്തതുമായ ഒരു തെറ്റ് എന്നിൽനിന്നുണ്ടായി. പുതുമനശ്ശേരിയിലെ എലമെന്ററി സ്കൂളിൽ പഠിച്ചിരുന്ന കാലത്തു നാലുമണിക്കൂ സ്കൂൾ വിട്ടതിനു ശേഷം വേദപാഠശാലയിൽ നടത്തിയിരുന്നു. ഒരു ആശാനായിരുന്നു ക്ലാസ് നടത്തിയിരുന്നത്. പലപ്പോഴും അദ്ധ്യാപകരെല്ലാവരും പോയതിനുശേഷം കുറെ താമസിച്ചായിരിക്കും ആശാൻ വരിക. അതുവരെ കുട്ടികളെ നിയന്ത്രിക്കുവാൻ ആരുമുണ്ടായിരിക്കുകയില്ല. ആശാൻ വരുന്നതിനു താമസിച്ചാൽ ഞങ്ങൾ അടങ്ങിയിരുന്നു ക്രമമായി വായിച്ചുപഠിച്ചുകൊള്ളണമെന്നായിരുന്നു നിർദ്ദേശം. എന്നാൽ കുട്ടികൾ പുറത്തുപോയി സംസാരിക്കുകയും വഴക്കിടുകയും കളിക്കുകയും ചെയ്യും. ആശാൻ വരുന്ന സമയത്തു പൊതുവെ ബഹളമാണെന്നു കണ്ടാൽ എല്ലാവരേയും ഒരുപോലെ ശിക്ഷിക്കുകയാണു പതിവ്. കുറ്റം ചെയ്തവരാണെന്നു നോക്കുകയില്ല. ഒരറ്റം മുതൽ കുട്ടികളുടെ കാൽ മുട്ടുകളിൽ അടിച്ചടിച്ചു കടന്നുപോകും. അതാണ് ആശാൻ താമസിച്ചു വരുന്ന ദിവസങ്ങളിലെ ഒന്നാമത്തെ ചടങ്ങ്. ആശാന്റെ ഈ പരിപാടിയെക്കുറിച്ച് എനിക്കു വളരെ വിഷമം തോന്നിയിരുന്നു. എങ്കിലും അതു പുറമെ കാണിച്ചിരുന്നില്ല.

“ഒരു ദിവസം ആശാൻ പതിവു പരിപാടിയായി എല്ലാവരേയും അടിച്ചപ്പോൾ എനിക്കു കണക്കിലധികം വേദനയുണ്ടായി. ഈ രീതി ഒന്നു മാറ്റണമെന്ന് എനിക്കു തോന്നി. അതിനു മുമ്പും പിമ്പും ഞാൻ ഹൃദയപൂർവ്വം വെറുത്തിരുന്ന ഒരു അഭിനയം നടത്തി. കുസൃതികളായ കുട്ടികൾ ചെയ്തുകണ്ടിട്ടുള്ളതുപോലെ ഞാൻ പിണങ്ങി ധിക്കാരപൂർവ്വം ആശാനോട് എന്തോ പറഞ്ഞിട്ടു ക്ലാസിൽനിന്ന് ഇറങ്ങിപ്പോകുവാൻ ഭാവിച്ചു. ഞാൻ മാനേജരുടെ മകനാണെന്ന ഭാവം എനിക്കുണ്ടായിരുന്നു. റൂയിം പീസ് ഞാനാണു വീട്ടിൽ കൊണ്ടുപോയിരുന്നത്. ‘ഞാൻ അതു കൊണ്ടുപോയാൽ ക്ലാസ് നിർത്താനുള്ള സമയം അവരെങ്ങനെ അറിയും. ഒന്നു കാണട്ടെ.’ എന്ന അഹങ്കാരചിന്ത എന്നിലു

ണ്ടായിരുന്നു. എന്നാൽ വാതിൽവരെ ചെന്നപ്പോഴെക്കും എന്റെ തുനിവ് അവസാനിച്ചു. ആശാൻ സ്വല്പം ഒന്നു പരിഭ്രമിച്ചെന്നു തോന്നി. അദ്ദേഹം എന്നെ ആ കുറ്റത്തിനു ശിക്ഷിച്ചില്ല. പ്രത്യേകമായൊന്നും പറഞ്ഞതായി ഓർക്കുന്നില്ല. എങ്കിലും അപ്പോൾമുതൽ ആ അഭിനയത്തെക്കുറിച്ച് വലിയ ലജ്ജയാണ് എനിക്ക് അനുഭവപ്പെട്ടത്.”

അച്ചന്റെ ജീവിതത്തെ മുഴുവൻ സ്പർശിച്ച മറ്റൊരു സംഭവം: “ക്ലാസിൽ എന്റെ പുറകിലിരുന്ന ഒരു കുട്ടി എന്റെ തലയ്ക്കു തോണ്ടുവാൻ തുടങ്ങി. ഓരോ തോണ്ടലിനും ഞാൻ തിരിഞ്ഞുനോക്കി. അപ്പോഴെല്ലാം പുറകിലിരിക്കുന്നവർ അറിയാത്ത ഭാവം നടിച്ചു. കളിപ്പിക്കലാണെന്നു മനസ്സിലായി. ഞാൻ തിരിഞ്ഞു നോക്കാതിരുന്നു. എങ്കിലും ആരാണെന്ന് അറിയാൻ പുറകോട്ടു സൂത്രത്തിൽ നോക്കിക്കൊണ്ടിരുന്നു. കുറച്ചു കഴിഞ്ഞപ്പോൾ ആളെ പിടികിട്ടി. ഉടനെ ആ കുട്ടിയുടെ കൈവിരൽ പിടിച്ചു ഞാൻ കടിച്ചു. വിവരമറിഞ്ഞു പ്രധാനാധ്യാപകൻ ക്ലാസിൽ വന്ന് എന്നെ ശാസിച്ചു. തെറ്റു തിരുത്തി. എന്തു ശിക്ഷയാണു തന്നതെന്നു ഓർക്കുന്നില്ല. അദ്ദേഹം തന്ന ശിക്ഷയോ ശാസനയോ അല്ല എന്നെ സ്പർശിച്ചത്. അതിസാദാവിക ന്യായങ്ങൾകൊണ്ടല്ല എന്നെ ഉപദേശിച്ചത്. എന്റെ ബുദ്ധിയെ അദ്ദേഹം കൂടുതൽ സ്പർശിച്ചു.

“മാന്യകുടുംബത്തിൽപെട്ട എനിക്ക് അപ്രകാരമുള്ള പകരം വീട്ടൽ ഒട്ടും യോജിച്ചതല്ലായെന്ന് അദ്ദേഹത്തിൽനിന്ന് എനിക്കു മനസ്സിലായി. സ്കൂളിൽ മറ്റുള്ള കുട്ടികളിൽ നിന്നുണ്ടാകുന്ന ബുദ്ധിമുട്ടുകൾ അധ്യാപകരെ അറിയിച്ചു നിവർത്തി മാർഗ്ഗം ആരായുകയല്ലാതെ ഞാൻ നേരിട്ടു മറ്റു കുട്ടികളെ ശിക്ഷിക്കരുതെന്നും മനസ്സിലായി.

“ഹെഡ്മാസ്റ്റർ എന്നെ വളരെ സ്നേഹിച്ചിരുന്ന ഒരാളായിരുന്നു. അപ്പൻ സ്കൂളിന്റെ മാനേജർ ആയിരുന്നതുകൊണ്ടു ശമ്പളം വാങ്ങുന്നതിനും വിദ്യാലയസംബന്ധമായ കാര്യങ്ങൾ പറയുന്നതിനും അദ്ദേഹം കൂടെകൂടെ വീട്ടിൽ വന്നിരുന്നു. അങ്ങനെയുള്ള അവസരങ്ങളിൽ മാസ്റ്റർ എന്നെ മടിയിൽ വെച്ചു ലാളിക്കുമായിരുന്നു. അപ്രകാരമുള്ള ഒരാൾ, പുറകിലിരുന്നു തോണ്ടിയവനെ തെല്ലും ശാസിക്കാതെ എന്നെ മാത്രം ശിക്ഷിച്ചതും ശാസിച്ചതും പ്രത്യേകം സ്പർശിച്ചു. പകരം വീട്ടൽ വലിയ തെറ്റായതുകൊണ്ടാണ് അദ്ദേഹം എന്നെ ശിക്ഷിച്ചതും ശാസിച്ചതുമെന്നു മനസ്സിലായി. അദ്ദേഹത്തെക്കുറിച്ച് മതിപ്പും സ്നേഹവും തോന്നി. എന്റെ തെറ്റിനെക്കുറിച്ച് എനി

ക്കു ലജ്ജ തോന്നത്തക്ക വിധം സാമർത്ഥ്യപൂർവ്വം എന്നോടു പെരുമാറിയ അദ്ദേഹത്തിനെ ഞാൻ എന്നും നന്ദിയോടുകൂടിയാണ് ഓർത്തിരുന്നത്. പില്ക്കാലത്ത് ആരും ഒരിക്കലും സ്കൂളിൽ എന്നെക്കുറിച്ചു പരാതിപ്പെടുന്നതിന് ഇടയായില്ല.”

അതിസഹനം ക്ഷമാശീലനം

“മേൽ വിവരിച്ച സംഭവത്തിനുശേഷം അധികനാൾ കഴിയുന്നതിനുമുമ്പുതന്നെ വീട്ടിൽനിന്നു പ്രതികാരത്തെ മുടക്കുന്ന അതിസ്വഭാവവികന്യായങ്ങളും എനിക്കു കരഗതമായി. അങ്ങനെയാണ് പൂർണ്ണവും സ്ഥിരവുമായ പരിവർത്തനം എന്നിൽ സാധ്യമായത്. എന്നാൽ പ്രശാന്തമായ അവസ്ഥയിൽ ചെന്നുചേരുന്നതിനുമുമ്പു വളരെയധികം സഹിക്കേണ്ടതുണ്ടായിരുന്നു.

“പ്രതികാരവും കോപപ്രകടനങ്ങളും പാപമാണെന്നും മാനുതക്കു തെല്ലും യോജിച്ചതല്ലെന്നും അപ്രകാരം പ്രവർത്തിച്ചാൽ വിദ്യാലയത്തിലായാലും വീട്ടിലായാലും ശിക്ഷിക്കപ്പെടുമെന്നും ബോധ്യമായ നിമിഷംമുതൽ ആകുലതകൾ എന്നെ വലയംചെയ്തു. തിന്മയുടെ അടയാളങ്ങൾ കൺമുമ്പിൽ കാണപ്പെട്ടപ്പോഴൊക്കെ നിസ്സഹായനായിത്തീർന്നു. ആരെയും എതിർക്കുവാൻ പാടില്ലെന്നായപ്പോൾ സഹിക്കാതെ ഗത്യന്തരമില്ലെന്നായി. സഹനത്തിന്റെ മാഹാത്മ്യം ഗ്രഹിക്കുവാൻ എനിക്കു കഴിഞ്ഞതുമില്ല.”

അതിസ്വഭാവവികന്യായങ്ങളുടെ തുണയില്ലാതെ തന്റെ കോപവികാരങ്ങളെ നിയന്ത്രിക്കുന്നതിനും അമർത്തുന്നതിനും ഇടുപ്പുണ്ണി പരിശ്രമിച്ചപ്പോൾ അവന്റെ പ്രകൃതിയിൽ തന്നെ വലിയ മാറ്റമുണ്ടായി. അപ്രകാരമുള്ള സ്വഭാവമാറ്റം ഇടുപ്പുണ്ണിയെ കടുത്ത ജീവിതനിരാശയിൽ ആഴ്ത്തി.

“കോപവും പ്രതികാരവും അരുതെന്നു വന്നപ്പോൾ മറ്റൊരു പ്രകൃതം എന്നിൽ പ്രകടമായി. ഞാൻ കോപിക്കുമായിരുന്ന സാഹചര്യങ്ങളിൽ പലപ്പോഴും ആശ്വസിക്കുവാൻ അകാത്തവിധം കരയുവാൻ തുടങ്ങി. ആരംഭത്തിൽ സൂചിപ്പിച്ചതുപോലെ ഒരു കാലത്ത് ചുടുകഞ്ഞി എന്നെ കോപിപ്പിച്ചിരുന്നു. എന്നാൽ ഇപ്പോൾ ചുടുകഞ്ഞി എന്നെ കരയിപ്പിക്കുന്നു. ഈദ്യശാനുഭവങ്ങൾ ജീവിതത്തെ സംബന്ധിച്ച് എന്നിൽ മടുപ്പുളവാക്കി. എട്ടുവയസു തികയുന്നതിനുമുമ്പു ഞാൻ ചിന്തിച്ചതായി ഓർക്കുന്നു: ‘ദൈവം എന്നെ സൃഷ്ടിച്ചില്ലായിരുന്നെങ്കിൽ എത്ര നന്നായിരുന്നു. എത്രയേറെ ക്ലേശങ്ങൾ ഞാൻ സഹിക്കേ

ണ്ടതായി വന്നിരിക്കുന്നു. ഇനി മരിച്ചാലും സ്വർഗ്ഗത്തിൽ പോകുമെന്ന് എന്ത് ഉറപ്പാണുള്ളത്?’ ഈ ചിന്ത എന്നെ കൂടെകൂടെ അലട്ടിക്കൊണ്ടിരുന്നു. അങ്ങനെ വിഷാദാത്മകമായ ചിന്തയിൽ മുഴുകി കരഞ്ഞുകൊണ്ട് ഞാൻ വീടിനും സ്കൂളിനും ഇടക്കുള്ള വഴിയിൽ നിന്നിരുന്ന ഒരവസരം ഇപ്പോഴും ഓർക്കുന്നു.

“എകദേശം ഏഴുവയസ്സുള്ള കാലഘട്ടത്തെക്കുറിച്ചാണ് ഞാൻ വിവരിച്ചത്. ഈ കാലഘട്ടം കഴിയാറായപ്പോഴേക്കും പല സംഗതികളിലും ഞാൻ സ്വയം ജയിക്കാൻ തുടങ്ങി. ഞാൻ വളരെ കരുതലോടെ പ്രവർത്തിച്ചിരുന്നതായി ഓർക്കുന്നു. ഒരു ദിവസം ഭക്ഷണം തയ്യാറാകുന്നതിനു കുറെ താമസം നേരിട്ടു. എനിക്കു വിശപ്പു സഹിക്കവയ്യാതായി. അടുക്കളയിൽ കാത്തുനിന്നാൽ ഞാൻ പരാജിതനാകും എന്ന് അറിയാമായിരുന്നതുകൊണ്ട് ഞാൻ തെക്കെ ഇറയത്തു പോയിക്കിടന്നു. ഭക്ഷണം തയ്യാറായപ്പോൾ അമ്മായി വന്ന് എന്നെ വിളിച്ചു. ഞാൻ അവിടെനിന്ന് എഴുന്നേറ്റില്ല. വീണ്ടും വീണ്ടും വിളിച്ചിട്ടും ഞാൻ എഴുന്നേൽക്കാതിരുന്നതു കണ്ട് അമ്മായി കാരണം ചോദിച്ചു. ‘ഇപ്പോൾ നല്ല ചൂടുണ്ടാകും. അവിടെ വന്നിരുന്നാൽ എനിക്കു അരിശം വരും.’ ഞാൻ കൊടുത്ത മറുപടി.

“കോപത്തിലും വാശിയിലും ഒരു നല്ല വശമുണ്ടെന്നു ബാല്യകാലത്തിന്റെ അന്ത്യത്തിൽ എത്തിയപ്പോഴേക്കും എനിക്കു മനസ്സിലായി. നിശ്ചയദാർഢ്യം എന്ന നിലയിൽ വാശി ഞാൻ മതിക്കുവാനും തുടങ്ങി.”

കോപവികാരങ്ങളെ നിയന്ത്രിക്കുന്നതിനുള്ള കഠിനയത്നത്തിനിടയിൽ നിരാശയിൽ നിപതിച്ച കാലയളവിലാണ് ഇട്ടുപ്പുണ്ണിയുടെ ആദ്യകുർബാന സ്വീകരണം നടന്നത്. തികച്ചും വരണ്ടമനസ്സും വറ്റിപ്പോയ ഹൃദയവുമായി ആ സൗഭാഗ്യനിമിഷങ്ങളെ അവൻ സമീപിച്ചു:

“എന്റെ ആദ്യകുർബാന സ്വീകരണത്തിന്റെ ദിവസങ്ങൾ അടുത്തു. അന്നെനിക്കു വളരെയധികം പ്രായമായെന്ന് തോന്നിയിരുന്നു. അപ്പൻ കുർബാനയെന്ന കൂദാശയെക്കുറിച്ചു വേദപാഠത്തിൽ ഉണ്ടായിരുന്നവ എനിക്കു മനസ്സിലാകത്തക്കവണ്ണം വിവരിച്ചുതന്നു. ഇടവകപ്പള്ളിയിലോ കൊവേന്തയിലോ ആ കാലത്ത് കുട്ടികളുടെ കുർബാനസ്വീകരണം സംബന്ധിച്ചു യാതൊരു ഏർപ്പാടും ഉണ്ടായിരുന്നില്ല. അമ്മ എന്നെ കൊവേന്തയിലേക്കു പറഞ്ഞയച്ചു. ഞാൻ ബ. കൊണ്ണേലിയു സച്ചനെ കണ്ടു കാര്യം പറഞ്ഞു. അദ്ദേഹം കുറെയൊക്കെ ഉപദേശിച്ചു. സാധാരണയിൽ കവിഞ്ഞു ഞാൻ ആഗ്രഹിച്ചിരുന്നതുപോലെയാ

പ്രതീക്ഷിച്ചിരുന്നതുപോലെയാ ഒരു ഭക്തി തീക്ഷ്ണതയും അനുഭവപ്പെട്ടില്ല. അത് ഒരു വലിയ ദിവസമായി കുടുംബാംഗങ്ങൾ കരുതു ന്നുവെന്നു മനസ്സിലായി. എനിക്ക് അറിയാവുന്നതുപോലെ ഞാൻ ഒരുങ്ങി. പിറ്റേദിവസം എന്നെ ഒരുക്കി ജ്യേഷ്ഠന്റെ കൂടെ കൊവേന്തയിലേക്കു പറഞ്ഞയച്ചു. സെറാഫിയോനച്ചനെ മണിമുറിയിൽ കണ്ട് ഉപദേശം ആവശ്യപ്പെട്ടു. അദ്ദേഹം സ്വല്പനേരം ചിലതെല്ലാം പറഞ്ഞു. എന്നാൽ ഇതുകൊണ്ടൊന്നും എനിക്ക് ഒരു ഫലവുമുണ്ടായില്ല ശുഷ്കമായ വിശ്വാസം മാത്രമാണ് അന്നെനിക്ക് അനുഭവപ്പെട്ടത്.”

വിഷാദഭാവത്തെയും മറികടന്ന്

ജീവിതനിരാശയിൽ ആണ്ടുപോയപ്പോഴും ദൈവം ഇട്ടുപുണ്ണിയെ കൈവെടിഞ്ഞില്ല. പ്രതിസന്ധികളിലും കരം പിടിച്ചുനടത്തുന്ന കർത്താവിന്റെ പരിപാലനാവൈഭവം അവനെ ആത്മാവിന്റെ ഇരുളിൽനിന്നു പ്രകാശത്തിലേക്കു നയിച്ചു. ദൈവകൃപയും വിശ്വാസവും അതിലേറെ വിശുദ്ധനായിത്തീരണമെന്ന ദൃഢപ്രതിജ്ഞയും നിരാശയിൽനിന്നു കരകയറാനുള്ള യാനപാത്രങ്ങളായി. ഡൺസ്റ്റനച്ചൻ എഴുതുന്നു:

“ദൈവകൃപയും വിശ്വാസത്തിന്റെ വെളിച്ചവും അഞ്ചുവയസുള്ളപ്പോൾ മുതൽ എനിക്കു സുലഭമായിരുന്നതുകൊണ്ട്, ജീവിതനിരാശയിൽനിന്നു ക്രമേണ വിമോചനമായി. ദൈവവിശ്വാസവും വിശ്വാസസത്യങ്ങളിന്മേൽ അടിയുറച്ച ഉന്നതാദർശങ്ങളുമാണ് ജീവനും ഉന്മേഷവും പകർന്ന് എന്നെ രക്ഷിച്ചത്.

“വിശുദ്ധനാകണം എന്ന ചിന്ത വളർന്നതോടെ വിശുദ്ധനാകുന്നതുവരെയെങ്കിലും ജീവിക്കാൻ ഞാൻ ആഗ്രഹിച്ചുതുടങ്ങി. ഇന്ത്യക്കുവേഗം ഒരു പുണ്യവാസമുണ്ടാകുന്നതിനായി വേഗം മരിക്കണമെന്നു ഞാൻ ആഗ്രഹിച്ചു. അതിനായി പ്രാർത്ഥിച്ചുകൊണ്ടിരുന്നു. ആ പ്രാർത്ഥന ദൈവം ശ്രവിക്കുമെന്ന വിശ്വാസം വളരെ ആശ്വാസദായകമായി. അധികകാലം ക്ലേശിക്കേണ്ടി വരികയില്ലെന്ന ഓർമ്മ സഹനസമയങ്ങളെ ഉന്മേഷഭരിതമാക്കി. കഠിനതരമായ രോഗത്തിന്റെ മൂന്നടയാളമെന്നു സംശയിക്കാവുന്ന അനുഭവങ്ങൾ വളരെ സന്തോഷം പകർന്നു. മരണം അടുത്തുവരുന്നു എന്ന ചിന്ത എനിക്ക് ആശ്വാസം നൽകി. 24-ാം വയസ്സിൽ കാലിലെ അസുഖം (എക്സിമ) ആരംഭിച്ചപ്പോൾ എല്ലാവരുടെയും ദൃഷ്ടിയിൽ ഞാൻ രോഗിയായിത്തീർന്നു. സുഖമാകുമെന്ന പ്രതീക്ഷ ഇല്ലാതായി. ആറുവയസിൽ എന്നിലെ കോപസ്വഭാവം അമർത്തിയപ്പോൾ പ്രത്യക്ഷമായ വിഷാദാത്മകത്വം പൂർണ്ണമായി

മാറിയെന്ന് എനിക്കു തോന്നിയത് ചെത്തിപ്പുഴ ആതുരശാലയിൽ കഴിഞ്ഞിരുന്ന ദിവസങ്ങളിലാണ്. അന്ന് ഒരാൾ എന്നെ ഓപ്റ്റിമിസ്റ്റ് എന്നു വിളിക്കാനിടയായി. വിശുദ്ധനാകുന്നതിനുള്ള ആഗ്രഹം വളരെ ആഴമായ വിഷാദാത്മക പ്രകൃതിയെ ജയിക്കുവാൻ എനിക്കു ശക്തി പകർന്നു.”

ഇട്ടുപ്പുണ്ണി വളർന്നുകൊണ്ടിരുന്നപ്പോഴും സ്വന്തം ദുർഗുണത്തിനെതിരെ പോരാട്ടം തുടർന്നു:

“ചെറുപ്പത്തിൽ തന്നെ എന്നിൽ പ്രത്യക്ഷപ്പെട്ട കോപവികാരങ്ങളോടു കൂറേ പ്രായമായിട്ടും എനിക്കു പോരാടേണ്ടിയിരുന്നു. ഞാൻ വലിയ മറവിക്കാരനായിരുന്ന കാലങ്ങളിലും ഈ വിഷയത്തിൽ മറവിയില്ലായിരുന്നു. കോപത്താൽ തപിച്ചവനായി ദിവസം മുഴുവൻ കഴിച്ചുകൂട്ടേണ്ടി വന്നിട്ടുണ്ട്. മനഃപൂർവ്വം വഴിപ്പെട്ടില്ലെങ്കിലും ഈ വികാരത്തെ നിയന്ത്രിക്കുവാൻ പല ദിവസങ്ങൾ തന്നെ ചിലപ്പോൾ ആവശ്യമായിവന്നു. ഇതു വലിയൊരു സഹനം തന്നെയായിരുന്നു. എന്റെ ബലഹീനതക്കെതിരായി ഇടവിടാതെ പ്രാർത്ഥനയോടുകൂടി പരിശ്രമിച്ചിരുന്ന കാലങ്ങളിലെ സ്ഥിതിയാണിത്.”

ക്ഷമിക്കാൻ പ്രയാസമേറിയ തന്റെ മാനസികാവസ്ഥയെ അലക്ഷ്യലിനോട് അച്ചൻ ഉപമിക്കുന്നു. ദൂരത്തു കടൽ ആർത്തലക്കുന്നു. അലമാല ഉയർന്നുയർന്നു സാവധാനം ചെറുതായി കരയിൽവന്ന് അലിയുന്നു. എല്ലാം അവസാനിച്ചുവെന്നു കരുതുന്വോൾ അതാ അകലെ നിന്നു വീണ്ടും തിരമാല ഉരുണ്ടുവരുന്നു. ഇതൊരിക്കലും അവസാനിക്കുന്നില്ലല്ലോ ദൈവമേ!

വൈദികനായതിനുശേഷവും കോപത്തെ അതിജീവിക്കുന്നതിനുള്ള പരിശ്രമം തുടർന്നു. അയിരൂരിലും മണിമലയിലും വ്യത്യസ്തരായ മനുഷ്യരെ കണ്ടുമുട്ടുന്നതിനും വിപരീത സാഹചര്യങ്ങളിൽ പരസ്പരം അഭ്യസിക്കുന്നതിനും സാധിച്ചെന്നു തികഞ്ഞ ചാരിതാർത്ഥ്യത്തോടെ അദ്ദേഹം പങ്കുവയ്ക്കാറുണ്ട്. പ്രസ്തുത ജീവിതാനുഭവങ്ങൾ എവിടെച്ചെന്നാലും പിടിച്ചുനിൽക്കാനുള്ള ധൈര്യം പകരുന്ന ശക്തിസ്രോതസുകളായി. അയിരൂരിലെ അനുഭവങ്ങൾ പങ്കുവച്ചുകൊണ്ട് ഒരിക്കൽ പറഞ്ഞു, “അത്താഴമുണ്ണാതെ കിടന്നുറങ്ങിയ അനേകം രാത്രികൾ എന്റെ ജീവിതത്തിൽ ഉണ്ടായിട്ടുണ്ട്.” ഭക്ഷണം കഴിക്കാതെ ഉറങ്ങുന്നതിന് ഒരു പ്രത്യേക കാരണമുണ്ട്. പലതും മറക്കാൻ കഴിയുന്നില്ല. മുറിവേറ്റ ഓർമ്മകൾ ഉറങ്ങാൻ അനുവദിക്കുന്നില്ല. ഭക്ഷണം

കഴിക്കാതിരുന്നാൽ ശരീരത്തിനു ക്ഷീണമുണ്ടാകും അറിയാതെ ഉറങ്ങിപ്പോകും. ഇത്തരം അനുഭവങ്ങളിലൂടെ എവിടെയും പിടിച്ചുനിൽക്കാൻ മാത്രം ഡൺസ്റ്ററനച്ചൻ കരുത്തനായി. വിശുദ്ധിയിൽ പകുത പ്രാപിച്ചു. ജീവിതത്തിൽമറ്റുള്ളവരോടു ക്ഷമിക്കാൻ കഴിഞ്ഞതിന്റെ അത്ഭുത കഥകൾ അദ്ദേഹത്തിനു ധാരാളം പറയുവാനുണ്ടായിരുന്നു. എല്ലാവരോടും ക്ഷമിക്കണം; എങ്ങനെ ക്ഷമിക്കണം എന്ന് ആധികാരികമായി അദ്ദേഹത്തിനു പറയാൻ കഴിഞ്ഞിരുന്നു.

ആരോടും പകയില്ലാതെ

ജന്മനാ കോപിഷ്ഠനും വാശിക്കാരനുമായിരുന്ന, ചൂടുകഞ്ഞി വിളമ്പിയാൽ കാലുകൊണ്ടു തട്ടിയെറിഞ്ഞ് അരിശം തീർക്കുന്ന, ഉപദ്രവിച്ചവരെ ഓർത്തിരുന്നു പ്രതികാരം ചെയ്തു തൃപ്തി തേടിയിരുന്ന ഇട്ടുപ്പുണ്ണിയിൽനിന്നുതന്നെ വേദനിപ്പിച്ചവരോട് ഒരിക്കലും വിരോധം പുലർത്തുവാൻ കഴിയാത്ത ബ. ഡൺസ്റ്ററനച്ചനിലേക്കുള്ള ദൂരം വളരെ വലുതും സഹനം നിറഞ്ഞതുമായിരുന്നു.

ജീവിതത്തിൽ മറക്കാനും മാപ്പുചോദിക്കാനുമുള്ള കഴിവ് ഡൺസ്റ്ററനച്ചന്റെ ആദ്ധ്യാത്മിക ജീവിതത്തിന്റെ ഭാഗമായി, ആത്മീയതയുടെ അടയാളമായി വളർന്നു. “കർത്താവേ പൊറുക്കണമേ. കർത്താവേ ക്ഷമിക്കണമേ.” എന്നത് നിരന്തര സുകൃതജപമായി. ക്രൂശിതന്റെ മുമ്പിൽ കൈ വിരിച്ച്, തന്റെ തെറ്റുകൾ ക്ഷമിക്കണമെന്നു പ്രാർത്ഥിച്ച ഡൺസ്റ്ററനച്ചൻ മറ്റുള്ളവർക്കു മാപ്പു കൊടുക്കാനും അവരോടു ക്ഷമയാചിക്കാനും ശ്രദ്ധാലുവായി. ക്ഷമിക്കുവാനും ക്ഷമ ചോദിക്കുവാനുമുള്ള ശീലത്തിനു പ്രായം ഒരിക്കലും തടസ്സമായില്ല.

വരന്തരപ്പിള്ളിയിൽ പ്രിയോരായിരിക്കെ ഇടവകജനങ്ങളിൽ ഡൺസ്റ്ററനച്ചനെ ചിലർ വേദനിപ്പിച്ചു. ആരുമായും അദ്ദേഹം അകന്നുനിന്നില്ല. അവരുടെ വീടുകളിലേക്കു കടന്നുചെന്ന് അവരുമായി സംസാരിച്ചു. ശാന്തമായി ഇടപഴകി. അനുരഞ്ജനത്തിനായി പരിശ്രമിച്ചു.

ഒരിക്കൽ ഇരിങ്ങാലക്കുട ക്രൈസ്റ്റ് മൊണാസ്റ്ററിയിൽ മാസധ്യാനത്തിന് അദ്ദേഹം ഉപദേശം നൽകാനിടയായി. തദവസരത്തിൽ സ്വാനുഭവം അദ്ദേഹം പങ്കുവെച്ചു. “എന്റെ ജീവിതത്തിൽ ഇതുവരെ മറ്റുള്ളവരോടു പ്രയാസം തോന്നിയിട്ടുള്ള അവസരങ്ങൾ രണ്ടെണ്ണം മാത്രം.” ഡൺസ്റ്ററനച്ചൻ ഒരു യുവവൈദികനായിരിക്കെ അദ്ദേഹത്തിന്റെ പ്രിയോരച്ചൻ ഒരു ഇടവകപള്ളിയിൽ പോയി ദിവ്യബലി അർപ്പിക്കുവാൻ ആവശ്യപ്പെട്ടു. ഡൺസ്റ്ററനച്ചൻ പ്രിയോരച്ചന്റെ ആജ്ഞ

അനുസരിച്ചു. എങ്കിലും ഒരു മനഃപ്രയാസം. “പ്രിയോരച്ചൻ പനി പിടിച്ചിരിക്കുന്ന എനെ ഇങ്ങനെ പറഞ്ഞയച്ചല്ലോ!” ആ ഉപദേശം ശ്രവിച്ചവർക്ക് അത്ഭുതം തോന്നി. സ്വന്തം വിശുദ്ധജീവിതത്തിന് അദ്ദേഹം സ്വയം നൽകിയ മഹത്തരമായ സാക്ഷ്യമൊഴിയായി ശ്രോതാക്കൾ അതിനെ കരുതി.

ഓർമ്മ മങ്ങിത്തുടങ്ങിയ കാലത്തും പാപപുണ്യവിവേചനകൾ അദ്ദേഹത്തിൽ സജീവമായിരുന്നു. ചിലപ്പോൾ ദേഷ്യപ്പെട്ടു ചെറുതായി കൈവീശി അടിക്കും. അടുത്ത നിമിഷം തെറ്റിനെക്കുറിച്ചു ബോധവാനായി മാപ്പു ചോദിക്കും.

ഒരിക്കൽ തന്നെ ശുശ്രൂഷിച്ചിരുന്ന സഹോദരനുമായി ഡൺസ്റ്റനച്ചൻ ഒന്നു പിണങ്ങി. തുടർന്ന് ബ്രദർ കളിക്കാനായി പോയി. കുറ്റബോധം തോന്നി അച്ചൻ കളിസ്ഥലത്തു സഹോദരനെ തിരക്കിയെത്തി. കളിയിൽ മുഴുകിയ സഹോദരന്റെ ശ്രദ്ധയിൽ അദ്ദേഹം പതിഞ്ഞില്ല. ഡൺസ്റ്റനച്ചൻ കളി കഴിയുംവരെ കാത്തുനിന്നു. കളി കഴിഞ്ഞപ്പോൾ അച്ചൻ നവസന്നയാസിയുടെ പുറകെ കൂടി. “അച്ചന് എന്തു വേണം?” സഹോദരൻ ചോദിച്ചു. “ഞാൻ താങ്കൾക്കെതിരെ തെറ്റു ചെയ്തെങ്കിൽ, അല്ല ഞാൻ തെറ്റു ചെയ്തു; ക്ഷമിക്കണം.” നിഷക്കളങ്കഭാവത്തിലുള്ള ക്ഷമായാചനം അവരുടെ ബന്ധത്തെ പുനഃസ്ഥാപിച്ചു.

സഹനശേഷി ശാരീരിക സഹനത്തിലും

ശാരീരികമായ വേദനകളിൽ അപാരമായ ക്ഷമ അദ്ദേഹം പ്രകടമാക്കി. അപ്രകാരമുള്ള അവസരങ്ങളിൽ “വേദനയുണ്ട്. സാരമില്ല” എന്ന് അദ്ദേഹം മൊഴിയും. ഒരിക്കൽ വാതം കോപിച്ചതിന്റെ ഫലമായി വായ് തുറക്കുന്നതിനും ശരിയായി ഭക്ഷണം കഴിക്കുന്നതിനും ബുദ്ധിമുട്ടിലായ സാഹചര്യമുണ്ടായി. ചികിത്സകൾ പലതും ഫലിക്കാതെ വന്നപ്പോൾ ദൈവതിരുമനസ്സു സ്വീകരിക്കുന്നതിനായി എല്ലാവരോടും പ്രാർത്ഥിക്കണമെന്ന് ആവശ്യപ്പെട്ടു.

1996-ൽ ഡൺസ്റ്റനച്ചൻ കൗണ്ടമ്പാളയം സെമിനാരിയിലെ റെക്ടറായിരുന്നു. ആ വർഷം ബ്ര. സ്റ്റാൻലിയുടെ നേതൃത്വത്തിലുള്ള ടീമായിരുന്നു യോഗാർത്ഥികളുടെ വാർഷികധ്യാനം നടത്തിയത്. ഓരോ ദിവസവും യോഗാർത്ഥികൾക്ക് അത്ഭുതരോഗശാന്തികൾ ലഭിച്ചു. “ഡൺസ്റ്റനച്ചന്റെ കാലിലെ എക്സിമ കർത്താവ് തൊട്ടു സുപ്പെടുത്തുന്നു.” ധ്യാനഗുരു വിളിച്ചുപറഞ്ഞു. തത്സമയം കർത്താവിനെ

സ്തുതിച്ചുകൊണ്ടിരുന്ന ഡൺസ്റ്റനച്ചൻ അറിയാതെ പറഞ്ഞു, “അയ്യോ, കഷ്ടമായി.” പിന്നീട് അതേക്കുറിച്ച് അച്ചൻ പറഞ്ഞത്, “എനിക്കു സഹിക്കാൻ കർത്താവ് തന്ന അനുഗ്രഹമാണ്. അതെടുത്തു മാറ്റിയെന്നു പറഞ്ഞപ്പോൾ ദുഃഖം തോന്നി.” 52 വർഷങ്ങളായി കാൽ പഴുത്തു കഷ്ടപ്പെട്ടിരുന്ന അദ്ദേഹത്തെ പിന്നീട് ഒരിക്കലും ഈ രോഗം അലട്ടിയിട്ടില്ല.

രമ്യതയുടെ ദൂതനായ് പരിശീലന വഴിയിൽ

താൻ ജീവിതത്തിൽ അനുവർത്തിച്ച ക്ഷമയുടെ പാഠങ്ങൾ അർത്ഥികളിലും പുലർന്നുകാണണമെന്നു ഡൺസ്റ്റനച്ചൻ ആഗ്രഹിച്ചു. സമൂഹത്തിലെ പ്രശ്നങ്ങളിൽ വിവേകപൂർവ്വം ഇടപെട്ട് രമ്യമായി പരിഹരിക്കുന്നതിൽ ശ്രദ്ധ പുലർത്തി.

ഒരിക്കൽ പുതിയൊരു സ്ഥലത്തു യോഗാർത്ഥികളുടെ ഗുരുവായി ജോലിയേറ്റെടുത്തപ്പോൾ അദ്ദേഹത്തിനു ശുശ്രൂഷിക്കേണ്ടിയിരുന്നതു മുൻറെക്റ്ററിൽനിന്ന് ഒരുപാട് മുറിവേറ്റ കുട്ടികളെയായിരുന്നു. മുൻഗാമികളുടെ ബലഹീനതകൾ ചികഞ്ഞു പരിശോധിക്കുന്നതിന് അദ്ദേഹം മുതിർന്നില്ല. യോഗാർത്ഥികളുടെ പരിശീലനം മാത്രമായിരുന്നു അദ്ദേഹത്തിന്റെ ലക്ഷ്യം. ആത്മീയതയുടെയും ജ്ഞാനത്തിന്റെയും ബലവത്തായ നട്ടെല്ലു സ്വന്തമായവനു ലക്ഷ്യനിർണയം പ്രശ്നമാകുന്നില്ല. അച്ചൻ മുറിവേറ്റ കുഞ്ഞാടുകളെ ശുശ്രൂഷിച്ചു. സഹനം സമ്മാനിച്ചവനു മാപ്പു നൽകി മുറിവുകൾ ഉണക്കുന്നതിൽമാത്രം വ്യാപൃതനായി. ആത്മീയതയുടെ കണ്ണുകളിലൂടെ എല്ലാത്തിനേയും കാണുന്നതിന് പരിശീലനം നൽകി. ഗുരുവിന്റെ അദ്ധ്യാനം ഏറെ വിജയമണിഞ്ഞുവെന്നു ശിഷ്യന്മാർ സാക്ഷിക്കുന്നു.

വരതരപ്പിള്ളിയിലെ ഒരു യോഗാർത്ഥിക്കു മൂക്കത്തായിരുന്നു അരിശം. വാശിക്കോ തെല്ലും കുറവില്ല. കളിക്കുമ്പോഴും ക്ലാസ് മുറിയിലും അദ്ധ്യാപകനായ ബ. സക്കേവുസച്ചനുമായി പയ്യൻ വഴക്കിടുക പതിവായിരുന്നു. ഒരു ദിവസം ക്ലാസിൽ അച്ചൻ അവനോട് ഒരു ചോദ്യം ചോദിച്ചു. തലേനാളിൽ കളിക്കിടയിൽ അച്ചനുമായി വഴക്കിട്ടതിന്റെ വാശി തെല്ലും ആറിയിരുന്നില്ല. കുട്ടി ഉത്തരം പറയാതെ നിന്നു. ചോദ്യം പലവട്ടം ആവർത്തിച്ചു. അർത്ഥിയാതൊന്നും ഉരിയാടിയില്ല. അച്ചനു ദേഷ്യം വന്നു. വിദ്യാർത്ഥിയോടു ക്ലാസിൽനിന്ന് ഇറങ്ങിപ്പോകാൻ ആജ്ഞാപിച്ചു. അവൻ അതും അനുസരിച്ചില്ല. അവസാനം കൂട്ടുകാർ ഇടപെട്ടപ്പോഴാണ് കുട്ടി ക്ലാസിൽനിന്ന് ഇറങ്ങിയത്.

വിവരമറിഞ്ഞ ഡൺസ്റ്റനച്ചൻ സൗമ്യത കൈവിടാതെ സ്നേഹ പൂർവ്വം അദ്ദേഹത്തിന്റെ മുറിയിലേക്ക് അർത്ഥിയെ കൊണ്ടുപോയി. ഏറെനേരം സാന്ത്വനം നൽകി ഉപദേശിച്ചു. ഗുരുവച്ചൻ ആവശ്യപ്പെട്ട പ്രകാരം സക്കേവുസച്ചനോട് അദ്ദേഹത്തിന്റെ മുറിയിൽ പോയി യോഗാർത്ഥി മാപ്പു ചോദിച്ചു പ്രശ്നം പരിഹരിച്ചു. അന്ന് ഡൺസ്റ്റനച്ചൻ തന്നോടു കാണിച്ച സ്നേഹവും വാത്സല്യവും തനിക്ക് ഒരിക്കലും മറക്കാനാകില്ലെന്ന് അദ്ദേഹം സാക്ഷിക്കുന്നു.

പരിശീലനത്തിൽ വ്യക്തിബന്ധത്തിലെ മുറിവുകൾ ഉണക്കുന്നതിനു ഡൺസ്റ്റനച്ചൻ എന്നും ശ്രദ്ധ പുലർത്തി. പ്രശ്നങ്ങളിൽ നൽകിയ ഉപദേശങ്ങൾ പലരുടേയും ജീവിതത്തിൽ നീണാൾ വാഴുന്ന ഫലം നൽകി. കൂടെകൂടെ സംഭവിക്കുന്ന പ്രശ്നങ്ങൾക്കു മറുമറുനായി. അവ ജീവിതത്തിലുടനീളം തങ്ങളെ അനുഗമിച്ചു പ്രശ്നങ്ങൾക്കു പരിഹാരം പകരുന്നതായി ചിലരുടെ അനുഭവം. വർഷങ്ങൾ കഴിഞ്ഞും അച്ചന്റെ സാമിപ്യവും സാന്നിധ്യവും ജീവിതത്തിൽ അവർക്ക് അനുഭവമാണ്.

സത്യവഴിയിൽ ഒരു നിത്യസഞ്ചാരി

സത്യത്തോടുള്ള സ്നേഹമാണ് ഡൺസ്റ്റനച്ചന്റെ വ്യക്തിത്വസവിശേഷതകളുടെ അന്തർധാര. തന്റെ സൗഭാഗ്യത്തിന്റെ അടിസ്ഥാനം എന്നു സത്യസ്നേഹത്തെ ചിലപ്പോൾ അദ്ദേഹം വിളിക്കാറുണ്ട്. ഡൺസ്റ്റനച്ചൻ പറയുന്നു, “എന്റെ സൗഭാഗ്യത്തിന്റെ സാക്ഷാൽ അടിസ്ഥാനം, ആരംഭം കത്തോലിക്കാ വിശ്വാസത്തോടുകൂടിയുള്ള സ്വരാജ്യസ്നേഹമാണ്. ഈ അടിസ്ഥാനത്തിൽ പണി തുടങ്ങിയിട്ടു കുറെ കഴിഞ്ഞപ്പോൾ എല്ലാം തകർന്നുപോയതായി എനിക്ക് അനുഭവപ്പെട്ടു. നിരാശയുടെ വക്കിൽ ഞാൻ ചെന്നെത്തിയപ്പോൾ പുനരുദ്ധാരണത്തിനു സമ്യദ്ധമായി സഹായിച്ചത്, ഈ സത്യസ്നേഹമാണ്.”

ആത്മീയകാര്യങ്ങളിൽ താൻ എങ്ങും എത്തിയിട്ടില്ല എന്ന ചിന്ത അദ്ദേഹത്തെ എന്നും അലട്ടിയിരുന്നു. “ഒന്നും ആയില്ല” എന്ന് അദ്ദേഹം ആത്മഗതം ചെയ്തുകൊണ്ടിരുന്നു. അതുകൊണ്ടുതന്നെ ആത്മീയാന്വേഷണത്തിൽ അദ്ദേഹം തീക്ഷ്ണത പുലർത്തി. അങ്ങനെയാണ് പൂർണ്ണതയുടെ വിജയവഴിയായി സത്യസന്ധതയെ അദ്ദേഹം കണ്ടെത്തിയത്.

വളരെ ചെറുപ്പത്തിൽതന്നെ ഇട്ടുപ്പുണ്ണിയിൽ സത്യത്തോടുള്ള സ്നേഹം നാമ്പെടുത്തു. സത്യസന്ധതയെ സംബന്ധിച്ചു തനതായ ബോധ്യങ്ങളും ധാരണകളും അവനിൽ വളർന്നുകൊണ്ടിരുന്നു. മാതാപിതാക്കളുടെ പരിശീലനവും കുടുംബസാഹചര്യങ്ങളും സത്യസ്നേഹത്തിൽ വേരുന്നുന്നതിനുള്ള അനുകൂലഘടകങ്ങളായി. അമ്മയുടെ ദുഃഖനിശ്ചയവും വാക്കു പാലിക്കുന്ന ശീലവും ഇട്ടുപ്പുണ്ണിയെ വളരെയേറെ സാധിനിച്ചു. ഡൺസ്റ്റനച്ചൻ എഴുതുന്നു:

“അമ്മയുടെ വാഗ്ദാനങ്ങളിൽ എനിക്കു വലിയ വിശ്വാസമായിരുന്നു. അമ്മ ഒന്നു പറഞ്ഞാൽ സാധാരണ രീതിയിൽ അതിനു വിപരീതമായി പ്രവർത്തിക്കുകയില്ല. ഇതു ഞാൻ ചെറുപ്പത്തിലേ മനസ്സിലാക്കി

യിരുന്നു. ചില വിഷമഘട്ടങ്ങളിൽ അമ്മയുടെ വാഗ്ദാനങ്ങൾ ഓർപ്പിച്ചുകൊണ്ട് പലതും ഞാൻ നേടിയിട്ടുണ്ട്. അമ്മ ഒന്നു നിശ്ചയിച്ചാൽ അതു നടത്താതെ അടങ്ങുകയില്ല. അനേക കൊല്ലങ്ങൾ രോഗിയായിരുന്നെങ്കിലും അമ്മയാണ് യഥാർത്ഥത്തിൽ കുടുംബം ഭരിച്ചിരുന്നതും. വാശിയോടുകൂടി വിഷമഘട്ടങ്ങളെ അമ്മ തരണംചെയ്യുമായിരുന്നു.” ഇത് അമ്മയെക്കുറിച്ചുള്ള മകന്റെ സാക്ഷ്യം. അമ്മയുടെ തീക്ഷ്ണപ്രകൃതി മകനെ ഏറെ സ്വാധീനിച്ചു.

ചെറുപ്രായംമുതൽ തന്നിൽ സത്യസ്നേഹത്തിന്റെ കൃപ സ്വാഭാവികമെന്നോണം വളർന്നതിനെക്കുറിച്ചും സ്വതസിദ്ധമായ ഭീരുത്വത്തെ ഉല്ലംഘിച്ച് അതു വിടർന്നതിനെക്കുറിച്ചും ഡൺസ്റ്റനച്ചൻ ദീർഘമായ വിവരണം നൽകുന്നു:

“എനിക്കു ഓർമ്മവെച്ച നാൾമുതൽ ഇന്നുവരെ പറയത്തക്ക തോൽവി കൂടാതെ നിലനിന്നിട്ടുള്ള ഒരു ഗുണം സത്യത്തോടുള്ള സ്നേഹമാണ്. ഇത് എനിക്കു ജന്മസിദ്ധമെന്നതുപോലെയാണ്. മറ്റു പല ഗുണങ്ങളും ഒരു പരാജയത്തിനു ശേഷം തിരുത്തി വീണ്ടും ആരംഭിച്ചതായി ഞാൻ ഓർക്കുന്നു. എന്നാൽ ഇത് അപ്രകാരമല്ല. ചെറുപ്പത്തിൽ തീരെ നിസ്സാരമായ ചില സംഗതികളിൽ കള്ളം പറഞ്ഞിട്ടുണ്ട്. അത് മറ്റുള്ളവരുടെ ശ്രദ്ധയെ ആകർഷിക്കാവുന്ന രീതിയിൽ വല്ലതും വിവരിക്കുമ്പോഴാണ് നടന്നിട്ടുള്ളത്. യഥാർത്ഥ്യം എന്നോട് ആവശ്യപ്പെട്ട നേരങ്ങളിൽ ഒരിക്കലും മനഃപൂർവ്വം കള്ളം പറഞ്ഞിട്ടില്ല.

“കളിയിൽ എനിക്കു വലിയ ഭ്രമമായിരുന്നു. എങ്കിലും വീട്ടിൽ അംഗീകരിക്കുമെന്നു ബോധ്യമുള്ള കളികളിലും കൂട്ടുകാരുടെ കൂടെയും മാത്രമേ കളിച്ചിരുന്നുള്ളൂ. കളികളിൽ തർക്കമുണ്ടായി കൂട്ടികൾ കളി നിർത്തുമ്പോൾ കളിക്കുവാനുള്ള അതിയായ ആഗ്രഹത്താൽ ഏതു വിട്ടുവീഴ്ചക്കും ഞാൻ ഒരുങ്ങും. എന്നാൽ അസത്യം പറഞ്ഞ് അവരുടെ അവകാശവാദങ്ങൾക്കു വഴിപ്പെടുകയില്ലായിരുന്നു. ജയിക്കുന്നതിനു വാശിയോടെ കളിക്കുമായിരുന്നെങ്കിലും ജയപരാജയങ്ങളെ പരിഗണിക്കാതെ കളിക്കുവേണ്ടി തന്നെ കളിക്കുവാനും ഒരുക്കമായിരുന്നു.

“ഞാൻ ജന്മനാ വളരെ ഭീരുവാണ്. എന്നാൽ എന്റെ ഭീരുത്വത്തേയും ജയിക്കത്തക്കവിധം സത്യസ്നേഹം ദൈവം എനിക്കു തന്നു. ചെറുപ്പം മുതൽ ഇവ രണ്ടും തമ്മിൽ വലിയ പോരാട്ടം എന്നിൽ നടന്നിട്ടുണ്ട്. ദൈവകൃപയാൽ ഞാൻ എപ്പോഴും വിജയിയായി. ഞാൻ സൂചിപ്പിച്ച ചില്ലറ വ്യതിയാനങ്ങൾ ചെറുപ്പത്തിൽ ചിന്തയും പോരാട്ടവും കൂടാതെ

ഉണ്ടായിട്ടുള്ളവയാണ്. എന്റെ ആദ്യകുർബാന സ്വീകരണത്തിന്റെ കാലംമുതൽ ഞാൻ ഈ കാര്യത്തിൽ വളരെ നിഷ്കർഷമായി ആത്മശോധന ചെയ്തിരുന്നു. ഈ വിഷയത്തിൽ എനിക്കു മനഃപൂർവ്വം തെറ്റുപറ്റിയിട്ടുണ്ടെങ്കിൽ അതു മറക്കുവാൻ അത്ര എളുപ്പമല്ല. ജീവിതകാലത്തെ മുഴുവൻ പരിശോധിച്ചുകൊണ്ടുള്ള ആത്മശോധനകൾ ഈ വിഷയത്തിൽ ചെറുപ്പം മുതൽ പലപ്പോഴും ഞാൻ നടത്തിയിട്ടുണ്ട്.

“കള്ളം പറയുന്നത് എത്ര നിസ്സാരമായ വിധത്തിലും സാഹചര്യത്തിലും ആയിരുന്നാലും ഒരു ചെറിയ പാപമെങ്കിലുമായിരിക്കുമെന്ന് അറിവു കിട്ടിയതു മുതൽ ഒരിക്കലും അതിനു ഞാൻ തുനിഞ്ഞിട്ടില്ലെന്നു മാത്രമല്ല, മറ്റുള്ളവരെയും അതിൽ പാപമുണ്ടെന്ന് ഓർപ്പിച്ചു പിൻമാറ്റുന്നതിനു ശ്രമിച്ചിരുന്നു. കൂട്ടുകാർ കള്ളം പറയുമ്പോൾ ‘അത് കുമ്പസാരത്തിൽ പറയേണ്ടിവരുന്ന പാപമാണെന്നു പലപ്പോഴും ഓർപ്പിച്ചിരുന്നതായി ഞാൻ ഓർക്കുന്നുണ്ട്. കുമ്പസാരത്തിൽ പറയേണ്ട ഒരു പാപമാണെന്ന് ഓർമ്മ വന്നാൽ ആരും അതിനു തുനിയുകയില്ലെന്നാണ് അന്നു ഞാൻ വിചാരിച്ചിരുന്നത്. മറ്റുള്ളവരും അപ്രകാരമായിരിക്കുമെന്നു ഞാൻ വിചാരിച്ചത് എന്റെ അനുഭവത്തിൽ നിന്നാണ്.

“ഞാൻ കള്ളം പറഞ്ഞിരുന്നില്ലെന്നു മാത്രമല്ല സത്യത്തോട് അതിയായ സ്നേഹം എനിക്കുണ്ടായിരുന്നു. അതെന്നിൽ ദൈവകൃപയോടുള്ള സഹകരണം വഴിയായി വർദ്ധിച്ചുകൊണ്ടിരുന്നു. ഈ മഹാദാനത്തെക്കുറിച്ച് ദൈവത്തിന് ഏറ്റവും കൂടുതലായി നന്ദിപറയുന്നു.

“സത്യത്തെക്കുറിച്ചുള്ള എന്റെ ആശയങ്ങളും അതിനോടുള്ള എന്റെ സ്നേഹവും ക്രമേണ വളർന്നതാണെങ്കിലും അതിന്റെ ഒരു ഭാഗമായ അല്ലെങ്കിൽ മറ്റൊരു രൂപമായ മനസ്സാക്ഷിയോടുള്ള ആദരവ് ആദ്യം മുതലെയുണ്ടായിരുന്നു. മറ്റുള്ളവരുടെ അഭിപ്രായങ്ങൾ ഞാൻ കണ്ണടച്ചു പിഞ്ചെന്നിരുന്നില്ല. എന്റെ മനസ്സാക്ഷിയെ ന്യായങ്ങൾകൊണ്ടു തിരുത്താൻ ഞാൻ ഒരുക്കമായിരുന്നു. പക്ഷെ, തിരുത്തുന്നതിനുമുമ്പ് അതിനെ അവഗണിച്ച് എന്തെങ്കിലും ചെയ്യുന്നതിന് അത്ര എളുപ്പം വഴിപ്പെട്ടിരുന്നില്ല. ഈ കാരണത്താൽ എനിക്കു വളരെയധികം സഹിക്കേണ്ടതായി വന്നിട്ടുണ്ട്. എനിക്കു മറ്റുള്ളവരിൽനിന്നു സഹിക്കേണ്ടി വന്നിട്ടുള്ളവയിൽ മനസ്സാക്ഷിയെപ്രതി സഹിച്ചിട്ടുള്ളവ മാത്രമെ എന്നെ സ്പർശിച്ചിട്ടുള്ളൂ.”

സത്യസ്നേഹത്തിന്റെ അടിസ്ഥാനം എളിമ

ഒരിക്കൽ ഒരു യോഗാർത്ഥിയുടെ കൂടെ നഷ്ടപ്പെടുവാൻ ഇടയായി. അതീവ ദുഃഖിതനായി അദ്ദേഹം കരഞ്ഞുകൊണ്ടിരുന്നു. ഗുരുവാച

ഡൺസ്റ്റനച്ചൻ അർത്ഥിയെ വളരെയേറെ സമാധാനിപ്പിക്കാൻ പരിശ്രമിച്ചു. എന്നാൽ റെക്റ്ററച്ചന്റെ സാന്ത്വനത്തിൽ ആശ്വാസം കണ്ടെത്താൻ യോഗാർത്ഥിക്കു കഴിഞ്ഞില്ല. അർത്ഥിയുടെ കണ്ണുനീർ തോരുന്നുമില്ല. യഥാർത്ഥത്തിൽ കൂട നഷ്ടപ്പെട്ടതിലായിരുന്നില്ല കൂട്ടിക്കു സങ്കടം. “എനിക്ക് ഇങ്ങനെ ഒരു തെറ്റ് സംഭവിച്ചല്ലോ.” “എനിക്കു ഇങ്ങനെയൊരു വീഴ്ച സംഭവിക്കുമോ? സംഭവിക്കാമോ?” ഇതായിരുന്നു സങ്കടത്തിനു നിദാനം.

തനിക്കു സംഭവിച്ച വീഴ്ച അംഗീകരിക്കാനാകാതെ യോഗാർത്ഥി കരയുന്നു. കരച്ചിലിന്റെ അടിസ്ഥാന കാരണം അദ്ദേഹത്തിന്റെ എളിയെല്ലായ്മയാണെന്നു ഡൺസ്റ്റനച്ചൻ വിലയിരുത്തുന്നു. തെറ്റുപറ്റി എന്നത് ഒരു യഥാർത്ഥ്യമാണ്. ആ യഥാർത്ഥ്യം അംഗീകരിച്ച് സത്യം ആത്മാർത്ഥമായി ഏറ്റുപറയുന്നതിന് അർത്ഥിയുടെ അഹങ്കാരം അദ്ദേഹത്തെ അനുവദിക്കുന്നില്ല. എളിയുള്ളവനേ സത്യത്തെ അംഗീകരിക്കാനാകൂ. സ്വന്തം ബലഹീനതയെക്കുറിച്ചുള്ള അവബോധവും അംഗീകാരവും ദൈവത്തിൽ ആശ്രയിക്കുന്നതിനു സഹായകമാണ്. അവിടുത്തെ കരുണയിൽ അടിയുറച്ച പ്രത്യാശയിൽ അവൻ വളരുന്നു. എളിയെല്ലാത്തവൻ സ്വന്തം വീഴ്ചകളെ ന്യായങ്ങൾകൊണ്ടു മുടുന്നു. അവനിൽ ദൈവാനുഗ്രഹം തടയപ്പെടുന്നു. ആദ്ധ്യാത്മിക വളർച്ച മുരടിക്കുന്നു.

എളിയുള്ള ഡൺസ്റ്റനച്ചൻ തന്റെ ജീവിതത്തിൽ ഉടനീളം സത്യത്തെ ആഴമായി സ്നേഹിച്ചു. അദ്ദേഹം സത്യസ്നേഹത്തെയും എളിയെയും തുല്യം ചെയ്യുകയും അവയെ വ്യവച്ഛേദിച്ചു തന്റെ ജീവിതത്തിൽ അവയ്ക്കുള്ള സ്ഥാനം നിരീക്ഷിച്ച് അടയാളപ്പെടുത്തുകയും ചെയ്യുന്നു.

“സകല പുണ്യങ്ങളുടെയും അടിസ്ഥാനം എളിയയാണെന്ന് പറയാറുണ്ടല്ലോ. ഈ എളിയയുടെയും അടിസ്ഥാനം അല്ലെങ്കിൽ ഈ എളിയതന്നെ സത്യസ്നേഹമാണ്.

“എന്റെ തെറ്റുകളെ ഗോപനം ചെയ്തു സത്യത്തെ മറച്ച്, ലോകത്തെ വഞ്ചിച്ചു ജീവിക്കുന്നത് എനിക്ക് ദുസ്സഹമായി തോന്നി. വിവേകമെന്ന പുണ്യവും കൂടി പാലിക്കണമെന്ന് ഓർമ്മ വന്നില്ലായിരുന്നെങ്കിൽ ഒരവസരത്തിൽ എന്റെ സകല രഹസ്യങ്ങളും ഞാൻ പ്രസിദ്ധപ്പെടുത്തുമായിരുന്നു. പുണ്യവാനാകുവാൻ പരിശ്രമിച്ചു പരിശ്രമിച്ച് ഒടുവിൽ ഒരു ദിവസം എനിക്കുതന്നെ ഞാൻ ഒരു മഹാപാപിയായി പ്രത്യക്ഷപ്പെട്ടു

പ്പോൾ, ജന്മനാ ഭീരുവും ലജ്ജാശീലനുമായ എനിക്ക്, എന്റെ നിർഭാഗ്യ സ്ഥിതി ഏറ്റുപറഞ്ഞു പുണ്യജീവിതം പുനരാരംഭിക്കുന്നതിനു സഹായമായിത്തീർന്നത് എന്റെ സത്യസ്നേഹമാണ്. അതു വഴിയായി എന്റെ കർത്താവിന്റെ പക്കൽ ഞാൻ കൃപ കണ്ടെത്തി. എന്റെ പശ്ചാത്താപം ഫലശൂന്യമായ നിരാശയായി പകരാതെ പൂർവ്വാധികം ശക്തിയുള്ള ഒരു നവജീവൻ പ്രാപിക്കുവാനും അതു ജീവിതത്തിൽ തുടരുന്നതിനും എനിക്കു സാധിച്ചു. ആദ്ധ്യാത്മിക ജീവിതം മുഴുവൻ ഒരു സത്യസ്നേഹമാണെന്ന് എനിക്കു അനുഭവമായിട്ട് ഏറെ കൊല്ലങ്ങളായി.”

സത്യസ്നേഹം വിശുദ്ധജീവിതത്തിന്റെ അടിസ്ഥാനം

1943-ൽ ചെത്തിപ്പുഴ പഠനഗൃഹത്തിൽ ഒരു പ്രസംഗം പറയുവാൻ നിർബന്ധിതനായപ്പോൾ “Love of Truth” എന്ന വിഷയത്തെക്കുറിച്ചാണു ഡബ്ബിൾ ട്രാൻസ്ലേഷൻ ശെമ്മാശൻ എഴുതി വായിച്ചത്.

അച്ചൻ വിവരിക്കുന്നു: “എന്റെ പുണ്യജീവിതം മുഴുവൻ ‘Love of Truth’ ആണ്. സത്യത്തെ സ്നേഹിക്കുക. ‘ഞാൻ സത്യം’മാണെന്നു നമ്മുടെ കർത്താവു പറഞ്ഞിട്ടുണ്ടല്ലോ. സത്യമായിട്ട് ഒന്നു മാത്രമേയുള്ളൂ. അതു ദൈവമാണ്. ദൈവം സകലത്തിന്റെയും നാഥനാണെന്നും എല്ലാവരും തന്റെ ഇഷ്ടം നിറവേറ്റുവാൻ കടപ്പെട്ടിരിക്കുന്നുവെന്നുമുള്ള സത്യത്തിന്റെ പ്രായോഗികനിഷേധം എല്ലാ പാപകർമ്മങ്ങളിലും അടങ്ങിയിരിക്കുന്നു.

സകല പാപവും അസത്യമാണ്. അറിവിനു വിപരീതമായി പ്രകടിപ്പിക്കുന്നതാണല്ലോ നുണ. മനുഷ്യാക്ഷിക്ക് എതിരായി പ്രവർത്തിക്കുമ്പോഴാണല്ലോ പാപമാകുന്നത്. സത്യത്തെ സ്നേഹിക്കുന്നവൻ അജ്ഞതയിൽനിന്നും അബദ്ധങ്ങളിൽനിന്നും വിമോചിതനാകുവാൻ പരിശ്രമിക്കുന്നു. പുണ്യജീവിതം മുഴുവൻ ഒരു സത്യസ്നേഹ പ്രകടനമാണ്.

“എളിമയാണ് സകല പുണ്യങ്ങളുടേയും അടിസ്ഥാനമെന്നു ചിലപ്പോൾ നാം കേൾക്കാറുണ്ട്. മറ്റു ചിലപ്പോൾ, വിശ്വാസമാണ് എല്ലാ പുണ്യങ്ങളുടെയും അടിസ്ഥാനമെന്നു പറയുന്നു. രണ്ടു പ്രസ്താവനകളും ശരിയാണെന്ന് ആരും സമ്മതിക്കും. അപ്പോൾ എളിമയും വിശ്വാസവും ഒന്നുതന്നെയാണോ? അതെ, രണ്ടും ഒരേ സത്യത്തിന്റെ ഏറ്റുപറച്ചിലാണ്. സൃഷ്ടികർമ്മത്തിന്റെ ഏറ്റുപറച്ചിലാണ്. ദൈവമാണു സ്രഷ്ടാവ് എന്നു പറയുന്നത് വിശ്വാസം. ഞാൻ സൃഷ്ടിയാണെന്നു പറയുന്നത് എളിമ. ഇങ്ങനെ ആഗ്രഹിക്കാവുന്നതെല്ലാം സത്യത്തോടുള്ള സ്നേഹത്തിൽ അടങ്ങിയിരിക്കുന്നു. ദൈവവും ദൈവികമായ സകലവും അതിലുണ്ട്.”

വി. തോമസ് മുറിന്റെ വഴിത്താരയിൽ

ജീവിതത്തിൽ സത്യസന്ധത അതിന്റെ പൂർണ്ണതയിൽ പാലിക്കാനുള്ള സമർപ്പണാത്മകമായ പരിശ്രമത്തിൽ ഡൺസ്റ്റനച്ചനു വഴികാട്ടിയായി വന്നത് വി. തോമസ് മുറാണ്.

ബ്രിട്ടനിലെ ചക്രവർത്തിയായിരുന്ന ഹെന്റി എട്ടാമന്റെ ആത്മമിത്രവും ആലോചനക്കാരനുമായിരുന്നു തോമസ് മുർ. ആദ്യഭാര്യയായ കാതറൈനിൽനിന്നു തനിക്കു വിവാഹമോചനം ലഭിക്കുന്ന കാര്യത്തിൽ അദ്ദേഹത്തിന്റെ ചാൻസലറായിരുന്ന കർദ്ദിനാൾ വുൾസി വേണ്ടവിധത്തിൽ പരിശ്രമിക്കുന്നില്ലെന്ന കാരണത്താൽ ഹെന്റി അദ്ദേഹത്തെ ആജോലിയിൽ നിന്നു നീക്കംചെയ്തു. പകരം തൽസ്ഥാനം തന്റെ ആത്മസുഹൃത്തായ തോമസ് മുറിനു നൽകി. സാധാരണക്കാർക്ക് അപ്രാപ്യമായ ആ മഹാപദവിയുടെ ദാനംകൊണ്ട് മുറിനെ വശംവദനാക്കാമെന്നായിരുന്നു ഹെന്റിയുടെ ഉദ്ദേശ്യം.

എന്നാൽ രാജാവ് സ്വന്തം ഭാര്യയെ ഉപേക്ഷിച്ച് മറ്റൊരു സ്ത്രീയെ വിവാഹം ചെയ്യാനുള്ള തീരുമാനത്തെ അനുകൂലിക്കുവാൻ തോമസ് മുറിനു കഴിഞ്ഞില്ല. മാർപാപ്പ രാജാവിന് അനുമതി നിഷേധിച്ചു. കുപിതനായ രാജാവ് ഇംഗ്ലണ്ടിലെ സഭയുടെ രാജാവ് താൻതന്നെയെന്നു പ്രഖ്യാപിച്ചു. പ്രജകളെല്ലാവരും ഒപ്പുവച്ച് ഈ വിളംബരം അംഗീകരിക്കണമെന്ന് ആവശ്യപ്പെട്ടു. കർദ്ദിനാൾ വുൾസിയും വൈദികരും അനായാസേന രാജകല്പന അനുസരിച്ചു. സ്വന്തം മകളും രാജാവിന്റെ താല്പര്യത്തിനു കീഴ്വഴങ്ങി. എന്നാൽ തോമസ് മുർ ആരുടെയും പ്രലോഭനങ്ങൾക്കു വഴിപ്പെടാതെ മനഃസ്സാക്ഷിയുടെ നിമന്ത്രണങ്ങൾക്ക് അടിയറവു പറഞ്ഞു. ചാൻസലർ സ്ഥാനം ഉപേക്ഷിച്ചു. രാജാവിന്റെ പ്രേഷ്ഠമിത്രമെന്ന ആനുകൂല്യം നിരാകരിച്ചു. അദ്ദേഹം കത്തോലിക്കാ വിശ്വാസത്തിൽ ഉറച്ചുനിന്നു; വിളംബരത്തിൽ ഒപ്പു വയ്ക്കാൻ വിസമ്മതിച്ചു. രക്തസാക്ഷിത്വത്തിനു തയ്യാറായി.

തന്നോടു വിഘടിച്ച് നിൽക്കുന്ന തോമസ് മുറിന്റെ നിലപാട് ഹെന്റിക്ക് ദുസ്സഹമായിരുന്നു. പല വ്യക്തികളിലൂടെ പലരീതിയിൽ, പ്രലോഭനങ്ങളിലൂടെ, ഭീഷണികൾവഴി തോമസ് മുറിനെ തന്റെ വഴിയിലേക്കു കൊണ്ടുവരുവാൻ അദ്ദേഹം പരിശ്രമിച്ചു. രാജാവിന്റെ ഇംഗിതത്തിനു വഴങ്ങാൻ പലരും ഉപദേശിച്ചു. ജീവിക്കാൻ അദ്ദേഹത്തിന് ആഗ്രഹമുണ്ടായിരുന്നു. ഉറക്കമില്ലാത്ത അസ്വാസ്ഥ്യം നിറഞ്ഞ നിരവധി രാത്രികളിലൂടെ അദ്ദേഹം കടന്നുപോയി. സാവധാനം ഭൗതികമായ

എല്ലാ മോഹങ്ങളെയും ഭയങ്ങളെയും അദ്ദേഹം അതിജീവിച്ചു. ദൂഡ് നിശ്ചയം കൊണ്ട് ആശാപാശങ്ങളിൽനിന്നു മോചനം നേടി. മനസ്സാക്ഷി പറഞ്ഞതെന്തോ അതു മാത്രം നിർവ്വഹിച്ചു.

രാജാവിന് അനുകൂലമായി നിലകൊള്ളുന്നവരെ അദ്ദേഹം കുറ്റപ്പെടുത്തുകയോ ആക്ഷേപിക്കുകയോ ചെയ്തില്ല. ആരുടെയും സ്വാതന്ത്ര്യത്തിൽ കൈകടത്തിയില്ല. ആരെയും വിധിച്ചില്ല. മനസ്സാക്ഷിയുടെ സമഗ്രതയിലും വ്യക്തിത്വത്തിലും വിശ്വസിച്ചു. ഒന്നര വർഷത്തെ തടവുജീവിതത്തിലും തന്റെ സഹജമായ പ്രസന്നത ഉപേക്ഷിച്ചില്ല. രോഗങ്ങൾ വേട്ടായാടിയപ്പോഴും ക്ഷമയും സന്തുഷ്ടിയും കൈവെടിഞ്ഞില്ല. പടിപടിയായുള്ള പീഡനങ്ങളെ പ്രസന്നവദനനായി, പ്രശാന്തചിത്തനായി നേരിട്ടു.

തന്നെ തൂക്കിക്കൊല്ലുമെന്ന് ഉറപ്പായപ്പോൾ മാത്രമാണു തനിക്കു പറയാനുള്ളതു മുഴുവൻ മുർ പറഞ്ഞത്. അതുവരെ രാജാവ് ആവശ്യപ്പെട്ടതു നിറവേറ്റാൻ തനിക്കു കഴിയില്ല എന്നു മാത്രമേ അദ്ദേഹം പറഞ്ഞിരുന്നുള്ളൂ. തന്റെ ഉന്നതമായ ആദർശം ഹെന്റിയുടെ മുൻപിൽ പ്രഖ്യാപനം ചെയ്തു ധൈര്യസമേധം അതിന്റെ ഫലം വരിച്ചു കൃതാർത്ഥനായി.

1935-ൽ തോമസ് മുർ വിശുദ്ധനായി നാമകരണം ചെയ്യപ്പെട്ടു. അന്ന് ഇട്ടുപ്പുണ്ണിക്കു വയസ്സു 15. ആ പ്രായത്തിൽ ദൈവം തനിക്കു ഒരു മദ്ധ്യസ്ഥനെ തന്നതായി ഇട്ടുപ്പുണ്ണി കരുതി. വിശുദ്ധനെ തന്റെ പ്രത്യേക മദ്ധ്യസ്ഥനായി സ്വീകരിക്കുന്നതിനുള്ള കാരണമെന്തെന്നു അദ്ദേഹം വ്യക്തമാക്കുന്നുണ്ട്. ഡൺസ്റ്റനച്ചന്റെ ഓർമ്മക്കുറിപ്പുകളിൽ പലയിടങ്ങളിലായി പറന്നുകിടക്കുന്ന ചിന്തകൾ അദ്ദേഹത്തിന്റെ തന്നെ വാക്കുകളിൽ സമാഹരിക്കാം:

“വി. തോമസ് മുർ ചെറുപ്പംമുതൽ കർത്താവിന്റെ ഉപദേശമനുസരിച്ചു കണക്കു കൂട്ടുന്നവനായിരുന്നു. ഗോപുരം പണിയാൻ ഇച്ഛിക്കുമ്പോൾ അതു പൂർത്തിയാക്കാൻവേണ്ട വക തനിക്കുണ്ടോ എന്ന് അതിന്റെ ചെലവ് ആദ്യമേ തന്നെ കണക്കു കൂട്ടി നോക്കാത്തവൻ നിങ്ങളിൽ ആരുണ്ട്?

“ഇരുപതിനായിരം ഭടന്മാരോടുകൂടെ തനിക്കെതിരേ വരുന്നവനെ പതിനായിരംകൊണ്ടു നേരിടാൻ സാധിക്കുമോയെന്ന് ആദ്യമേ ആലോചിക്കാതെ മറ്റൊരു രാജാവിനോടു യുദ്ധത്തിനു പോകുന്ന ഏതു രാജാവാണ്മുള്ളത്?” (ലൂക്ക. 14:28, 31). യുവാവായിരിക്കെ തോമസ്

മൂറിനു സന്നയാസത്തിലേക്ക് ആകർഷണമുണ്ടായി. മറ്റു പലരെ പോലെ അദ്ദേഹം അതിനു പെട്ടെന്നു തുനിഞ്ഞിറങ്ങിയില്ല. തനിക്ക് അതു സാധിക്കുമോയെന്നു ദീർഘമായി പരിചിന്തനം നടത്തി. കാർത്തുസിയൻ ആശ്രമത്തിൽ കുറച്ചുനാൾ പാർത്ത് പ്രാർത്ഥനയിലും തപസിലും കഴിച്ചുകൂട്ടി. ആത്മപിതാവിനോട് ആലോചിച്ചു. സന്നയാസത്തിന്റെ ഭാരം തനിക്കു ദുർവഹമെന്നു കണ്ടു വിവാഹിതനാകുന്നതിന് അദ്ദേഹം തീർച്ചയാക്കി. അന്നു കണക്കു കൂട്ടിയപ്പോൾ സ്വർഗ്ഗത്തിൽനിന്നുള്ള സഹായത്തെക്കുറിച്ചു വേണ്ടവിധം കരുതിയോ എന്നറിഞ്ഞുകൂടാ.

“എന്നാൽ തന്റെ അവസാന കാലത്ത്, വേദസാക്ഷിത്വത്തിനായി ഒരുങ്ങിയപ്പോൾ ദൈവാശ്രയത്തിനു പ്രധാനസ്ഥാനം നൽകി. ബുദ്ധിമാനായ തോമസ് മുൻ കാര്യാങ്ങൾ മുൻകൂട്ടി കണ്ടിരുന്നു. അപകടസൂചനകൾ കണ്ടുതുടങ്ങിയപ്പോൾ അദ്ദേഹം തന്നെതന്നെയും തന്റെ കുടുംബാംഗങ്ങളെയും സംഭവിച്ചേക്കാവുന്ന വിഷമങ്ങളെ യോഗ്യതയോടും ശാന്തതയോടും കൂടെ സഹിക്കുന്നതിന് ഒരുക്കുകയും തഴക്കുകയും ചെയ്തിരുന്നു. ഭീകരമായ സഹനം തന്നെ സമീപിക്കുന്നു എന്നറിഞ്ഞ്, സ്വർഗ്ഗത്തിന്റെ സന്തോഷങ്ങളെക്കുറിച്ചും നരകത്തിന്റെ യാതനകളെക്കുറിച്ചും, വിശുദ്ധ രക്തസാക്ഷികളുടെ ജീവിതം, അപാരമായ ക്ഷമ, ദൈവത്തെ നിന്ദിക്കുന്നതിനേക്കാൾ അവർ സ്വീകരിച്ച അതിരൂക്ഷമായ സഹനം, മരണം എന്നിവയെക്കുറിച്ചും ഭാര്യയോടും മക്കളോടും സംസാരിച്ചു. ദൈവസ്നേഹത്തെപ്രതി വസ്തുക്കൾ നഷ്ടപ്പെടുന്നതും കാരാഗൃഹവാസവും മരണവും എത്ര അനുഗൃഹീതമാണെന്ന് അവരെ ബോധ്യപ്പെടുത്തുന്നതിനു പരിശ്രമിച്ചു.

“അദ്ദേഹം ഇതുകൊണ്ടും തൃപ്തനായില്ല. കുടുംബാംഗങ്ങളെ പരീക്ഷിക്കുന്നതിനും തഴക്കുന്നതിനുമായി ഒരു തമാശ ഒപ്പിച്ചതായി പറയപ്പെടുന്നുണ്ട്. അദ്ദേഹം രണ്ടുമൂന്നു പേരെ ചട്ടംകെട്ടി. അവർ മൂറിന്റെ വീട്ടിലേക്കു രാജകീങ്കന്മാരെപ്പോലെ മൂറിനെ അറസ്റ്റു ചെയ്യാനായി വരണമെന്നായിരുന്നു. ഇതിലൂടെയെല്ലാം കുടുംബാംഗങ്ങളുടെയും അതിനുപുറമെ തന്റെതന്നെയും ഐന്ദ്രിയഭയങ്ങളെ ജയിക്കുന്നതിനു വേണ്ടിയുള്ള പരിശ്രമമായിരുന്നു അദ്ദേഹം നടത്തിയത്. വരാനിരിക്കുന്ന സഹനത്തിനുവേണ്ടി അവരെ ഒരുക്കുകയെന്നതു തന്റെ കടമയായി അദ്ദേഹം കരുതി.

“മരണാസന്നരായ ചിലർ തങ്ങളുടെ പാപകരമായ ജീവിതത്തെക്കുറിച്ചു ഭയപ്പെടുമ്പോൾ അവരെ വേണ്ടവിധം മനസ്താപത്തിനും

ദൈവത്തിലുള്ള പ്രത്യാശയ്ക്കും ഒരുക്കാതെ അവരുടെ ഭയം അനാവശ്യമാണെന്നും ഒന്നും സംഭവിക്കുകയില്ലെന്നും പറഞ്ഞു ആശ്വസിപ്പിക്കുന്നതിനെ അദ്ദേഹം പരിഹസിക്കുന്നു. കഴിവില്ലാത്ത വാക്കുകളിലോ ചിന്തകളിലോ അദ്ദേഹം ആശ്വാസവും സമാധാനവും അന്വേഷിക്കുന്നില്ല. വി. തോമസ് മുർ സത്യത്തെ അതിയായി സ്നേഹിച്ചിരുന്നു. സത്യം കൈവിട്ടുകൊണ്ട് കാര്യം നേടുന്നതിന് ഉദ്ദേശിച്ചിരുന്നില്ല. ക്രൂരമായ മരണത്തിന് മുർ തന്നെതന്നെ ഒരുക്കി.

“സ്വഭാവത്താലെ താൻ ഒരു ഭീരുവായിരുന്നെന്ന് അദ്ദേഹം പറയുന്നു. പീഡകളേയും മരണത്തേയും വളരെ ഭയപ്പെട്ടിരുന്നതുകൊണ്ട് അവയെക്കുറിച്ചു തന്നെ അദ്ദേഹം ഏറെ ധ്യാനിച്ചു. ഉദ്യോഗം രാജി വെച്ച് വീട്ടിൽ വന്ന അവസരത്തിൽ തനിക്കായി ശവക്കല്ലറ പണിയിപ്പിക്കുകയും ഒരു സ്മാരകലേഖം എഴുതിയുണ്ടാക്കുകയും ചെയ്തു. മരണത്തിനായി ഒരുങ്ങുന്നതിനുവേണ്ടിയാണ് ഇപ്രകാരം ചെയ്തത്. നാളത്തെ സഹനത്തിനുവേണ്ടി അദ്ദേഹം ഒരുങ്ങുകയായിരുന്നു.”

ധർമ്മവും അധർമ്മവും തമ്മിലുള്ള സംഘട്ടനത്തിൽ ധർമ്മത്തിനുവേണ്ടി സ്വന്തം ആയുസ്സിനെപ്പോലും ബലി കഴിക്കുന്നതിനു തയ്യാറായ ധർമ്മധീരനായ തോമസ് മുറിൽ ഡൺസ്റ്റനച്ചൻ തന്റെ ആദർശപുരുഷനെ കണ്ടെത്തി. സത്യമെന്നു ബോധ്യമുള്ള ആദർശത്തിൽനിന്നു പ്രലോഭനങ്ങളാൽ വശീകൃതരായോ ഭീഷണിക്കു വഴങ്ങിയോ വ്യതിചലിക്കരുതെന്ന തത്വം വിശുദ്ധനിൽനിന്നു പഠിച്ചു.

ഭീരുവായ തോമസ് മുർ തനിക്കു വരാനിരിക്കുന്ന സഹനത്തെ നേരിടുന്നതിനു നടത്തിയ ഒരുക്കം ഡൺസ്റ്റനച്ചനെ ആകർഷിച്ചു. സ്വന്തം ബലഹീനതകളെ അതിജീവിച്ചു രക്തസാക്ഷി കിരീടത്തിനു തന്നെ യോഗ്യനാക്കുന്നതിനു വിശുദ്ധൻ തന്റെ പ്രകൃതിയോടു തന്നെ നടത്തിയ പോരാട്ടത്തെ, തോമസ് മുറിന്റെ മനോഭാവങ്ങളെ തന്റെതുമായി അദ്ദേഹം തുലനം ചെയ്തു. തന്നിൽ സ്വാഭാവികമായി ഉണ്ടായിരുന്ന അമിതമായ ലജ്ജാശീലത്തെക്കുറിച്ചും അതിനെ ജയിക്കാനുള്ള പരിശ്രമം എങ്ങനെ വിജയമണിഞ്ഞുവെന്നും അച്ചൻ വിശദമാക്കുന്നുണ്ട്.

തന്റെ ദൈവവിളിക്കു തടസമായി മുന്നിൽകണ്ട ബലഹീനതകളിൽ ഒന്ന് സ്വന്തം ഭീരുത്വമാണെന്ന് അദ്ദേഹം ഏറ്റുപറയുന്നു. മറ്റുള്ളവരുടെ മുമ്പിൽ പ്രത്യക്ഷപ്പെടുന്നതിനുള്ള ഭയം ചെറുപ്പംമുതൽ അലട്ടിയിരുന്നു. വിശുദ്ധനാകുന്നതിനുള്ള ഉത്ക്കടമായ അഭിവാഞ്ച ആ ഭീരുത്വ

ത്തെ അതിജീവിക്കുന്നതിനു പ്രേരകമായി. അനുസരണമെന്ന സുകൃതവും ഏറെ ശക്തി പകർന്നു. അച്ചൻ തുടരുന്നു:

“കെട്ടിടം പണിയാൻ തുടങ്ങുന്നവൻ ആദ്യമേതന്നെ അതിന്റെ കണക്കും പദ്ധതിയുമെല്ലാം തയാറാക്കി അതു സാധിക്കുമോ എന്നു നോക്കേണ്ടിയിരിക്കുന്നു എന്നു സുവിശേഷത്തിൽ നമ്മുടെ കർത്താവു പറഞ്ഞിട്ടുണ്ടല്ലോ. എന്റെ ചെറുപ്പം മുതൽ അതായത് അഞ്ചാറു വയസ്സുള്ളപ്പോൾ മുതൽ തന്നെ ഞാൻ ഇപ്രകാരം ചെയ്തിരുന്നു. ഭാവിയെക്കുറിച്ചും ഉണ്ടായേക്കാവുന്ന വിഷമങ്ങളെക്കുറിച്ചും ഞാൻ ചിന്തിക്കുക പതിവാണ്. പുണ്യവാനാകണമെന്ന ആഗ്രഹം ശക്തിപ്പെടുന്നതുവരെ മേൽപറഞ്ഞ ചിന്തകൾ എന്നെ നിരാശനും ഭീരുവുമാക്കുകയായിരുന്നു പതിവ്. എന്നാൽ പിന്നീട്, അതായത് ആദ്യകൂർബാന സ്വീകരണത്തോട് അടുത്തകാലംമുതൽ ആ ചിന്താപ്രകൃതി എന്നെ കൂടുതൽ ധൈര്യപ്പെടുത്തി. മുൻകൂട്ടി ഒരുങ്ങുന്നതിന് അതു സഹായിച്ചു. ദൈവപരിപാലനയിലുള്ള വിശ്വാസവും അവിടുനിലുള്ള പ്രത്യാശയും വഴിയായി ഞാൻ ധൈര്യം പ്രാപിച്ചു. ദൈവം എനിക്കു വരാനുള്ള വിഷമഘട്ടങ്ങളെക്കുറിച്ച് സ്വല്പം സൂചന മുൻകൂട്ടി തരുമായിരുന്നു. എന്നെ ഒരുക്കിയതിനുശേഷമാണു കർത്താവ് പീഡകളിലേക്ക് ആനയിച്ചിരുന്നത്. അതുകൊണ്ടാണ് മറ്റുള്ളവർക്ക് അതിശയം തോന്നത്തക്കവണ്ണം ശാന്തനായി ഞാൻ സഹിച്ചിരുന്നത്. സഭാപ്രവേശനത്തിനു മുമ്പുതന്നെ, “To prepare for the worst” (ഏറ്റവും മോശമായതിനുവേണ്ടി തയ്യാറാവുക) എന്നത് എന്റെ നയമായിരുന്നു. അതുവഴിയായി ഞാൻ വളരെ സമാധാനം കണ്ടെത്തി. ഭാവിതിന്മകളെക്കുറിച്ച് ഭാവനയിൽ കാണുമ്പോൾ വലിയ ഭയം എനിക്കു ചിലപ്പോൾ അനുഭവപ്പെടും. അപ്പോൾ കർത്താവിന്റെ പക്കലേക്കു തിരിഞ്ഞു പ്രാർത്ഥിക്കും. സമാധാനം കൈവരും.

“എന്നിടനിന്നു കർത്താവ് പ്രത്യേകമായ സഹനം ആവശ്യപ്പെടുന്നെങ്കിൽ അതിനെ നേരിടുവാനുള്ള ശക്തി അവിടുന്ന് എനിക്കു തരുമെന്ന പ്രതീക്ഷയിൽ ഞാൻ സംതൃപ്തനാകും. സാധാരണയായി ആ വിഷമസാഹചര്യങ്ങളെ സന്തോഷത്തോടെ പാർത്തിരിക്കുന്നതിനുള്ള വരം തന്നെ കർത്താവെനിക്കു തരാറുണ്ട്. എന്നാൽ ആയുധപ്രയോഗംകൊണ്ടുള്ള മുറിവുകൾ ഏല്ക്കാൻ വേണ്ട ധൈര്യം ഇന്നും എനിക്കു ലഭിച്ചിട്ടില്ല. ഏറ്റവും നിസ്സാരമായ തോതിൽപോലും അങ്ങനെയൊന്ന് അഭിമുഖീകരിക്കാൻ ഞാൻ നിർബന്ധപ്പെട്ടിട്ടുമില്ല. ചെറുപ്പം

മുതൽ വേദസാക്ഷിയാകുവാൻ ആവശ്യപ്പെട്ടാൽ ഞാൻ എന്തുചെയ്യും എന്ന ചോദ്യം ഞാൻ എന്നോടുതന്നെ ചോദിക്കുമായിരുന്നു. ക്രൂരപീഡകൾ ഏറ്റുകൊണ്ടുള്ള മരണം എന്റെ ഭാവനയിൽ ഞാൻ കൂടെകൂടെ കൊണ്ടുവരുമായിരുന്നു. ആദ്യകാലത്തെക്കാൾ കൂടുതൽ ഞാനിപ്പോൾ അഭിവൃദ്ധി പ്രാപിച്ചിട്ടുണ്ട്. സഭയിൽ ചേർന്ന കാലംമുതൽ ദൈവത്തെ പ്രതി മരിക്കുന്നതിനായി എനിക്കു ശക്തി തരണമെന്നു ഞാൻ പ്രാർത്ഥിക്കുന്നു.

“കൂടുതൽ വിഷമം തോന്നുന്ന ഒരു കാര്യം കണ്ടാൽ ആ ചിന്ത ഉപേക്ഷിച്ച് അതിൽനിന്നു രക്ഷപ്പെടുകയല്ല എന്റെ നയം. ഭയം തോന്നുന്ന സംഗതിയെ എതിരിട്ടു ഭയം ഇല്ലാതാക്കുകയാണു വേണ്ടത്. ബുദ്ധിപരമായ ഭയവും ഐന്ദ്രികമാത്രമായ ഭയവും ഉണ്ട്. ബുദ്ധിപരമായ ഭയം ജയിക്കണമെങ്കിൽ ഭയത്തിനുള്ള കാരണം ഇല്ലാതാക്കണം.

“പാപമല്ലാതെ മറ്റൊരു തിന്മയും യഥാർത്ഥമല്ല എന്ന സത്യം നമ്മുടെ പ്രാർത്ഥനയും പരിശ്രമവുംവഴി ഉള്ളിൽ ഉറപ്പിക്കണം. പാപമാണു ഭയത്തിനു കാരണമെങ്കിൽ അതിൽനിന്നു രക്ഷപ്പെടാനുള്ള മാർഗ്ഗങ്ങൾ നമുക്കറിയാം. പാപമില്ലാത്തതിടത്തു ബുദ്ധിപരമായ ഭയം ഉണ്ടാകുന്നെങ്കിൽ അതു ചിന്താകുഴപ്പംകൊണ്ടുള്ളതാണ്. സത്യം ഗ്രഹിച്ചാലെ അതു മാറുകയുള്ളൂ. നിത്യസത്യങ്ങളിന്മേലുള്ള ധ്യാനംകൊണ്ട് അതു ഇല്ലാതാക്കാം. ഐന്ദ്രിയപരമായ ഭയം അവഗണിക്കപ്പെടേണ്ടതുതന്നെയാണ്. ഭയോൽപാദകമായ വസ്തുവിനെയോ ചിന്തയെയോ കുറേയ്ക്കു കുറേയ്ക്കു ആവർത്തിച്ചാവർത്തിച്ച് നമ്മിലേക്ക് അടുപ്പിച്ചുകൊണ്ടാണ് അതു സാധ്യമാക്കേണ്ടത്. വണ്ടിക്കു കെട്ടേണ്ട കാളകളെ തഴക്കുന്നതു നാം കണ്ടിട്ടുണ്ടല്ലോ. ആദ്യം റോഡിൽ കയറുന്ന ചില കാളകൾ വാഹനങ്ങൾ വരുന്നതു കണ്ടാൽ വിരണ്ടോടും. കുറെ പരിചയിച്ചു കഴിയുമ്പോൾ അവയുടെ ഭയം കുറയുന്നു. ആകയാൽ ഏതു തരത്തിലുള്ള ഭയമായാലും അതിനെ ജയിക്കേണ്ടതു കണ്ണടച്ചു കളഞ്ഞിട്ടോ അസത്യത്തിൽ ആശ്രയിച്ചുകൊണ്ടോ അല്ല. മറിച്ച്, നേരിട്ടുകൊണ്ടാണ്. ഭയപ്പെടേണ്ടതിനെ നശിപ്പിച്ചുകൊണ്ടോ, അകാരണമായി തമ്മിൽ ഭയം ജനിപ്പിക്കുന്ന വസ്തുക്കളോട് അടുത്തുകൊണ്ടോ ആണ്.

“മറ്റുള്ളവരെ ആശ്വസിപ്പിക്കുമ്പോഴും നാം വിവേകപൂർവ്വം ഈ തത്ത്വങ്ങളെ ആശ്രയിക്കേണ്ടതാണ്. രോഗിയായി മരണാസന്നനായി കഴിയുന്നയാൾ മരണത്തെക്കുറിച്ചു ഭയപ്പെടുന്നതു കാണുമ്പോൾ നീ

മരിക്കുകയില്ല എന്നു പറഞ്ഞ് ആശ്വസിപ്പിക്കുന്നവരുണ്ട്. ഇത്ര ഗൗരവമായ സംഗതിയിലല്ലെങ്കിലും, ഭയപ്പെടുന്ന സഹോദരങ്ങളെ അസത്യങ്ങളായ അല്ലെങ്കിൽ ഉറപ്പില്ലാത്ത ന്യായങ്ങളാൽ താല്കാലിക ആശ്വാസം നല്കുന്നവരായി ഇവർ കടന്നുപോകുകയും ചെയ്യുന്നു. വരാൻ പോകുന്ന തിന്മ വരികയില്ലെന്നു പ്രവചിച്ചുകൊണ്ട് ആ സാഹചര്യത്തിൽനിന്നു രക്ഷപ്പെടുന്നു. മുഖം നോക്കി ഭാവി പ്രവചിക്കുന്ന കണിയാന്മാരോട് ഇവരെ ഉപമിക്കാം. ഉദ്ദേശ്യം നല്ലതായിരുന്നാലും ഉപദ്രവമാണ് ഇവർ വിളിച്ചുവരുത്തുന്നത്. ഭയപ്പെടുത്തുന്നവരെ ഭയകാരണം മാറ്റുകയോഭയപ്പെടുന്നതിനെ ശാന്തമായി എതിരിടുന്നതിനു വേണ്ടവിധം ഒരുക്കുകയോ ആണ് വേണ്ടത്.

“നാളെയെക്കുറിച്ചു നിങ്ങൾ ആകുലരാകരുത്. നാളത്തെ ദിനംതന്നെ അതിനെക്കുറിച്ച് ആകുലപ്പെട്ടുകൊള്ളും. ഓരോ ദിവസത്തിനും അതതിന്റെ ക്ലേശം മതി’ (മത്താ. 6:34) എന്നു നമ്മോടു കർത്താവു പറയുമ്പോൾ നാളെയെക്കുറിച്ചു വിചാരിക്കേണ്ട എന്നല്ല, വിചാരപ്പെടേണ്ട, പരിഭ്രമിക്കേണ്ട എന്നാണു പറയുന്നത്. പിതാവായ ദൈവം നമ്മുടെ ശക്തിയിൽ കവിഞ്ഞു നമ്മെ പരീക്ഷിക്കുകയില്ല. ഇന്നു നമുക്കുള്ള കഴിവുകൾകൊണ്ട് നാളത്തെ വലുതായ പീഡകൾ സഹിപ്പാൻ നാം നിർബന്ധിതരാകുന്നില്ല. നാളെ നമുക്കു കൂടുതൽ പീഡകൾ യാത്രയാക്കുന്ന കർത്താവ് കൂടുതൽ ശക്തിയും തരാതിരിക്കുകയില്ല.

“ഞാൻ 1-ാം ക്ലാസിൽ പഠിക്കുമ്പോൾ (5 വയസ്) നാലാം ക്ലാസിലെ (പത്തു പതിനാലു വയസുള്ളവരായിരിക്കാം) കുട്ടികളെ ഹെഡ് മാസ്റ്റർ ബെഞ്ചിന്റെ മുകളിൽ കയറ്റി നിറുത്തി വലിയ വടികൊണ്ട് വളരെയധികം അടിക്കുന്നതു കണ്ടിട്ട് ഞാൻ വല്ലാതെ പരിഭ്രമിച്ചിട്ടുണ്ട്. ഞാൻ ആ ക്ലാസിലേക്കു ചെല്ലുമ്പോൾ എങ്ങനെ കഴിഞ്ഞുകൂടും എന്നുവിചാരിച്ചിട്ടുണ്ട്. കുറച്ചുനാൾ കഴിഞ്ഞപ്പോൾ ആശ്വാസപ്രദമായ ഒരു ചിന്ത എന്നിലുണ്ടായി. “അപ്പോഴേക്കും ഞാൻ കുറെകൂടെ വലുതാകും. വലിയ ആളുകൾക്ക് അത്ര അധികം പേടിയില്ലല്ലോ. അന്ന് എങ്ങിനെയാകിലും കഴിഞ്ഞുകൂടും.”

നാളെ ദൈവം നമുക്കുവേണ്ട ശക്തി തരുമെങ്കിൽ നാളത്തെ പീഡകളെക്കുറിച്ച് ഇന്നു ചിന്തിച്ചിട്ട് എന്തുപകാരമെന്നു ചോദിച്ചേക്കാം. വേലക്കാരുടെ കൂലിയെക്കുറിച്ച് പറയുമ്പോൾ ഒരു വലിയ കുടുംബത്തിന്റെ തലവൻ ഒരു ദിവസം ജോലി ചെയ്യുമ്പോൾ അന്ന് അയാളുടെ കുടുംബത്തിൽ ഉണ്ടായേക്കാവുന്ന സകല ആവശ്യങ്ങളും നടത്തു

നത്തിനു പര്യാപ്തമായ കൂലി ആയിരിക്കണമെന്ന് ആരും വാദിക്കയില്ലല്ലോ. വിവാഹത്തിനു മുന്പുതന്നെ കിട്ടുന്ന കൂലിയിൽനിന്നു തനിക്കു കൂടുമ്പമുണ്ടാകുമ്പോൾ ഉപകരിപ്പിക്കേണ്ടതിനായി അയാൾ അല്പാല്പം മാറ്റിവെക്കേണ്ടതാണ്.

“നാളത്തെ പീഡകൾ സഹിക്കാൻ മതിയായ ശക്തി ദൈവം തരുമെന്നു പറയുമ്പോൾ നാം ഒന്നും കരുതേണ്ടതില്ലായെന്നു വരുന്നില്ല. നാളെവരെയുള്ള നമ്മുടെ പരിശ്രമംവഴി ദൈവസഹായത്താൽ നാം പ്രാപിക്കേണ്ട ശക്തിയിൽ കവിഞ്ഞ് എന്തെങ്കിലും പീഡ ദൈവം അയയ്ക്കുകയാണെങ്കിൽ അതിനെ നേരിടുവാൻ കൂടുതൽ ആവശ്യമായ ശക്തി ദൈവം തരുമെന്നാണ് അതിന്റെ അർത്ഥം. ദൈവം നമുക്കു തന്നിട്ടുള്ള കഴിവുകളെ, സ്വാഭാവികങ്ങളും അതിസ്വാഭാവികങ്ങളുമായ ശക്തികളെ സ്വാഭാവികങ്ങളും അതിസ്വാഭാവികങ്ങളുമായ മാർഗ്ഗങ്ങളിലൂടെ വളർത്തി പരിപൂർണ്ണമാക്കിക്കൊണ്ടിരിക്കുവാൻ നമുക്കു കടമയുണ്ട്. ദൈവം അതു നമ്മിൽനിന്നു പ്രതീക്ഷിക്കുന്നു. താലന്തു കളുടെ ഉപമ, കായ്ക്കാത്ത അത്തിവൃക്ഷം എന്നിവ ഈ സത്യമാണു തെളിയിക്കുന്നത്. അപ്രകാരം തന്നെതന്നെ ഒരുക്കാത്തവൻ സ്വന്തം കുറ്റം ഏറ്റുപറഞ്ഞു മനസ്തപിച്ചു ദൈവാനുഗ്രഹം അപേക്ഷിക്കുന്നെങ്കിൽ കരുണയുള്ള കർത്താവ് ശക്തി പ്രദാനം ചെയ്യും. ഇങ്ങനെ യൊരു കടമയില്ലെന്നു കരുതി കാത്തിരിക്കുന്നവനും ആവശ്യമുള്ളതു കിട്ടുന്നത് അവൻ ശരിയായി പ്രവർത്തിച്ചതുകൊണ്ടല്ല, മറിച്ച്, അവന്റെ പരമാർത്ഥതയെ ദൈവം തൃക്കണ്ഠപാർത്തതുകൊണ്ടാണ്.

“നമ്മുടെ മനസ്സിനു വിരോധമായി സംഭവിക്കുവാൻ പാടുള്ള സംഗതികളെ അവ സംഭവിക്കുന്നതിനുമുന്പുതന്നെ മനസ്സിൽ സങ്കല്പിച്ച് അപ്രകാരമുള്ള സന്ദർഭങ്ങളിൽ എങ്ങനെ നാം പെരുമാറുമെന്നും മറ്റും ചിന്തിക്കുന്നതു നല്ലതാണ്. അതുവഴി നമ്മുടെ മനസ്സിനെ ഒരുക്കുവാൻ കഴിയും. വരുവാൻ പാടുള്ള കഷ്ടപ്പാടുകളെ ഓർത്ത് ഇപ്പോൾ തന്നെ ദുഃഖിച്ചും ഭയപ്പെട്ടും ജീവിക്കണമെന്നല്ല പറയുന്നത്. വരുവാൻ പാടുള്ളവ എല്ലായ്പ്പോഴും വരണമെന്നില്ലല്ലോ. ഒരിക്കലും സംഭവിക്കാൻ സാധ്യതയില്ലാത്ത സംഗതികളെ ഓർത്ത് ഇപ്പോൾ തന്നെ എന്തിനു ദുഃഖിക്കുന്നു? ചുരുക്കിപറഞ്ഞാൽ, എന്തു സഹിക്കാനും ഒരുങ്ങിയിരിക്കണമെന്നേ ഞാൻ പറയുന്നുള്ളൂ. നമുക്കുവേണ്ട ശക്തി ദൈവത്തിൽനിന്നു പ്രാപിക്കാം. അസാധ്യമായ സംഗതികൾ ദൈവം നമ്മിൽനിന്ന് ആവശ്യപ്പെടുകയില്ല.

“ചെറുപ്പമുതൽ ഈ നയമാണു ഞാൻ അവലംബിച്ചിരുന്നത്. ഇതുപോലെ ചെയ്തിരുന്ന ഒരു വിശുദ്ധന്റെ ചരിത്രം, ഞാൻ കൊവേന്തയിൽ ചേർന്ന ശേഷം ഊട്ടുമുറിയിൽ ആണ്ടിലൊരിക്കൽ വായിക്കുന്നതു കേട്ടിട്ടുണ്ട്. ഈ അഭ്യാസത്തിന്റെ ഫലമായി അദ്ദേഹത്തിനു പ്രതീക്ഷയിൽ കവിഞ്ഞു യാതൊന്നും സംഭവിച്ചിട്ടില്ലെന്നു പറയുവാൻ കഴിഞ്ഞിരുന്നു. ഏതു പീഡകളും വേണ്ടവിധം സഹിക്കുന്നതിനു കഴിഞ്ഞിരുന്നു. വിശുദ്ധന്റെ പേരു ഞാൻ ഓർക്കുന്നില്ല. ഭയത്തെ സംബന്ധിച്ച് എന്റെ അഭ്യാസം തുടർന്നുകൊണ്ടുപോകുന്നതിന് ആ ചരിത്രം എന്നെ ധൈര്യപ്പെടുത്തി. തോമസ് മുറിനെക്കുറിച്ച് അറിഞ്ഞതു മുതൽ ആ വിശുദ്ധൻ എനിക്ക് അനുകരണീയനാണ് എന്നു സന്തോഷപൂർവ്വം മനസ്സിലാക്കി. ഞാൻ അദ്ദേഹത്തെ തീവ്രമായി സ്നേഹിച്ചു.

“നാം മറ്റുള്ളവരെ സ്നേഹിക്കുമ്പോൾ പലപ്പോഴും നമ്മെ തന്നെയാണു സ്നേഹിക്കുന്നത്. നമ്മിലുള്ള നന്മകൾ മറ്റുള്ളവരിൽ കാണുമ്പോഴാണു നാം അവരെ പ്രത്യേകമായി സ്നേഹിക്കുന്നത്. ആരിലെങ്കിലും നാം ആയിരിക്കുന്നതിന്റെയോ ആയിത്തീരുവാൻ അഗ്രഹിക്കുന്ന ആദർശത്തിന്റെയോ നാം കാണുന്നെങ്കിൽ നമുക്ക് അയാളെയും സ്നേഹിക്കാതിരിക്കുവാൻ കഴിയുകയില്ല. നാം നമ്മെ സ്നേഹിക്കുന്നുണ്ടെങ്കിൽ അയാളെയും സ്നേഹിക്കും. അയാൾ അത്രയ്ക്കു നമ്മുടെതാണ്.

“വി. തോമസ് മുറിൽ എന്റെ ആദർശങ്ങളിൽ വലിയ പങ്കും സജീവമായി ഞാൻ കാണുന്നു. അദ്ദേഹം എന്റെ വിശുദ്ധനാണ്. ഓരോ കൊല്ലം ചെല്ലുന്നതോറും അദ്ദേഹത്തിന്റെ നേരെയുള്ള സ്നേഹം എന്നിൽ വർദ്ധിച്ചുവരുന്നു. ആറേഴു കൊല്ലമായി ഞാൻ കൂടെ കൂടെ അദ്ദേഹത്തിന്റെ ചരിത്ര ഭാഗങ്ങൾ സൗകര്യം കിട്ടുമ്പോഴൊക്കെ വായിക്കാറുണ്ട്. അദ്ദേഹത്തിന്റെ ഛായ കൃതികൾ പലതും എനിക്കു വായിക്കാൻ കഴിഞ്ഞിട്ടില്ല. അദ്ദേഹം ജയിലിലായിരുന്നപ്പോൾ എഴുതിയവയെങ്കിലും വായിക്കുവാൻ എനിക്ക് അതിയായ ആഗ്രഹമുണ്ട്. എനിക്കു ധൈര്യം പകരാൻ സാധ്യമായ പലതും അവയിൽ കണ്ടെക്കും.

“എല്ലാ വേദസാക്ഷികളും അവരുടെ മനസ്സാക്ഷിയുടെ പ്രേരണക്കു വിധേയരായിട്ടാണ് മരിച്ചിട്ടുള്ളത്. വി. തോമസ് മുർ എന്റെ അറിവിൽപ്പെട്ട വേദസാക്ഷികളിൽ മനസ്സാക്ഷിയുടെ സ്വാതന്ത്ര്യത്തിനുവേണ്ടി ഏറ്റവും കൂടുതലായി വാദിക്കുകയും, അതിനുവേണ്ടിമാത്രം സുദീർഘമായ കാരാഗൃഹവാസവും മരണവും വരികുന്നതിനു

സന്നദ്ധത കാണിക്കുകയും ചെയ്ത വിശുദ്ധനാണ്. താൻ ആദരിച്ചിരുന്ന സത്യങ്ങളുടെ യുക്തിയുക്തതയെക്കുറിച്ചു പ്രകീർത്തിക്കാതെ, അവയെ അനാദരിച്ചിരുന്നവരെ വിധിക്കാതെ, സ്വന്തമനസ്സാക്ഷിക്കെതിരായി നിർബന്ധിക്കരുതെന്നു മാത്രമേ അപേക്ഷിച്ചിരുന്നുള്ളൂ. തർക്കവിഷയമായിരുന്ന കാര്യത്തിൽ തന്റെ മനസ്സാക്ഷിയെ ശരിപ്പെടുത്തുന്നതിനു പല കൊല്ലങ്ങൾതന്നെ ബുദ്ധിമുട്ടി പഠിച്ചതിനുശേഷമാണ് ഈ നിലപാട് അവലംബിച്ചത്. അല്ലാതെ അദ്ദേഹത്തിന്റെതു വെറും പിടിവാദമല്ലായിരുന്നു.

“സ്വഭാവത്താലെ ഭീരുവെങ്കിലും സത്യം ഗ്രഹിക്കുന്നതിനുള്ള ആ ഗ്രഹവും സന്നദ്ധതയും, അതിനെ ആദരിക്കുന്നതിനും അതനുസരിച്ചു പ്രവർത്തിക്കുന്നതിനും ദൈവത്തിലുള്ള പ്രത്യാശയെ അവലംബിച്ചുള്ള ധീരതയും, ദൈവത്തെക്കുറിച്ച് സഹിക്കുന്നതിനുള്ള അതിയായ ആഗ്രഹവും അദ്ദേഹത്തിന് ഉണ്ടായിരുന്നു. എന്നാൽ ദൈവംതന്നെ അതിലേക്ക് ആനയിക്കുന്നതുവരെ ശാന്തനായി കാത്തുനിൽക്കുന്നതിനുള്ള എളിമയും വിവേകവും അദ്ദേഹം പ്രദർശിപ്പിച്ചു. ഈ ഗുണഗണങ്ങൾ വി. തോമസ് മുറിനെ എന്റെ സ്വന്തമായി കരുതുവാൻ കാരണമായി. വിശുദ്ധന്റെ ചരിത്രം ഞാൻ വീണ്ടും വീണ്ടും വായിച്ചിട്ടുണ്ട്. ഓരോ തവണയും അദ്ദേഹം എനിക്കു കൂടുതൽ കൂടുതൽ അനുകരണീയനായി തോന്നുന്നു. അദ്ദേഹത്തിന്റെ ജീവിതം, പ്രത്യേകിച്ച് അവസാനകാലം എന്റെ ജീവിതത്തെ സാരമായി നിയന്ത്രിക്കുകയും നയിക്കുകയും ചെയ്തിട്ടുണ്ട്.”

ഡൺസ്റ്റനച്ചൻ സ്വയം അവകാശപ്പെടുന്നതുപോലെതന്നെ തോമസ് മുറിന്റെ ആദർശം അദ്ദേഹത്തെ ഹഠാദാകർഷിച്ചു. വിശുദ്ധൻ അദ്ദേഹത്തിന്റെ ജീവിതസ്വാധീന വിഷയമായി. ആത്യന്തികമായി നാം മനസ്സാക്ഷിയുടെ സ്വരം ശ്രവിക്കണം. ആ സ്വരവും ശ്രവണവും വിശ്വാസത്തിൽ അധിഷ്ഠിതമായിരിക്കണം. സർവ്വവും ത്യജിച്ച് ആ നിമന്ത്രണങ്ങളെ പിഞ്ചെല്ലണം. സ്വന്തബന്ധങ്ങൾ അതിനു തടസ്സമാകരുത്. ഈ മൂല്യവിശേഷങ്ങളുടെ അതിശക്തമായ അവതാരരൂപമായിരുന്നു ഡൺസ്റ്റനച്ചൻ.

പണിതീരാത്ത വീടിന്റെ സാക്ഷ്യം

ചിന്തയിലും സംസാരത്തിലും പ്രവൃത്തിയിലും പൂർണ്ണസത്യത്തെ പുല്കാൻ ആഗ്രഹിച്ചിരുന്ന ഡൺസ്റ്റനച്ചൻ സത്യവഴിയിൽ നിത്യം ചരിക്കാൻ ശ്രമിച്ചു. സത്യസന്ധതയുടെ ജീവിക്കുന്ന സാക്ഷ്യമായി അദ്ദേഹം പകർന്നു.

റാഫേൽ കണ്ണനായ്ക്കലച്ചൻ അനുസ്മരിക്കുന്നു, ‘ഡൺസ്റ്റനച്ചന്റെ സത്യസന്ധതയും ആത്മാർത്ഥതയും എനിക്ക് എന്നും പ്രചോദനമായിരുന്നു. പലപ്പോഴും ശരിയായ, ഉറച്ച തീരുമാനങ്ങൾ എടുക്കുന്നതിനും ഒരു പരിധിവരെ അവ നടപ്പാക്കുന്നതിനും ആ മാതൃക എന്നെ സഹായിച്ചു. ചില വിഷമം പിടിച്ച സാഹചര്യങ്ങളിൽ അച്ചനിൽനിന്നു മാർഗ്ഗനിർദ്ദേശങ്ങൾ ഞാൻ ആരാഞ്ഞിട്ടുണ്ട്. അവ എനിക്ക് കൂടുതൽ വെളിച്ചം നൽകി.

ശരവണംപട്ടിയിലെ നവസന്യാസഭവനത്തിന്റെ കെട്ടിടപ്പണി നടക്കുന്ന കാലം. റാഫേലച്ചനായിരുന്നു പണികളുടെ നേതൃത്വം. സിമന്റിനു വളരെ ബുദ്ധിമുട്ട്. പെർമിറ്റ് അനുസരിച്ച് കിട്ടിയ സിമന്റ് ഉപയോഗിച്ച് പണികൾ തകൃതിയായി നടക്കുന്നു. അധികാരികളുടെ അനുവാദത്തോടുകൂടെ ഒരു ലോഡ് സിമന്റ് അധികവില കൊടുത്തു കരിഞ്ചന്തയിൽ വാങ്ങി. ഡൺസ്റ്റനച്ചൻ അത് അറിഞ്ഞപ്പോൾ പറഞ്ഞു, “നമുക്ക് ഈ ഇടപാട് വേണ്ട.” “പണി നിറുത്തി വയ്ക്കേണ്ടിവരും.” റാഫേലച്ചൻ പറഞ്ഞു, “അങ്ങനെയെങ്കിൽ പണി നിറുത്തുക. പണി തീരാത്ത, പണിമുടങ്ങിയ കെട്ടിടമായിരിക്കും ഏറ്റവും വലിയ സാക്ഷ്യം. മറ്റുള്ളവർ പണി നടക്കാത്തതിന് കാരണം ചോദിച്ചാൽ നമുക്കു മറുപടി പറയാം.”

വസ്തു വാങ്ങുന്നതിനും സ്ഥാപനങ്ങളുടെ അനുവാദവും അംഗീകാരവും ലഭിക്കുന്നതിനും ‘സർവ്വീസ് ചാർജ്ജ്’ എന്ന ഓമന പേരിൽ നൽകുന്ന കൈക്കൂലിയെപ്പറ്റിയും അദ്ദേഹത്തിന് ഇതേ നിലപാടാണ് ഉണ്ടായിരുന്നത്. സഭാസംബന്ധമായ സമ്മേളനങ്ങളിൽ അനീതിക്കെതിരെ ധീരമായ വാദഗതികളിലൂടെ വിട്ടുവീഴ്ചയില്ലാത്ത നിലപാടുകൾ എടുത്തിരുന്നു. തന്റെ ബോധ്യങ്ങളെ ശക്തമായി അവതരിപ്പിക്കാൻ ചങ്കുറപ്പുള്ള പ്രവാചകനായിരുന്നു കഥാനായകൻ.

അയിരൂർ കൊവേന്തയിൽ അംഗമായിരുന്ന കാലത്ത് ഒരു രേഖയിൽ ഒപ്പുവയ്ക്കുന്നതിന് ആശ്രമശ്രേഷ്ഠൻ അച്ചനെ നിർബന്ധിച്ചു. സ്വന്തം മനസ്സാക്ഷിക്ക് അംഗീകരിക്കാൻ സാധ്യമല്ലാത്തതുകൊണ്ട് അദ്ദേഹം അധികാരിയെ അനുസരിച്ചില്ല. സംഭവം തന്റെ ജീവിതത്തിലെ ഏറ്റവും നീണ്ട സഹനത്തിനു കാരണമായി.

വരന്തരപ്പിള്ളി ആശ്രമത്തിനു കീഴിൽ ഒരു എയ്ഡഡ് സ്കൂൾ പ്രവർത്തിക്കുന്നുണ്ട്. ഓരോ വർഷവും പ്രധാനാധ്യാപകൻ വരവുചെയ്ത ലവു കണക്കുകൾ ശരിപ്പെടുത്തി മാനേജരുടെ ഒപ്പു വാങ്ങി സർക്കാ

രിലേക്ക് അയക്കുന്ന പതിവുണ്ട്. കണക്കുകൾ പരിശോധിച്ചശേഷമാണ് പതിവുള്ള ഗ്രാന്റ് അനുവദിക്കുക. പതിനുസരിച്ച് പ്രധാനാധ്യാപകൻ ഒപ്പു വാങ്ങാനായി മാനേജറായ ഡൺസ്റ്ററച്ചനെ സമീപിച്ചു. കണക്കുകൾ പരിശോധിച്ച അച്ചൻ അതിൽ ചെയ്യാത്ത ചെലവിന്റെ കണക്കു കണ്ടെത്തി. “സർക്കാരിൽനിന്നു ലഭിക്കാനുള്ള തുക മുഴുവനും ചെലവിച്ചതായി കണക്കിൽ കാണിക്കണം. അല്പം മാത്രം ചെലവഴിച്ചാൽ തുക തെല്ലും ലഭിക്കാതെ പോകും. അതുകൊണ്ട് കണക്കിൽ അല്പം കൃത്രിമം സാധാരണമാണ്. അതിൽ കുഴപ്പമില്ല.” ഡൺസ്റ്ററച്ചന്റെ സംശയത്തിനു പ്രധാനാധ്യാപകൻ മറുപടി പറഞ്ഞു. സത്യസന്ധനായ ഡൺസ്റ്ററച്ചൻ ആ പതിവു പരിപാടിയോടു യോജിക്കാനായില്ല. കള്ളക്കണക്കെഴുതി കിട്ടുന്ന ഗ്രാന്റ് വേണ്ടെന്നു വച്ചു. അങ്ങനെ ജീവിതത്തിന്റെ സംശുദ്ധിക്കു അദ്ദേഹം സ്വയം അടിവരയിട്ടു.

ഒരിക്കൽ നവസന്യാസികൾക്കു ക്ലാസെടുത്തുകൊണ്ടിരിക്കെ അച്ചൻ ഇപ്രകാരം പറഞ്ഞു, “എങ്ങനെയാണ് ഈ ലോകത്തിൽ എപ്പോഴും സത്യസന്ധനായിരിക്കാൻ സാധിക്കുക? കൈക്കൂലി കൊടുക്കാതെ കാര്യം നടത്താൻ കഴിയുമോ? ഞാൻ നിങ്ങളെ ചികിത്സിക്കാൻ സർക്കാർ ആശുപത്രിയിൽ കൊണ്ടുപോയി എന്നു കരുതുക. കൈക്കൂലി കൊടുക്കുന്നില്ലെങ്കിൽ അവിടെ ആരും നമ്മെ തിരിഞ്ഞു നോക്കിയെന്നുവരില്ല. കൊടുക്കില്ലായെന്ന എന്ന നിലപാടിൽ ഞാൻ ഉറച്ചുനിന്നാൽ നിങ്ങൾ എന്തു ചിന്തിക്കും? ‘എന്നാലും അച്ചൻ ഇങ്ങനെ പിശുക്കു കാണിക്കണോ? കുറച്ചു പൈസ കൈമടക്കു കൊടുത്തിരുന്നെങ്കിൽ സമയത്തിന് എന്റെ ചികിത്സ നടക്കുമായിരുന്നല്ലോ. രോഗിയായ ഞാൻ ഇങ്ങനെ കഷ്ടപ്പെടേണ്ടിവരില്ലായിരുന്നു.’ അച്ചൻ ഒരു പ്രായോഗിക ബുദ്ധിമുട്ട് അവതരിപ്പിച്ചു. ഒരുപക്ഷേ, എന്നെങ്കിലും അപ്രകാരം ഒരു പ്രതിസന്ധി അദ്ദേഹം നേരിട്ട് അനുഭവിച്ചിരിക്കാം. “എങ്ങനെയാണ് ഈ ലോകത്തിൽ എപ്പോഴും സത്യസന്ധനായിരിക്കാൻ സാധിക്കുക?” അദ്ദേഹം വീണ്ടും ചോദ്യം ആവർത്തിച്ചു. നവസന്യാസികൾ ആരും മറുപടി നൽകിയില്ല.

സമഭാവനയുടെ ശാന്തസമുദ്രം

എന്നും എവിടെയും സത്യസന്ധനായിരിക്കാൻ ഡൺസ്റ്ററച്ചൻ ആഗ്രഹിച്ചു. അക്കാര്യത്തിൽ സഭാസമൂഹം അദ്ദേഹത്തിൽ പരിപൂർണ്ണവിശ്വാസമാണ് അർപ്പിച്ചിരുന്നത്. ആരുടെയും ചേരിയിൽ ചേരാതെ സത്യത്തിനുവേണ്ടി തനിച്ചുനിൽക്കാനുള്ള ആത്മീയമായ ധീരത അദ്ദേഹം സ്വന്തമാക്കിയിരുന്നു.

സഭയിലെ തെരഞ്ഞെടുപ്പുകളിൽ അധികാരസ്ഥാനത്തേക്കു യോഗ്യനായ ആളെ കണ്ടെത്തുന്നതിനു സമൂഹം പലപ്പോഴും ഡൺ സ്റ്റനച്ചന്റെ സഹായം തേടി. സ്വാർത്ഥതയുടെ ബന്ധനമകന്ന സ്വതന്ത്രപ്പറവ പൊതുനന്മയ്ക്കുവേണ്ടി നിലകൊള്ളുമെന്നു സമൂഹത്തിനു വിശ്വാസമുണ്ടായിരുന്നു. പലതരം ചിന്താഗതിയുള്ളവരെയും വ്യത്യസ്തങ്ങളായ ആശയങ്ങൾ പുലർത്തുന്നവരെയും ആശയവിനിമയത്തിലൂടെ ബന്ധിപ്പിക്കുന്നതിനും കണ്ണിചേർക്കുന്നതിനും അച്ചൻ പരിശ്രമിച്ചു. രഹസ്യചർച്ചകൾക്കു പ്രോത്സാഹനം നൽകിയില്ല. ഒരിക്കൽ പ്രവിശ്യാസംഘത്തിൽ രാവിലെ പ്രവിശ്യാശ്രേഷ്ഠന്റെ തെരഞ്ഞെടുപ്പിനു ശേഷം സംഘാംഗങ്ങൾ ചിലർ സ്വന്തം മുറികളിലേക്കു വലിഞ്ഞു. മറ്റു ചിലർ ചീട്ടുകളിയിൽ മുഴുകി. ഡൺസ്റ്റനച്ചൻ അച്ചന്മാരുടെ നടപടികൾ തെല്ലും പിടിച്ചില്ല. ഇതു തമാശയ്ക്കുള്ള സമയമല്ല. ഇനി ആലോചനക്കാരെ തെരഞ്ഞെടുക്കാനുണ്ട്. അതേക്കുറിച്ചു ചർച്ച നടക്കണം. ചീട്ടു കളിക്കുന്നവരിൽ ചിലരെ ചുമലിൽ തട്ടിവിളിച്ച് അവരുടെ ഉത്തരവാദിത്വത്തെക്കുറിച്ച് അദ്ദേഹം ഓർപ്പിക്കുന്നതു കാണാനിടയായി.

വരന്തരപ്പിള്ളിയിൽ ആശ്രമത്തോടനുബന്ധിച്ച് ഒരു കോളേജിന്റെ സ്ഥാപനം സംബന്ധിച്ച് അധികാരികളും ജനങ്ങളും തമ്മിൽ തർക്കമുണ്ടായി. ഗൗരവകരമായ ആ പ്രശ്നം പരിഹരിക്കുന്നതിനു വിവേകിയും നീതിനിഷ്ഠനുമായ ഒരു പ്രിയോരച്ചന്റെ സേവനം ആവശ്യമായി വന്നു. അന്നത്തെ ആശ്രമാംഗങ്ങൾ ബ. ഡൺസ്റ്റനച്ചന്റെ പേരു നിർദ്ദേശിച്ചു. അവർ ആവശ്യപ്പെട്ടതനുസരിച്ച് അദ്ദേഹം കൊവേന്തയുടെ പ്രിയോരായി നിയമിതനായി. കൊവേന്തയുടെ തർക്കമെല്ലാം അവസാനിപ്പിച്ച് ഏവർക്കും സ്വീകാര്യമായ വിധത്തിലും ഏറ്റവും യുക്തവും നീതിപൂർവ്വകവുമായ രീതിയിലും അവിടെ കോളേജ് ആരംഭിക്കാൻ സാഹചര്യമൊരുങ്ങി.

തൃശൂർ ദേവമാത പ്രവിശ്യായിൽനിന്ന് 1979 മാർച്ച് 11-ന് സി.എം.ഐ. കോയമ്പത്തൂർ ഉപപ്രവിശ്യ നിലവിൽ വന്നു. അതോടെ രണ്ട് പ്രവിശ്യകളുടെ അതിർത്തികളെസംബന്ധിച്ചു സംശയങ്ങൾ ഉദിച്ചു. പ്രശ്നപരിഹാരത്തിനായി പ്രേഷിത ഉപപ്രവിശ്യാധികാരികൾ നിയോഗിച്ച കമ്മറ്റിയുടെ നേതൃത്വം ഡൺസ്റ്റനച്ചനായിരുന്നു. വിഷയം അവധാനപൂർവ്വം പഠിച്ച് നീതിപൂർവ്വകമായ തീരുമാനം എടുക്കാനുതകുന്ന നീതിബോധവും വിവേകവും ഡൺസ്റ്റനച്ചനുണ്ടെന്ന സമൂഹത്തിന്റെ ബോധ്യമാണ് അദ്ദേഹം ഈ കൃത്യത്തിന് നിയോഗിതനാകുന്ന

തിനുള്ള കാരണം. അല്പം കല്ലിന്റെയും മണ്ണിന്റെയും പേരിൽ തർക്കമുണ്ടാകുന്നതു സന്ന്യാസചൈതന്യത്തിനു നിരക്കുന്നതല്ലെന്ന് ഉപദേശിക്കുമ്പോഴും അച്ചൻ സത്യത്തിനുവേണ്ടി നിലകൊണ്ടു.

ആത്മീയതയിലെ പ്രവാചകചൈതന്യം

ഡൺസ്റ്റനച്ചന്റെ സംസ്കാരവേളയിൽ പാലക്കാട് രൂപതാധ്യക്ഷൻ മാർ. ജേക്കബ് മനതോടത്ത് പ്രസ്താവിച്ചു, “വിശുദ്ധമായ കുർബ്ബാനയുടെ ആമുഖപ്രാർത്ഥനയിൽ പറയുന്നതുപോലെ നിർമ്മലമായ ഹൃദയത്തോടും വെടിപ്പാക്കപ്പെട്ട മനസ്സാക്ഷിയോടുംകൂടെജീവിച്ച നീതിമാനായ സന്ന്യാസവൈദികനായിരുന്നു ഡൺസ്റ്റനച്ചൻ.”

“താൻ മുഴുവനായും ദൈവത്തിന്റെതാണ്, തന്റെ സ്വസ്ഥതയും സുരക്ഷിതത്വവും ദൈവത്തിൽമാത്രമാണ്” എന്ന അവബോധത്തിന്റെ അടിത്തറയിൽ അടിസ്ഥാനമുറപ്പിച്ച് ഉൾക്കരുത്തു നേടിയ വ്യക്തിത്വമാണു ഡൺസ്റ്റനച്ചന്റെത്. നിർഭയതും അദ്ദേഹത്തിനു സ്വാഭാവികമായിരുന്നു. തികച്ചും പരമാർത്ഥമായ ഹൃദയത്തിന്റെ ഉടമ. ഈശ്വരോന്മുഖമായ ആന്തരികയാത്രയിലുണ്ടാകുന്ന ഏതൊരു തടസ്സത്തെയും നേരിടാനുള്ള തീക്ഷ്ണമായ ക്ഷമാശീലം, തടസ്സങ്ങളുണ്ടാക്കുന്ന വേദനയിലൂടെ കടന്നുപോകാനുള്ള സഹനശേഷി, എന്തു ത്യാഗവും സഹിക്കാനുള്ള മനഃശക്തി, ഐശ്വരപാതയിൽ തടസ്സങ്ങളുണ്ടാക്കുന്ന അസത്യത്തിനും അനീതിക്കുമെതിരെ പ്രതിഷേധിക്കാനുള്ള ആർജ്ജവം എന്നിവ ഡൺസ്റ്റനച്ചന്റെ സവിശേഷതകളായിരുന്നു. കളങ്കമില്ലാത്ത മനസ്സും ഒളിച്ചുകളികളിയില്ലാത്ത പെരുമാറ്റവും, പരസ്പരം അന്തരമില്ലാത്ത വാക്കുകളും ചെയ്തികളും, വളച്ചുകെട്ടില്ലാത്ത സംസാരരീതി, തെല്ലും വളവില്ലാത്ത ലളിതജീവിതം എന്നിവ അദ്ദേഹത്തിന്റെ മുഖമുദ്രകളായി തിളങ്ങി.

സഭയിലും സമൂഹത്തിലും അരങ്ങേറുന്ന ആനുകാലിക സംഭവങ്ങളോടു ജാഗരൂകവും വിമർശനാത്മകവുമായ ഒരു മനസ്സ് അദ്ദേഹം എപ്പോഴും അകമേ കരുതി. അവയെക്കുറിച്ചുള്ള അച്ചന്റെ അഭിപ്രായങ്ങൾ വളരെ വ്യക്തമായിരുന്നു. പലപ്പോഴും നിറഞ്ഞ വികാരങ്ങളോടെതന്നെ തന്റെ അഭിപ്രായങ്ങളും വിമർശനങ്ങളും വിനിമയം ചെയ്തു. തിന്മയുടെ ഘടകങ്ങൾ തിരിച്ചറിഞ്ഞു പ്രതികരിച്ചു.

ഒരിക്കൽ ഡൺസ്റ്റനച്ചൻ ഒരു വീട്ടിൽ വിരുന്നിനു പോയി. ഏതാനും വൈദികരും ഒപ്പമുണ്ടായിരുന്നു. വിഭവസമൃദ്ധമായ ഊണിന്റെ ഭാഗമായി പാനോപചാരവും നടന്നു. എന്നാൽ വൈദികരാരുംതന്നെ

ആ വക മര്യാദകളൊന്നും പാലിക്കാൻ തയ്യാറായില്ല. ആതിഥേയൻ അവരെ നിർബന്ധിക്കാൻ തുടങ്ങി. ‘അച്ചന്മാരായാലും അല്പം കൂടിച്ചാൽ എന്താ കുഴപ്പം...? അതു വലിയ പാപമാണോ...? വല്ലപ്പോഴുമല്ലെയുള്ളൂ...? എപ്പോഴുമില്ലല്ലോ? ഇന്നത്തെ സമൂഹത്തിൽ ഇതൊക്കെ സാധാരണമല്ലേ? ഗൃഹനാഥന്റെ ന്യായവാദങ്ങളിലൊന്നും അച്ചന്മാർ വീണില്ല. തോൽവി സമ്മതിച്ച് അദ്ദേഹം പിൻവാങ്ങി. തുടർന്ന് പല കാര്യങ്ങളും അവർ സംസാരിച്ചു. സഭാധികാരികളുടെ വീഴ്ചകളും വൈദികരുടെ ദുർനടപടികളും ചർച്ചാവിഷയങ്ങളായി. ഇടയിൽ അവരിൽ ചിലരുടെ മദ്യപാനശീലവും കടന്നുവന്നു. മദ്യപിക്കുന്ന വൈദികരെ കുറിച്ച് ആതിഥേയനു തെല്ലും മതിപ്പില്ലായിരുന്നു. അച്ചന്മാർ കൂടിക്കുന്നതിനെക്കുറിച്ച് വളരെ മോശമായ ഭാഷയിലാണ് അദ്ദേഹം വിമർശിച്ചത്. അല്പം മുൻപ് മദ്യപാനത്തെക്കുറിച്ചു വളരെ ലാഘവത്തോടെ സംസാരിച്ചതും അച്ചന്മാരെ നിർബന്ധിച്ചതും അതിനകം അയാൾ മറന്നുപോയിരുന്നു. “അയാൾ നിർബന്ധിച്ചപ്പോൾ നാം കൂടിച്ചിരുന്നെങ്കിൽ എത്ര നാണക്കേടാകുമായിരുന്നു.” സദ്യ കഴിഞ്ഞു മടങ്ങുംവഴിയിൽ അച്ചന്മാർ പരസ്പരം പറഞ്ഞു. ഈ അനുഭവം എല്ലാവർക്കും നല്ലൊരു പാഠമായി.

ഒരിക്കൽ ഡൺസ്റ്റനച്ചൻ അവശ്യം മദ്യപിക്കുന്നവരുടെ ആഘോഷത്തിലേക്കു യാദ്യശ്ചികമായി ചെന്നുകയറാനിടയായി. മദ്യപാനത്തിൽ പങ്കുചേരാതെ അവരോടൊപ്പം ശാന്തമായി അച്ചൻ ഭക്ഷണം കഴിച്ചുകൊണ്ടിരുന്നു. ഒരാൾ വന്ന് അല്പം സേവിക്കുന്നതിന് അദ്ദേഹത്തെ പ്രേരിപ്പിച്ചു. ഡൺസ്റ്റനച്ചൻ ആ അഭ്യർത്ഥന നിരസിച്ചു. എന്നാൽ അഭ്യർത്ഥന നിർബന്ധമായി മാറി. അച്ചൻ പെട്ടെന്ന് പൊട്ടിത്തെറിച്ചു, “നിങ്ങൾക്കു കഴിക്കാം ഞാനതിനു വിരോധം പറഞ്ഞില്ലല്ലോ. എന്തിനാണ് മറ്റുള്ളവരെ നിർബന്ധിക്കുന്നത്.”

പ്രവിശ്യ സംഘത്തിലും സഭാസംബന്ധമായ സമ്മേളനങ്ങളിലും ബ. ഡൺസ്റ്റനച്ചന്റേതു പ്രവാചകസ്വരമായിരുന്നു. മൂല്യങ്ങളുടെ പാലനത്തിൽ അല്പമെങ്കിലും വ്യതിചലിക്കാനോ നീതിയുടെ നടത്തിപ്പിൽ കടുകിട വിട്ടുകൊടുക്കാനോ അദ്ദേഹം തയ്യാറല്ലായിരുന്നു. സ്വന്തം അഭിപ്രായങ്ങൾ തുറന്നുപറയുന്നതിൽ നിർഭയത്വം പുലർത്തി. എതിർപ്പുകളെ അവഗണിച്ചു. പരിക്കുകൾ പരിഗണിക്കാതെ പോരാടി. ഒറ്റപ്പെടലുകളെ സ്വയം വരിച്ചു. ജീവിതത്തിന്റെ എല്ലാ രംഗങ്ങളിലും സത്യത്തോടുള്ള ഈ പ്രതിബദ്ധത പൂർത്തിയാക്കുന്നതിനു

ശ്രമിച്ചതുകൊണ്ട് ഏറെ ആന്തരിക സമരം അദ്ദേഹം അനുഭവിക്കേണ്ടിവന്നു. ദുഃഖചിത്തതയോടെ മൂല്യങ്ങൾക്കുവേണ്ടി നിലകൊണ്ടപ്പോൾ “വാശിക്കാരനായി” മുദ്രകുത്തപ്പെട്ടു. വല്ലപ്പോഴുമേ ഇത്തരം വ്യക്തികൾ ജനിക്കുകയുള്ളൂ. അവരുടെ സത്യസന്ധത ചിലപ്പോൾ പരിഹസിക്കപ്പെട്ടേക്കാം. എന്നാലും അണുവിട ധർമ്മത്തിൽനിന്നു വ്യതിചലിക്കാൻ അവർ തയ്യാറാവുകയില്ല.

“സത്യമായതു വിശ്വസിക്കുക; വിശ്വസിക്കുന്നതു പറയുക; പറയുന്നതു പ്രവർത്തിക്കുക. സത്യത്തിന്റെ അംഗീകരണത്തിൽനിന്നേ നീതി പുലരുകയുള്ളൂ.” ഇത് ഡബ്ബിൾസ്റ്റാർന്റെ ജീവിതബോധ്യമായിരുന്നു. സഭയ്ക്ക് എന്തെങ്കിലും തെറ്റുപറ്റിപ്പോകുന്നുണ്ടെങ്കിൽ അത് സത്യസന്ധതയോടുള്ള പ്രതിബദ്ധതയുടെ കുറവുകൊണ്ടാണെന്ന് അദ്ദേഹം കരുതി. “വാക്കൊന്ന് പ്രവൃത്തി വെറെ! അനുസരണത്തിന്റെയും വിനയത്തിന്റെയും ജീവിതരീതി തെരഞ്ഞെടുത്തിട്ട് പ്രതാപമുള്ള ജോലി കിട്ടാതാകുമ്പോൾ അസംതൃപ്തരായി കാണപ്പെടുക! ദരിദ്രനായിരിക്കാമെന്നു വാക്കു കൊടുത്തവൻ മനുഷ്യരുടെ മുൻപിൽ പണക്കാരനായി പ്രത്യക്ഷപ്പെടുക! അനുസരിക്കാമെന്നു സമ്മതിച്ചവൻ അധികാരമോഹവുമായി നടക്കുക! ജനങ്ങളെപ്രതി ഏറ്റെടുത്ത സംരംഭങ്ങൾ സൗകര്യപൂർവ്വം മാറ്റിവെച്ചു മറ്റുകാര്യങ്ങൾ തേടിപ്പോകുക!” ഈ പ്രവണതകൾക്കെല്ലാം കാരണം സത്യത്തോടുള്ള പ്രതിബദ്ധതയുടെ കുറവാണെന്നു ഡബ്ബിൾസ്റ്റാർൻ വിശ്വസിച്ചു.

സത്യത്തിനുവേണ്ടി മുഖം നോക്കാതെ വാദിക്കുമ്പോഴും വിനീതഭാവവും ശാന്തശീലവും അദ്ദേഹത്തിന്റെ വ്യക്തിത്വത്തിൽനിന്നു ചോർന്നുപോയില്ല. അവിടെ പ്രതികാരമനോഭാവമില്ല, സത്യത്തോടുള്ള കുറും നീതി പുലരുന്നതിനു വേണ്ടിയുള്ള സഹന ശേഷിയുമാണുള്ളത്. നിഷ്കളങ്കതയുടെയും നീതിബോധത്തിന്റെയും സുന്ദരമേളനം ആ വ്യക്തിത്വത്തിന്റെ പ്രത്യേകതയായിരുന്നു. അസത്യത്തിനെതിരെ ശബ്ദമുയർത്തുമ്പോഴും വഴിതെറ്റി നടക്കുന്നവരോട് ആദരവുതെല്ലും നഷ്ടപ്പെടാതെ സൂക്ഷിക്കാൻ അദ്ദേഹത്തിനു കഴിഞ്ഞു. അതുകൊണ്ടുതന്നെ ഡബ്ബിൾസ്റ്റാർന്റെ ആശയങ്ങളെ എതിർത്തവരും അദ്ദേഹത്തെ ഹൃദയപൂർവ്വം ബഹുമാനിച്ചു.

പരിശീലിതരിൽ സത്യസന്ധതയുടെ മുദ്ര പതിക്കാൻ

വളരെ വർഷങ്ങൾ പരിശീലനരംഗത്തു പ്രവർത്തിച്ച ആളെന്ന നിലയിൽ സന്യാസ പരിശീലനത്തെക്കുറിച്ചു തനിക്കുള്ള കാഴ്ചപ്പാടെന്തെന്ന് അദ്ദേഹം വ്യക്തമാക്കുന്നു.

“വളരെയധികം നന്മചെയ്യാവുന്ന ഒരു ഫീൽഡാണിതെന്ന് എനിക്ക് മനസ്സിലായിട്ടുണ്ട്. ‘ഫോർമേഷനെക്കുറിച്ചുള്ള എന്റെ ‘വിഷൻ’ വളരെ വലുതായിരുന്നു. ആ വിഷനനുസരിച്ച് പ്രവർത്തിക്കാനാകാതെ വന്നത് എന്നെ വളരെ വിഷമിപ്പിച്ചു. ഏറെ ചിന്തിച്ചപ്പോൾ കുട്ടികൾക്കുണ്ടാകേണ്ടത് അടിസ്ഥാനപരമായ സത്യസന്ധതയാണെന്നു മനസ്സിലായി. അതില്ലാതെ സന്യാസ ജീവിതത്തിന് അർത്ഥമില്ലെന്നും തോന്നി. ഈ സത്യസന്ധത മാത്രമാണു കുട്ടികളിൽ വളർന്നുകൊണ്ടാൻ ആഗ്രഹിക്കുന്നതും. ഈ ആഗ്രഹത്തിനു വിരുദ്ധമായി കാണുന്നതെല്ലാം മനസ്സിനെ വല്ലാതെ വിഷമിപ്പിച്ചു. പലപ്പോഴും നിരാശതന്നെ തോന്നിയിട്ടുണ്ട്.”

യോഗാർത്ഥികളും നവസന്യാസികളും സത്യസന്ധതയിലും നീതിബോധത്തിലും വളരണമെന്നു ഡൺസ്റ്റനച്ചൻ ആഗ്രഹിച്ചു. സത്യത്തിന്റെ അംഗീകാരത്തിൽനിന്നു നീതി പുലരുകയുള്ളുവെന്ന് അദ്ദേഹം പറയുമായിരുന്നു. സത്യസന്ധതയുടെ ജീവിതസാക്ഷ്യം തന്റെ വാക്കുകളിലൂടെയും പ്രവൃത്തിയിലൂടെയും നിറവേറ്റി. സദാ സത്യസന്ധരായിരിക്കാൻ അർത്ഥികൾക്കു പ്രചോദനം നൽകി. തന്റെ ആദർശപുരുഷനായ തോമസ് മുറിന്റെ സത്യത്തോടുള്ള പ്രതിബദ്ധത മറ്റുള്ളവരിലേക്കും പകരുന്നതിനു അദ്ദേഹം പരിശ്രമിച്ചു. അർത്ഥികൾക്കുള്ള ഉപദേശങ്ങളിൽ തോമസ് മുർ പലപ്പോഴും സാന്ദർഭികമായി കടന്നുവന്നു. 1953-56 കാലഘട്ടത്തിൽ അമ്പഴക്കാട് കൊവേന്തയിലെ പ്രൊക്കുറെറ്റും നവസന്യാസികളുടെ കുമ്പസാരക്കാരനും ആയിരിക്കെ ഡൺസ്റ്റനച്ചന്റെ പ്രേരണയിൽ നവസന്യാസികൾ തോമസ് മുറിന്റെ ജീവചരിത്രം നാടകമായി അവതരിപ്പിച്ചു. റാഞ്ചിയിൽവെച്ച് വിശുദ്ധന്റെ കത്തുകൾ വിവർത്തനം ചെയ്യാൻ യോഗാർത്ഥികൾക്കു പ്രേരണ നൽകി.

റെക്റ്ററായ ഡൺസ്റ്റനച്ചനോട് എന്തും തുറന്നുപറയുന്നതിനുള്ള സ്വാതന്ത്ര്യം അർത്ഥികൾ അനുഭവിച്ചു. അച്ചനോടു കയർക്കുന്നതിനും തർക്കിക്കുന്നതിനും അവർക്ക് ഏറെ സ്വാതന്ത്ര്യമുണ്ടായിരുന്നു. തുറന്ന മനസ്സിൽനിന്ന് ആത്മാർത്ഥമായി നിറഞ്ഞൊഴുകുന്നതൊന്നും അദ്ദേഹം ഉപേക്ഷിച്ചില്ല. തുറവിയുള്ള യോഗാർത്ഥിയുടെ എല്ലാ തെറ്റുകളും പൊറുക്കുവാൻ തയ്യാറായി.

തങ്ങളുടെ കുറവുകൾ തുറന്നുപറഞ്ഞാൽ ‘പറഞ്ഞുവിടും’ എന്ന ആശങ്ക ഡൺസ്റ്റനച്ചന്റെ യോഗാർത്ഥികൾക്ക് ആവശ്യമില്ലായിരുന്നു.

പ്രീഡിഗ്രി പൂർത്തിയാക്കുക എന്ന ലക്ഷ്യത്തോടെ യോഗാർത്ഥി ഭവനത്തിൽ കഴിഞ്ഞ ഒരാൾ അക്കാര്യം റെക്റ്ററച്ചനോടു തുറന്നുപറഞ്ഞു. കുട്ടിയുടെ സത്യസന്ധതയെ മാനിച്ചുകൊണ്ട് അദ്ദേഹത്തെ പരിശീലനഭവനത്തിൽ തുടരുവാനും പഠനം പൂർത്തിയാക്കുവാനും അനുവാദം നൽകി.

വരന്തരപ്പിള്ളിയിൽ യോഗാർത്ഥിയായിരുന്നപ്പോഴുണ്ടായ അനുഭവം ഒരാൾ അനുസ്മരിക്കുന്നു, “വരന്തയിൽനിന്നു പഠനമുറിയിലേക്കു കടക്കുന്ന വാതിലിനോടു ചേർന്ന് ഒരു അലമാര ഉണ്ട്. അതിൽ തോട്ടപ്പണിക്കും മറ്റുമുള്ള സാധനങ്ങൾ സൂക്ഷിച്ചിരുന്നു. വാതിൽ തുറന്നു വെച്ചാൽ അലമാരിയിലെ സാധനങ്ങൾ കാണാനാകാത്തവിധം അടഞ്ഞുപോകും. ഒരു ദിവസം വൈകുന്നേരം അലമാരയിൽനിന്നു ചില സാധനങ്ങൾ ഞാൻ എടുത്തു. മറ്റു സാധനങ്ങൾ അടുക്കും ചിട്ടയുമില്ലാതെ ഉപേക്ഷിച്ചു പോയി. കുറച്ച് സമയം കഴിഞ്ഞ് ഡൺസ്റ്ററച്ചൻ എല്ലാവരേയും വിളിച്ചുകൂട്ടി. പലപ്രാവശ്യം പറഞ്ഞിട്ടുള്ള കാര്യം വേണ്ടവിധത്തിൽ ചെയ്യാത്തതുകൊണ്ട് അദ്ദേഹം വളരെ ഗൗരവത്തിലായിരുന്നു. അരാണ് ഇതു ചെയ്തതെന്ന് അച്ചൻ അന്വേഷിച്ചു. നല്ല ശിക്ഷ കിട്ടുമെന്ന് ഉറപ്പായിരുന്നു. ഞാനാണ് ചെയ്തതെന്നു തുറന്നു പറഞ്ഞു. അച്ചൻ തെല്ലും ദ്രേഷ്യപ്പെട്ടില്ല. വളരെ ശാന്തനായി എല്ലാ സാധനങ്ങളും അടുക്കിവയ്ക്കാൻ മാത്രമേ പറഞ്ഞുള്ളൂ.”

റാഞ്ചിയിൽ യോഗാർത്ഥികളുടെ റെക്റ്ററായിക്കേ നടന്ന സംഭവം: പരിശീലന ഭവനത്തിനു തൊട്ടടുത്തുള്ള അങ്കണം പ്ലാവ്, മാവ്, പേര, ലീച്ച് തുടങ്ങിയ ഫലവൃക്ഷങ്ങളാൽ സമ്പന്നമായിരുന്നു. വികൃതികളായ യോഗാർത്ഥികൾ പലപ്പോഴും മതിൽ ചാടി കൊതി തീർക്കുക പതിവായിരുന്നു. തോട്ടമുടമസ്ഥനും തോട്ടം സൂക്ഷിപ്പുകാരനും അകലെ ആയിരുന്നതിനാൽ വളരെ സൗകര്യമായി. ഒരിക്കൽ അർത്ഥികൾ കുറെ പേരയ്ക്കു പഠിച്ച് അടുത്തുള്ള ഒരു സെമിനാരിയിലേക്കു കടത്തുവാൻ ശ്രമം നടത്തി. ഗുരുവച്ചൻ അതറിഞ്ഞു. അത് അന്യായമായ മുതലാണെന്നു പറഞ്ഞു യോഗാർത്ഥികളെ തിരുത്തി, വലിയ സ്നേഹത്തോടെ. ഒപ്പം ആ നല്ല പിതാവ് മക്കളെക്കുറിച്ചു കരുതലുള്ളവനായിരുന്നു. നടത്തിപ്പുകാരനെ സമീപിച്ചു പറമ്പിലുണ്ടായിരുന്ന ഫലവൃക്ഷങ്ങളിൽ ഓരോ തരം മരത്തിന്റെ ഫലങ്ങൾ കച്ചവടമാക്കി.

രഹസ്യങ്ങൾ സൂക്ഷിക്കുന്നതിൽ അതീവ ശ്രദ്ധാലുവായിരുന്നു, ഡൺസ്റ്ററച്ചൻ. ഏതു രഹസ്യവും തികഞ്ഞ വിശ്വസ്തതയോടെ

അദ്ദേഹം സൂക്ഷിച്ചു. യോഗാർത്ഥികൾ തുറന്നു പറയുന്നതൊന്നും പ്രവിശ്യാശ്രേഷ്ഠരോടു പോലും വെളിപ്പെടുത്തിയിരുന്നില്ല. ചില കാര്യങ്ങൾ അധികാരികളോടു തുറന്നുപറയേണ്ടിവന്നാൽ ബന്ധപ്പെട്ട അർത്ഥിയോട് അനുവാദം ചോദിച്ചിട്ടേ അവ വെളിപ്പെടുത്തിയിരുന്നുള്ളൂ.

അർത്ഥികളുടെ ദൈവവിളിയെക്കുറിച്ചു തീരുമാനമെടുക്കുന്നതിൽ തികഞ്ഞ സത്യസന്ധതയും ആത്മാർത്ഥതയും അദ്ദേഹം പുലർത്തി. അധികാരികളെയും സമൂഹത്തെയും ഭയന്നു ദുഃഖനിഷ്ഠയങ്ങളിൽ നിന്നു വ്യതിചലിച്ചില്ല. സമൂഹത്തിന്റെ വിമർശനം ഭയന്ന് ഏതുവിധേ നയും കണക്കാപ്പിക്കാനും തയ്യാറായില്ല. 1995-ൽ കൗണ്ടറവാളയം ലിറ്റിൽ ഫ്ളവർ സെമിനാരിയിൽ പ്ലസ് ടു പഠനം കഴിഞ്ഞു നവസന്യാസ പ്രവേശനത്തിനായി ശേഷിച്ചത് ഒരാൾ മാത്രം. ശേഷിച്ചവനു ചില കാരണങ്ങളാൽ സെമിനാരിയോടു വിടപറയുവാൻ പ്രേരണ നൽകി, അവനെ വീട്ടിലേക്കു അദ്ദേഹം പറഞ്ഞയച്ചു.

സി.എം.ഐ. ദേവമാത, പ്രേഷിത, സെന്റ് പോൾസ് പ്രവിശ്യകളിൽ അംഗങ്ങളായ നിരവധി പേർക്കു ഡൺസ്റ്റനച്ചൻ സന്യാസമൂല്യ വളർച്ചയിൽ വലിയൊരു സ്വാധീനശക്തിയായിരുന്നു. അർത്ഥികൾക്ക് അധികാരികളോടുള്ള തുറവി സത്യസന്ധതയുടെ മുഖ്യഘടകമാണെന്നും അതു പരിശീലനത്തിന് അനിവാര്യമാണെന്നും അച്ചൻ തിരിച്ചറിഞ്ഞിരുന്നു. അധികാരികളെ പരമാർത്ഥതയോടെ സമീപിക്കണമെന്ന് അവരെ ഉപദേശിച്ചു. പരിശീലകരുമായി അകന്നുനിൽക്കുന്ന അർത്ഥികളെ അടുപ്പിക്കുക തന്റെ പ്രത്യേക ദൗത്യമായി അദ്ദേഹം സ്വീകരിച്ചു. ബ. ഡൺസ്റ്റനച്ചന്റെ പരിശ്രമങ്ങൾ വളരെയേറെ ഫലമണിഞ്ഞുവെന്ന് ധർമ്മാരാമിൽ വളരെ കാലം ആദ്ധ്യാത്മിക നിയന്താവായിരുന്ന ഫാ. ബെഞ്ചമിൻ കോട്ടുരാൻ സാക്ഷിക്കുന്നു. “തൃശൂരുനിന്നു വരുന്ന ശെമ്മാശന്മാരെ ഡൺസ്റ്റനച്ചൻ വളരെ സ്വാധീനിച്ചിട്ടുണ്ട്. അവരെ തുറവിയുള്ളവരാക്കുന്നതിൽ അദ്ദേഹം വിജയിച്ചിരിക്കുന്നു.”

പ്രാർത്ഥന: ജീവിതത്തിന്റെ അവിരാമമായ അന്തർധാര

ഡൺസ്റ്റനച്ചൻ തന്റെ ഓർമ്മക്കുറിപ്പുകൾ ആരംഭിക്കുന്നത് സ്വന്തം മാതാപിതാക്കൾ തന്റെ സ്വഭാവരൂപീകരണത്തിലും ആദ്ധ്യാത്മിക ജീവിതവളർച്ചയിലും വഹിച്ച പങ്കു പ്രതിപാദിച്ചുകൊണ്ടാണ്. തന്റെ ആദ്ധ്യാത്മിക വളർച്ചയിൽ മാതാപിതാക്കൾ പ്രത്യേകമായി അപ്പൻ ചെലുത്തിയ സ്വാധീനം അപാരമെന്ന് അദ്ദേഹം സാക്ഷ്യം സാക്ഷിക്കുന്നു. ദൈവൈക്യം ലക്ഷ്യമാക്കി ഇട്ടുപുണ്ണി പിന്നിട്ട വഴികളിലേക്കു ഡൺസ്റ്റനച്ചൻ തിരിഞ്ഞു നോക്കുന്നു.

അപ്പന്റെ വഴിയിൽ മകൻ

“എനിക്ക് ഓർമ്മ വെച്ച നാളുകളിൽ കുടുംബത്തിൽ ഒരു ആദ്ധ്യാത്മിക അന്തരീക്ഷം ഉണ്ടായിരുന്നു. ഞാൻ ജനിച്ചത് 1920 നവംബർ 28-ാം തീയതിയാണ്. അതിനു മുൻപെ 1919 ജൂലായ് 4-ാം തീയതി ഞങ്ങളുടെ കുടുംബം ഈശോയുടെ തിരുഹൃദയത്തിനു പ്രതിഷ്ഠിക്കപ്പെട്ടു. ഈ പ്രതിഷ്ഠ മാസാദ്യ വെള്ളിയാഴ്ചകളിൽ വളരെ ശുഷ്കാന്തിയോടുകൂടി നവീകരിക്കപ്പെട്ടിരുന്നു. മറ്റുള്ള പ്രാർത്ഥനകൾ ഞങ്ങൾ ചൊല്ലിയാലും പ്രതിഷ്ഠാ ജപം അപ്പൻ വീട്ടിലുണ്ടെങ്കിൽ അദ്ദേഹംതന്നെയാണ് ചൊല്ലാറുള്ളത്. അതു ചൊല്ലുന്ന സമയത്ത് അപ്പനെ കാണുന്നതും കേൾക്കുന്നതും വളരെ ഭക്തി സംവർദ്ധകമായ ഒന്നാണ്. വികാരഭരിതനായിട്ടാണ് എപ്പോഴും അപ്പൻ ചൊല്ലാറുള്ളതും. ദീർഘമായ ഏതെങ്കിലും യാത്രയ്ക്കു പോകുന്നതിനുമുൻപ് (അസാധാരണ താമസം ആവശ്യപ്പെടുന്ന അല്ലെങ്കിൽ അപായകരമെന്നു തോന്നുന്ന യാത്രകൾക്കുമുൻപ്) പ്രതിഷ്ഠ എല്ലാവരുംകൂടി നവീകരിക്കാറുണ്ട്.

“യാത്ര കഴിഞ്ഞു തിരിച്ചെത്തുമ്പോൾ നന്ദി പറയുന്നതിനും അപ്പൻ മറക്കാറില്ല. ഇപ്രകാരം നന്ദി പറയുന്നതിന് ഒന്നിലധികം പ്രാവശ്യം അപ്പൻ ഞങ്ങളെ ഓർമ്മിപ്പിച്ചിട്ടുണ്ട്. കുടുംബാംഗങ്ങൾ എല്ലാവരും

ഒരിക്കൽ യാത്ര കഴിഞ്ഞു തിരിച്ചെത്തിയപ്പോൾ ഞാൻ തനിയെ ഈശോയുടെ തിരുഹൃദയത്തിനു നന്ദി പറഞ്ഞു. കുറച്ചുകഴിഞ്ഞപ്പോൾ അപ്പൻ കുടുംബാംഗങ്ങളോടായി ചോദിച്ചു ‘ആരെങ്കിലും നന്ദിപറയുവാൻ ഓർത്തോ’ എന്ന്. അപ്പോൾ സന്തോഷപൂർവ്വം ഞാൻ ഉത്തരം പറഞ്ഞു. അപ്പനിൽനിന്നു ഞാൻ പഠിച്ച പ്രധാന പാഠങ്ങളിൽ ഒന്നാണിത്.

“മറ്റു കുടുംബങ്ങളിൽ കുടുംബപ്രതിഷ്ഠ നടത്തുന്നതിനും മാതാപിതാക്കന്മാർ വളരെ പരിശ്രമിച്ചിട്ടുണ്ട്. വീട്ടിൽ വന്നിരുന്ന പലരോടും ഒമ്പതു ആദ്യവെള്ളിയാഴ്ച വി. കുർബാന ഉൾക്കൊള്ളുന്നവർക്ക് ഈശോയുടെ തിരുഹൃദയത്തിൽനിന്നു ലഭിക്കാവുന്ന അനുഗ്രഹങ്ങളെ കുറിച്ച് ഉപദേശരൂപത്തിൽ പറഞ്ഞു പ്രേരിപ്പിക്കുന്നതു ഞാൻ കേട്ടിട്ടുണ്ട്. പിന്നീട് കുടുംബത്തിൽ പതിവുള്ള മൂന്നു നേരത്തെ പ്രാർത്ഥന കൾക്കു മുടക്കം വന്നു. സന്ധ്യാനമസ്കാരംതന്നെയും പലപ്പോഴും ഏറ്റവും അത്യപ്തികരമായ വിധത്തിൽ നടത്താൻ ഇടയായി. എന്നാൽ കുടുംബപ്രതിഷ്ഠയുടെ കാര്യത്തിൽ കുടുംബാംഗങ്ങൾ എല്ലാവരും മാതാപിതാക്കന്മാരുടെ മരണംവരെ ശുഷ്കാന്തിയുള്ളവരായിരുന്നു. ആദ്യ വെള്ളിയാഴ്ചതോറും പള്ളിയിൽ പോകാൻ കഴിവുള്ള എല്ലാവരും വിശുദ്ധ കുർബ്ബാന ഉൾക്കൊള്ളുകയും ചെയ്യുമായിരുന്നു.”

കുടുംബത്തിൽ ആദ്ധ്യാത്മികാന്തരീക്ഷം സൃഷ്ടിക്കുന്നതിലും മാതാപിതാക്കൾ ഇരുവരും അതീവ ശ്രദ്ധ ചെലുത്തിയിട്ടുണ്ടെങ്കിലും ആത്മീയ വളർച്ചയിൽ കൂടുതലായിതന്നെ സ്വാധീനിച്ചത് അപ്പനാണെന്ന് ഇട്ടുപ്പുണ്ണി തിരിച്ചറിയുന്നു. അതിനുള്ള കാരണവും ഇട്ടുപ്പുണ്ണി വിവരിക്കുന്നുണ്ട്:

“ഓർമ്മ വെച്ചു നാൾമുതൽ ഞാൻ ഒരു ചിന്താശീലനായിരുന്നു. ഹൃദയത്തെക്കാൾ ബുദ്ധിയാണ് എന്നെ നയിച്ചിരുന്നത്. അഞ്ചാറു വയസ്സുള്ളപ്പോൾ രാത്രിയിൽ ഭയങ്കര സ്വപ്നങ്ങൾ കണ്ടു പേടിച്ച് ഉണർന്ന് പിന്നീട് ഉറങ്ങുവാൻ സാധിക്കാതെയിരിക്കുമ്പോൾ ഞാൻ അമ്മയുടെ പക്കൽനിന്ന് അപ്പന്റെ കട്ടിലിലേക്കു കയറിച്ചെല്ലും. ഉറങ്ങിക്കിടക്കുന്ന അപ്പന്റെ രോമം നിറഞ്ഞ, വണ്ണമുള്ള കൈകളിൽ ഒന്ന് പിടികിട്ടിയാൽ പിന്നെ ഒരു ഭയവുംകൂടാതെ സുഖമായി ഞാൻ കിടന്നുറങ്ങും. അതിന്റെ ന്യായം, അമ്മക്കു ശക്തിയില്ല, അപ്പനു ശക്തിയുണ്ട് എന്നതാണ്. ഇതുപോലെതന്നെ അമ്മയെക്കാൾ അപ്പനു കൂടുതൽ അറിവുണ്ട് എന്നായിരുന്നു എന്റെ ബോധ്യം. ഈ കാരണങ്ങളാൽ അപ്പനാണ് എന്റെ ശ്രദ്ധയെ കൂടുതൽ ആകർഷിച്ചിട്ടുള്ളത്.”

പല കാര്യങ്ങളിലും താൻ അപ്പനെപ്പോലെയാണെന്ന് ഇട്ടുപ്പുണ്ണി മനസ്സിലാക്കി. അപ്രകാരം ആയിരിക്കുന്നതിൽ അവൻ ഏറെ സന്തുഷ്ടനുമായിരുന്നു. തന്റെ പ്രാർത്ഥനാ ജീവിതത്തിൽ അപ്പൻ സ്വാധീനിച്ച സന്ദർഭങ്ങൾ ഡൺസ്റ്റനച്ചൻ എടുത്തു പറയുന്നു:

“എന്റെ ബാല്യകാലംവരെ ഞങ്ങൾ വലിയ ദാരിദ്ര്യത്തിലാണ് കഴിഞ്ഞുകൂടിയിരുന്നത്. ചില മാസങ്ങളിൽ ദിവസങ്ങൾകടന്നുപോയതു ദൈവത്തിന്റെ പ്രത്യേക പരിപാലനയിലാണ്. പലപ്പോഴും ഭക്ഷണം വളരെ താമസിച്ചാണു കിട്ടിയിരുന്നത്. ചുരുക്കം ചിലപ്പോൾ പേരിനു വല്ലതും കഴിച്ചു തൃപ്തിപ്പെടേണ്ടതായും വന്നിട്ടുണ്ട്. അമ്മയുടെ നോട്ടവും സാമർത്ഥ്യവുംകൊണ്ട് വലിയ വിഷമം കൂടാതെ കഴിഞ്ഞുകൂടി. കുടുംബത്തിലെ ഈ സ്ഥിതി വെളിയിൽ ആരുമറിയാതെ വളരെ സൂക്ഷിച്ചിരുന്നു. ഇതുകൂടാതെ ഞങ്ങളുടെ കടക്കാർ വന്ന് ഇടവിടാതെ അവരുടെ പണം തിരിച്ചു കൊടുക്കാൻ ശക്തിയായ ഭാഷയിൽ ആവശ്യപ്പെട്ടുകൊണ്ടിരുന്നു. ചിലതു കേസിലായി, വിധിയായി, ജപ്തിയും വാറണ്ടുമൊക്കെയായി. പിടിക്കപ്പെടാതിരിക്കുന്നതിനായി പലപ്പോഴും രാത്രിയിലും മറ്റും ഒളിച്ചോടി പോകുന്നതിന് അപ്പൻ നിർബന്ധിതനായിട്ടുണ്ട്. കുറേ കാലത്തേക്ക് അപ്പനു പകൽ സമയം വീട്ടിൽ താമസിക്കാൻ നിവൃത്തിയില്ലാത്തവണ്ണമായി. ഇങ്ങനെ കുടുംബം എല്ലാതരത്തിലും വിഷമിച്ചിരുന്നു.

“വൈഷമ്യം നിറഞ്ഞ കാലഘട്ടം കുറെ നീങ്ങിയപ്പോൾ അപ്പൻ ഒരു ദിവസം പറയുകയാണ്, ‘ഞാൻ അനേക സംഗതികൾക്കുവേണ്ടി പ്രാർത്ഥിച്ചിട്ടുണ്ട്; പ്രാർത്ഥിക്കുന്നുമുണ്ട്. എന്നാൽ ഇതിനുവേണ്ടി (അപ്പന് അനുഭവിക്കേണ്ടിവന്ന മേല്പറഞ്ഞ വിഷമങ്ങൾ മാറികിട്ടി ധനസ്ഥിതി ഉയരുന്നതിനുവേണ്ടി) ഒരിക്കലും പ്രാർത്ഥിച്ചിട്ടില്ല. അപ്പന്റെ നിയോഗപ്രകാരം കുടുംബത്തിൽ പലപ്പോഴും ഈശോയുടെ തിരുഹൃദയത്തോടുള്ള നവനാൾ കഴിക്കാറുണ്ടായിരിന്നു അതു വേറെ ആവശ്യങ്ങൾക്കുവേണ്ടി ആയിരുന്നിരിക്കാം.

“അപ്പന്റെ വാക്കുകൾ കേട്ടപ്പോൾ ഞാൻ അത്ഭുതപ്പെട്ടു. ഈ സംഗതിയിൽ ഞാനും അപ്പനെ പോലെയായിരുന്നു. വി. കുർബാന ഉൾക്കൊണ്ടതിനുശേഷമുള്ള സമയങ്ങളിൽ ഞാൻ പ്രത്യേകമായി പല സംഗതികൾക്കുവേണ്ടി പ്രാർത്ഥിക്കുമായിരുന്നു. കുടുംബത്തിലെ വിഷമം എനിക്കു വളരെയധികം അനുഭവപ്പെട്ടിരുന്നെങ്കിലും, മാതാപിതാക്കന്മാരുടെ ദയനീയസ്ഥിതിയിൽ വിഷമം തോന്നിയിരുന്നെ

ങ്കിലും ഞാൻ കുടുംബത്തിന്റെ ലൗകികമായ ഉന്നമനത്തിനുവേണ്ടി ഒരിക്കലും പ്രാർത്ഥിച്ചിട്ടില്ല. അതിന് ആഗ്രഹവുമില്ലായിരുന്നു. അതു മുഴുവൻ ദൈവഹിതത്തിനു വിട്ടുകൊടുത്തിരിക്കുകയായിരുന്നു. എങ്കിലും മരണശേഷം ഉത്തരിപ്പുകടത്താൽ അപ്പൻ ശുദ്ധീകരണസ്ഥലത്തു വേദനയനുഭവിക്കാതിരിക്കാൻവേണ്ടി അപ്പൻ മരിക്കുന്നതിനുമുമ്പ് കടങ്ങളെല്ലാം വീട്ടണമെ എന്നു പ്രാർത്ഥിച്ചിരുന്നു. കുടുംബത്തിലെ ദാരിദ്ര്യത്തിൽനിന്നുള്ള വിഷമങ്ങളും അപമാനവും മുഴുവൻ സഹിക്കാൻ ഞാൻ ഒരുക്കമായിരുന്നു. അതു മാറിക്കിട്ടുവാൻ ആഗ്രഹിച്ചിരുന്നില്ല.

“വി. കൊച്ചുത്രേസ്യയുടെ ചരിത്രം അന്നു ഞങ്ങൾക്കു സുപരിചിതമായിരുന്നതിനാൽ പുണ്യവതിയെ അനുകരിച്ച് അമലോത്ഭവ മാതാവിനോടുള്ള കാഴ്ചവെപ്പ് ചൊല്ലുന്നതിന് അമ്മ എന്നെ പലപ്പോഴും നിർബന്ധിച്ചിട്ടുണ്ട്. അമ്മ അതു പതിവായി ചൊല്ലുന്നതു ഞാൻ കേട്ടിട്ടുമുണ്ട്. അമ്മയുടെ നിർബന്ധത്താൽ, അനുസരണത്തെ പ്രതിയാണെന്ന് ഞാനവ ചൊല്ലിയിരുന്നത്. പുസ്തകങ്ങളിലുള്ള വാചാപ്രാർത്ഥനകൾ അധികം ചൊല്ലാൻ അന്നു ഇഷ്ടമില്ലായിരുന്നു. എന്നാൽ ഒരു ദിവസം കാലത്ത് അപ്പന്റെ തനിച്ചുള്ള പ്രാർത്ഥനകൾ കേൾക്കുന്നതിനിടയായി. പുസ്തകം കൂടാതെ ചൊല്ലിയിരുന്ന ആ പ്രാർത്ഥനകൾക്കിടയിൽ അമലോത്ഭവ മാതാവിനോടുള്ള കാഴ്ചവെപ്പു ജപവും ഞാൻ കേട്ടു. അതിൽനിന്ന് പല കൊല്ലങ്ങളായി അപ്പൻ ആ ജപം പതിവായി ചൊല്ലിയിരുന്നെന്നു ഞാൻ അനുമാനിച്ചു. അന്നുമുതൽ അമ്മ പറഞ്ഞതുപോലെ ആ ജപം ചൊല്ലുന്നതിനു എനിക്കു കൂടുതൽ എളുപ്പമുണ്ടായിരുന്നു. അമലോത്ഭവ മാതാവിന്റെ ജപം അമ്മ പറഞ്ഞതു നന്നായി ചൊല്ലിയിരുന്നെങ്കിൽ എനിക്കു പില്കാലത്തുണ്ടായ നിർഭാഗ്യങ്ങൾ സംഭവിക്കുകയില്ലായിരുന്നു.

“വി. കുർബാന സ്വീകരണത്തിനുമുമ്പും പിമ്പുമുള്ള ജപങ്ങൾ പുസ്തകത്തിൽനിന്നു പഠിച്ചതു കൃത്യമായി ചൊല്ലുന്ന പതിവ് എനിക്ക് ഉണ്ടായിരുന്നു. ഒരു ദിവസം അതു ചൊല്ലിത്തീരാത്തതുകൊണ്ട് വൈദികൻ കുർബാന കൊടുത്തപ്പോൾ പോയി കൈക്കൊണ്ടില്ല. പിന്നീട് വളരെ താമസിച്ചാണ് അന്ന് വി. കുർബാന സ്വീകരിക്കാൻ സാധിച്ചത്. അത് അപ്പൻ കണ്ടു. അന്ന് വീട്ടിൽ വന്നപ്പോൾ, പുസ്തകത്തിലുള്ളതു ചൊല്ലാൻ സൗകര്യമുള്ളപ്പോൾ ചൊല്ലിയാൽ മതിയെന്നു പറഞ്ഞു. അതിനുശേഷം ഞാൻ ആ വിഷയത്തിൽ വളരെ സ്വാതന്ത്ര്യം എടുത്തിരുന്നു.

“പള്ളിയിലുള്ള എന്റെ പെരുമാറ്റം എല്ലായ്പോഴും തൃപ്തികരമായിരുന്നില്ല. ആദ്യകുർബാന സ്വീകരണത്തിനുമുമ്പും പിമ്പുമുള്ള കാലങ്ങളിൽ പള്ളിയിൽവെച്ച് മറ്റു കുട്ടികളുമായി ചിലപ്പോൾ സംസാരിക്കുകയും അശ്രദ്ധനായിരിക്കുകയും ചെയ്തിരുന്നു. ഇതിനായി അപ്പനും അമ്മയും പലപ്പോഴും എന്നെ ശിക്ഷിച്ചിട്ടുണ്ട്. പള്ളിയിലായിരിക്കുമ്പോൾ അപ്പൻ കഥം ഇറക്കുന്ന സ്വരം കേട്ടാൽ എനിക്കു വലിയ ഭയമായിരുന്നു. അപ്പന്റെ ആ സ്വരം എനിക്കു തിരിച്ചറിയാൻ സാധിക്കും. അതു കേട്ടാൽ ഞാൻ വളരെ ഉണർവോടുകൂടി നിൽക്കും. കുറച്ചു പ്രായമാകുന്നതുവരെ ഈ ദുർഗുണം എന്നിലുണ്ടായിരുന്നു. അതിനുള്ള ശിക്ഷയിൽനിന്നൊഴിയാനും ഞാൻ കർത്താവിനോടു പ്രാർത്ഥിച്ചിരുന്നു. പലപ്പോഴും കർത്താവ് എന്റെ പ്രാർത്ഥന കേട്ടു. ശിക്ഷാർഹമായ പല ദിവസങ്ങളിലും എങ്ങനെയോ അതിൽനിന്നു ഞാൻ രക്ഷപ്പെട്ടിട്ടുണ്ട്.”

അമ്മ കാണിച്ച വഴിയിൽ

“അമ്മ ചില ഭക്തകൃത്യങ്ങൾ ചെയ്യുന്നതിന് എന്നെ പ്രേരിപ്പിച്ചിട്ടുണ്ട്; നിർബന്ധിച്ചിട്ടുണ്ട്. അവയിൽ ദിനംപ്രതിയുള്ള വി. കുർബാന കാണാൽ, ശനിയാഴ്ചകളിലും പ്രത്യേക തിരുന്നാളുകളിലും വി. കുർബാന സ്വീകരണം, ഉറങ്ങാൻ കിടക്കുമ്പോഴും ഉറക്കമുണരുമ്പോഴും മൂന്നു നന്മനിറഞ്ഞ മറിയം ചൊല്ലൽ, ഇത്രയും സംഗതികളെ ഞാൻ വലിയ മുടക്കം കൂടാതെ ചെയ്തിരുന്നുള്ളൂ.

“അവിടങ്ങളിൽ അച്ചന്മാർ നടന്നു വി. കുർബാന വീടുകളിലേക്കു കൊണ്ടുവരിക പതിവില്ലായിരുന്നു. അതുകൊണ്ട് അമ്മ വളരെ വിഷമിച്ചിട്ടുണ്ട്. ഇടയ്ക്കിടെ കുർബാന സ്വീകരണത്തിന് അമ്മയെ മഞ്ചലിൽ എടുത്തു പള്ളിയിലേക്കു കൊണ്ടുപോകുകയാണു ചെയ്യുക. അച്ചന്റെ വീട്ടിൽ ഉണ്ടായിരുന്ന മഞ്ചൽ കൊണ്ടുവന്നു കേടുതീർത്തു പല കൊല്ലങ്ങളോളം അമ്മക്കുവേണ്ടി വീട്ടിൽതന്നെ സൂക്ഷിച്ചിരുന്നു. ഒരു പ്രാവശ്യം പള്ളിയിൽ പോകുന്നതിന് ആ ക്ഷാമകാലത്തും ഒരു രൂപയോ മറ്റോ ആകും. ഞങ്ങളുടെ അന്നത്തെ ധനസ്ഥിതിക്ക് അതു കുറച്ചു കടന്നതായിരുന്നു. എങ്കിലും പള്ളിയിൽ പോയി വി. കുർബാന ഉൾക്കൊള്ളുന്ന ദിവസം സുഖക്കേടിനു വളരെ ആശ്വാസവും സമാധാനവും അനുഭവപ്പെടുന്നുവെന്നു പറഞ്ഞു മറ്റുള്ളവരെയും വി. കുർബാന ഉൾക്കൊള്ളുന്നതിന് അമ്മ പ്രേരിപ്പിച്ചിരുന്നതു കണ്ടിട്ടുണ്ട്. എത്ര വിഷമിച്ചിരുന്ന കാലങ്ങളിലും അമ്മയുടെ ഈ ആഗ്രഹസാധ്യ

ത്തിനായി അപ്പൻ എപ്പോഴും ഒരുക്കമുള്ളവനായിരുന്നു, ശനിയാഴ്ച ദിവസങ്ങളിലും പ്രധാനപ്പെട്ട തിരുന്നാളുകളിലും വി. കുർബാന ഉൾക്കൊള്ളുന്നതിന് അമ്മ ഞങ്ങളെ പ്രേരിപ്പിക്കുമായിരുന്നു.

“കുറച്ചുകഴിഞ്ഞപ്പോൾ കുടുംബത്തിലുണ്ടായ ഭക്തിമാന്ദ്യത്തെക്കുറിച്ച് അമ്മ പലപ്പോഴും സങ്കടത്തോടുകൂടി പറഞ്ഞിരുന്നു. മന്ദജീവിതക്കാരെ ഈശോയുടെ തിരുഹൃദയം ഛർദ്ദിച്ചുകളയുമെന്ന് അമ്മ ഒരിക്കൽ പറഞ്ഞത് എന്നെ വളരെയധികം സ്പർശിച്ചു. രക്ഷാകരമായ ഒരു ഭയം എന്നിൽ ഉളവായി. പില്ക്കാലത്തു ഞാനതു പലപ്പോഴും ഓർക്കുമായിരുന്നു.

“അമ്മ ജപാപ്പോസ്തല സഖ്യത്തെ പ്രചരിപ്പിച്ചിരുന്നു. ഞങ്ങളെ എല്ലാവരെയും അതിൽ ചേർത്തതു കൂടാതെ പലരേയും ഉപദേശിച്ചു ചേർത്തിട്ടുണ്ട്. സഖ്യത്തിൽ ചേർന്നവരുടെ പേരെഴുതിയ കടലാസുകൾ മൂന്നുനാലു പ്രാവശ്യം എന്നെകൊണ്ടാണ് കൊവേന്തയിൽ കൊണ്ടുപോയി കൊടുപ്പിച്ചത്. അംഗങ്ങൾക്കുള്ള സാക്ഷ്യപത്രങ്ങൾ ബ. അച്ചന്റെ കൈയിൽനിന്ന് ഒന്നിലധികം പ്രാവശ്യം ഞാനാണു വാങ്ങിച്ച് അമ്മയെ ഏല്പിച്ചതും.”

അമ്മയറിയാത്ത വഴിയിൽ മകൻ

“ആറേഴു വയസുള്ളപ്പോൾ തുടങ്ങി 14 വയസ്സുവരെ കുർബാനയ്ക്കു കൂടുന്നതിനു പഠിക്കാൻ അമ്മ എന്നെ നിർബന്ധിച്ചിരുന്നു. എങ്കിലും എനിക്കു സാധിച്ചില്ല.

“അമ്മ പറഞ്ഞതു പോലെ പല പ്രാർത്ഥനകളും മുടങ്ങാതെ ചൊല്ലുന്നതിനു മറവിക്കൊണ്ടും അത്തരം ഭക്തകൃത്യങ്ങൾ അത്ര താല്പര്യമില്ലാത്തതിനാലും അമ്മയുടെ ആഗ്രഹമനുസരിച്ചു ഞാൻ അഭിവൃദ്ധിപ്പെട്ടില്ല. പ്രായം ചെല്ലുന്നതോറും ഞാൻ മോശമായി വരുന്നുവെന്ന് അമ്മ എപ്പോഴും ആവലാതിപ്പെട്ടിരുന്നു. അമ്മ പറഞ്ഞിരുന്നത് എനിക്കും ബോദ്ധ്യവുമായിരുന്നു.

“വീട്ടിൽ സന്ധ്യക്കു ത്രികാല ജപം ചൊല്ലികഴിഞ്ഞാലുടൻ കുടുംബാംഗങ്ങൾ എല്ലാവരും തന്നിച്ചു കുറെ സമയം പ്രാർത്ഥിക്കുന്ന ഒരു പതിവ് വീട്ടിലുണ്ടായിരുന്നു. കൂട്ടമായിട്ടുള്ള കൊന്തയും മറ്റു പ്രാർത്ഥനകളും കുറെകൂടെ വൈകിയിട്ടേ ചൊല്ലാറുള്ളൂ. തനിയെ ചൊല്ലേണ്ട പ്രാർത്ഥനകളെക്കുറിച്ച് നിർദ്ദേശം നൽകിയിരുന്നത് അമ്മ തന്നെയാണിരുന്നു. ചുരുങ്ങിയത് എന്തെല്ലാം പ്രാർത്ഥനകൾ ചൊല്ലണമെന്നു

അമ്മ പറഞ്ഞു തരും. പിന്നീട് ഓരോരുത്തന്റെയും ഭക്തിക്കനുസരിച്ച് അവയുടെ എണ്ണവും ദൈർഘ്യവും കൂടും. അങ്ങനെ ജ്യേഷ്ഠനും പെണ്ണന്മാരും കുറേ പ്രാർത്ഥനകൾ ചൊല്ലിയിരുന്നു. അവ വ്യത്യസ്തങ്ങളുമായിരുന്നു. അവർ പ്രാർത്ഥനയ്ക്ക് എടുക്കുന്ന സമയംതന്നെ ഞാനും എടുക്കുമായിരുന്നു. പക്ഷെ പലപ്പോഴും താഴ്ന്ന സ്വരത്തിലാണു പ്രാർത്ഥിക്കുക. ഒരു മുളൽ മാത്രമേ അമ്മക്കു കേൾക്കാൻ കഴിയുകയുള്ളൂ. അതിനെക്കുറിച്ച് അമ്മ എന്നെ ശകാരിച്ചിട്ടുണ്ട്. ആ ശകാരം ഞാൻ സഹിച്ചിരുന്നു. പലപ്പോഴും പല വിചാരങ്ങളിൽ മുഴുകിയതുകൊണ്ടാണ് എന്റെ പ്രാർത്ഥന മുളൽ മാത്രമായിരുന്നത്. എന്നാൽ ആ പലവിചാരം പലപ്പോഴും നല്ല കാര്യങ്ങളെ കുറിച്ചായിരുന്നതുകൊണ്ട് വാചാപ്രാർത്ഥന മോശമായി പോയിരുന്നുവെങ്കിലും മാനസിക പ്രാർത്ഥനയായി പരിണമിച്ചിരുന്നു.

“വളരെ കുറച്ചു പ്രാർത്ഥനകൾ മാത്രമേ ഞാൻ ചൊല്ലാൻ നിശ്ചയിച്ചിരുന്നുള്ളൂവെങ്കിലും മറ്റുള്ളവർ പ്രാർത്ഥന അവസാനിപ്പിക്കുമ്പോൾ എന്റെതു ചൊല്ലിത്തീർന്നുകാണുകയില്ല. ഞാനും അവരോടൊപ്പം എഴുന്നേറ്റുപോകും. പതിവായി ചൊല്ലുവാൻ തീരുമാനിച്ചിരുന്ന പ്രാർത്ഥനകൾ ചൊല്ലിയില്ലെല്ലോ എന്ന വിഷമത്തോടുകൂടി ഞാൻ കഴിഞ്ഞുകൂടിയിരുന്നു. എന്നാൽ ഭാവിജീവിതത്തിലേക്ക് എന്നെ ഒരുക്കുന്ന പല നിശ്ചയങ്ങളും ചെയ്തിരുന്നത് ആ സമയത്തായിരുന്നു. എന്റെ തെറ്റുകളെക്കുറിച്ചു മനസ്താപവും പുണ്യം ചെയ്യുന്നതിനുള്ള ആഗ്രഹവും സ്വശക്തിയിൽ അവിശ്വാസവും ദൈവത്തിലുള്ള വിശ്വാസവും ആ സമയം എന്നിൽ ഉളവായിക്കൊണ്ടിരുന്നു. എന്നാൽ എന്റെ ആഗ്രഹങ്ങൾ എന്നും ആഗ്രഹങ്ങളായിമാത്രം കഴിയുന്നതുകണ്ട് ഞാൻ വളരെ ഖേദിച്ചിരുന്നു. ഒരു ദിവസം മുട്ടിൽന്മേൽനിന്നു ‘മൂളി’ക്കൊണ്ടിരുന്നപ്പോൾ എന്റെ സഭാപ്രവേശനത്തെക്കുറിച്ചാണു ഞാൻ ചിന്തിച്ചിരുന്നത്. ശക്തിയായ എന്റെ ആഗ്രഹം അനുഭവത്തിൽ വരുമ്പോൾ അത്ര എളുപ്പമല്ലാ എന്നു തോന്നിയപ്പോൾ ഞാൻ തളർന്ന് ഇരിക്കുവാൻ നിർബന്ധിതനായി. എന്റെ മനോവ്യാപാരങ്ങൾ അറിയുവാൻ കഴിയാത്തതിനാൽ അമ്മ എന്നെക്കുറിച്ചു വളരെ ദുഃഖിച്ചിരുന്നു. എന്നാൽ എന്റെ പ്രാർത്ഥനാരീതി മാറ്റുവാൻ എനിക്കു കഴിഞ്ഞിരുന്നുമില്ല. ഇന്നും ആ രീതി തന്നെയാണ് ഏറെക്കുറെ എന്റെ കഴിവിലുള്ളതും.

“ഞാൻ വീട്ടിൽനിന്നു പോരുന്നതുവരെ എന്റെ ഭക്തജീവിതംകൊണ്ട് അമ്മയെ തൃപ്തിപ്പെടുത്തുവാൻ എനിക്കു കഴിഞ്ഞില്ല. എന്നാൽ

എന്റെ വേർപാട് അടുത്തപ്പോൾ വിരഹദുഃഖത്താലും സ്നേഹാധിക്യത്താലും എന്റെ സ്വഭാവദുഷ്ടങ്ങൾ എല്ലാം മറന്ന് എന്നെപ്പോലെ നല്ലവരായി വീട്ടിൽ ആരുമില്ലെന്ന രീതിയിലാണു അമ്മ സംസാരിച്ചിരുന്നത്.”

അമ്മ ആഗ്രഹിച്ചതുപോലെ മകൻ വളർന്നില്ലെങ്കിലും ആ മകൻ തന്നെയും അറിയാതെ ദൈവം മാനസികപ്രാർത്ഥനയുടെ ഉയർന്ന മേലയിലേക്കു അവനെ നയിക്കുകയായിരുന്നു. കുടുംബസാഹചര്യങ്ങളും വീട്ടിലെ ആദ്ധ്യാത്മികമായ അന്തരീക്ഷവും മാതാപിതാക്കൾ നൽകിയ പരിശീലനവും ദൈവത്തിന്റെ പ്രത്യേകമായ കൃപാവരവും അവനെ അതിനു സഹായിച്ചു. ഡൺസ്റ്റനച്ചന്റെ മരണം വരെ നീണ്ടുപരന്ന ജീവിതത്തിൽ ഒരിക്കലും പിരിയാതെ ഇഴചേർന്ന ദൈവൈക്യ ജീവിതത്തിനു ശുഭസൂചകമായ തുടക്കം അങ്ങനെ കുറിക്കുകയായിരുന്നു.

ഇട്ടുപ്പുണ്ണിയുടെ ഉപകാരസ്മരണകൾ

അനുദിനബലിയും ദിവ്യകാരുണ്യസീകരണവും ഇട്ടുപ്പുണ്ണിക്ക് ഏറ്റവും വിലപ്പെട്ടതായിരുന്നു. കുർബാനയ്ക്കുശേഷമുള്ള ഉപകാരസ്മരണകളെ അനർഘനിമിഷങ്ങളായി അവൻ കരുതി. ക്ലേശങ്ങളിൽ ദൈവികമായ ശരണവും അവയെ നേരിടുവാനുള്ള കരുത്തും ഈ അമൂല്യനിമിഷങ്ങളുടെ സംഭാവനയായിരുന്നു. ആ വിശുദ്ധ നിമിഷങ്ങൾ താൻ എന്തുമാത്രം വിലമതിച്ചുവെന്നും സ്വന്തം ആത്മീയ വളർച്ചക്ക് എപ്രകാരം ഉപകരിച്ചുവെന്നും ഡൺസ്റ്റനച്ചൻ രേപ്പെടുത്തുന്നു:

ഉപകാരസ്മരണയുടെ പത്തുപതിനഞ്ചു മിനിറ്റുകൾ എന്റെ ചെറിയ പ്രാർത്ഥനകൾ ആവർത്തിച്ച് ഉരുവിടുന്നതിനായി ഞാൻ ചെലവഴിക്കും. ആ സമയം എന്റെ ചുറ്റും നടക്കുന്നതു ഞാൻ അറിയുകയില്ല. എന്റെ ശ്രദ്ധ മുഴുവൻ എന്റെ ഉള്ളിൽ വസിക്കുന്ന കർത്താവിൽ കേന്ദ്രീകരിക്കും.

കുടുംബത്തിന്റെ ലൗകികമായ ഉന്നമനത്തിനായി ഒരിക്കലും പ്രാർത്ഥിച്ചിട്ടില്ലാത്ത ഇട്ടുപ്പുണ്ണി, ഉത്തരിപ്പു കടത്താൽ അപ്പൻ ശുദ്ധീകരണ സ്ഥലത്തു വേദനയനുഭവിക്കാൻ ഇടവരുത്തരുതെന്ന് ആഗ്രഹിച്ചു. “അപ്പൻ മരിക്കുന്നതിനുമുമ്പ് കടങ്ങൾ എല്ലാം വീട്ടണമെ” എന്നതായിരുന്നു പ്രാർത്ഥന.

മകന്റെ പ്രാർത്ഥനാജീവിതത്തെക്കുറിച്ച് അമ്മയ്ക്കുണ്ടായിരുന്ന ഉൽക്കണ്ഠയും ഇട്ടുപ്പുണ്ണിയുടെ ഉപകാരസ്മരണകളിൽ കടന്നുവന്നു:

“അമ്മയുടെ ആഗ്രഹമനുസരിച്ചു ഞാൻ ഭക്തിയിൽ പുരോഗമിച്ചില്ല. എന്റെ ആഗ്രഹമനുസരിച്ചു ഞാൻ പുണ്യവാനാകാൻ തുടങ്ങിയുമില്ല. ഇതെനിക്ക് എന്നും വലിയ വിഷാദത്തിനു കരണമായി. എന്റെ ആഗ്രഹങ്ങൾ ഒന്നും പ്രവൃത്തിയിൽ വരാഞ്ഞതിനാൽ ഞാൻ നിരന്തരം ക്ലേശിച്ചു. എന്നാൽ വി. കുർബാന സ്വീകരിക്കുന്ന ദിവസം എനിക്കു വലിയ ആശ്വാസമായിരുന്നു. ശനിയാഴ്ചയും കൊവേന്തയിൽ പാട്ടു കുർബാനയുണ്ടായിരുന്ന തിരുനാളുകളിലും ഞാൻ വി. കുർബാന സ്വീകരിച്ചിരുന്നു. ആ ദിവസങ്ങളിൽ എന്റെ ആഗ്രഹങ്ങൾ ആവർത്തിച്ചു വർത്തിച്ച് എന്റെ കർത്താവിനോടു പറയും. വലിയ ശരണത്തോടെ യാണു ഞാൻ പള്ളിയിൽനിന്നു തിരിച്ചിരുന്നത്.

“വി. കുർബാന ഉൾക്കൊള്ളുമ്പോൾ എന്റെ പ്രധാന പ്രാർത്ഥനകളിൽ ഒന്ന് എന്നെ ഒരു വിശുദ്ധനാക്കണമെന്നും അമ്മ മരിക്കുന്നതിനു മുമ്പ് എന്നെ മരിപ്പിക്കണമെന്നും അങ്ങനെ എന്റെ പ്രാർത്ഥനാജീവിതത്തെ സംബന്ധിച്ച് അമ്മയുടെ ഭയം തീർക്കണമെന്നുമായിരുന്നു. കൂടാതെ ഞാൻ കുർബാനയ്ക്കു കൂടുന്നതും കുർബാന ചൊല്ലുന്നതും കാണാനുള്ള ഭാഗ്യവും അമ്മയ്ക്കു കൊടുക്കണമെന്നും എല്ലായ്പ്പോഴും പ്രാർത്ഥിച്ചിരുന്നു.”

വിശുദ്ധിയിലേക്കുള്ള വഴിയായി സന്യാസത്തെ തിരിച്ചറിഞ്ഞ നിമിഷംമുതൽ തന്നെയും തന്റെ സഹോദരങ്ങളെയും സ്നേഹിതരെയും സന്യാസത്തിലേക്ക് ആകർഷിക്കണമെന്ന് ഇട്ടുപ്പുണ്ണി പ്രാർത്ഥിക്കാൻ തുടങ്ങി.

വിശുദ്ധനാകണമെന്ന ഒരേയൊരു ലക്ഷ്യത്തോടെ മുന്നേറിയ ഇട്ടുപ്പുണ്ണി ആ മുന്നേറ്റത്തിനു തടസ്സമായി കണ്ടതിനെക്കുറിച്ചും മാറ്റിത്തരണമെന്നു പ്രാർത്ഥിച്ചു. ആ വിശുദ്ധയാത്രയ്ക്ക് ഉതകുന്ന സുകൃതങ്ങൾക്കുവേണ്ടി പ്രാർത്ഥിച്ചു. വിശുദ്ധനാകുന്നതിനുള്ള പരിശ്രമത്തിൽ അഹങ്കാര ചിന്തകളാൽ നയിക്കപ്പെടുന്നുവെന്ന അവബോധമുണർന്നപ്പോൾ, “ഉപകാരസ്മരണയിൽ ഒന്നാമതായി പ്രാർത്ഥിച്ചിരുന്നത്, “എളിമ തരണമെ” എന്നായിരുന്നു. ഓരോ ദിവസവും വളരെയധികം പ്രാവശ്യം അത് ആവർത്തിച്ചുകൊണ്ടിരിക്കും. പിന്നീട്, ശത്രുക്കളോടു ക്ഷമിക്കാതെ പുണ്യവാനാകുവാൻ സാധ്യമല്ല എന്നു മനസ്സിലായപ്പോൾ ക്ഷമ എന്ന പുണ്യവും ചോദിക്കാൻ തുടങ്ങി. അവസാനം, അതായത് പത്തു പന്ത്രണ്ടു വയസ്സുള്ളപ്പോൾ നാലു പുണ്യങ്ങൾക്കുവേണ്ടിയാണു പ്രാർത്ഥിച്ചിരുന്നത്. “എളിമ, ക്ഷമ, സഹനശക്തി,

യെര്യം എന്നീ പുണ്യങ്ങൾ എനിക്കു തരേണമെ.” ഡൺസ്റ്റനച്ചൻ പറയുന്നു, “വി. കുർബാനക്കുശേഷം ഏറെനേരം ആ ചെറിയ പ്രാർത്ഥന ആവർത്തിക്കുന്നതിൽ എനിക്ക് ഒരു മടുപ്പും തോന്നിയിരുന്നില്ല. വൈദികനായതിനു ശേഷവും ഈ പതിവ് ഉപേക്ഷിച്ചില്ല. ചെറുപ്പകാലങ്ങളിലെന്നപോലെ അത് ആവർത്തിച്ചു പറയുന്നത് എനിക്ക് സന്തോഷമായി തോന്നുന്നു.”

വെടിക്കെട്ടു തകർത്താലും നമസ്കാരം മുടങ്ങില്ല

“ഞാൻ വൈദികനായിട്ട് എന്റെ സ്വന്തം ഇടവകയ്ക്കു (പാവറട്ടി) വേണ്ടി ഒന്നും ചെയ്തിട്ടില്ല. എന്ത് ഉപകാരമാണു ചെയ്യാൻ കഴിയുക... ഇടവകത്തിരുനാളിന്റെ അവസരത്തിൽ കുമ്പസാരം നടത്തിക്കൊടുക്കാം.” ഡൺസ്റ്റനച്ചൻ ചിന്തിച്ചു. ഇടവക വികാരിയുടെ അനുവാദം വാങ്ങി. ഒരു ദിവസം മുഴുവൻ അച്ചൻ കുമ്പസാരിപ്പിക്കാനിരുന്നു. രാത്രി വെടിക്കെട്ടു തുടങ്ങാൻ നേരമായി. പള്ളിയിലെ പ്രത്യേക പ്രാർത്ഥനകളെല്ലാം പൂർത്തിയാക്കി ജനങ്ങളെല്ലാവരും വെടിക്കെട്ടു കാണുന്നതിനു ഒരുങ്ങിനിന്നു. സെക്യൂരിറ്റിക്കാരൻ റോന്തു ചുറ്റിയപ്പോൾ പള്ളിക്കകത്താരോ ഇരിക്കുന്നു. ഉടനെ അദ്ദേഹം വികാരിയച്ചനെ വിവരമറിയിച്ചു. പള്ളി അടയ്ക്കണം. പക്ഷേ പള്ളിയ്ക്കകത്ത് ആരോ ഇരിക്കുന്നുണ്ട്. വികാരിയച്ചൻ തേടിവന്നു. ആരായിരിക്കും ഈ നേരത്തു പള്ളിയ്ക്കകത്ത്? ഡൺസ്റ്റനച്ചൻ പള്ളിയിലിരുന്നു കാനോന നമസ്കാരം ചൊല്ലുകയായിരുന്നു. ദിവസം മുഴുവൻ കുമ്പസാരിപ്പിക്കാൻ ഇരുന്നതുകൊണ്ട് പ്രാർത്ഥനകളൊന്നും നിറവേറ്റാൻ അദ്ദേഹത്തിനു കഴിഞ്ഞിരുന്നില്ല.

ആദ്ധ്യാത്മിക കാര്യങ്ങളിൽ അദ്ദേഹത്തിനു വലിയ നിഷ്ഠയുണ്ടായിരുന്നു. സഭയുടെ നിയമപ്രകാരമുള്ള പ്രാർത്ഥനകൾ ഒരിക്കലും മുടങ്ങാതെ നടത്തുന്നതിൽ അച്ചൻ ശ്രദ്ധാലുവായിരുന്നു. വരന്തരപ്പിള്ളി കൊവേന്തയിലായിരുന്ന കാലത്തു കാനോന നമസ്കാരം പൂർത്തിയാക്കുന്നതിനു പാതിരവരെ ഉറക്കമിളയ്ക്കുന്നത് യോഗാർത്ഥികൾ കണ്ടിട്ടുണ്ട്. രാത്രിയിൽ യോഗാർത്ഥികൾ ഉറങ്ങിക്കഴിയുമ്പോൾ ദിവ്യകാരുണ്യസന്നിധിയിൽ മുട്ടുകുത്തിനിന്നു ദീർഘനേരം പ്രാർത്ഥിക്കുന്നതിനു പലരും സാക്ഷികളാണ്.

എം.എം.ബി. സഭയുടെ പട്ടിക്കാടുള്ള ജ്യോതി ആശ്രമത്തിൽ ഒരു രാത്രി ഡൺസ്റ്റനച്ചൻ താമസിക്കാനിടയായി. ബ്ര. സാവിത്രയായുമായി അച്ചൻ ഏറെ നേരം സംസാരിച്ചു. പത്തു മണിയായപ്പോൾ അദ്ദേഹം

ബ്രദറിനോടു പറഞ്ഞു, “ഇനി പോയി കിടന്നോളൂ. ഞാനിന്നു സ്പിരിച്ചിൽ റീഡിങ്ങ് നടത്തിയിട്ടില്ല.” യാത്രയിലും അച്ചൻ സന്യാസനിയമങ്ങൾ കൃത്യമായി പാലിക്കുന്നു! ബ്രദറിന് അത്ഭുതമായി.

ദൈവവിചാരം പ്രവൃത്തി

നിരന്തരം ദൈവസാന്നിധ്യ സ്മരണയിൽ കഴിയുകയെന്നത് ഡൺസ്റ്റനച്ചന്റെ ജീവിതചര്യയായിരുന്നു. “അച്ചൻ എന്താണ് എപ്പോഴും കീഴ്പോട്ടു നോക്കിനിൽക്കുന്നത്.” ഒരിക്കൽ ഡൺസ്റ്റനച്ചന്റെ ജ്യേഷ്ഠന്റെ പേരക്കുട്ടി, മരിയ അദ്ദേഹത്തോടു ചോദിച്ചു. “ഞാൻ കീഴ്പോട്ടു നോക്കുന്നതോ? ഞാൻ നിലത്തു മനസ്സുകൊണ്ട് പരിശുദ്ധ ത്രിത്വത്തിന്റെ ചിത്രം വരയ്ക്കുകയാണ്. എന്നിട്ട് ആ ചിത്രത്തിൽ നോക്കി ധ്യാനിച്ചുകൊണ്ടിരിക്കും.” തന്റെ നിരന്തര പ്രാർത്ഥനയുടെ ശൈലിയെന്തെന്നു ഡൺസ്റ്റനച്ചൻ വിവരിക്കുകയായിരുന്നു. അച്ചൻ തുടരുന്നു, “മനസ്സുകൊണ്ട് ദൈവത്തിന്റെ ഇഷ്ടമുള്ള ഒരു രൂപം വരയ്ക്കുക. ആ ചിത്രത്തിൽ നോക്കി മണിക്കൂറുകൾ പലവിചാരം ഇല്ലാതെ പ്രാർത്ഥിക്കുവാൻ കഴിയും. പ്രാർത്ഥന കഴിയുമ്പോൾ മനസ്സുകൊണ്ടു വരച്ച ചിത്രം കടലാസിൽ പകർത്താൻ സാധ്യമാണ്.”

ദൈവസാന്നിധ്യ സ്മരണ നിരന്തരമായി അഭ്യസിക്കുക, ആത്മീയ ഗ്രന്ഥ പാരായണം നടത്തുക എന്നിവ ഡൺസ്റ്റനച്ചൻ നിരന്തരം നിർവ്വഹിക്കുന്ന ആത്മീയചര്യകളായിരുന്നു. ആത്മീയ ഉപദേശം തേടിവരുന്നവർക്ക് ഈ ആത്മീയ അഭ്യാസങ്ങൾ സ്വന്തമാക്കുവാൻ അദ്ദേഹം പ്രേരണ നൽകി. വിശുദ്ധരെക്കുറിച്ച് പ്രത്യേകമായി വി. കൊച്ചുത്രേസ്യായുടെ ആത്മീയതയെക്കുറിച്ച് അർത്ഥികളോടു സംസാരിച്ചു.

ഒരു യോഗാർത്ഥി സ്വന്തം അനുഭവം പങ്കുവയ്ക്കുന്നു, “റെക്റ്ററച്ചൻ വലിയ ദൈവശാസ്ത്രങ്ങളൊന്നും പഠിപ്പിച്ചില്ല. ഒരിക്കൽ തനിച്ചുകണ്ട അവസരത്തിൽ സ്വന്തം ആചരണത്തിനായി ഒരു ദിനചര്യ തയ്യാറാക്കിക്കൊണ്ടു വരുവാൻ അച്ചൻ എന്നോട് ആവശ്യപ്പെട്ടു. ആവശ്യപ്പെട്ടതുപോലെ ഒരു ദിനചര്യ എഴുതിയുണ്ടാക്കി അച്ചനെ ഞാൻ സമീപിച്ചപ്പോൾ അദ്ദേഹം തന്ന ഉപദേശം ഇന്നും ഓർക്കുന്നു. ദിനചര്യയുടെ ഓരോ കൃത്യങ്ങൾ ആരംഭിക്കുമ്പോഴും അവസാനിക്കുമ്പോഴും ദൈവത്തെ ഓർക്കുകയും ആ സമയം നന്നായി ചെലവഴിക്കുവാൻ പ്രാർത്ഥിക്കുകയും വേണം.” ദൈവസാന്നിധ്യ സ്മരണ പരിശീലിക്കുന്നതിനും അതു ജീവിതത്തിന്റെ അവിഭാജ്യഭാഗമാക്കുവാനും റെക്റ്ററച്ചൻ എന്നെ പഠിപ്പിച്ചു.

മുട്ടിപ്പായുള്ള പ്രാർത്ഥനയിലും ദൈവതിരുമസ്സിനു കീഴ്വഴങ്ങുവാൻ അച്ചൻ മറന്നില്ല. ഒരു നവസന്യാസി തന്റെ ചേച്ചി കാൻസർ രോഗി യായിത്തീർന്നപ്പോൾ പ്രാർത്ഥിക്കാനായി ഡൺസ്റ്റനച്ചനെ സമീപിച്ചു. അച്ചൻ അദ്ദേഹത്തെ വി. കൊച്ചുത്രേസ്യയുടെ രൂപത്തിനു മുൻപിൽ കൊണ്ടുവന്നിട്ടു പറഞ്ഞു, “ഞാൻ നന്നായി പ്രാർത്ഥിക്കാം. മറിച്ചു സംഭവിച്ചാലും ഈശോയോടു വിഷമിക്കരുത്.” പ്രാർത്ഥിക്കാമെന്ന് ഉറപ്പു തന്നതോടൊപ്പം ദൈവഹിത സ്വീകരണത്തിനായി ബ്രദറിനെ ഒരുക്കുകയും ചെയ്തു. ചേച്ചിയുടെ വേർപാടിന്റെ വേദനയ്ക്കിടയിലും ഡൺസ്റ്റനച്ചന്റെ “ഈശോയോടു വിഷമിക്കരുത്” എന്ന വാക്കുകൾ അദ്ദേഹത്തിന് ആശ്വാസം പകർന്നു.

ദൈവപരിപാലനയിൽ ആശ്രയിച്ചുകൊണ്ട് സാഹ്യാദം, പ്രസന്നമായി ജീവിച്ചിരുന്ന മിസ്റ്റിക്കാണു ഡൺസ്റ്റനച്ചൻ. ആവിലായിലെ അമ്മത്രേസ്യ, കുരിശിന്റെ വി. യോഹന്നാൻ, കൊച്ചുത്രേസ്യ തുടങ്ങിയ കർമ്മലയിലെ വിശുദ്ധർ അദ്ദേഹത്തിന്റെ മനം കവർന്നിരുന്നു. പ്രാർത്ഥനയിലും ലാളിത്യത്തിലും കർമ്മലാധ്യാത്മികത സ്മഹുരിച്ചുനിന്നു.

തിരുസന്നിധിയിൽ ഇരവു പകലുകൾ

ദിവ്യചൈതന്യത്തിന്റെ ഉർവ്വരതയിൽ മുളയെടുത്തു വളർന്നതാണു ഇട്ടുപ്പുണ്ണിയുടെ വൃക്തിത്വം. സന്യാസ സമർപ്പണത്തിന്റെ നൈരന്തര്യത്തിൽ തീവ്രമായിത്തീർന്ന ദൈവബന്ധം അതിന്റെ ഇടമുറിയാത്ത അന്തർധാരയായി മാറി. ഓർമ്മകൾ മങ്ങി ആളുകളെയും അവരുടെ പേരുകളും തമ്മിൽ വിളക്കിച്ചേർക്കുന്നതിന് അശക്തനായിത്തീർന്നപ്പോഴും ആ ദൈവധാര അനർഗ്ഗളം ആന്തരികതയിൽ ഒഴുകി.

ആരോഗ്യവാനായിരുന്ന അവസരത്തിൽ ക്ലാസ്സും തോട്ടപണിയും കഴിഞ്ഞാൽ ദേവാലയത്തിൽ മുട്ടുകുത്തി ശിരസു നമിച്ചു കൈകൾ കൂപ്പി ധ്യാനനിരതനായി നിൽക്കുന്ന ഡൺസ്റ്റനച്ചനെ കാണുന്നത് ഏവർക്കും പ്രചോദനമായി. പ്രാർത്ഥനയ്ക്കിടയിൽ പലപ്പോഴും അദ്ദേഹം ഉറങ്ങിപ്പോകുമായിരുന്നു. ഒരിക്കൽ ഒരു നവസന്യാസി ചോദിച്ചു, “അച്ചൻ പള്ളിയിൽ ഉറങ്ങുന്നതായി കണ്ടല്ലോ?” “ഞാൻ കർത്താവിന്റെ പക്കലാണ്. കർത്താവ് എന്നെ കാണുന്നുണ്ട്. ഉറങ്ങിയാലും ദിവ്യകാരൂണ്യസന്നിധിയിൽ ആയിരിക്കുന്നതാണ് കാര്യം.” ഡൺസ്റ്റനച്ചൻ മറുപടി നൽകി. അതോടെ ദിവ്യസാന്നിദ്ധ്യ സ്മരണയോടെ ദിവ്യകാരൂണ്യസന്നിധിയിൽ ആയിരിക്കുവാൻ നവസന്യാസിക്ക് പ്രചോദനമായി.

അവശനായി മുറിയിൽ ഉറങ്ങി വിശ്രമിക്കുമ്പോഴും കപ്പേളയിൽ പ്രാർത്ഥന തുടങ്ങുന്ന സ്വരം ശ്രവിച്ചാൽ അതിൽ പങ്കുചേരാൻ അദ്ദേഹം പാഞ്ഞെത്തും. കപ്പേളയിൽ പ്രാർത്ഥനയുടെ സമയത്തു ഡൺസ്റ്ററച്ചനെ കാണാതായാൽ നവസന്യാസികൾ ആരെങ്കിലും വാതിലിൽ മുട്ടും. ഉടനെ അദ്ദേഹം മുറിയിൽനിന്ന് ഇറങ്ങി ഒരു ഓട്ടമുണ്ട്. കൃത്യനേരത്തു പ്രാർത്ഥനയ്ക്ക് എത്തിച്ചേരണമെന്ന നിഷ്കളങ്കമായ വാശി ആ ഓട്ടത്തിലുണ്ട്. ജപമാല അദ്ദേഹത്തിനു പ്രിയങ്കരമായ പ്രാർത്ഥനയായിരുന്നു. ഒരു ദിവസം ജപമാലയ്ക്കു നേരമായപ്പോൾ അച്ചൻ ഉറങ്ങുകയായിരുന്നു. ജപമാല നടക്കുന്നതിനിടയിൽ കപ്പേളയിൽ കയറി വന്ന് തന്നെ ഉണർത്താതെ പോയതിൽ പരിഭവം പ്രകടിപ്പിച്ചു.

മങ്ങിയ ഓർമ്മയിലും ദിവ്യകാരുണ്യത്തിന്റെയും ദൈവവചനത്തിന്റെയും വിശുദ്ധ കുരിശിന്റെയും പ്രാധാന്യത്തെക്കുറിച്ചുള്ള അവബോധം മങ്ങലേല്ക്കാതെ തിളങ്ങിനിന്നു. സക്രാരിയിലേക്കു വിരൽ ചൂണ്ടി “ആ ചുവന്നത് (സക്രാരിക്ക് ചുവന്ന വിരിയിട്ടിരുന്നു.) ഏറ്റവും ശക്തിയുള്ളത്.” വി. ഗ്രന്ഥം ചൂണ്ടിക്കാട്ടിയിട്ട്, “അത് രണ്ടാമത്.” അവസാനം കുരിശു രൂപത്തിലേക്കു നോക്കി, “അത് മൂന്നാമത്തെ” നവസന്യാസികൾക്ക് അദ്ദേഹം ഉപദേശം നല്കി. വിദ്യുച്ഛക്തി നിലച്ചതായി എപ്പോഴെങ്കിലും ശ്രദ്ധയിൽ പതിഞ്ഞാൽ ഓടിവന്നു സക്രാരിക്കരികിൽ വിളക്കു തെളിക്കുക പതിവായിരുന്നു.

അനാരോഗ്യം അലട്ടിയിരുന്നപ്പോഴും നവസന്യാസികളോടുകൂടി തിരുകർമ്മങ്ങളിലും പ്രാർത്ഥനകളിലും മുട്ടുകുത്തിനിന്നു പങ്കെടുത്തു. പുലർച്ചയ്ക്കും പാതിരാത്രിയിലും പകൽ സമയത്തും വിശ്രമവേളകളിലും മണിക്കൂറുകളോളം സക്രാരിക്കുമുമ്പിൽ ശിരസ്സു നമിച്ചു കൈകൾ കൂപ്പി ധ്യാനലീനനായി ചെലവഴിച്ചു. ദിവ്യകാരുണ്യസന്നിധിയിൽ ദീർഘനേരം മുട്ടുകൾ മടക്കി, കൈകൾ വിരിച്ചു പ്രാർത്ഥിച്ചു. തിരുമണിക്കൂറുകളിൽ മുഴുവൻ സമയവും മുട്ടിന്മേൽ നിന്ന് ആരാധന നടത്തി. മിന്നിമറയുന്ന ഓർമ്മയിൽ യേശുവിനെയും മാതാവിനെയും വിളിച്ചു പ്രാർത്ഥിച്ചു. “കർത്താവേ പൊറുക്കണമേ. കർത്താവേ ക്ഷമിക്കണമേ.” എന്നത് നിരന്തര സുകൃതജപമായി. വേദനകളിൽ ‘ഈശോ രക്ഷിക്കണെ’, ‘മാതാവേ സഹായിക്കണെ’ എന്നു പതിവായി ഉരുവിട്ടു. മറ്റുള്ളവരെ വി. ചാവറയച്ചന്റെ ഭക്തിയിലേയ്ക്കു നയിക്കാൻ അദ്ദേഹം പരിശ്രമിച്ചു. ഈശോ ... മാതാവ് ... കൊച്ചുത്രേസ്യ... ചാവറ പിതാവ് - ജീവിതത്തിന്റെ അന്ത്യഘട്ടത്തിലും ഈ നാമങ്ങൾ ഉരുവിട്ടുകൊണ്ടിരുന്നു.

ജീവിതത്തിലുടനീളം അനുശീലിച്ച് സ്വന്തം ആത്മാവിന്റെ ഭാഗമായി പരിണമിച്ച മൂല്യങ്ങളുടെ പരിപാലനം ഓർമ്മ ബലഹീനമായപ്പോഴും അദ്ദേഹം തുടർന്നു.

തിരുസന്നിധിയിൽ സ്വയംമറന്ന്

രോഗത്തിന്റെയും വാർദ്ധക്യത്തിന്റെയും അവശതകൾ അനുഭവിക്കുന്ന ഡൺസ്റ്റനച്ചനു സഹായികളായി നവസന്ത്യാസികൾ കൂട്ടുകിടക്കുക പതിവായിരുന്നു. ചില ദിവസങ്ങളിൽ സഹായികൾ ഇടയ്ക്ക് ഉണർന്നു നോക്കുമ്പോൾ അച്ചൻ അൾത്താരയിങ്കൽ മുട്ടുകുത്തി, കുരിശിലേക്കു നോക്കി, കൈ വിരിച്ച് “കർത്താവേ, എന്നെ രക്ഷിക്കണമെ; കർത്താവേ, എന്നെ രക്ഷിക്കണമെ.” എന്നു പ്രാർത്ഥിക്കുന്നതു കാണാം.

ഓർമ്മകൾ മുറിഞ്ഞ് ഒറ്റപ്പെട്ട ചെറുതുണ്ടുകളായി ചിതറി, ആരെയും തിരിച്ചറിയാത്ത അവസരത്തിലും സക്രാരിക്കും കുരിശിനും എന്തോ സവിശേഷതയുണ്ടെന്ന് അദ്ദേഹം തിരിച്ചറിഞ്ഞിരുന്നു. പള്ളിയിൽ കയറി വിശുദ്ധരുടെ രൂപങ്ങളും ചിത്രങ്ങളും വീക്ഷിച്ചു മെല്ലെമെല്ലെ അച്ചൻ നടന്നു നീങ്ങും. മദുബഹയിലെ കുരിശുരൂപം കാണുമ്പോൾ നിറഞ്ഞ വികാരങ്ങളോടെ ഇരുകൈകളും രൂപത്തിലേക്ക് ഉയർത്തി സ്വയംമറന്നു ഹൃദയം തുറന്നുപാടും. തൊണ്ടയിൽനിന്ന് ഉയരുന്ന ഒരു ഇരമ്പലായി ആ ഗാനം പുറത്തുവരും. പ്രാർത്ഥനയിൽ അമിതമായ വികാരപ്രകടനങ്ങളൊന്നും അദ്ദേഹത്തിൽ പ്രകടമായിരുന്നില്ല. എന്നാൽ ജീവിതം അന്ത്യത്തിലേക്കു നീങ്ങുകയും ഓർമ്മയും ബുദ്ധിയുമെല്ലാം മങ്ങുകയും ചെയ്തപ്പോൾ തന്റെ പ്രാണനാമനോടുള്ള അദമ്യമായ സ്നേഹവികാരങ്ങൾ ഒളിമറവില്ലാതെ ചിറപൊട്ടിയൊഴുകി.

ഈശോയെ അനുനിമിഷം വിളിക്കുവാൻ അദ്ദേഹം ചെറുപ്പംമുതൽ ശീലിച്ചിരുന്നു. അതു ജീവിതത്തിലുടനീളം തുടർന്നു. സർവ്വവും മറവിയിലാണ്ടു പോയപ്പോഴും ഈശോയെ മാത്രം മറന്നില്ല. “ഞാൻ മരിച്ചു... ഈശോ... സഹായിക്കണെ... രക്ഷിക്കണെ.... എനിക്കു സന്തോഷമാണ്... ഞാൻ പോകുകയാണ്... ഈശോ” ഡൺസ്റ്റനച്ചന്റെ അന്ത്യ വചസ്സുകൾ! സ്വർഗ്ഗോന്മുനായി അദ്ദേഹം ജീവിച്ചു. ജീവിതത്തിന്റെ ആദ്യതം ഈശോയെ സ്നേഹിച്ചു സ്നേഹിച്ച് അദ്ദേഹം അവിടുത്തിൽ ലയിച്ചു. യേശുനാമം ഉരുവിട്ടുകൊണ്ട് വിശുദ്ധിയിലേക്കുള്ള പ്രയാണം പൂർത്തിയാക്കി.

Prayer of Fr. Dunston

O my Jesus, I do wish to love You more and more. Let me love You with all my heart and soul, and all my mind and strength. I entrust you to fill my heart with Your holiness and make of it a beautiful home for You—a living Tabernacle, where You will ever dwell, so that You will live Your own life in me. Dearest Jesus, let me live only on Your behalf and in Your name; to see all from Your point of view till my life be one with You. Never let me leave You alone.

വഴിപ്പെടലിന്റെ സുകൃതമാർഗ്ഗം

സന്നയാസാനുസരണത്തെ ഡൺസ്റ്റനച്ചൻ അമൂല്യമായി കരുതി. “പ്രിയോരച്ചൻ അങ്ങനെ പറഞ്ഞപ്പോൾ ഞാനങ്ങു വഴിപ്പെട്ടു.” അച്ചനിൽനിന്നു കൂടെകൂടെ ശ്രവിക്കുന്ന പ്രയോഗമായിരുന്നു, “വഴിപ്പെടൽ.” “സുപ്പീരിയറച്ചൻ പറയുന്നതുപോലെ,” “സുപ്പീരിയറച്ചനോടു ചോദിച്ചിട്ട്,” “സുപ്പീരിയറച്ചൻ പറഞ്ഞാൽ” എന്നിങ്ങനെ തന്റെ ആന്തരികതയിൽ ഉറഞ്ഞുകൂടിയ അനുസരണചൈതന്യം അറിയാതെ തന്നെ വാക്കുകളായ് ഒഴുകി. പ്രവൃത്തികളായ് ഉരുവംകൊണ്ടു.

അനുസരണം ഒരു തിരുബലി

ചിത്രം വരയ്ക്കുകയും അവയ്ക്കു ചായമിടുകയും ചെയ്യുന്നത് ഇട്ടുപ്പുണ്ണിക്ക് ആസ്വാദ്യകരമായിരുന്നു. അമ്പഴക്കാട് ആശ്രമദേവാലയത്തിന്റെ ചുവരുകളിൽ കാണുന്ന ചെറുവിടവുകളും വിള്ളലുകളും പഴയ ചുമർചിത്രങ്ങളിൽ അടർന്നുനിൽക്കുന്ന ചായക്കൂട്ടുകളുടെ അടരുകളും മനസ്സിൽ സ്വരൂപിച്ച് അവയിൽനിന്നു പുതുരൂപങ്ങളും ആകൃതികളും ഭാവനയിൽ ദർശിക്കുവാൻ ഇട്ടുപ്പുണ്ണിക്കു കഴിഞ്ഞിരുന്നു. ഇടക്കൊക്കെ മുറിയിലേക്കു വലിയാനും തന്റെ ഭാവനാചിത്രങ്ങൾക്കു വർണ്ണം ചാർത്തുവാനും കൊതിച്ചു. മുറിയിലിരുന്നു ചിലപ്പോഴൊക്കെ നവസന്നയാസി പടം വരച്ചു. ഒരിക്കൽ നവസന്നയാസഗുരുവുമായി ഈ വിചിത്രഭാവനകൾ അദ്ദേഹം പങ്കുവയ്ക്കാനിടയായി. കഥയറിഞ്ഞ ഗുരുവച്ചൻ കുപിതനായി. വരയും ചായമിടലും എന്നേക്കും ഉപേക്ഷിക്കണമെന്നു കല്പിച്ചു. ആ കല്പന ആമരണം പാലിക്കുന്നതിൽ ശിഷ്യൻ വീഴ്ച വരുത്തിയില്ല. 1980-82 കാലയളവിൽ 60 വയസ്സ് തികഞ്ഞ ഡൺസ്റ്റനച്ചൻ ഒരു നവസന്നയാസിയോട് പ്രസ്തുത അനുഭവത്തെ കുറിച്ച്, പെയിന്റ് ചെയ്യാതിരിക്കുകയെന്നത് തനിക്കിന്നും വളരെ വേദനയുളവാക്കുന്നു എന്നു പങ്കുവയ്ക്കാനിടയായി. എന്നാൽ ആ വേദനാജനകമായ അനുഭവം ദൈവതിരുമനസ്സായി അദ്ദേഹം സ്വീകരിച്ചു.

സ്വന്തം താല്പര്യമനുസരിച്ചുള്ള വരയും കലയും അനുസരണത്തെ പ്രതി വിട്ടെറിഞ്ഞെങ്കിലും തന്റെ പ്രാർത്ഥനാജീവിതത്തെ സ്വാധീനിക്കുന്ന രീതിയിൽ കലാബോധം കൈമോശം വരാതെ അദ്ദേഹം ആത്മാവിൽകരുതി. ഭാവനയിൽ ചിത്രങ്ങൾ വരച്ച് അവ ആത്മീയതയുടെ അനുഭവമാക്കിയെന്ന് അച്ചന്റെ അനുഭവങ്ങൾ സൂചിപ്പിക്കുന്നു. മാത്രമല്ല, യോഗാർത്ഥികളുടെ കലാപരമായ കഴിവുകൾ വളർത്തുന്നതിന് അദ്ദേഹം ശ്രദ്ധപുലർത്തി. പൂക്കൾ വരക്കുന്നതിനുള്ള എളുപ്പവിദ്യ പകർന്നുകൊടുത്തു. ചൈനപേപ്പറിൽ പൂക്കളുണ്ടാക്കുന്നതിനു പഠിപ്പിച്ചു.

അനുസരണം ഒരു ശിശുവിനെപ്പോലെ

വളരെ ലളിതമായിരുന്നു അച്ചന്റെ പെരുമാറ്റം. പള്ളിയിൽ തനിച്ചിരുന്നു പ്രാർത്ഥിക്കുമ്പോൾ അദ്ദേഹം ഉറങ്ങിപ്പോകുമായിരുന്നു. വിളിച്ചെഴുന്നേൽപ്പിച്ചാൽ കൊച്ചുകുഞ്ഞിനെപ്പോലെ എഴുന്നേറ്റു, വിളിച്ചയാളിനോടൊപ്പം ചെല്ലുമായിരുന്നു.

ഡൺസ്റ്റനച്ചന്റെ സന്യാസാധികാരികൾ പലപ്പോഴും അദ്ദേഹത്തെക്കാൾ വളരെ പ്രായം കുറഞ്ഞവരായിരുന്നു. എങ്കിലും തെല്ലും മടിയില്ലാതെ അവർക്കു വിധേയനായി. എവിടേക്കും യാത്ര പുറപ്പെടുമ്പോൾ അധികാരിയെ സമീപിച്ച് അനുവാദം ചോദിക്കും. യാത്ര കഴിഞ്ഞതുവോൾ അധികാരിയെ നേരിൽകണ്ടു തിരിച്ചുവന്നതായി അറിയിക്കും. ആ നിഷ്കളങ്കമായ അനുസരണം അർത്ഥികൾക്കു പ്രചോദനമായിരുന്നു.

ഒരു ദിവസം അച്ചൻ വെള്ളയുടുപ്പു ധരിച്ച് ശരവണംപട്ടി വിമൽ ജ്യോതി മഠത്തിൽ ചെന്നു. “എന്താ, ഇത് അത്ഭുതമാണല്ലോ? ഇതുവരെ ബ്രൗൺ ഉടുപ്പല്ലാതെ കണ്ടിട്ടില്ലല്ലോ?” ഒരാൾ അത്ഭുതം പ്രകടിപ്പിച്ചു. “പ്രൊവിൻഷ്യാളച്ചൻ പറഞ്ഞപ്പോൾ ഞാനങ്ങു വഴിപ്പെട്ടു.” അച്ചൻ ഹൃദ്യമായി ചിരിച്ചുകൊണ്ടു പറഞ്ഞു.

അച്ചന്റെ പട്ടത്തിന്റെ സുവർണ്ണ ജൂബിലി ശരവണംപട്ടി നവസന്യാസ ഭവനത്തിൽ ആഘോഷിച്ചു. വിമൽജ്യോതി മഠത്തിലെ ഒരു സഹോദരി അച്ചന് ഒരു സമ്മാനം കൊടുത്തു. ജൂബിലിയുടെ ഓർമ്മയ്ക്കായി ഒരു സമ്മാനം ആ സഹോദരി ആവശ്യപ്പെട്ടു. “അച്ചനു ധാരാളം കമ്പിളി ഷോൾ കിട്ടിയിട്ടുണ്ടല്ലോ? അതിലൊന്നു മതി.” “അച്ചാ, ഈ സിസ്റ്ററിനു തണുപ്പ് കൂടുതലാണ്. കൊടുക്കൂ” അവിടെ

കൂടിയിരുന്ന സഹോദരിമാർ ആവർത്തിച്ചു. “എനിക്ക് ഒരു സുപ്പീരിയർ ഉണ്ട്. അദ്ദേഹം എന്തു പറയുന്നു, അതേ ഞാൻ ചെയ്യും.” അച്ഛൻ അർത്ഥശങ്കയില്ലാതെ മറുപടി പറഞ്ഞു.

തുറവിയിൽ തിളങ്ങുന്ന അനുസരണം

“അധികാരികളെ അനുസരിക്കുന്നതുകൊണ്ട് നമുക്ക് ഒരു കുറവും വരികയില്ല. എന്നാൽ അനുസരിക്കാൻ പറഞ്ഞ കാര്യത്തിൽ എന്തെങ്കിലും അപാകതയുണ്ടെന്നു തോന്നുകയാണെങ്കിൽ നന്നായി പ്രാർത്ഥിച്ചു വളരെ താഴ്മയോടെ സ്വന്തം അഭിപ്രായം അധികാരിയോടു തുറന്നുപറയണം. അഭിപ്രായം പറയാതിരുന്നാൽ അതു തെറ്റാണ്. പേടിച്ചുകൊണ്ടുള്ള അനുസരണം നമ്മിലെ സത്യസന്ധതയെ കുറയ്ക്കും.” ഇത് അനുസരണത്തെക്കുറിച്ചുള്ള അച്ഛന്റെ കാഴ്ചപ്പാട്.

ഡബ്ല്യൂ. ഡബ്ല്യൂ. സഭയിൽ പരിശീലനം സ്വീകരിച്ച കാലത്ത് അർത്ഥികൾ പി.ഡി.സി. പഠിക്കുന്ന പതിവില്ലായിരുന്നു. അതു തെരഞ്ഞെടുക്കപ്പെട്ടവർക്കായി സംവരണം ചെയ്യപ്പെട്ടിരുന്നു. ഡബ്ല്യൂ. ഡബ്ല്യൂ. ശെമ്മാശൻ ആഗ്രഹം തോന്നി പഠിക്കണമെന്ന്. അധികാരികളോട് അനുവാദം ചോദിച്ചു. അനുവാദം കിട്ടിയില്ല.

ശെമ്മാശൻ പട്ടമേൽക്കുന്നതിനു തൊട്ടുമുൻപുള്ള വർഷം രോഗിയായിത്തീർന്നു. കഴിച്ചിരുന്ന മരുന്നിന്റെ ശക്തികൊണ്ട് കൂടുതൽ വിശപ്പനുഭവപ്പെട്ടു. പല നാളുകൾ വിഷമിച്ചു കഴിച്ചുകൂട്ടി. ഒരു നാൾ അധികാരിയോടു പറഞ്ഞു. “എനിക്കു കൂടുതൽ വിശക്കുന്നുണ്ട്. ഇടനേരം വല്ലതും കഴിക്കാൻ അനുവാദം തരണം.” അധികാരി അത്ഭുതത്തോടെ ശെമ്മാശനെ നോക്കി. ഒരു സന്നയാസി അസമയത്ത് ഭക്ഷണം കഴിക്കാൻ അനുവാദം ചോദിക്കുന്നു!

മേൽപറഞ്ഞ സംഭവങ്ങൾ അനുസ്മരിക്കുമ്പോഴെല്ലാം അച്ഛൻ കൂട്ടിച്ചേർക്കും, “നാം അധികാരികളെ അനുസരിക്കണം. സന്നയാസി അധികാരികൾക്കു നൽകുന്ന അനുസരണം മക്കൾക്കടുത്ത അനുസരണമായിരിക്കണം. നമ്മുടെ ആഗ്രഹങ്ങളെല്ലാം അധികാരികളോടു പറയാം. നമ്മൾ മക്കളാണ്. മക്കൾക്കു ചോദിക്കാൻ അവകാശമുണ്ട്, സ്വാതന്ത്ര്യമുണ്ട്.”

1956-ലാണു യോഗാർത്ഥികളുടെ പരിശീലനമായി അദ്ദേഹം നിയമിതനാകുന്നത്. പരിശീലനത്തിന്റെ ജോലിയിൽ ആത്മാർത്ഥമായി, മുന്നേറുന്നതിനിടയിൽ സഭയിലെ അച്ഛന്മാർ ഗുരുവിൽ ഗുരുതരമായ

ഒരു കുറ്റം കണ്ടെത്തി. റെക്റ്ററച്ചൻ കുട്ടികളോടു കാര്യങ്ങൾ ആലോചിക്കുന്നു. നടപ്പിൽ വരുത്തേണ്ട കാര്യങ്ങളെക്കുറിച്ച് അവരോടടുതനെ അഭിപ്രായം ആരായുന്നു. 2-ാം വത്തിക്കാൻ സുന്നഹദോസിനു വർഷങ്ങൾക്കുമുൻപ്, ഡയലോഗിനെക്കുറിച്ച് കേട്ടുകേൾവിയില്ലാത്ത കാലത്ത് റെക്റ്ററച്ചൻ കുട്ടികളോട് ആലോചന നടത്തുന്നതു വലിയൊരു അപരാധമായിരുന്നു.

സന്യാസി സത്യസന്ധനായിരിക്കണം, സത്യസന്ധതയ്ക്ക് അനിവാര്യമായ ഒന്നാണ് അധികാരികളോടുള്ള തുറന്ന മനോഭാവം. അത് എല്ലാവരിലും ഉണ്ടാകണമെന്ന് അദ്ദേഹം ആഗ്രഹിച്ചു. അധികാരികളും അധീനരും തമ്മിലുള്ള ബന്ധം പിതൃപുത്ര സമാനമായിരിക്കണമെന്ന് അദ്ദേഹം പറയുമായിരുന്നു. അധികാരികളുമായി താനും അപ്രകാരമൊരു ബന്ധം സ്ഥാപിക്കുന്നതിനാണു പരിശ്രമിച്ചിരുന്നത്. സ്വന്തം മേലധികാരിയെതന്നെ ആദ്ധ്യാത്മികപിതാവും കുമ്പസാരക്കാരനുമായി തെരഞ്ഞെടുക്കാൻ ആഗ്രഹിച്ചു.

ഡൺസ്റ്റനച്ചന്റെ തിരുപ്പട്ട സുവർണ്ണ ജൂബിലിയുടെ അവസരത്തിൽ ഒരാൾ ചോദിച്ചു, ദീർഘകാലം പരിശീലനജോലിയിൽ ഏർപ്പെട്ടിരുന്ന ആളെന്ന നിലയിൽ അച്ചന്റെ ചെറുപ്പകാലത്തേയും ഇന്നത്തേയും പരിശീലന മൂറുകളിൽ കാണുന്ന പ്രധാന വ്യത്യാസമെന്താണ്?

ചോദ്യത്തിനുള്ള മറുപടിയായി, “അർത്ഥികളിൽ ഭൂരിഭാഗം പേരും ആദ്ധ്യാത്മിക മാർഗ്ഗനിർദ്ദേശത്തിനായി തങ്ങളുടെ ഏറ്റവും അടുത്ത അധികാരികളെയാണ് സമീപിച്ചിരുന്നത്. എന്നാൽ ഇന്ന് പരിശീലന ഗുരുക്കന്മാരെ വിട്ട് ആദ്ധ്യാത്മിക ഗുരുക്കന്മാരെ പുറംലോകത്തു തേടുന്നതായി കാണുന്നു. അങ്ങനെ സഭയിൽ വളർന്നുവരേണ്ട വലിയൊരു സന്യാസമൂല്യം അടുത്ത കാലത്തായി നമുക്കു കാര്യമായി നഷ്ടപ്പെട്ടുപോയിട്ടുണ്ട്. പരിശീലകനും പരിശീലിതനും തമ്മിൽ അപ്രകാരമൊരു ആത്മീയബന്ധം നിലനിന്നിരുന്നെങ്കിൽ അധികാരികളോടു സ്വാതന്ത്ര്യമുള്ള, തുറവിയുള്ള ഒരു സഭാസമൂഹം ഉണ്ടാകുമായിരുന്നു” അദ്ദേഹം പരിതപിച്ചു.

ഒരിക്കൽ നവസന്യാസികളുടെ സമൂഹത്തിൽ ചില പ്രശ്നങ്ങൾ ഉണ്ടായപ്പോൾ അവ പറഞ്ഞു തീർക്കുന്നതിനു ഗുരുവായ ഡൺസ്റ്റനച്ചൻ അവരെ വിളിച്ചുകൂട്ടി. ദീർഘനേരത്തെ ഡയലോഗിന്റെ അവസാനത്തിൽ അട്ടപ്പാടിയിലെ ആദിവാസിസമൂഹത്തിൽ നിലവിലിരുന്ന “ന്യായം പേശൽ” യോഗത്തെക്കുറിച്ച് പറഞ്ഞു. പ്രശ്നങ്ങളും അഭി

പ്രായവ്യത്യാസങ്ങളും അവർ ഒരുമിച്ചുകൂടി ചർച്ചചെയ്യും. യോഗം കഴിഞ്ഞു പിരിയുന്നതിനു മുമ്പ് ഊരുമുപ്പൻ പറയും, “കഴിഞ്ഞതെല്ലാം കഴിഞ്ഞു. ഇനി ഇങ്ങനെ ഉണ്ടാകാൻ പാടില്ല.” നാടിന്റെ പരിഷ്കാരങ്ങളൊന്നും കടന്നുചെന്നിട്ടില്ലാത്ത ആദിവാസി ഊരുകളിലും ഡയലോഗിന്റെ പാഠങ്ങൾ ശീലിച്ചിരുന്നുവെങ്കിൽ സന്നയാസസമൂഹങ്ങൾ എത്രയധികമായി അവ പാലിക്കേണ്ടതാണെന്ന് അദ്ദേഹം ചോദിച്ചു. അർത്ഥികളുടെ സമൂഹത്തിൽ മുറിഞ്ഞുപോയ ബന്ധങ്ങളെ കൂട്ടിയിണക്കാൻ അച്ചൻ എപ്പോഴും യത്നിച്ചിരുന്നു.

തിരുസഭയുടെയും താൻ അംഗമായിരിക്കുന്ന സന്നയാസസഭയുടെയും നിയമങ്ങൾ അനുസരിക്കുന്നതിനുള്ള തീക്ഷ്ണത അദ്ദേഹം ജീവിതത്തിൽ പുലർത്തി. നിയമങ്ങൾ അടിസ്ഥാനമാക്കി തീരുമാനം എടുക്കുവാനുള്ള ശ്രദ്ധയും കരുതലും പാലിച്ചു. വലിപ്പചെറുപ്പമില്ലാതെ എല്ലാ നിയമങ്ങളെയും അനുസരിക്കുന്നതിൽ വിശ്വസ്തനായിരുന്നു. വരന്തരപ്പള്ളിയിൽ വലിയ നോമ്പുകാലത്ത് ഒരു നാൾ യോഗാർത്ഥികളിൽ ഒരാളുടെ സ്വർഗ്ഗീയമദ്ധ്യസ്ഥന്റെ തിരുനാൾ ആഘോഷിച്ചു. ഡൺസ്റ്ററച്ചൻ ഒരു മിഠായി വായിൽ വച്ചു. പെട്ടെന്ന് അദ്ദേഹം ഓർത്തു, അന്ന് ഒരുനേരമാണല്ലോയെന്ന്. ഉടനടി പുറത്തു പോയി മിഠായി തുപ്പിക്കളഞ്ഞു.

ഡൺസ്റ്ററച്ചൻ വരന്തരപ്പള്ളിയിലെ പ്രിയോരായിരിക്കുകയാണ് അവിടെ കോളേജ് ആരംഭിച്ചത്. കോളേജിന്റെ ഉദ്ഘാടനം കൈകേമമാക്കണമെന്ന് പ്രിൻസിപ്പലിന് ആഗ്രഹം തോന്നി. അപ്പോൾ മാനേജറായ ഡൺസ്റ്ററച്ചൻ പറഞ്ഞു, “നമ്മൾ ഇപ്പോൾതന്നെ പണത്തിനുവേണ്ടി കഷ്ടപ്പെടുകയാണല്ലോ. അങ്ങനെയിരിക്കെ ഇത്ര ആർഭാസമായ ഉദ്ഘാടനം ആവശ്യമുണ്ടോ? വേണ്ടെന്നാണ് എനിക്കു തോന്നുന്നത്.” ഡൺസ്റ്ററച്ചൻ വളരെ ശാന്തമായി പറഞ്ഞു. അപ്പോൾ പ്രിൻസിപ്പാളച്ചൻ അദ്ദേഹത്തിന്റെ സ്വതസിദ്ധമായ ശൈലിയിൽ പ്രതികരിച്ചു, “എങ്കിൽ ഇന്നാ പിടിച്ചോ താക്കോൽ. ഞാൻ പ്രിൻസിപ്പൽ ആകുന്നില്ല.” ഉടൻ ഡൺസ്റ്ററച്ചൻ സ്വന്തഭാവം പ്രകടമാക്കി, “എന്ത് ഇങ്ങനെയാണോ സന്നയാസം. ഇങ്ങനെയാണോ പറയേണ്ടത്, ഇങ്ങനെയാണോ പെരുമാറേണ്ടത്” ഡൺസ്റ്ററച്ചൻ ശാസിച്ചു. തിരുത്തി. ഉടനെ പ്രിൻസിപ്പൽ ശാന്തനായി. കോളേജിന്റെ ഉദ്ഘാടനം വളരെ എളിയ തോതിലാണ് നടന്നത്.

സന്നയാസനിയമങ്ങൾ മാത്രമല്ല, സമൂഹത്തിന്റെ ഏതു തലത്തിലുള്ള നിയമവും അനുസരിക്കണമെന്ന് അച്ചനു നിർബ്ബന്ധമുണ്ടായിരുന്നു.

മറ്റുള്ളവർക്കു ലഭിക്കേണ്ട അവസരങ്ങളെ വളരെ മാനിച്ചിരുന്നു. വിമൽജ്യോതി ആശുപത്രിയിൽ പരിശോധനകൾക്കായി പോകുമ്പോൾ വളരെ രോഗികൾ കാത്തിരിക്കുമ്പോഴും ബ. സഹോദരിമാർ അച്ചനെ ആദ്യം വിളിക്കുമായിരുന്നു. അത് അദ്ദേഹത്തിന് തെല്ലും ഇഷ്ടപ്പെട്ടിരുന്നില്ല.

ശരവണംപട്ടി നവസന്യാസ ഭവനാങ്കണത്തിൽ മയിലുകൾ വരുക പതിവായിരുന്നു. ഒരിക്കൽ നവസന്യാസികൾ അവയെ ഓടിച്ചു പിടിക്കുവാൻ ശ്രമിച്ചപ്പോൾ ഡൺസ്റ്റനച്ചൻ അവരെ തടഞ്ഞു. “നാമൊക്കെ അനുസരണ വ്രതം അനുഷ്ഠിക്കുന്നവരാണ്. സർക്കാർ നിയമങ്ങൾ നമ്മളാണ് ആദ്യം അനുസരിച്ചു മറ്റുള്ളവർക്കു മാതൃക നൽകേണ്ടത്.”

ഒരിക്കൽ പാലക്കാട് ബസ് സ്റ്റാന്റിൽ കോയമ്പത്തൂരിലേക്കു ബസ്സു കയറുന്നതിനായി വലിയ നിരയിൽ ഡൺസ്റ്റനച്ചൻ കാത്തു നിൽക്കുകയായിരുന്നു. വളരെ നീണ്ട വരിയിൽ ഒരാളായി അച്ചൻ നിൽക്കുന്നതുകണ്ട് ഒരാൾ അദ്ദേഹത്തെയും കൂടെയുള്ളവരെയും ബസ്സ് സ്റ്റാന്റിലെ ഗ്യാരേജിൽ കിടക്കുന്ന ഒരു വണ്ടിയിൽ കയറ്റിയിരുത്തി. വണ്ടിയിൽ ഇരുന്ന അച്ചൻ വളരെ അസ്വസ്തനായി. എല്ലാവരും കഷ്ടപ്പെട്ടു വരിയിൽ നിൽക്കെ താൻ നിയമം ലംഘിച്ചു സുഖയാത്ര ചെയ്യുന്നത് അനീതിയായി തോന്നി. കൂട്ടുകാരെല്ലാവരും തെല്ലും മനസ്ചാഞ്ചല്യമില്ലാതെ ഇരിപ്പിടത്തിൽ ഉറച്ചിരിക്കെ ഒറ്റയ്ക്കു ഡൺസ്റ്റനച്ചൻ പുറത്തിറങ്ങി. വീണ്ടും വണ്ടിക്കായി വരി നിന്നു സമയം പോക്കാൻ തുനിഞ്ഞതുമില്ല. ബസുകൾ പലതു മാറിക്കയറി അദ്ദേഹം കോയമ്പത്തൂരിലെത്തി.

മറവിയിലും ഓർമ്മയുടെ അവശേഷിപ്പായ് അനുസരണം

അനുസരണത്തിനു വലിയ വിലയുണ്ടെന്നും പഴയ തലമുറയിൽപെട്ട പലരും അനുസരണത്തിൽ വലിയ മാതൃക നൽകിയവരാണെന്നും പ്രായമായി തല പോയവർപോലും അധികാരികളെ തിരിച്ചറിഞ്ഞ് അനുസരിച്ചിരുന്നുവെന്നും അദ്ദേഹം പറയാറുണ്ട്.

ഓർമ്മ മങ്ങിക്കൊണ്ടിരിക്കുമ്പോഴും ആജ്ഞാനുസരണം എന്ന സുകൃതത്തെ അദ്ദേഹം ഒരിക്കലും വിസ്മരിച്ചില്ല. ഓർമ്മയില്ലാത്ത അവസ്ഥയിലും അധികാരികളെ അദ്ദേഹം തിരിച്ചറിഞ്ഞു. അവരുടെ വാക്കുകൾ അക്ഷരപ്രതി അനുസരിച്ചു. എപ്പോഴും അവരെ ബഹുമാ

നിച്ചു. ഒരിക്കൽ സുപ്പീരിയറായിരുന്ന ഡേവിസ് തട്ടിലച്ചന്റെ മുമ്പിൽ മുട്ടുകുത്തി കൈ ചുംബിച്ച് “എന്നോട് ക്ഷമിക്കണം” എന്നപേക്ഷിച്ചു. എന്ത് തെറ്റിനാണ് മാപ്പ് ചോദിക്കുന്നതെന്ന് ഡേവിസച്ചനു മനസ്സിലായില്ല.

പ്രഭാതപ്രാർത്ഥനയ്ക്കുശേഷം പല ദിവസങ്ങളിലും തുമ്പയുമെടുത്തു പറമ്പിലേക്ക് ഇറങ്ങുമ്പോൾ നവസന്യാസികൾ ആരെങ്കിലും വന്ന് അച്ചനെ വിലക്കും. അപ്പോൾ അദ്ദേഹം നീരസം പ്രകടിപ്പിക്കും. എന്നാൽ ഗുരുവച്ചൻ ആവശ്യപ്പെട്ടുവെന്നു പറഞ്ഞാൽ എപ്പോഴും അനുസരിച്ചിരുന്നു. ഗുരുവച്ചൻ പറഞ്ഞുവെന്നു പറഞ്ഞാൽ ആരുടെ വാക്കുകളെയും വിലമതിച്ചു. മറവിയിലും വഴിപ്പെടലിന്റെ സുകൃതത്തെ കൈമോശം വരാതെ സൂക്ഷിച്ചു.

ബന്ധങ്ങളെ പവിത്രതലത്തിൽ പ്രതിഷ്ഠിച്ചവൻ

സ്വന്തം ഓർമ്മക്കുറിപ്പുകളിൽ മാതാപിതാക്കൾക്കുള്ള സ്ഥാനത്തെ കുറിച്ചു ഡൺസ്റ്റനച്ചൻ സാക്ഷിക്കുന്നു, “ഞാൻ എഴുതിയിരിക്കുന്നത് ഒരു മകൻ മാതാപിതാക്കളുടെ ചരിത്രം എഴുതുന്നതുപോലെയല്ല. എന്റെ സ്നേഹവികാരങ്ങളൊന്നും ഇതിൽ പ്രത്യക്ഷമായിട്ടില്ല. അന്യനായ ഒരാളെന്നപോലെയാണ് ഞാൻ എഴുതിയിരിക്കുന്നത്.”

കുടുംബബന്ധങ്ങളുടെ ഊഷ്മളതയിൽനിന്നു ഹൃദയത്തെ അതിന്റെ പൂർണ്ണതയിൽ വിമുക്തമാക്കി ബന്ധങ്ങളെ തികഞ്ഞ നിസ്സംഗതയോടെ അദ്ദേഹം സമീപിച്ചതിനു കാരണമെന്താണ്? അച്ചൻതന്നെ അതിന് ഉത്തരം നൽകുന്നു.

“ഏഴു വയസുമുതൽ എന്റെ ചിന്താഗതി മിക്കവാറും ആദ്ധ്യാത്മികമായിരുന്നു. അതെന്റെ സ്വാഭാവികസ്നേഹത്തെ ഒരുവിധം ജയിക്കുക തന്നെ ചെയ്തു. ഞാൻ സ്നേഹിച്ചിരുന്ന സകലതിൽനിന്ന് അകന്നു സന്ന്യാസത്തിൽ പ്രവേശിക്കാൻ ആഗ്രഹിച്ചിരുന്നു. കുടുംബബന്ധം അതിൽനിന്ന് എന്നെ തടയുമെന്നു ഞാൻ ഭയപ്പെട്ടു. അതിനാൽ സ്വന്തം കുടുംബത്തോടു ഞാൻ അന്യനെപ്പോലെ പെരുമാറി.

“അമ്മ ഞങ്ങളെ വളരെ സ്നേഹിച്ചിരുന്നു. ആ പ്രദേശത്തെങ്ങും കുഞ്ഞുങ്ങളെ ഇത്രയധികം സ്നേഹിക്കുന്ന ഒരു തള്ളയെ കാണുവാൻ നില്ലായിരുന്നു. അമ്മയുടെ ഈ അസാധാരണ സ്നേഹത്തെ ഞാൻ ജയിച്ചു. സന്ന്യാസത്തിൽ പ്രവേശിക്കാൻ ചെറുപ്പത്തിലെ നിശ്ചയിച്ചിരുന്ന ഞാൻ അമ്മയിൽനിന്നു മനഃപൂർവ്വം അകന്നുനിന്നു. അമ്മയുടെ സ്നേഹത്തെ ഞാൻ പേടിച്ചിരുന്നു, അഥവാ എന്റെ ബലഹീനതയെക്കുറിച്ചു ബോധവാനായിരുന്നു. എന്റെ ഹൃദയവികാരങ്ങളെ മനഃപൂർവ്വം അടക്കിക്കൊണ്ടാണു ഞാൻ ജീവിച്ചിരുന്നത്. അങ്ങനെ ഹൃദയമില്ലാത്തവനെപ്പോലെ പെരുമാറിയിട്ടും അമ്മയുടെ സ്നേഹത്തിൽനിന്നു ഞാൻ കഷ്ടിച്ചു രക്ഷപ്പെട്ടതെയുള്ളൂ. അമ്മയോടു മാത്രമല്ല ഞാൻ സ്നേഹിച്ചിരുന്ന എല്ലാവരോടും എന്റെ നയം അതുതന്നെയാ

യിരുന്നു. മറ്റുള്ളവരുടെ സ്നേഹത്തെ ജയിക്കാൻ എനിക്കു കഴിയാതെ പോയെങ്കിലോ എന്ന ഭയമായിരുന്നു എന്റെ ഹൃദയത്തെ സദാനിയന്ത്രിക്കുന്നതിന് എന്നെ പ്രേരിപ്പിച്ചത്.”

തന്റെ സന്യാസവഴിയിൽ കുടുംബബന്ധങ്ങൾ തടസ്സമാകരുതെന്ന കാര്യത്തിൽ ഇട്ടുപ്പുണ്ണി പ്രതിജ്ഞാബദ്ധനായിരുന്നു. തന്റെ ഏഴാം വയസ്സിൽ തന്റെ വത്സല മാതാവ് അന്ത്യത്തിലേക്കു നീങ്ങിക്കൊണ്ടിരിക്കയിൽ അവന്റെ മനസ്സിലൂടെ കടന്നുപോയ ചിന്താധാരതികച്ചും ഒരു സർവ്വസംഗ പരിത്യാഗിയുടെതായിരുന്നു. “എനിക്കു ഓർമ്മവെച്ചനാൾ മുതൽ അമ്മ മിക്കവാറും കട്ടിലിൽ തന്നെയായിരുന്നു. ആദ്യന്തം വേദനയുള്ള പല രോഗങ്ങൾ മാറി മാറി അമ്മയെ ആക്രമിച്ചുകൊണ്ടിരുന്നു. നാലഞ്ചു പ്രാവശ്യം രോഗീലേപനം കൊടുത്തിട്ടുണ്ട്.

“അമ്മ മരണകരമായ സ്ഥിതിയിൽ കിടന്നിരുന്നപ്പോൾ അമ്മയുടെ അന്ത്യവിനാഴിക പ്രതീക്ഷിച്ചുകൊണ്ട് വീടു നിറയെ ആളുകൾ നിന്നിരുന്നു. എല്ലാവരും കരച്ചിലും പ്രാർത്ഥനയുമായി കഴിഞ്ഞു. അമ്മ മരണവായു വലിക്കുന്ന സ്വരവും മരിക്കുന്നവർക്കു സാധാരണ ചൊല്ലിക്കൊടുക്കാറുള്ള സുകൃതജപങ്ങളും എന്റെ ചെവിയിൽ പതിച്ചുകൊണ്ടിരുന്നു. അമ്മയുടെ കാൽക്കൽ വലിയ പെങ്ങളും ജ്യേഷ്ഠനും ഞാനും കൈകൾ കൂപ്പി മുട്ടുകുത്തിനിന്നു മൗനമായി പ്രാർത്ഥിക്കുകയായിരുന്നു. ജ്യേഷ്ഠന്റെ കണ്ണുകളിൽനിന്നു കണ്ണുനീർ ഒഴുകിയിരുന്നു. ചെറിയ പെങ്ങൾ നിലത്തിരുന്നു, കൈകൾ അമ്മയുടെ പക്കലേക്കു നീട്ടി, വലിയ സ്വരത്തിൽ നിലവിളിച്ചുകൊണ്ടിരുന്നു. അവൾ ആശ്വസിപ്പിക്കപ്പെടുവാൻ വയ്യാത്ത നിലയിലായിരുന്നു. എന്നാൽ എന്റെ പ്രാർത്ഥന ഒരു പ്രത്യേക തരത്തിലുള്ളതായിരുന്നു. ‘അമ്മയെ ഇന്നുതന്നെ മരിപ്പിക്കേണമെ.’ ഞാൻ ഇടവിടാതെ ഉരുവിട്ടുകൊണ്ടിരുന്നു. അമ്മ മരിച്ചാലുള്ള എന്റെ സ്ഥിതി അറിയാത്തതുകൊണ്ടല്ല അങ്ങനെ പ്രാർത്ഥിച്ചിരുന്നത്. കുട്ടികളായ ഞങ്ങളെക്കുറിച്ചു പലരും സഹതാപം പ്രകടിപ്പിച്ചിരുന്നതിന്റെ സാരം ഞാൻ മനസ്സിലാക്കിയിരുന്നു. തള്ളയില്ലാത്ത കുഞ്ഞുങ്ങളെക്കുറിച്ചുള്ള പല കഥകളും ആ കാലത്തുതന്നെ കേട്ടിരുന്നു. എന്നാൽ അമ്മക്കു മരിക്കാൻ പറ്റിയ ഇത്രയും നല്ല അവസരം വേറെ കിട്ടുകയില്ല എന്ന വിചാരത്താലാണു ഞാൻ അങ്ങനെ പ്രാർത്ഥിച്ചത്. അമ്മ ആ ദിവസങ്ങളിൽ അന്ത്യകുദാശകൾ കൈകൊണ്ടിരുന്നു. നല്ല ഒരുകത്തോടുകൂടിയാണ്

അമ്മ കിടന്നിരുന്നത്. തുങ്ങപ്പെട്ട രൂപം കൂടെകൂടെ മുത്തിച്ചിരുന്നു. വീട്ടിൽ സ്ഥാപിച്ചു സ്ഥിരമായി കൂടുബ്രതിഷ്ഠ നടത്തിയിരുന്ന ഈ ശോയുടെ തിരുഹൃദയത്തിന്റെ പടം അമ്മയുടെ അടുത്തു വെച്ചിരുന്നു. ചിലപ്പോൾ അതും അമ്മയെക്കൊണ്ടു മുത്തിച്ചിരുന്നു. മരിക്കുന്ന വർക്കുവേണ്ടിയുള്ള പ്രാർത്ഥനകൾ ഇടവിടാതെ കൂട്ടമായി ചൊല്ലിയിരുന്നു. ഇതെല്ലാം കണ്ടിട്ടാണ് അമ്മയ്ക്കു മരിക്കാൻ ഇത്രയും നല്ല ദിവസം വേറെ കിട്ടുകയില്ല എന്നു ഞാൻ വിചാരിച്ചത്. അമ്മയുടെ ആത്മീയനന്മ മാത്രമാണ് അപ്പോൾ എന്നെ സ്വർശിച്ചത്. എന്റെ ചിന്താഗതി എന്നും ഇപ്രകാരമായിരുന്നു. ഇതു അഭ്യാസംകൊണ്ടു ലഭിച്ചതാണ്.”

അച്ചൻ തുടരുന്നു:

“എനിക്കു പതിനഞ്ചു വയസാകുന്നതിനുമുമ്പ് യോഗാർത്ഥി ഭവനത്തിലേക്കു പോകാൻ യാത്രപറഞ്ഞു പിരിയുന്ന നേരത്ത് അത്തരം അവസരത്തിൽ പതിവുള്ളതുപോലെ തിരുഹൃദയ പ്രതിഷ്ഠാജപം ചൊല്ലുവാൻ കൂടുബന്ദംഗങ്ങൾ ഒരുങ്ങി. എന്റെ നിർബന്ധംകൊണ്ടുമാത്രമാണ് അന്ന് അതു ചൊല്ലാതിരുന്നത്. അവരെപ്പോലെ അതു ചൊല്ലുവാൻ ഞാനും ആഗ്രഹിച്ചിരുന്നു. എന്നാൽ ഒരു മനഃശാസ്ത്ര പണ്ഡിതനെപ്പോലെ ഞാൻ വിരോധിച്ചു. ആ ജപം ഞങ്ങളുടെ വികാരങ്ങളെ വളരെയധികം ഇളക്കുമെന്നും തീർച്ചയായും എന്റെ ബലഹീനത പ്രത്യക്ഷപ്പെടുമെന്നും വിചാരിച്ചു. ഞാനും അവരെപ്പോലെ കരയുമായിരുന്നു. അതുകൊണ്ട് ഈശോയുടെ തിരുഹൃദയപടത്തിൻ മുൻപിൽ മൗനമായി പ്രാർത്ഥിച്ചിട്ടു ഞാൻ ഒരു വിധം അവിടെനിന്നു രക്ഷപ്പെടുകയായിരുന്നു.

“സാധാരണ കുട്ടികൾ വീട്ടിൽനിന്ന് ഇറങ്ങുന്നതുപോലെയല്ല, ഭാവിയെക്കുറിച്ചു നന്നായി ചിന്തിച്ചു വിഷമങ്ങൾ മുഴുവനും മനസ്സിലാക്കിയശേഷമാണു ഞാൻ വീട്ടിൽനിന്നു പുറപ്പെട്ടത്. വീടിന്റെ കട്ടിളപ്പടി കടന്നപ്പോൾ അതെന്റെ അന്ത്യയാത്രയായി കരുതി. ഇനി ഞാൻ മുഴുവനായും അധികാരികളുടെ കീഴിലാണ്. അവർ എവിടെയ്ക്ക് അയച്ചാലും ഞാൻ പോകും. ഇനിയൊരിക്കലും വീട്ടിലേക്കു തിരിച്ചുവ

* 1927-ൽ നടന്ന സംഭവമാണ് ഡബ്ല്യു.എ.എ. വിവരിക്കുന്നത്. മരണാവസ്ഥയിൽനിന്ന് അമ്മ രക്ഷപ്പെടുകയും ജീവിക്കാൻ ഇടയാക്കുകയും ചെയ്തു. വീട്ടിൽ സ്ഥാപിച്ചിരിക്കുന്ന തിരുഹൃദയ ചിത്രത്തിൽനിന്നു തന്റെമേൽ വെളിച്ചം വീശിയെന്നും താൻ സുഖം പ്രാപിച്ചെന്നും അമ്മ സാക്ഷിക്കുന്നു. 1950 ലായിരുന്നു അമ്മയുടെ മരണം.

രാതിരിക്കുന്നതിനും ഒരുക്കമായിരുന്നു. എന്റെ കുടുംബത്തെ സംബന്ധിച്ചിടത്തോളം അന്നു ഞാൻ മനസ്സാ മരിച്ചുകഴിഞ്ഞിരുന്നു.”

ലോകത്തിനു മരിച്ചവനായി കുടുംബത്തോടു വിടപറഞ്ഞ ഇട്ടപ്പുണ്ണി പൂർണ്ണമായും ദൈവത്തിന്റെമാത്രം സ്വന്തമായിത്തീർന്നു. സഭയിൽ സന്യാസ വ്രതസമർപ്പണവും തിരുപ്പട്ടവും സമയത്തിന്റെ തികവിൽ പൂർത്തിയായി. സമർപ്പണ ചൈതന്യം അദ്ദേഹത്തിൽ പരിധികളില്ലാതെ വളർന്നു. കുടുംബത്തിലെ പ്രശ്നങ്ങൾ തന്റെ കാതിൽ പതിക്കുമ്പോൾ സ്വന്തം ഉൾക്കാമ്പിനെ അവ തെല്ലും ബാധിക്കാതിരിക്കാൻ ശ്രദ്ധാലുവായി. ബന്ധങ്ങളും അവ മൂലമുള്ള വേദനകളും പ്രാർത്ഥനയിൽ കർത്താവിനു സമർപ്പിച്ചു.

ആത്മീയതയിൽ ചാലിച്ചെടുത്ത കുടുംബബന്ധം

കുടുംബാംഗങ്ങളെ വളരെ വിരളമായേ ഡൺസ്റ്റനച്ചൻ സന്ദർശിച്ചിരുന്നുള്ളൂ. 1982-ൽ ജ്യേഷ്ഠൻ മരിച്ചതിനുശേഷം വീട്ടിലെ ചില പ്രശ്നങ്ങളിൽ കുറച്ചുകാലത്തേക്ക് അദ്ദേഹം ഇടപെടേണ്ടിവന്നു. കുറച്ചുകൂടെ വീടുമായി ബന്ധപ്പെടുകയും ജ്യേഷ്ഠത്തിയുടെയും മക്കളുടെയും അവിവാഹിതയായ അനുജത്തി കൊച്ചുത്രേസ്യയുടെയും ക്ഷേമത്തിൽ താല്പര്യം എടുക്കുകയും ചെയ്തു. എങ്കിലും ബന്ധങ്ങളെ പരിധിവിടാതെ സൂക്ഷിക്കുവാൻ അദ്ദേഹം ശ്രദ്ധാലുവായി. കുടുംബാംഗങ്ങളോടു ബഹുമാനിതമായ അകലം പുലർത്തി. കുടുംബപ്രശ്നങ്ങളിൽ തീവ്രമായി പ്രാർത്ഥിച്ചു.

ഒരിക്കൽ ജ്യേഷ്ഠന്റെ മകൻ സ്റ്റാനി എഴുതിയ കത്തിനു അച്ചൻ മറുപടി നൽകി, “ഇനിയും ഞാൻ ഇതിൽ ഇടപെടേണ്ട ആവശ്യമില്ല. എനിക്ക് ഈവക കാര്യങ്ങളിൽ ഇടപെടുവാൻ മാനസികമായി വളരെ വിഷമങ്ങളുണ്ട്. പണ്ടുപണ്ടേ ഈ വക ബന്ധങ്ങളിൽനിന്നെല്ലാം വിമുക്തനായി കഴിഞ്ഞുകൂടുവാൻ ദാഹിക്കുന്നവനാണു ഞാൻ. മറ്റുള്ളവരുടെ നിർബന്ധംകൊണ്ട് ഇങ്ങനെ ഇടപെട്ടെന്നേയുള്ളൂ.”

സാഹചര്യത്തിന്റെ സമ്മർദ്ദത്താൽ കുടുംബകാര്യങ്ങളിൽ ഇടപെടേണ്ടി വന്നപ്പോഴും നിരന്തരം താൻ ആരെന്ന അവബോധത്തിൽ അച്ചൻ ചരിച്ചു. വിരക്തിയിലൂടെ അരുതാത്ത ബന്ധങ്ങളിൽനിന്ന് അകലുകയും ശമദമാദികളിലൂടെ ആന്തരികസ്വാതന്ത്ര്യം ആർജ്ജിക്കുകയും ചെയ്തിരുന്ന സാധകനായിരുന്നു ഡൺസ്റ്റനച്ചൻ.

വീട്ടിലെ പ്രശ്നങ്ങളുമായി ഇടപെടുമ്പോഴും ആ വ്യാപാരങ്ങളെ

ല്ലാം ആത്മീയമാനം തഴുകിനിന്നു. എല്ലാറ്റിലും ഉപരിയായി കൂടും ബാഗങ്ങളുടെ ആത്മീയവളർച്ചയിലും സ്വഭാവരൂപീകരണത്തിലും തികഞ്ഞ ശ്രദ്ധ പുലർത്തി. ജ്യേഷ്ഠന്റെ മക്കൾക്കെഴുതിയ കത്തുകളിലെ ചില ഭാഗങ്ങൾ ഈ സത്യത്തിനു സാക്ഷികളാണ്.

8-11-79

പ്രിയ ജസ്റ്റിൻ,

നീ കുർബാന കാണുവാനും പഠിക്കുവാനും ശ്രമിക്കുന്നുണ്ടെന്നു കാണുന്നതിൽ സന്തോഷമുണ്ട്. എഴുന്നേൽക്കുന്നതിൽ കാണിക്കുന്ന അലസത അത്ര നല്ലതല്ല. അതു വേഗം ശരിപ്പെടുത്താൻ കഴിയുമെന്നു നീ എഴുതിയിരുന്നല്ലോ. ഇപ്പോൾ എല്ലാ കാര്യങ്ങളും വളരെ കണിശമായി ചെയ്യുന്നുണ്ടെന്നു കരുതുന്നു. ആകെ 15 ദിവസങ്ങളിൽ 5 ദിവസങ്ങൾ മാത്രമേ നിനക്കു കുർബാനയ്ക്കു പോകാൻ അവസരമുണ്ടായിരുന്നുള്ളൂ. പരീക്ഷ കഴിഞ്ഞിട്ടുള്ള ദിവസങ്ങളിൽ പോകാൻ തടസ്സമില്ലല്ലോ. പോകുന്നുണ്ടെന്നു വിശ്വസിക്കുന്നു. കുർബാന കഴിഞ്ഞു വന്നിട്ട് ഒരു മണിക്കൂർ നേരം പഠിക്കാനാണു ഞാൻ പറഞ്ഞിരുന്നത്. 6¼ മുതൽ 8 വരെ പഠിച്ചാൽ 1¼ മണിക്കൂറായി. അപ്പോൾ ഞാൻ പറഞ്ഞതിനെതിരല്ല. കൂടുതൽ പഠിക്കാൻ ആവശ്യമുണ്ടെങ്കിൽ പഠിക്കേണ്ടതു നിന്റെ ചുമതലയാണ്. ആവശ്യമായ സമയം നീതന്നെ കണ്ടെത്തുകയും വേണം.

നീ എല്ലാ ദിവസവും കുർബാന കാണണമെന്നു ഞാൻ ഇനി നിർബന്ധം പറയുന്നില്ല. നല്ലതാണെന്നും പഠനത്തിനു തടസ്സമല്ലെന്നും നിനക്ക് ഇതിനകം ബോദ്ധ്യമായെങ്കിൽമാത്രം എല്ലാ ദിവസവും പള്ളിയിൽ പോയാൽ മതി. ഞാൻ പറഞ്ഞതുകൊണ്ടു പോകേണ്ട. നിന്റെ ഭാവി ജീവിതത്തിനു ദൈവാനുഗ്രഹം ലഭിക്കേണ്ടതിന്, ദൈവത്തെ പ്രസാദിപ്പിക്കാൻ, നിനക്കും കുടുംബാംഗങ്ങൾക്കെല്ലാവർക്കും വേണ്ടി പ്രാർത്ഥിക്കാൻ, എല്ലാദിവസവും ദിവ്യബലിയിൽ സംബന്ധിക്കുന്നതു നല്ലതാണ്. നമുക്കുവേണ്ടി ഈശോ സ്വയം ബലി അർപ്പിക്കുമ്പോൾ നമ്മിൽ കഴിവുള്ളവർ അതിൽ സംബന്ധിക്കേണ്ടേ? മടിയെ ജയിച്ചില്ലെങ്കിൽ നീ നല്ലവനാകുകയില്ല. ദൈവം നമുക്കു തന്നിട്ടുള്ള കഴിവുകൾ നല്ലവണ്ണം ഉപയോഗിച്ചു നാം വേല ചെയ്യണമെന്ന് അവിടുന്ന് ആവശ്യപ്പെടുന്നു. ദൈവഹിതം നിറവേറ്റുന്നവനെ ദൈവം സ്നേഹിക്കുകയും സമ്മാനിക്കുകയും ചെയ്യും.

പരീക്ഷയിൽ ജയിക്കാൻമാത്രം വായിച്ചാൽ പോരാ. ഒരു നല്ല കത്തോലിക്കനായി ജീവിക്കാൻവേണ്ട അറിവു ലഭിക്കാൻ നല്ല പുസ്തകങ്ങൾ വായിക്കണം.

പ്രിയ ജസ്റ്റിൻ,

നിന്റെ പത്താം ക്ലാസ്സ് പരീക്ഷക്കുമുൻപാണു നാം തമ്മിൽ സംസാരിച്ചത്. ഇപ്പോൾ നീ ഇടദിവസങ്ങളിൽ പള്ളിയിൽ പോകുന്നുണ്ടോ? നിനക്ക് അതിനു സാധിക്കുമോ? നീ ദൈവത്തോട് എന്തുമാത്രം അടുത്തുപെരുമാറുന്നു? നീ ദൈവത്തെ സ്നേഹിക്കുന്നതിനെക്കാൾ കൂടുതൽ ഭയപ്പെടുകയാണോ? അതോ ദൈവത്തെ ഒട്ടും ഓർക്കുന്നില്ലേ? അല്ലെങ്കിൽ കാര്യമായി ഓർക്കുന്നില്ലേ? അല്ലെങ്കിൽ കൂടെകൂടെ ഓർക്കുന്നുണ്ടോ?

ദൈവത്തെ കുറച്ചുകൂടെ അടുത്തടുത്ത് ഓർക്കാനും കുറച്ചുകൂടെ കൂടുതൽ സ്നേഹിക്കാനും ആഗ്രഹമുണ്ടോ?

ദൈവത്തിനു പ്രീതികരമായി നിനക്കിനിയും എന്തു ചെയ്യാൻ കഴിയും? നിന്നിൽനിന്നു ദൈവം എന്താണു പ്രത്യേകമായി ആവശ്യപ്പെടുന്നത് എന്നു പ്രർത്ഥനാപൂർവ്വം ചിന്തിച്ചുനോക്കുക. നീ ദൈവത്തോടു സംസാരിക്കാറുണ്ടോ? നിനക്ക് അതിനു ഭയമാണോ? താത്പര്യമാണോ? നിനക്ക് അതിന് എളുപ്പമുണ്ടോ? എനിക്കു നിന്നെ സഹായിക്കാൻ കഴിയുമോ? എങ്ങനെ എനിക്കു നിന്നെ സഹായിക്കാൻ കഴിയും?

ഈ എഴുത്ത് ഒരു മാസത്തിനകം നാലുപ്രാവശ്യം വായിച്ച് ഓരോ പ്രാവശ്യവും ദൈവത്തിന്റെ മുമ്പാകെ പ്രാർത്ഥിച്ചുകൊണ്ട് ഉത്തരം പറയുക. ഓരോ പ്രാവശ്യവും ഉത്തരങ്ങൾ എഴുതിവെക്കുക. തിയതി വച്ചു നാലാം പ്രാവശ്യവും എഴുതിയതിനു ശേഷം നിനക്കിഷ്ടമെങ്കിൽ എനിക്കെഴുതുക.

22-12-1996

പ്രിയ ജസ്റ്റിൻ

എനിക്കുവേണ്ടി പ്രാർത്ഥിക്കുന്നതുപോലെത്തന്നെ ചേട്ടന്മാരുടെയും ചേച്ചിമാരുടെയും കുടുംബങ്ങൾക്കുവേണ്ടി പ്രാർത്ഥിക്കുക. അതു ദൈവം നിങ്ങളുടെ പ്രാർത്ഥന സ്വീകരിക്കുന്നതിനു സഹായിക്കും.

അമ്മയ്ക്കുവേണ്ടിയും അമ്മായിക്കുവേണ്ടിയും അവരുടെ വയസ്സുകാലത്ത് ഉണ്ടാകാവുന്ന ശാരീരികവും മാനസികവുമായ ക്ലേശങ്ങൾ നന്നായി സഹിക്കുന്നതിനുവേണ്ട ശക്തി ലഭിക്കുന്നതിനുവേണ്ടിയും പ്രാർത്ഥിക്കുക. മറ്റുള്ളവരിൽനിന്നു നിങ്ങൾക്കുണ്ടാകാവുന്ന വിഷമ

ങ്ങൾ ദൈവത്തെ ഓർത്ത് നന്നായി സഹിക്കുക. അത് അവർക്കും നിങ്ങൾക്കും ഉപകാരപ്പെടും.

നാം മറ്റുള്ളവരെ സഹായിക്കുമ്പോൾ ദൈവം ശാരീരികമായിട്ടല്ലെങ്കിലും ആത്മികമായി നമ്മെ തീർച്ചയായും സഹായിക്കും. ദൈവേഷ്ടം നിങ്ങളിൽ പൂർണ്ണമായും നിറവേറട്ടെ... ഞാൻ സ്വർഗത്തിലേക്കുള്ള യാത്രയിലാണ്.

പ്രിയ സ്റ്റനിസ്ലാവോസ്,

ഈശോയുടെ തിരുഹൃദയത്തിൽ സർവ്വവും സമർപ്പിച്ചുകൊണ്ട് ആകുലചിന്തകൾ കൂടാതെ ജീവിക്കുവാൻ ഓരോ ദിവസവും കൂടുതൽ കൂടുതൽ പഠിക്കുവാൻ ശ്രമിക്കുക. സുവിശേഷം പതിവായി കുറേശ്ശെ വായിക്കുക. മറ്റു നല്ല ആദ്ധ്യാത്മിക ഗ്രന്ഥങ്ങളും വായിക്കുക.

8 - 11 - 85

പ്രിയ സ്റ്റാനി,

... ഡെയിസിയുടെ പ്രസവം അറിയിച്ചുകൊണ്ടുള്ള എഴുത്തു കിട്ടി. എല്ലാത്തിനും നന്ദി. ദൈവത്തിനു സ്തുതി. ശാന്തമായി എല്ലാകാര്യങ്ങളിലും ദൈവത്തിൽ, സ്നേഹപിതാവിൽ, ആശ്രയിച്ച്, ഉൽക്കണ്ഠകൾ അകറ്റി, ദൈവം തന്ന കുഞ്ഞിനെ ദൈവകരങ്ങളിൽ നിന്നു സ്വീകരിച്ച് അവിടുന്ന് ആഗ്രഹിക്കുന്ന തരത്തിൽ വളർത്തുവാൻ എല്ലാ തരത്തിലും തയ്യാറാകണമെന്ന് അവളോടു പറയുക. ജീവന്റെ നാഥനായ ദൈവത്തിനു പ്രിയപ്പെട്ട, വളരെ വിലപ്പെട്ട ഒരു കുഞ്ഞിനെയാണു ദൈവം നിങ്ങളെ ഏല്പിച്ചിരിക്കുന്നതെന്നു കുഞ്ഞിനെ കാണുമ്പോളെല്ലാം ഓർക്കുക. ദൈവസ്മരണക്ക് ഈ കുഞ്ഞു നിങ്ങൾക്കു സഹായകമാകട്ടെ. മാമോദീസ കഴിഞ്ഞെന്നു വിചാരിക്കുന്നു. നിഷ്കളങ്കമായ ആ കുഞ്ഞ് ഇപ്പോൾ ദൈവത്തിന്റെ സജീവമായ ആലയമാണെന്നു തീർച്ചയാണ്. കുഞ്ഞിനെ ചുംബിക്കുമ്പോൾ ഉള്ളിൽ വസിക്കുന്ന ദൈവത്തെ ഓർക്കുക.

പ്രിയ സ്റ്റനിസ്ലാവോസ്

... നിന്റെ എഴുത്തിന് അനുകൂലമായ ഒരു മറുപടി തരാൻ പറ്റാത്ത വിധത്തിലാണിരിക്കുന്നത്. അതുകൊണ്ട് എന്നെക്കൂടാതെ നിന്റെ വീടുകയറ്റം ഭംഗിയായി നടക്കട്ടെ. ദൈവം നിന്നേയും നിന്റെ കുടുംബത്തേയും ധാരാളമായി അനുഗ്രഹിക്കട്ടെ. ഒന്നാമതായി ഇറങ്ങുന്ന നിന്നെ ഹാർദമായി അനുമോദിക്കുന്നു.

ഇതു നിങ്ങൾക്ക് ഒരു പുതിയ അനുഭവമായിരിക്കും. ഈശോയു

ടെ തിരുഹൃദയത്തിന്റെ നല്ല ഒരു രൂപം കൂടുംബപ്രതിഷ്ഠയ്ക്കായി ഒരു ക്കി പ്രധാനസ്ഥലത്തു വെക്കണം. നിങ്ങൾ പ്രതിഷ്ഠയ്ക്കായി സ്വയം ഒരുങ്ങണം. വീടുവെഞ്ചിരിപ്പോടുകൂടി പ്രതിഷ്ഠയും നടത്താം. പ്രതിഷ്ഠയുടെ തീയതി പടത്തിനകത്ത് (ചില്ലിനകത്ത്) ഉചിതമായ സ്ഥലത്തു കാണത്തക്കവണ്ണം എഴുതിവെക്കുക. പ്രതിഷ്ഠയുടെ വാർഷികം ലളിതമായി ഘോഷിക്കുകയും ചെയ്യാം.

കൂടുതൽ പ്രാർത്ഥിക്കുന്നതിനായി ഇനി സമയം ലഭിക്കുമെന്നു പ്രതീക്ഷിക്കുന്നു. ഒരു ചെറിയ ഭവനം. ചെറിയ കൂടുംബം. വലിയ തിരക്കൊന്നുമുണ്ടാകില്ല. ദൈവത്തോടു കൂടുതൽ അടുക്കാൻ സാധിക്കും. അതനുസരിച്ച് മനുഷ്യരോടും ദൈവം ആശ്രയിക്കുന്ന തരത്തിൽ അടുക്കണം. ദൈവത്തോടും മനുഷ്യരോടും ധാരാളത കാണിക്കാൻ, ദൈവേഷ്ടം നോക്കി ഉചിതമായി പ്രവർത്തിക്കാൻ പ്രാർത്ഥനയിൽ നിന്നു പഠിക്കണം.

ദൈവമൊഴിച്ച് ഒന്നിലും നമുക്ക് ആശ്രയിക്കാൻ നിവൃത്തിയില്ല. സമ്പത്തും സ്നേഹിതന്മാരും ശക്തിയും മറ്റു ഗുണങ്ങളുമെല്ലാം നശ്യമാകുന്നു. സർവ്വശക്തനും സർവ്വജ്ഞനും അളവില്ലാതെ നമ്മെ സ്നേഹിക്കുന്നവനുമായ ദൈവത്തിലല്ലാതെ മറ്റാരിൽ നാം ആശ്രയിക്കും. നമ്മുടെ ആവശ്യങ്ങൾ മറ്റാർക്കാണ് ദൈവത്തെപ്പോലെ അറിയുവാൻ കഴിയുക. നമ്മെ സഹായിക്കാൻ സർവ്വശക്തനെപ്പോലെ ആർക്കു സാധിക്കും. മരണംവരെ ഏതു പാപിയേയും ദൈവം അളവില്ലാതെ സ്നേഹിക്കുന്നുണ്ട്. ഈ ദൈവത്തിനു നമ്മേയും നമുക്കുള്ള എല്ലാറ്റിനേയും സമർപ്പിക്കാം. ശാന്തമായി സമാധാനമായി ദൈവത്തോടൊത്തു ജീവിക്കാം. ദൈവത്തിൽ ആശ്രയിക്കാം. ദൈവേഷ്ടത്തിനു നമ്മെത്തന്നെ വിട്ടുകൊടുക്കാം.

...ഈ ആദ്യത്തേത് മറ്റെല്ലാത്തിനും മാതൃകയാകത്തക്കവണ്ണം ലളിതമാകണം. ചെലവു കുറയ്ക്കണം... എല്ലാവരുമായി ആലോചിച്ച് ചെയ്യുക.

വരന്തരപ്പിള്ളി
16-3-1959

പ്രിയ കൊച്ചുത്രേസ്യാ,

ലോകജീവിതം സ്വർഗ്ഗീയ ജീവിതത്തിനുള്ള ഒരുക്കമാണല്ലോ. ലൗകികമായ വ്യായാമങ്ങളിൽനിന്നു മനസ്സിനെ അകറ്റി ദൈവത്തിലും ദൈവികകാര്യങ്ങളിലും സന്തോഷം കണ്ടെത്തുവാൻ അതിനെ പഠി

പ്പിക്കുന്നവർ എത്ര ഭാഗ്യവാന്മാർ. ശാശ്വതമായ സമാധാനവും സംതുപ്തിയും നമ്മുടെ പിതാവായ ദൈവത്തിലേ നാം കണ്ടെത്തുകയുള്ളൂ. ദൈവത്തെപ്രതി ആശങ്കയെ അടക്കി ജീവിക്കുന്നവർക്ക് ഏതു വിഷമഘട്ടങ്ങളെയും തരണംചെയ്യുന്നതിനുള്ള ശക്തി ദൈവം കൊടുക്കാതിരിക്കുകയില്ല. ഒരു കുഞ്ഞിനെപ്പോലെ ദൈവത്തിൽ വിശ്വസിക്കുകയും ശരണം വെയ്ക്കുകയും ചെയ്യുക. മറ്റേവിടെയെങ്കിലും നാം ആശ്രയിക്കുന്നതു ഭോഷതമാണ്. മാറ്റമില്ലാത്തവൻ ദൈവം മാത്രം.

ജീവിതത്തിലെ നിന്റെ ഏക ആശ ഒരു വിശുദ്ധയാകണം എന്നാകട്ടെ. ഇപ്പോൾ തുടങ്ങിയാലും മതി. നമ്മുടെ ഏത് അപരാധവും ക്ഷമിച്ച് നമ്മെ മുന്നോട്ടു നയിപ്പാൻ എപ്പോഴും ദൈവം ഒരുങ്ങിയിരിക്കുന്നു. നാം മനസ്തപിച്ച്, നല്ല പ്രതിജ്ഞയോടുകൂടി ഒരുങ്ങി അവിടത്തോട് അടുത്താൽ മതി.

ഇവിടെ എല്ലാവർക്കും ഒരു വിധം സുമാണ്. നിന്റെ ത്യാഗങ്ങൾ എന്റെ കുട്ടികൾക്കുവേണ്ടി കാഴ്ച വെച്ചാൽ കൊള്ളാം. ഇവർ നല്ല വൈദികരാകുന്നതിനു നിന്റെ പ്രാർത്ഥനകൊണ്ടും ത്യാഗംകൊണ്ടും സഹായിക്കുമെങ്കിൽ അവരുടെ സത്പ്രവൃത്തികളിൽ നിനക്കും പങ്കുണ്ടാകും

എന്ന്
പ്രിയ സഹോദരൻ
ക.നി.മു.സ. തിരുക്കു. ഡൺസ്റ്റൻ

പാക്കുള്ളം
23-12-1975

പ്രിയ കൊച്ചുത്രേസ്യ,

...നീ ദൈവത്തിൽ സമാധാനം കണ്ടെത്തിയാൽ നന്നായി. നിലനിൽക്കുന്നവനും മാറ്റമില്ലാത്തവനും ദൈവം മാത്രമെയുള്ളൂ. ആ ദൈവം ഏറ്റവും കൂടുതൽ നമ്മെ സ്നേഹിക്കുന്ന പിതാവുമാണ്. എന്തെറ്റ് നാം ചെയ്താലും മനഃസ്തപിച്ചാൽ പിതാവു ക്ഷമിക്കും. പിന്നെ അത് ഒരിക്കലും അവിടുന്ന് പരിഗണിക്കുകയുമില്ല. അതുകൊണ്ട് ദൈവത്തിൽ വിശ്വാസവും ശരണവും അർപ്പിച്ചുകൊണ്ട് സ്നേഹിക്കുക. നമുക്ക് സംഭവിക്കുന്നതെല്ലാം നമ്മുടെ നന്മക്കായി അനുവദിച്ചുതരുന്നതാണെന്നു വിശ്വസിക്കുക. നമുക്കു വിഷമമുള്ളവ മാറ്റാൻ

ശ്രമിക്കാം. മാറ്റിത്തരാൻ പ്രാർത്ഥിക്കാം. എന്നിട്ടും മാനുഷത്വ ദൈവ തിരുമനസ്സിനു വഴങ്ങി സഹിക്കാൻ സഹായിക്കണമെന്നു പ്രാർ തഥിക്കാം.

എന്ന്
സ്നേഹപൂർവ്വം
സ്വന്തം സഹോദരൻ
ഡൺസ്റ്റൻ സി.എം.ഐ.

ആത്മാവിൽ ഹൃദയങ്ങൾ കണ്ടുമുട്ടിയപ്പോൾ

കുടുംബബന്ധങ്ങളുടെയും സ്വാഭാവിക സ്നേഹബന്ധങ്ങളുടെയും ബന്ധനങ്ങളിൽനിന്നകന്നു വ്യക്തികളെ ആത്മീയതലത്തിൽ കണ്ടു മുട്ടുന്നതിനും ബന്ധപ്പെടുന്നതിനും ഡൺസ്റ്റൻ ചുരുങ്ങിയ സാധിച്ചു. അദ്ദേഹം പങ്കുവയ്ക്കുന്നു, “ആത്മീയ ബന്ധങ്ങൾക്കും ഞാൻ വഴിപ്പെട്ടിരുന്നു. അവ അസാമാന്യമായി ശക്തിപ്പെടുകയും ചെയ്തിരുന്നു. അപ്രകാരമുള്ള ബന്ധങ്ങളിൽ ഞാൻ ഏർപ്പെട്ടില്ലായിരുന്നെങ്കിൽ എനിക്ക് ഒരു ഹൃദയമുണ്ടോ എന്ന് എനിക്കുതന്നെ സംശയമാകുമായിരുന്നു. അത്രക്കു സ്വാഭാവിക സ്നേഹത്തെ ഞാൻ ജയിക്കാൻ ശ്രമിച്ചിരുന്നു. ചെറുപ്പം മുതലുള്ള ഈ പരിശ്രമം ഒരു പുതിയ സ്വഭാവം തന്നെ എന്നിൽ ഉളവാക്കി.” സ്വാഭാവിക സ്നേഹബന്ധങ്ങളെ ജയിച്ച് അവയെ ആത്മീയതയുടെ അസ്തിവാരത്തിൽ ഉറപ്പിക്കുന്നതിനു നിസ്തന്ദ്രമായ പരിശ്രമത്തിൽ അദ്ദേഹം മുഴുകി. ഹൃദയം നിറഞ്ഞ സ്നേഹം വഴിഞ്ഞൊഴുകിയതു ദിവ്യതയുടെ ഉന്നതതലത്തിലൂടെയായിരുന്നു. ഇതാ ഓർമ്മക്കുറിപ്പുകളിൽനിന്ന് ഒരു സാക്ഷ്യം:

“സ്കൂളിൽ ചേർന്നിട്ട് ആദ്യവാരത്തിൽ, മൂന്നിൽനിന്ന് മൂന്നാമത്തെ നിരയിൽ ഒരു നായർകുട്ടിയുടെ കൂടെയാണ് എനിക്ക് ഇരിക്കാൻ ഇടം കിട്ടിയത്. ഒരു ദിവസം ആ കുട്ടി ഒരു പെൻസിലിന്റെ കാര്യത്തിൽ എന്തോ സ്വല്പം വഞ്ചന കാണിക്കുവാൻ ശ്രമിക്കുകയിൽ എൻ.പി. ദേവസി എന്റെ സഹായത്തിനുവന്നു. അന്നു മുതൽ ദേവസി എന്റെ സ്നേഹിതനായി. ഞങ്ങളുടെ ക്ലാസ്സിലുണ്ടായ ജോൺ മാസ്റ്റർ ഞാൻ ഇരുന്നിരുന്ന സ്ഥലം എനിക്കു നല്ലതല്ല എന്നു മനസ്സിലാക്കി, ആ ദിവസങ്ങളിൽതന്നെ എന്നെ അവിടെനിന്നു മാറ്റി ദേവസിയുടെ കൂടെ ഇരുത്തി. ക്ലാസിൽ ഈരണ്ടു പേർ മാത്രം ഇരിക്കാവുന്ന ബെഞ്ചുകളാണ് ഉണ്ടായിരുന്നത്. ഏതാനും ദിവസങ്ങളോഴിച്ചാൽ ആറു

കൊല്ലത്തേക്കു ഞങ്ങൾ രണ്ടുപേരും ഒരേ ബെഞ്ചിൽ തന്നെയാണ് ഇരുന്നിരുന്നത്.

“ഫസ്റ്റ് ഫോമിൽ പഠിക്കാൻ തുടങ്ങിയ ദിവസങ്ങളിൽ ദേവസി സുഖക്കേടായി കിടന്നിരുന്നതുകൊണ്ട് എന്റെ തൊട്ടടുത്ത സീറ്റ് മറ്റു കുട്ടികൾക്കു കൊടുക്കേണ്ടതായി വന്നു. അടുത്തടുത്ത് ഇരിക്കണമെന്ന കാര്യത്തിൽ പ്രത്യേകമായ ആഗ്രഹം ദേവസി ഒരിക്കലും പ്രകടിപ്പിച്ചിരുന്നില്ല. എനിക്കായിരുന്നു ആ കാര്യത്തിൽ നിർബന്ധം. സാഹചര്യം നിർബന്ധിക്കുമ്പോൾ സസന്തോഷം ഞാനും ആ ആഗ്രഹം ഉപേക്ഷിച്ചിരുന്നു. മറ്റു കുട്ടികളുടെ ആഗ്രഹങ്ങൾക്കോ അവകാശങ്ങൾക്കോ ഞങ്ങളുടെ സഖിത്വം വിഘാതമായിരുന്നില്ല. അവർ അതു അംഗീകരിച്ചിരുന്നു. ഞങ്ങൾ രണ്ടുപേരും ഒരു ബെഞ്ചിലാകുന്നതിനു പലപ്പോഴും മറ്റു കുട്ടികളുടെ സഹായം ആവശ്യമായിരുന്നു. ആണ്ടിൽ മൂന്നു നാലു പ്രാവശ്യം ക്ലാസ്മുറികൾ പുനഃക്രമീകരിക്കും. ക്രമീകരണത്തിന്റെ ഒന്നാം ദിവസം ഓരോരുത്തനും സ്വീകരിക്കുന്ന സീറ്റുകൾ അവർക്ക് അവകാശമുള്ളതായിരുന്നു. അങ്ങനെയുള്ള ദിവസങ്ങളിൽ ഞാൻ അതിരാവിലെ ചെന്ന് എനിക്കും ദേവസിനും വേണ്ട ബെഞ്ചും ഡസ്കും തിരഞ്ഞെടുക്കും. ഡസ്കിലെ രണ്ടു കള്ളികളിലും പുസ്തകങ്ങൾ വച്ചു കഴിഞ്ഞാൽ പിന്നെ ആരും ആ സ്ഥാനങ്ങൾ അവകാശപ്പെടുകയില്ല. സാധാരണ മുൻനിരയിൽതന്നെ ഞങ്ങൾക്കു സീറ്റു ലഭിക്കും.

“ഞാൻ ഇത്രയും ബുദ്ധിമുട്ടിയിരുന്നതു പ്രധാനമായി അശുദ്ധതയിൽനിന്ന് ഒഴിയാനാണ്. ഒരിക്കൽപോലും ചീത്തവാക്കുകൾ പറയുകയില്ലയെന്ന് ഉറപ്പുപറയുവാൻ അധികം പേരെ ഞാൻ കണ്ടിരുന്നില്ല. രണ്ടാമതായി, ഞങ്ങളുടെ പരസ്പരസന്ദേഹം നിലനിർത്തുന്നതിനു വേണ്ടിയിരുന്നു.

“ദേവസി ആദ്യം എന്റെ സഹായത്തിനുവന്നതും ജോൺ മാസ്റ്റർ ദേവസിയെ കൂട്ടായിതന്നതും അവനെ സന്ദേഹിതനായി തെരഞ്ഞെടുക്കാൻ എനിക്കു പ്രേരകമായി. മറ്റൊരു കാരണം കൂടിയുണ്ട്. അതിനുമുമ്പ് ഞങ്ങൾ തമ്മിൽ സംസാരിച്ചിട്ടില്ലെങ്കിലും ഞാൻ അവനെ പലപ്പോഴും കണ്ടിട്ടുണ്ടായിരുന്നു. കൊവേന്തയുടെ പരിസരങ്ങളിൽ വെച്ചു പലപ്പോഴും അവൻ എന്റെ ശ്രദ്ധയെ ആകർഷിച്ചിട്ടുണ്ട്. എന്നെ പോലെതന്നെ അവൻ സൂക്ഷിച്ചു വളർത്തപ്പെടുന്ന ഒരുവനാണെന്നു നിരീക്ഷണംവഴി ഞാൻ മനസ്സിലാക്കിയിരുന്നു. കൊവേന്തയുടെ മണി

മുറിയിൽവെച്ചും ഞാൻ അവനെ പഠിച്ചിട്ടുണ്ട്. ഞാൻ എന്റെ വീട്ടിൽ നിന്ന് അയയ്ക്കപ്പെട്ടിരുന്നതുപോലെയാണ് അവനും അവിടെ വന്നിരുന്നത്. എനിക്കുള്ളതുപോലെയുള്ള ഒരു വീട് അവനും ഉണ്ടെന്നു അവിടെവെച്ച് അനുമാനിച്ചു. പള്ളിയിലുള്ള അവന്റെ പെരുമാറ്റവും ഞാൻ സൂക്ഷിച്ചു വീക്ഷിച്ചിരുന്നു. അവൻ ഏതു നാട്ടുകാരനാണെന്നോ എവിടെയാണു താമസിക്കുന്നതെന്നോ തമ്മിൽ സ്നേഹിതന്മാരാകുന്നതുവരെ എനിക്കറിവില്ലായിരുന്നു. സ്കൂളിൽവെച്ചോ പള്ളിയിൽ വെച്ചോ മാത്രമേ ഞങ്ങൾ തമ്മിൽ കാണുന്നതിന് അവസരമുണ്ടായിരുന്നുള്ളൂ. അവിടെനിന്നു ഞങ്ങൾ രണ്ടു വഴിക്കാണു പിരിഞ്ഞിരുന്നത്. അവൻ തെക്കോട്ട്, ഞാൻ വടക്കോട്ട്.

“ഓർമ്മ വെച്ചനാൾമുതൽ എനിക്ക് അനേകം കൂട്ടുകാരുണ്ടായിരുന്നു. അവർ എന്നെ വളരെ സ്നേഹിച്ചിരുന്നെന്നും എനിക്കറിയാമായിരുന്നു. എന്നാൽ ഞാൻ സ്നേഹിതനായി തെരഞ്ഞെടുത്തതു ദേവസിയെ മാത്രമാണ്. ആ തെരഞ്ഞെടുപ്പു തികച്ചും ദൈവപ്രേരിതമായിരുന്നു എന്ന് എനിക്കുറപ്പുണ്ട്. ലൗകികമോ സ്വാഭാവികമോ ആയ യാതൊരു കാരണങ്ങളും ഇതിൽ പ്രധാന പ്രേരകമായില്ല. ഈ സ്നേഹത്തെ ശുദ്ധീകരിക്കുന്നതിന് എന്നും ഞാൻ പരിശ്രമിച്ചിരുന്നു. ഉത്തമസ്നേഹിതന്മാരുടെ ലക്ഷണങ്ങളും മാതൃകകളും പഠിക്കുന്നതിന് അന്നുമുതൽ ഞാൻ ശ്രമിച്ചിരുന്നു. ഒരു നാളും ഞങ്ങളുടെ സ്നേഹബന്ധത്തിനു വ്യതിയാനം വരുത്തുകയില്ലെന്നു ദൈവത്തിൽ ശരണപ്പെട്ടുകൊണ്ടു ഞാൻ പ്രതിജ്ഞ ചെയ്തിരുന്നു. ഒരുപക്ഷേ ദേവസി എന്നെ ഉപേക്ഷിച്ചുപോയാലും ഞാൻ എന്നും എന്റെ ദൈവത്തിൽ അവനെ സ്നേഹിച്ചു കൊണ്ടിരിക്കുമെന്നു വ്യക്തമായ രീതിയിൽ പ്രതിജ്ഞ ചെയ്തതായി ഞാൻ ഓർക്കുന്നുണ്ട്. ദൈവം എനിക്കു തന്നവനെ ഞാൻ ഒരു കാരണത്താലും ഉപേക്ഷിക്കരുത് എന്നതായിരുന്നു അതിനുള്ള ന്യായം. ഇതുവരെ ഒരു നിമിഷനേരത്തേക്കെങ്കിലും ആ സ്നേഹത്തിൽനിന്നു ഞാൻ വ്യതിചലിച്ചിട്ടില്ല; കുറവുള്ളവനുമായിട്ടില്ല. ഞാൻ യോഗാർത്ഥിയായി കൊവേന്തയിൽ ചേരുന്നതുവരെ അവന്റെ ഭാഗത്തുനിന്ന് ഈ സ്നേഹബന്ധത്തിനു സ്വല്പനേരത്തേക്കെങ്കിലും വിഘാതമുണ്ടായിട്ടില്ല. ഞങ്ങളുടെ പ്രായക്കാരായ പല കുട്ടികൾ തമ്മിൽ സ്നേഹിതന്മാരായി കഴിയുന്നത് ആ കാലങ്ങളിൽ ഞാൻ കണ്ടിട്ടുണ്ട്. എന്നാൽ ഒരിക്കലേങ്കിലും തമ്മിൽ പിണങ്ങാത്ത സ്നേഹിതന്മാരായി അവരെ കാണാൻ കഴിഞ്ഞിട്ടില്ല.

“ഞങ്ങൾ രണ്ടുപേരും ബാഹ്യമായി സ്നേഹം പ്രകടിപ്പിക്കുന്നതിനു വശം കുറഞ്ഞവർ, അല്ലെങ്കിൽ താത്പര്യമില്ലാത്തവർ ആയിരുന്നു. ഒരുമിച്ചായിരിക്കുക, ഒരുമിച്ചു കളിക്കുക ഇതായിരുന്നു ഞങ്ങളുടെ സാധാരണ സ്നേഹപ്രകടനം. ഞങ്ങളുടെ നർമ്മസല്ലാപങ്ങൾ മൗനമായിരുന്നു. അവസാനകാലങ്ങളിൽ ക്ലാസുകൾക്കിടയിലുള്ള അഞ്ചു മിനിറ്റു വിശ്രമസമയത്തുപോലും മറ്റു പലരേപോലെ ഞങ്ങൾ പതു കളിക്കുമായിരുന്നു.

“ഫിഫ്ത് ഫോമിൽ എത്തിയപ്പോൾ ഞങ്ങൾ വെവ്വേറെ ഡിവിഷനുകളിലായി. ആ ദിവസങ്ങളിൽ ഞാൻ യോഗാർത്ഥിഭവനത്തിൽ പ്രവേശിക്കുവാൻ ഒരുങ്ങുകയായിരുന്നു. അതിനുള്ള അനുവാദം ലഭിച്ചെങ്കിലും അമ്മയുടെ നിർബന്ധപ്രകാരം സെപ്റ്റംബർ 22 വരെ വീട്ടിൽ താമസിച്ചുതന്നെ പഠിച്ചു. അങ്ങനെ മൂന്നുനാലു മാസങ്ങൾ ഞങ്ങൾ വെവ്വേറെ ക്ലാസുമുറികളിലായിരുന്നു. എനിക്കു യോഗാർത്ഥി കളോട് എറ്റം അടുത്തിരിക്കേണ്ടതായും വന്നു.

“ഞങ്ങൾക്കു നർമ്മസല്ലാപങ്ങൾക്ക് അവസരം കിട്ടുമായിരുന്നതു സാധാരണ പള്ളിമുറ്റത്തു വെച്ചാണ്. ഞങ്ങൾ സംസാരിക്കാൻ ഒന്നിച്ചുനിൽക്കും. എന്നാൽ ഞങ്ങൾക്കു സംസാരിക്കുവാൻ കഴിഞ്ഞിരുന്നില്ല. എനിക്കു വളരെയധികം പറയാനുണ്ടാകും പക്ഷേ എന്തു ചെയ്യാം. ഞങ്ങൾ ദൂരത്തിൽ ദൃഷ്ടികൾ പതിച്ചങ്ങു നിൽക്കും. ഇടയ്ക്കിടെ പുഞ്ചിരിയോടെ മുത്തോടു മുഖം നോക്കും. ഇതാണു ഞങ്ങളുടെ വലിയ സ്നേഹപ്രകടനം. ദേവാലയകർമ്മങ്ങൾക്കു സമയമാകുന്നതുവരെ അങ്ങനെ ചെലവഴിക്കും. എന്റെ ഉള്ളിൽ വലുതായ സ്നേഹമുണ്ടായിരുന്നു. അതു പുറമെ കാണിക്കുവാൻ എന്റെ സ്വഭാവം അനുവദിക്കുകയില്ലായിരുന്നു. അതുകൊണ്ട് അതെന്നിക്കു വലിയ സഹനമായി. എന്റെ കർത്താവിന്റെ മുമ്പാകെയാണ് ഞാനതിനു ഒരു വിധം ശമനം വരുത്തിയിരുന്നത്. അവനുവേണ്ടി പ്രാർത്ഥിച്ചുകൊണ്ടു തൃപ്തിയടയും. ഞാൻ ഏറ്റവും കാര്യമായി മതിച്ചിരുന്ന സന്യാസത്തിലേക്കും വിശുദ്ധ ജീവിതത്തിലേക്കും അവനേയും വിളിക്കണമെന്ന് എന്റെ കർത്താവിനോടു ഞാൻ പറയും. ഇതിൽ കൂടുതൽ എന്റെ സ്നേഹം കാണിക്കുവാൻ നിവൃത്തിയില്ലായിരുന്നു.

“ആദ്യകുർബാന സ്വീകരണത്തിനുമുമ്പ് എന്റെ കുടുംബ പരിസരങ്ങളിൽ ‘തന്തപ്പിടി’ എന്നു ചിലർ എന്നെ വിളിച്ചിരുന്നു. ഞങ്ങൾക്കു പത്തുപതിനൊന്നു വയസ്സുള്ളപ്പോൾ വികാരിയായിരുന്ന പാനികുളം

തോമാച്ചൻ 'അപ്പാപ്പൻ' എന്ന് അവനെ വിളിച്ചിരുന്നു. ഇങ്ങനെ ചെറുപ്പത്തിലെ കിളവന്മാരായിരുന്ന ഞങ്ങളുടെ സ്നേഹബന്ധത്തിൽ ബാഹ്യപ്രകടനങ്ങൾക്കു സ്ഥാനമില്ലാതായതിൽ അല്ലെങ്കിൽ കുറവുവന്നതിൽ അതിശയിക്കാനില്ല.

“എന്നെ ദുരുദ്ദേശ്യത്തോടുകൂടിയല്ലെങ്കിലും ഒരു വിധത്തിൽ അലട്ടിയിരുന്ന ചിലരിൽ നിന്നു ദേവസി ബലപ്രയോഗംകൊണ്ടുതന്നെ ചിലപ്പോൾ രക്ഷിച്ചിട്ടുണ്ട്. ഞാൻ ശാന്തനും സ്നേഹമുള്ളവനുമായാണ് സ്കൂളിൽ കാണപ്പെട്ടിരുന്നത്. ധാരാളം സഹിക്കുന്നതിന് എനിക്കു കഴിയുമായിരുന്നു. എന്നാൽ ദേവസി സ്വല്പം കോപം ചിലപ്പോഴൊക്കെ പ്രകടിപ്പിച്ചിരുന്നു. ഒരിക്കൽ അത് എന്റെ നേരെതന്നെ പ്രയോഗിച്ചിട്ടുണ്ട്. എന്നാൽ അതേറ്റവും വലിയ സ്നേഹത്തിന്റെ ലക്ഷണമായാണു ഞാൻ സ്വീകരിച്ചത്. അത് അങ്ങനെ ആയിരുന്നുതാനും. ഫോർത്ത് ഫോമിൽ പഠിക്കുമ്പോൾ എനിക്കു വലിയ ക്ഷീണം അനുഭവപ്പെട്ടിരുന്നു. എന്റെ ഓർമ്മശക്തി നഷ്ടപ്പെട്ടതായി തോന്നി. അതിനുമുൻപു പഠിക്കുന്നതിന് അത്ര വിഷമം അനുഭവപ്പെട്ടിട്ടില്ല. പഠനം മുന്നോട്ടുകൊണ്ടു പോകുക എന്റെ ശരീരത്തിന്റെ അന്നത്തെ സ്ഥിതികൊണ്ട് അസാധ്യമായി എനിക്കു തോന്നി. ഞാൻ വളരെ സഹിച്ചിരുന്നു. പക്ഷെ, സുഖക്കേടെന്തെന്നു വ്യക്തമാക്കുവാൻ കഴിയാത്തതിനാൽ ആരേയും അറിയിച്ചില്ല. ഞങ്ങളുടെ പരീക്ഷ അടുത്തു. എല്ലാവരും ക്ലാസിലിരുന്ന് ആവർത്തിച്ചു പഠിച്ചുകൊണ്ടിരുന്നു. ആ കൊല്ലത്തെ പാഠ്യപദ്ധതി പുതുതായിരുന്നതിനാൽ പല വിഷയങ്ങളിലും കുറിപ്പു മാത്രമായിരുന്നു ഏകാലംബം. ആ കുറിപ്പുകൾ എന്റെ കൈവശം പൂർണ്ണരൂപത്തിൽ ഇല്ലായിരുന്നു. മറ്റുള്ളവരുടെ പുസ്തകങ്ങൾ ഉപയോഗിച്ചു പഠിക്കേണ്ടിയിരുന്ന എനിക്കു ക്ലാസിൽവെച്ചു മാത്രമേ അതിനു സാധിക്കുമായിരുന്നുള്ളൂ. എന്നാൽ ഞാൻ അലസനായിരിക്കുന്നതു കണ്ടു ദേവസിക്ക് സഹിക്കുവാൻ കഴിഞ്ഞില്ല. അവൻ രാത്രിയിൽ വളരെയധികം സമയം പഠിച്ചിരുന്നിട്ടും സ്കൂളിൽ വെച്ചും ഉത്സാഹപൂർവ്വം പഠിക്കുമ്പോൾ സ്കൂളിൽവെച്ചു മാത്രം പഠിക്കാൻ കഴിഞ്ഞിരുന്ന ഞാൻ ആ സമയം നഷ്ടപ്പെടുത്തി, പരീക്ഷയിൽ തോൽക്കുവാൻ ഒരുങ്ങിയിരിക്കുന്ന കാഴ്ച സഹിക്കാൻ കഴിയാതെ കോപം നടിച്ച്കൊണ്ട് ഒന്നുരണ്ടു പ്രാവശ്യം എന്നെ പിടിച്ചിയിട്ടുണ്ട്. ഞങ്ങളുടെ സ്നേഹം അധികം വികാരപരമായി പ്രത്യക്ഷപ്പെട്ടില്ല. അതു കൂടുതൽ ബുദ്ധിപൂർവ്വകമായിരുന്നു.

“ഒരു ദിവസം കാലത്ത് ഞാൻ വീട്ടിൽനിന്നു സ്കൂളിലേക്കു പുറപ്പെട്ട സമയം എന്റെ കൈയിലും മറ്റുമായി നാലഞ്ചു പോളൻ പ്രത്യക്ഷപ്പെട്ടു. ദേവസിയും ഞാനും അന്നു പതിവുപോലെ ഒരു ബെഞ്ചിൽ തൊട്ടുതൊട്ടു ഇരിക്കുകയാണ്. ഞാൻ അവനെ കാര്യമറിയിച്ചു. സൂക്ഷിക്കുവാനും നിർബന്ധിച്ചു. പക്ഷേ, അവൻ അപ്പോൾ എനെയെടുത്തുവാൻ ഒന്നുകൂടെ അടുത്തിരിക്കുകയും അവന്റെ കൈ പതിവുവിട്ട് എന്റെ തോളിൽ വെക്കുകയും ചെയ്തു. ക്ലാസ്ചീച്ചർ അനുവദിച്ചിരുന്നെങ്കിൽ ഞാൻ വീട്ടിൽ പോകുമായിരുന്നു. രണ്ടാഴ്ചയ്ക്കുശേഷം വീണ്ടും സ്കൂളിൽ വന്നപ്പോൾ ദേവസി അതേ രോഗത്താൽ കിടപ്പാണെന്നറിഞ്ഞു. അവൻ സുഖമായി ക്ലാസിൽ വന്നപ്പോൾ ഞാൻ മുന്നറിയിപ്പു കൊടുത്തിട്ടും സൂക്ഷിക്കാതിരുന്നതിനെക്കുറിച്ചു ഒട്ടും മനസ്തപിക്കുന്നതായി കണ്ടില്ല. സ്നേഹം പ്രതിബന്ധമറിയുന്നില്ലല്ലോ.

“ഞങ്ങൾ തമ്മിൽ സ്വന്തനിലയിൽ യാതൊരു വസ്തുക്കളും കൈമാറ്റം ചെയ്തതായി ഓർക്കുന്നില്ല. ആക്കാലത്ത് ലോകത്തിൽ ഒരു മനുഷ്യനേയും ദേവസിയെപ്പോലെ ഞാൻ സ്നേഹിച്ചിരുന്നില്ലെന്ന് എനിക്കു തോന്നിയിരുന്നു. എനിക്കു മറ്റുള്ള ബന്ധങ്ങളെല്ലാം സ്വാഭാവികമാണ്. ഇതു പ്രധാനമായി ആത്മീകമാണ്. ദേവസിയുമായുള്ള ബന്ധത്തിൽ എന്റെ കുടുംബത്തിലെ നിർദ്ദേശങ്ങൾക്കു വിപരീതമായി എന്തെങ്കിലും ചെയ്യുന്നതിനു ഞാൻ തുനിഞ്ഞിട്ടില്ല. ഈ ബന്ധത്തിൽ ദൈവതിരുമനസ്സ് സ്വല്പമെങ്കിലും ലംഘിക്കുന്നതിന് എനിക്കിടവന്നിട്ടില്ല. ദൈവത്തിന്റെ കരം ഞാൻ അതിൽ കണ്ടിരുന്നു. ദൈവത്തെപ്രതി അവനിൽനിന്നു പിരിയുന്നതിന് എന്നും ഒരുങ്ങിയിരുന്നു. എങ്കിലും ഞങ്ങൾ ഇരുവരും സന്നയാസത്തിലും ഒരുമിച്ചാകുവാൻ ഞാൻ ആഗ്രഹിച്ചിരുന്നു.

“ലോകത്തിൽ ഇതുവരെ ഒരേഒരു സ്നേഹിതനേ എനിക്കുള്ളൂ. ഈ പറഞ്ഞതു പലരും തെറ്റിദ്ധരിച്ചേക്കാം. അവനേക്കാൾ കൂടുതലായി, സന്നയാസത്തിലെ എന്റെ സഹോദരന്മാരെ ഞാൻ സ്നേഹിക്കുന്നുണ്ട്. പക്ഷേ അവർ സഹോദരന്മാരാണ്. സ്നേഹിതന്മാരാകുകയില്ല. സ്നേഹിതൻ തെരഞ്ഞെടുക്കപ്പെടുന്നവനാണ്. അനേകരിൽ ഒരുവനാണ്. അവനിൽ കാണുന്ന നന്മ നിമിത്തം സ്നേഹിതനായി തെരഞ്ഞെടുക്കപ്പെടുന്നു. അതു സ്വന്തമനസ്സിന്റെ പരപ്രേരിതമല്ലാത്ത പ്രവർത്തനമാണ്. നാം സഹോദരങ്ങളെ സ്നേഹിക്കേണ്ടത് അപ്രകാ

രമല്ല. അവനിൽ ഒരു നന്മയും കാണുന്നില്ലെങ്കിലും നിയമത്തിനു വിധേയനായി സ്നേഹിക്കേണ്ടതാണ്. ആദ്യത്തേതിൽ സ്വഭാവകത്വം കൂടുതലുള്ളതിനാൽ വലിയ സ്നേഹമായി തോന്നുമെന്നു മാത്രം.”

സഖിത്വവും സന്ന്യാസബ്രഹ്മചര്യവും

മാതാപിതാക്കൾ തങ്ങളെ എല്ലാവരേയും ശാരീരികമായും ആത്മീകമായും വളരെ സുരക്ഷിതത്വത്തിലാണ് വളർത്തിയതെന്നു ഡൺസ്റ്റനച്ചൻ സാക്ഷിക്കുന്നു. വീട്ടിൽനിന്നു ലഭിച്ച ശിക്ഷണം തുടർന്നുള്ള ജീവിതത്തിൽ ശുദ്ധത പാലിക്കുന്നതിനു സഹായകമായി. സന്ന്യാസബ്രഹ്മചര്യം പാലിക്കുന്നതിനുള്ള ബാഹ്യവും ആന്തരികവുമായ നിഷ്ഠ ജീവിതത്തിൽ ഉടനീളം അദ്ദേഹം പുലർത്തി.

സന്ന്യാസ വ്രതാനുഷ്ഠാനത്തിനുശേഷം സ്വന്തം കുടുംബം സന്ദർശിക്കുന്ന അവസരങ്ങളിൽ പാവറട്ടി കൊവേന്തയിലാണ് അച്ചൻ അന്തിയുറങ്ങിയിരുന്നത്. 1982-ൽ ജ്യേഷ്ഠൻ മരണമടഞ്ഞ നാളിൽതന്നെ അദ്ദേഹം വീട്ടിലെത്തി. രാത്രി ഏറെ വൈകിയാണ് ആശുപത്രിയിൽനിന്നു മൃതദേഹം വീട്ടിലേക്കു കൊണ്ടുവന്നത്. രാത്രി 11 മണിയായപ്പോൾ ജ്യേഷ്ഠന്റെ മകൻ സ്റ്റാനിയെ ഡൺസ്റ്റനച്ചൻ രണ്ടാംനിലയിലേക്കു കൊണ്ടുപോയി. “ഞാൻ ഇന്ന് ഇവിടെ ഉറങ്ങിയെന്നതിനു നീ സാക്ഷിയായിരിക്കുക” എന്നു പറഞ്ഞുകൊണ്ട് ഉറങ്ങാൻ കിടന്നു. തെറ്റിൽ വീഴാൻ സാധ്യതയുള്ള സാഹചര്യങ്ങളെ അതിജീവിക്കുന്നതിനു തുണയായി മറ്റൊരാളെ അച്ചൻ കൂടെ കൂട്ടുകയായിരുന്നു.

ഒരു നവസന്ന്യാസി രാത്രിയിൽ കൂട്ടുകിടക്കാനായി അച്ചന്റെ മുറിയിൽ ചെന്നു. കിടക്കുന്നതിനുമുമ്പ് കതകടച്ചു കുറ്റിയിടുന്നതിനു ശ്രമിച്ച നവസന്ന്യാസിയോട് അദ്ദേഹം പറഞ്ഞു, “നമ്മൾ സഹോദരന്മാർ ഒരു മുറിയിൽ വാതിലടച്ചു കിടന്നുറങ്ങുന്നതു ശരിയല്ല.”

പൂർണ്ണമായും ഓർമ്മ നഷ്ടപ്പെട്ട ജീവിതാന്ത്യത്തിൽ ശാരീരികമായ ചലനങ്ങളും മറ്റുള്ളവരോടുള്ള പ്രതികരണങ്ങളും ശുദ്ധതയെക്കുറിച്ചുള്ള അവബോധം ആഴത്തിൽ വേരുന്നിയതിന്റെ തെളിവുകളായിരുന്നു.

ദാരിദ്ര്യം നിറവിന്റെ അനുഗ്രഹം

ഇട്ടുപ്പുണ്ണിയുടെ ബാല്യകാലത്തിൽ കുടുംബം വളരെ ദരിദ്രമായ അവസ്ഥയിലായിരുന്നു. തീർത്തും വർണരഹിതമായ ബാല്യം. അങ്ങനെയുള്ള ഒരാൾ തിരയുന്നതു നിറമുള്ള ജീവിതമായിരിക്കും. കുടുംബത്തിൽ താൻ അനുഭവിക്കുന്ന ദരിദ്രാവസ്ഥയെക്കുറിച്ച് അവനു വിഷമം തോന്നി. എന്നാൽ കുടുംബത്തിന്റെ ലൗകികമായ ഉന്നമനം ഒരിക്കലും ആഗ്രഹിച്ചില്ല. അതിനുവേണ്ടി പ്രാർത്ഥിച്ചില്ല. എല്ലാം ദൈവ ഹിതത്തിനു വിട്ടുകൊടുത്തു. ദാരിദ്ര്യത്തിന്റെ വേദനകളും അപമാനവും മുഴുവൻ സഹിക്കാൻ ഒരുക്കമായിരുന്നു.

കുടുംബത്തിലെ സാമ്പത്തികമായ പരിതോവസ്ഥയോടു തികച്ചും ക്രിയാത്മകമായും ധനാത്മകമായും ഇട്ടുപ്പുണ്ണി പ്രതികരിച്ചു. വ്യക്തിത്വത്തെ താറുമാറാക്കുന്ന അപകർഷത്തിനോ അമിതമായ ധനസമ്പാദനവാഞ്ചയ്ക്കോ അവൻ ഇരയായില്ല. വീട്ടിലെ നിർധാനാവസ്ഥ അവനിൽ നിറച്ചതു മഹിതമായ മനോഭാവങ്ങൾമാത്രം. ഇല്ലായ്മകൾ താൻ സ്വപ്നം കണ്ട വിശുദ്ധിയിലേക്കുള്ള സോപാനമായി കൺമുമ്പിൽ വിടരുന്നതു തിരിച്ചറിഞ്ഞു. ദാരിദ്ര്യാരൂപിയുടെ പാഠശാലയായി കുടുംബസാഹചര്യം പരിണമിച്ചു.

മുടിയണിയാതെ ഒരു തിരുവിരൂന്

ഇട്ടുപ്പുണ്ണിയുടെ ആദ്യകുഞ്ചാന സ്വീകരണം ഏഴര വയസിലാണു നടന്നത്. ആ ദിവസം അവനു തലയിൽ ചൂടാനുള്ള മുടി തലേരാത്രിയിൽ ഉറക്കമില്ലാതെ വീട്ടുകാർ ഒരുക്കിയത്. സെറാഫിയോനച്ചന് ആ 'മുടി' ഇഷ്ടപ്പെട്ടില്ല. പച്ചപൂക്കൾ കൊണ്ടുള്ള 'മുടി' വേണമെന്നായിരുന്നു അദ്ദേഹത്തിന്റെ ആഗ്രഹം. പക്ഷേ, അത് ഉടനെ ഉണ്ടാക്കുവാനുള്ള വിഷമംകൊണ്ട് ഒന്നും വേണ്ടെന്ന് അഭിപ്രായപ്പെട്ടു. അതുകൊണ്ട് ഒരു മുടിയും തലയിൽ വെച്ചില്ല. അത് ഒരു അനുഗ്രഹമായി ഇട്ടുപ്പുണ്ണി കരുതി. കാരണം മുടി വെക്കുന്നത് വലിയ വിഷമമാ

യിരുന്നു. പ്രത്യേകതകൾ എല്ലായ്പ്പോഴും അവൻ മനഃപൂർവ്വം ഉപേക്ഷിച്ചിരുന്നു.

ഡൺസ്റ്റനച്ചന്റെ വ്രതാനുഷ്ഠന സുവർണ്ണ ജൂബിലി കോയമ്പത്തൂരിലെ പ്രവിശ്യാഭവനത്തിൽ ആഘോഷിച്ചപ്പോൾ ആശംസ പ്രസംഗകരിൽ ഒരാൾ, തലയിൽ സുവർണ്ണ മുടിയണിഞ്ഞിരിക്കുന്ന അച്ചനെ കുറിച്ചു പറഞ്ഞു, “ഇത്രയും അലങ്കാരത്തോടുകൂടി ഡൺസ്റ്റനച്ചനെ ഒരിക്കലും കാണാനിടയായിട്ടില്ല.”

ദാരിദ്ര്യ സ്നേഹമെന്ന സവിശേഷകൃപ

ആദ്യകൂർബാന സീകരണത്തോടെ ദാരിദ്ര്യത്തെ അകമഴിഞ്ഞു സ്നേഹിക്കാൻ കർത്താവ് ഇട്ടുപുണ്ണിക്കു പ്രത്യേക കൃപ നൽകി. ഏഴര വയസ്സിൽ ദാരിദ്ര്യത്തെസംബന്ധിച്ചു തനിക്കുണ്ടായ ഉൾക്കാഴ്ചയിലേക്കു ഡൺസ്റ്റനച്ചൻ തിരിഞ്ഞു നോക്കുന്നു.

“ഞങ്ങളുടെ പറമ്പിൽ പാർക്കുന്നവരെക്കാൾ ഞങ്ങൾ ദരിദ്രരാണെന്നു ഞാൻ വിചാരിച്ചിരുന്നു. കാരണം അവർക്കുള്ളത് അവരുടെ സ്വന്തമാണ്. എന്നാൽ ഞങ്ങൾക്കുള്ളതു ഞങ്ങളുടെ കടക്കാരുടെതാണ്. ഈ യാഥാർത്ഥ്യം ഏറ്റുപറയുന്നതിനും അതിനനുസരിച്ചു ജീവിയ്ക്കാനും ക്രമീകരിക്കുന്നതിനും ഞാൻ ഒരുകുമായിരുന്നു. മറ്റു കുടുംബാംഗങ്ങൾ അനുഭവിച്ചിരുന്ന ആനുകൂല്യങ്ങൾ എനിക്കും അനുഭവിക്കാമെന്ന് അറിഞ്ഞിരുന്നെങ്കിലും മനഃപൂർവ്വം ഞാൻ അവ ഉപേക്ഷിച്ചിരുന്നു. ഭക്ഷണത്തിലും ഉടുപ്പിലും ഞാനെപ്പോഴും ആവശ്യത്തെയാണ് നോക്കിയിരുന്നത്. പള്ളിയിലെ തിരുനാൾ അവസരങ്ങളിൽ ഓരോ കുട്ടിക്കും നേർച്ചയിടുന്നതിനും ആവശ്യമുള്ളവയും ഇഷ്ടമുള്ളവയും വാങ്ങുന്നതിനും മറ്റും പണം കൊടുക്കാറുണ്ട്. എന്റെ സ്വന്തം സഹോദരങ്ങളും അമ്മായിമാരുടെ മക്കളും അമ്മയിൽനിന്നും ചിലർ അപ്പനിൽനിന്നും പണം വാങ്ങിയതായി ഞാനറിഞ്ഞു. ഞാൻ ആരോടും ചോദിച്ചില്ല. എന്നെ ആരും ഓർത്തതുമില്ല. അവരവർക്കിഷ്ടമുള്ള സാധനങ്ങളുമായി എല്ലാവരും തിരിച്ചുവരുമ്പോൾ ഞാൻ അവരുടെയിടയിൽ ദരിദ്രനായി കാണപ്പെട്ടു. ആ വിഷമം സന്തോഷത്തോടെ സഹിച്ചു. ഞാൻ എല്ലാം ഉപേക്ഷിച്ചു പോകേണ്ടവനാണെന്ന ചിന്ത, സന്യാസത്തെ കുറിച്ച് എനിക്കു വിചാരം വന്നതുമുതൽ എന്നെ നയിച്ചിരുന്നു. എന്റെ കൈയിൽ ഒന്നുമില്ലെന്നു മനസ്സിലാക്കിയ ചിലർ അവർ വാങ്ങിച്ച മിഠായിയും മറ്റും എനിക്കു തന്നു. പക്ഷേ അതിൽ രസമില്ലായിരുന്നു. അതൊരു ധർമ്മപോലെയെ തോന്നിയുള്ളൂ. ആ

കാലം മുതൽ സന്നയാസത്തിൽ പ്രവേശിക്കുന്നതുവരെ അനുഭവിച്ചിരുന്നതിലും കഠിനമായ ദാരിദ്ര്യ ജീവിതം എപ്പോഴും ആശ്ലേഷിക്കണമെന്നായിരുന്നു എന്റെ ആഗ്രഹം.”

അങ്ങനെ കുട്ടിക്കാലത്തു കുടുംബത്തിൽ ഉണ്ടായ ഇല്ലായ്മകൾക്ക് അപ്പുറത്തും യഥാർത്ഥമായ ദാരിദ്ര്യാരുപിയെ സർവ്വാരത്ഥന പുല്കുന്നതിനും സർവ്വസംഗപരിത്യാഗം വരിക്കുന്നതിനുള്ള സഹലയാത്രയ്ക്കു ശുഭസൂചകമായ തുടക്കം കുറിക്കുന്നതിനും ഇട്ടുപ്പുണ്ണിക്കു സാധ്യമായി.

പുതുമനശ്ശേരിയിലെ എലിമെന്ററി സ്കൂളിലാണ് ഇട്ടുപ്പുണ്ണി നാലാം ക്ലാസുവരെ പഠിച്ചിരുന്നത്. ഒരു ദിവസം ടീച്ചർ കുട്ടികളോടു ചോദിച്ചു, “ആരൊക്കെയാണ് 10-ാം ക്ലാസ് വരെ പഠിക്കുന്നത്?” അച്ചൻ വിവരിക്കുന്നു, “പല കുട്ടികളും എഴുന്നേറ്റുനിന്നു. എന്നേക്കാൾ ദരിദ്രരായ പലരും എഴുന്നേറ്റുനിന്നു. എനിക്കു വൈദികനാകണമെങ്കിൽ 10-ാം ക്ലാസ്സ് ജയിക്കണമെന്നു ഞാൻ കേട്ടിരുന്നു. എങ്കിലും ഞാൻ എഴുന്നേറ്റുനിന്നില്ല. എന്റെ മാതാപിതാക്കന്മാർക്ക് അതിനു കഴിയുകയില്ല എന്നാണു ഞാൻ വിചാരിച്ചിരുന്നത്. ആ സ്കൂളിൽ പഠിച്ചിരുന്ന ഭൂരിപക്ഷം കുട്ടികളേക്കാൾ മെച്ചമായ നില. ബാഹ്യമായി എനിക്കുണ്ടെന്ന് എനിക്കു ബോദ്ധ്യമുണ്ട്. ഒരു തരത്തിൽ അവരെക്കാൾ ഞാൻ ധനികനായിരുന്നു. ബാഹ്യമായവയിൽ തൃപ്തിപ്പെടാതെ നിഗൂഢ യഥാർത്ഥ്യങ്ങളിലേക്ക് ഇറങ്ങുന്ന ഒരു പ്രകൃതി എനിക്ക് അന്നുമുതലേ ഉണ്ടായിരുന്നു. അവ ഏറ്റുപറയുവാനും ഞാൻ ഒരുക്കമായിരുന്നു.”

എട്ടര വയസിൽ ഇട്ടുപ്പുണ്ണി 4-ാം ക്ലാസു ജയിച്ചു. ഉടനെതന്നെ മകനെ ഹൈസ്കൂളിൽ ചേർക്കുന്നതിന് അപ്പനു ധൈര്യം തോന്നിയിരുന്നില്ല. ഹൈസ്കൂളിലെ നാലാം ക്ലാസിൽതന്നെ ഇട്ടുപ്പുണ്ണിയെ ചേർക്കുകയാണെങ്കിൽ ഒരു കൊല്ലം ഇംഗ്ലീഷിൽ അദ്ധ്യയനം നടത്തിയിരുന്ന കുട്ടികളോടുകൂടിയാണ് പഠിക്കേണ്ടിയിരുന്നത്. അതുകൊണ്ട് ജയിച്ച ക്ലാസ്സിൽതന്നെ പ്രവേശനം നൽകിയാൽപോലും അവനെന്നായി പഠിക്കുവാൻ സാധിക്കുകയില്ലെന്ന് അപ്പൻ ഭയന്നു. ബ. സെറാഫിയോനച്ചന്റെ പ്രേരണമൂലം അതേക്കുറിച്ച് അദ്ദേഹം ചിന്തിക്കുവാൻ ഇടയായി. അതിനുപുറമെ പട്ടിപ്പറമ്പിലെ ഒരു നായർ യുവാവ് ഇട്ടുപ്പുണ്ണിയെ ഹൈസ്കൂളിൽതന്നെ ചേർക്കണമെന്ന് അപ്പനെ നിർബന്ധിച്ചു. കുറെ നാളത്തേക്കു തന്റെ വീട്ടിൽ കുട്ടിയെ ഇംഗ്ലീഷ് പഠിപ്പിക്കുന്ന ചുമതല ഏറ്റെടുക്കുകയും ചെയ്തു. ആ യുവാവിന്റെ വാക്കു

കൾ അപ്പന്റെ ആശങ്കയകറ്റി. അങ്ങനെ ഇട്ടുപ്പുണ്ണി ഹൈസ്കൂളിൽ നാലാം ക്ലാസിൽ ചേർന്നുപഠിക്കാനിടയായി. ഒരു മാസത്തിൽ കുറയാതെയുള്ള കാലഘട്ടം, സ്കൂളിൽ പോകുന്ന വഴി അയാളുടെ വീട്ടിൽ കുറച്ചു നേരം ഇംഗ്ലീഷു പഠിക്കുന്നതിനായി ചെലവഴിച്ചു. അയാൾ സൗജന്യമായാണ് ആ സേവനമനുഷ്ഠിച്ചത്.

നിറഞ്ഞ പ്രതീക്ഷയോടെ സന്യാസത്തിലേക്ക്

ബാല്യത്തിൽതന്നെ ദാരിദ്ര്യാരൂപിയെ സ്നേഹിച്ച് പരമമായ ദാരിദ്ര്യത്തെ പുല്കുന്നതിനായി വെമ്പൽകൊണ്ട ഇട്ടുപ്പുണ്ണിക്കു സന്യാസ പ്രവേശനത്തിനുശേഷമുണ്ടായ അനുഭവത്തെക്കുറിച്ചു വിവരിക്കുന്നു, “ഞാൻ സന്യാസത്തിൽ പ്രവേശിച്ചപ്പോൾ ആ കാര്യത്തിൽ (ദാരിദ്ര്യം) എനിക്ക് ഇച്ഛാഭംഗമാണുണ്ടായത്. ദാരിദ്ര്യത്തിന്റെ യഥാർത്ഥ അനുഭവങ്ങൾ ഞാൻ പ്രതീക്ഷിച്ചിരുന്നു. അയിരൂർ താമസിച്ചിരുന്നപ്പോൾ ദൈവകൃപയാൽ എന്റെ ആഗ്രഹം കുറച്ചു നിറവേറി. അവിടെയും ഞാൻ (വീട്ടിലായിരുന്നപ്പോൾ) സഹിച്ചേടത്തോളം സഹിപ്പാൻ നിർബന്ധപ്പെട്ടിരുന്നില്ല. സന്യാസജീവിതം ആരംഭിച്ചതിനുശേഷം ദാരിദ്ര്യത്തിൽനിന്നുള്ള വിഷമങ്ങൾ നേരിടുമ്പോൾ ഞാൻ എന്നോടു തന്നെ പറയാറുണ്ടായിരുന്നു. “വീട്ടിൽവെച്ച് അനുഭവിക്കേണ്ടിവന്നതിലും കഠിനമായ ദാരിദ്ര്യം അനുഭവിക്കാനല്ലേ സന്യാസത്തിൽ പ്രവേശിച്ചത്?” അതോടെ സകല വിഷമങ്ങളും അടങ്ങും. ഈ ദാരിദ്ര്യസ്നേഹം എന്നെ എല്ലാത്തിലും ഉയർത്തിനിറുത്തി. ആരേയും സേവിക്കാതെ മനസ്സിന്റെ ശ്രേഷ്ഠത പാലിപ്പാൻ അതെന്നെ സഹായിച്ചു. ആവശ്യങ്ങൾ ഇല്ലാത്തവൻ ദരിദ്രനെങ്കിലും സമ്പന്നരെക്കാൾ സമ്പന്നനാണ്. സമ്പന്നർക്കു അവരുടെ സമ്പത്തിനു കഴിവുള്ളതിൽ കൂടുതൽ ആഗ്രഹങ്ങൾ ഉണ്ടായാൽ അവർ ദരിദ്രരായിത്തീരുന്നു. ഉള്ളവകൊണ്ട് തൃപ്തിപ്പെടുന്നതിനും സാഹചര്യങ്ങളുമായി ഒത്തുപോകുന്നതിനും എനിക്ക് എളുപ്പമായിരുന്നു.”

“നമ്മുടെ വീട്ടിൽ ലഭിച്ചിരുന്നതിനേക്കാൾ സുഖസൗകര്യങ്ങൾ സന്യാസജീവിതത്തിൽ ഒരിക്കലും ഉണ്ടാകരുത്” എന്നത് ഡൺസ്റ്റനച്ചൻ കൂടെകൂടെ സമൂഹത്തിൽ പങ്കുവെക്കുന്ന ചിന്തയായിരുന്നു. അട്ടപ്പാടിയിലെ ജീവിതകാലം ഡൺസ്റ്റനച്ചനു തന്റെ ബോധ്യങ്ങളുടെ പൂർണ്ണമായ ആവിഷ്കാരത്തിനും സാക്ഷാത്കാരത്തിനും ജനമദ്ധ്യത്തിൽ വിശ്വാസ്യമായ ജീവിതസാക്ഷ്യത്തിനും അവസരമായി. അദ്ദേഹം തുടരുന്നു, “ഈ പറഞ്ഞത് (ഉള്ളവകൊണ്ട് തൃപ്തിപ്പെടു

നതിനും സാഹചര്യങ്ങളുമായി ഒത്തുപോകുന്നതിനുമുള്ള എളുപ്പം) ലൗകികവസ്തുക്കളുടെ അനുഭവത്തിലും ശാരീരികസുഖത്തെ സംബന്ധിച്ചും മാത്രമേ എന്നിൽ വാസ്തവമാകയുള്ളൂ. മറ്റുള്ളവരുടെ ആശയങ്ങളോടും ആദർശങ്ങളോടും ഒത്തുപോകുവാൻ എനിക്കു അസാമാന്യമായ വിഷമമാണുള്ളത്.” സ്വന്തം കുടുംബാംഗങ്ങളെയോ വസ്തുക്കളെയോ ഉപേക്ഷിക്കുന്നവനു നൂറിരട്ടി ലഭിക്കുമെന്ന (മത്താ. 19:29) കർത്താവിന്റെ വാഗ്ദാനത്തെ അനുസ്മരിച്ചുകൊണ്ട്, അച്ചൻ അർത്ഥികളോടു ചോദിക്കാറുണ്ട്, “അങ്ങനെയെങ്കിൽ സ്വന്തം മനസ്സ് ഉപേക്ഷിക്കുന്നവന് എന്തു പ്രതിഫലമാണു ലഭിക്കുക.”

ആന്തരികഭാവത്തിന്റെ അടയാളങ്ങൾ

ജീവിതശൈലിയിലും പെരുമാറ്റത്തിലും ഡൺസ്റ്റനച്ചൻ പുലർത്തുന്ന ലാളിത്യമാണ് ഏവരെയും ഏറ്റവും ആകർഷിക്കുന്ന ഘടകം. സംസാരത്തിലും പ്രവൃത്തിയിലും ഉടുപ്പിലും നടപ്പിലും ഭക്ഷണത്തിലും ഭാഷണത്തിലും ഉപയോഗസാധനങ്ങളിലും ലാളിത്യം നിറഞ്ഞുനിന്നു. അവയെല്ലാം താൻ ആന്തരികതയിൽ സ്നേഹിച്ച ദാരിദ്ര്യത്തിന്റെ അടയാളങ്ങളായിരുന്നു. “ആകാശത്തിലെ പറവകളെ നോക്കുവിൻ...” എന്ന ദൈവവചനം ചെറുപ്പമുതലെ ഡൺസ്റ്റനച്ചനെ ഹഠാദാകർഷിച്ചു. “ആത്മാവിൽ ദരിദ്രർ ഭാഗ്യവാന്മാർ” എന്ന ദിവ്യസൂക്തം അക്ഷരാർത്ഥത്തിൽ ജീവിതത്തിൽ പകർത്തി.

താൻ അംഗമല്ലാത്ത ആശ്രമങ്ങളിൽ ഒന്നോ രണ്ടോ രാത്രികൾ തങ്ങിയശേഷം യാത്രതിരിക്കുംമുൻപേ ആശ്രമസുപ്പീരിയറെ സമീപിച്ചു യാത്ര ചോദിക്കുന്നതോടൊപ്പം ചിലപ്പോൾ പറയും, “പുതപ്പ് ഞാൻ മേശപ്പുറത്തു മടക്കിവെച്ചിട്ടുണ്ട്. ഉപയോഗിക്കേണ്ടി വന്നില്ല. അലക്കേണ്ട ആവശ്യം വരില്ല.”

ഉപയോഗിക്കുന്നതെന്തും പൂർണ്ണമായും ഉപയോഗിച്ചു തീർത്തിട്ടേ ഉപേക്ഷിച്ചിരുന്നുള്ളൂ. അതുകൊണ്ടുതന്നെ തുന്നലുകൾകൊണ്ട് അലങ്കൃതമായ വസ്ത്രങ്ങൾ ധരിച്ചു. ചെറുപ്പം ധരിക്കണമെന്ന നിർബ്ബന്ധമില്ലായിരുന്നു. പലപ്പോഴും നിഷ്പാദുകനായി സഞ്ചരിച്ചു. ധരിക്കുന്ന ചെറുപ്പുകളാകട്ടെ തീർത്തും ലളിതവും ചിലപ്പോഴെല്ലാം ചെറുപ്പം കുത്തിയും മുഖം തിരിക്കുന്ന തരവുമായിരുന്നു. മുഖഛായത്തിന് ഉപയോഗിക്കുന്ന ബ്ലെയ്ഡ് വളരെ നാളുകളുടെ ഉപയോഗം മുഖം മുർച്ചപോകുമ്പോൾ ചുമരിൽ ഉറച്ചു മുർച്ചകുട്ടി, വീണ്ടും ഉപയോഗ്യമാക്കി മാറ്റും. ഉപയോഗമില്ലെന്നു കരുതി മറ്റുള്ളവർ കളയുന്ന വസ്തുക്കളിൽ

മൂല്യം കാണുവാൻ അദ്ദേഹത്തിനു കഴിഞ്ഞു. അവയെല്ലാം ശേഖരിച്ച് ഉപയോജ്യമാക്കി മാറ്റുന്നതിൽ ശ്രദ്ധ പുലർത്തി. പറമ്പിൽ നടന്നു പഴയ സാധനങ്ങൾ പെറുക്കിക്കൂട്ടി. ഏതെങ്കിലും തരത്തിൽ ഉപകരിക്കുമെന്ന വിചാരത്തിൽ യാതൊന്നും നഷ്ടപ്പെടാതെ സൂക്ഷിച്ചു വെച്ചു. കടലാസുകൊണ്ടും പ്ലാസ്റ്റിക് കവറുകൾകൊണ്ടും മനോഹരമായ പൂക്കൾ ഉണ്ടാക്കി കപ്പേളയിൽ അലങ്കാരത്തിനായി നല്കി.

യാത്രയ്ക്കായി പലപ്പോഴും ബസ് കാത്തുനിൽക്കുന്ന പതിവ് ഡൺ സ്റ്ററനച്ചൻ ഇല്ലായിരുന്നു. അമ്പഴക്കാടുനിന്നു വരുന്നപ്പിള്ളിവരെ നടക്കാൻ തയ്യാറായിരുന്നു. പദയാത്രക്കിടയിൽ ഏതെങ്കിലും ബസ്സുകാർ വിളിച്ചുകയറിയാൽ കയറുമെന്ന് മാത്രം. പാവറട്ടിക്കാർ ഡൺസ്റ്ററനച്ചനെക്കുറിച്ച് പണ്ട് ഒരു തമാശ പറയാറുണ്ടത്രെ, “അച്ചൻ ആറടിയിൽ കൂടുതൽ കണ്ണുകളുയർത്തി നോക്കാറില്ല. അതായിരുന്നല്ലോ സന്ന്യാസത്തിന്റെ നിയമം. അതുകൊണ്ടുതന്നെ പലപ്പോഴും നടന്നു യാത്ര ചെയ്യേണ്ടിവന്നു. ബസ്സ് ആറടി ദൂരം അടുത്തു വരുമ്പോഴേ അച്ചൻ അതിന്റെ ബോർഡ് കാണുകയുള്ളൂ. നടക്കുകയല്ലാതെ എന്താ നിവൃത്തി?”

1987-ൽ അബ്ദിയാസച്ചന്റെ വ്രതാനുഷ്ഠാന ജൂബിലി എറണാകുളം ജനറൽ ഹൗസിൽ ആഘോഷിച്ചു. ജൂബിലേറിയന്റെ ബന്ധുവായ ഡൺസ്റ്ററനച്ചനും അതിൽ സംബന്ധിച്ചു. മടക്കയാത്രയിൽ അച്ചനും കുടുംബാംഗങ്ങളും എറണാകുളം ബസ്സ് സ്റ്റാന്റിൽ ബസ്സിനായി കാത്തുനിന്നു. പാലക്കാടു പോകുന്ന ഒരു സൂപ്പർ ഫാസ്റ്റ് വണ്ടി വന്നപ്പോൾ ഡൺസ്റ്ററനച്ചൻ അതിൽ കയറാനായി ഓടി. എന്നാൽ ബസ്സിൽ കയറാതെ അദ്ദേഹം തിരിച്ചുവന്നു. “ഓർഡിനറി വരട്ടെ” അച്ചന്റെ പ്രതികരണം.

25 പൈസയ്ക്കു പരിഹാരം

ഡൺസ്റ്ററനച്ചൻ സരവണംപട്ടി നവസന്ന്യാസഭവനത്തിലെ അംഗമായിരിക്കെ, പ്രൊക്കുറേറ്ററായ ബ. ജോയ് ചാലിശ്ശേരിയച്ചനിൽനിന്നു 100 രൂപ കൈപ്പറ്റി. “നൂറുരൂപയുടെ കണക്കു ഞാൻ തരാട്ടൊ.” ഒരു മാസം കഴിഞ്ഞ് ഡൺസ്റ്ററനച്ചൻ ജോയച്ചനോടു പറഞ്ഞു. “ഊം” ജോയച്ചൻ ഒന്നു മുളി. ഏതാനും നാളുകൾ കഴിഞ്ഞ് ഡൺസ്റ്ററനച്ചൻ വീണ്ടും വീണ്ടും കണക്കിനെക്കുറിച്ച് പറഞ്ഞു. “കണക്കിപ്പോഴും പൂർണ്ണമായില്ല. 25 പൈസയുടെ കുറവു കാണുന്നു.” “25 പൈസയല്ലേ കുറവുള്ളൂ. ഞാൻ അതു ധർമ്മം കൊടുത്തതായി എഴുതാം.” ജോയ

ച്ചൻ സമാധാനിപ്പിച്ചു. ഡൺസ്റ്റനച്ചൻ സ്വതസിദ്ധമായി ചിരിച്ചു. “അതു വേണ്ട. ഞാൻ ഒന്നുകൂടി പരിശോധിക്കട്ടെ.” കുറച്ചു നാളുകൾക്കു ശേഷം ഡൺസ്റ്റനച്ചൻ ക്ഷീണിതനായി പുറത്തുനിന്നു പടികടന്നുവരുന്നതു ജോയച്ചൻ കണ്ടു. “ഞാൻ ഗാന്ധിപുരത്തു സിസ്റ്റേഴ്സിനെ കുമ്പസാരിപ്പിച്ചു വരുകയാണ്. വിശ്വാസപുരത്ത് ഇറങ്ങുന്നതിനു പകരം ശരവണംപട്ടിയിൽ ബസ്സിറങ്ങി ഇങ്ങോട്ടു നടന്നു.” വിശേഷം ചോദിച്ച ജോയച്ചനോട് ഡൺസ്റ്റനച്ചൻ പറഞ്ഞു. “അത് എന്തേ? പൈസ തികഞ്ഞില്ലേ?” ജോയച്ചൻ അന്വേഷിച്ചു. “അല്ല. അച്ചന്റെ കണക്കു തീർക്കണ്ടേ? നഷ്ടപ്പെട്ട 25 പൈസക്ക് ഞാൻ നടന്നു പരിഹാരം ചെയ്തു.”

കാണാതായ പൈസ എഴുതിത്തള്ളുന്നതിനു പകരം അതിന് ആനുപാതികമെന്നു തനിക്കു തോന്നിയ പരിഹാരം അദ്ദേഹം അനുഷ്ഠിച്ചു. 25 പൈസ ബസ്സുകൂലിക്കു ചെലവായതായി അദ്ദേഹം കണക്കെഴുതി. ദാരിദ്ര്യവ്രതപാലനം ആത്മാർത്ഥമായും സത്യസന്ധമായും അദ്ദേഹം നിറവേറ്റി.

മടിയിൽ കനമുള്ളവനേ വഴിയിൽ യേശുക്കു

1989-90 കാലയളവിൽ ഡൺസ്റ്റനച്ചൻ സായ്ബാബ കോളനി ലിറ്റിൽ ഫ്ളവർ സെമിനാരിയിലായിരുന്നു. ഒരു ദിവസം യാത്ര കഴിഞ്ഞു രാത്രി വളരെ വൈകിയാണ് അദ്ദേഹം തിരിച്ചെത്തിയത്. അപ്പോഴേക്കും സെമിനാരിയുടെ കവാടം പൂട്ടിയിരുന്നു. എങ്കിൽ ലിറ്റിൽ ഫ്ളവർ മൊണാസ്റ്ററിയിൽ തങ്ങാം എന്നു കരുതി അങ്ങോട്ടു തിരിച്ചു. അവിടെയും പ്രവേശനമാർഗ്ഗത്തിൽ താഴ് വീണിരുന്നു. ഇനി എന്തു ചെയ്യണമെന്നറിയാതെ അച്ചൻ തിരിച്ചുനടന്നു. ആശ്രമത്തിന്റെ വഴിയിൽനിന്ന് അളകേശൻ റോഡിലേക്കു ചെന്നുചേരുന്നതിനു തൊട്ടുമുമ്പ് ഒരു ബസ്സ് കിടക്കുന്നത് അദ്ദേഹത്തിന്റെ ശ്രദ്ധയിൽ പതിഞ്ഞു. 25-ാം നമ്പർ ബസ്സ്. രണ്ടുപേർ വണ്ടിയുടെ കേടു പോക്കുന്നതിൽ മുഴുകിയിരിക്കുന്നു. “ഇന്നു ഞാൻ ഈ വണ്ടിയിൽ കിടന്നോട്ടെ.” അദ്ദേഹം അവരോട് അനുവാദം ചോദിച്ചു. അവർ മനസ്സിലിഞ്ഞ് ആ യാചന സ്വീകരിച്ചു. ആ രാത്രി മുഴുവൻ ഡൺസ്റ്റനച്ചൻ ബസ്സിൽ കിടന്നുറങ്ങി.

ഒരിക്കൽ യാത്രയിൽ അച്ചൻ വളരെ വൈകി സായ്ബാബ കോളനി ലിറ്റിൽ ഫ്ളവർ ആശ്രമത്തിൽ ചെന്നെത്തി. കാവൽക്കാരന്റെ അനുവാദത്തോടെ ആശ്രമമാങ്കണത്തിൽ പ്രവേശിക്കാനായി. അച്ചന്മാരും ജോലിക്കാരും ഉറങ്ങിക്കഴിഞ്ഞിരുന്നു. രാവിലെ ജോലിക്കാരൻ ഉണർ

ന്നു നോക്കുമ്പോൾ ആശ്രമത്തിനു പുറത്തുള്ള ബെഞ്ചിൽ അച്ചൻ കിടന്നുറങ്ങുന്നു. ഭക്ഷണമോ പുതപ്പോ അദ്ദേഹം അന്വേഷിച്ചില്ല. ഉറങ്ങുന്ന സഹോദരങ്ങളെ ഉണർത്തേണ്ടയെന്നും കരുതി.

1982-ൽ ഒരു നാൾ ഡൺസ്റ്റനച്ചൻ അമ്പഴക്കാട് നവസന്യാസ ഭവനത്തിൽനിന്നു കടലുണ്ടിയിലേക്കു ബസ്സിൽ യാത്രയായി. നവസന്യാസികൾ അവരുടെ പരിശീലനത്തിന്റെ ഭാഗമായി കടലുണ്ടി കൊവേന്തയിൽ താമസമാക്കിയിരുന്നു. ബസ്സ് ആശ്രമത്തിന് അടുത്തുള്ള സ്റ്റോപ്പിലെത്തിയിട്ടും ഡൺസ്റ്റനച്ചൻ ഇറങ്ങിയില്ല. വണ്ടി മുന്നോട്ടു പോയി അതിന്റെ അവസാന സ്റ്റോപ്പിലെത്തി. നേരം നന്നേ ഇരുട്ടിയിരുന്നു. തിരിച്ചു യാത്രചെയ്യാൻ അന്നു വണ്ടിയില്ല. ഇനി എന്തു ചെയ്യും? ഡൺസ്റ്റനച്ചൻ ചുറ്റും നോക്കി. അതാ ഒരു ചായക്കട. അദ്ദേഹം അതിനെ ലക്ഷ്യമാക്കി നടന്നു. അന്നത്തെ കച്ചവടം കഴിഞ്ഞ് എല്ലാം വൃത്തിയാക്കി കട പൂട്ടുവാനുള്ള തിരക്കിലാണ് കടയുടമസ്ഥൻ. “ഇന്നു ഞാൻ ഇവിടെ കിടന്നോട്ടെ.” ഡൺസ്റ്റനച്ചൻ കടക്കാരനോടു ചോദിച്ചു. “കിടന്നോളൂ.” കടക്കാരൻ അനുവാദം നിൽക്കി.

ഉപ്പു ചേർക്കാത്ത കഞ്ഞി മുതൽ പഴയ സമ്പാദന വരെ

താൻ ഏറ്റവും വിലപ്പെട്ടതായി കരുതിയിരുന്ന ദാരിദ്ര്യശൈലി ഉറപ്പു മുറിയിലും ഡൺസ്റ്റനച്ചൻ അനുവർത്തിച്ചു. ഒരു വിശുദ്ധനാകുന്നതിനുള്ള അഭിവാഞ്ച അഞ്ചാം വയസ്സിൽ മുളയെടുത്തതു മുതൽ ത്യാഗമായി ഇനിമേൽ ഭക്ഷണം ഉപ്പു ചേർക്കാതെ കഴിക്കാം എന്നു സഹോദരി കുഞ്ഞേത്തിയോടൊപ്പം തീരുമാനമെടുത്തിരുന്നു.

കുഞ്ഞുനാളിൽ ഭക്ഷണമേശയിൽ ആരംഭിച്ച ത്യാഗം ജീവിതത്തിലുടനീളം അദ്ദേഹം തുടർന്നു. അട്ടപ്പാടി ആശ്രമത്തിൽ ഒറ്റയ്ക്കുകഴിഞ്ഞിരുന്ന അവസരങ്ങളിൽ പലപ്പോഴും തേങ്ങാക്കൊത്തും പരിപ്പു തിളപ്പിച്ച വെള്ളവുംമാത്രം കഴിച്ച് അദ്ദേഹം വിശപ്പടക്കി. ഒരേ പരിപ്പുതന്നെ പല നാളുകൾ തിളപ്പിക്കുന്നതിനായി അദ്ദേഹം കരുതിവെച്ചു. ദൂരയാത്ര കഴിഞ്ഞു രാത്രിയിൽ അപ്രതീക്ഷിതമായി തിരിച്ചെത്തുന്ന ഡൺസ്റ്റനച്ചൻ ഭക്ഷണം ലഭിച്ചില്ലെങ്കിൽ ഒരിക്കലും വിഷമം പ്രകടിപ്പിച്ചിട്ടില്ല. പകരം തേങ്ങയും പച്ചക്കറികളും കഴിച്ചു തൃപ്തനാകും.

മാങ്ങളിൽ ഭക്ഷണം കഴിക്കുമ്പോൾ ചിലപ്പോഴെല്ലാം സഹോദരിമാർ ഭക്ഷണത്തെക്കുറിച്ച് ചോദിക്കും. “എന്തായാലും വിശപ്പു മാറണം.” എന്നാണ് മറുപടി തരിക. “എന്തു ഭക്ഷണം കൊടുത്താലും അതിൽ സംതൃപ്തനാണ്. കഴിക്കുന്നതു കണ്ടാൽതന്നെ തോന്നും, കിട്ടിയതിൽ വളരെ സന്തുഷ്ടനാണെന്ന്.” ഒരു സഹോദരിയുടെ സാക്ഷ്യം.

സമൂഹത്തിൽ ഓരോ നേരവും ഭക്ഷണത്തിന് എത്തുമ്പോൾ മുൻ നേരത്തിലേതു ബാക്കിയുണ്ടോയെന്ന് അദ്ദേഹം അന്വേഷിക്കുമായിരുന്നു. മറ്റുള്ളവർ പുതിയതും സ്വാദുള്ളതുമായ ഭക്ഷണം തേടിപ്പോകുമ്പോൾ പഴയതുകൊണ്ട് അദ്ദേഹം തൃപ്തിപ്പെടും. രാവിലെ ശേഷിച്ചിരുന്ന ഉപ്പുമാവ്, ഉച്ചയ്ക്കു ബാക്കിവന്ന സമ്പാർ, നാലുമണിക്കു മിച്ചംവന്ന സേമിയ പായസം, അല്പം ചോറ് തുടങ്ങി പല പദാർത്ഥങ്ങളുടെ മിശ്രണമായിരിക്കും അച്ചന്റെ അത്താഴം. പഴുത്തു പാകം തെറ്റിയ പഴവും ഉപേക്ഷിക്കാറില്ല. പുഴു കയറിയ മാങ്ങയുടേയും ചീഞ്ഞു തുടങ്ങിയ പപ്പായയുടെയും നല്ലഭാഗം മുറിച്ചെടുത്ത് അദ്ദേഹം കഴിച്ചിരുന്നു. അല്പം പഴകിയെന്നതുകൊണ്ട് യതൊന്നും പാഴായിപ്പോകരുതെന്നു നിർബ്ബന്ധമുണ്ടായിരുന്നു.

ഒരു ദിവസം ഉപ്പുമാവായിരുന്നു പ്രഭാതഭക്ഷണം. ഉപ്പിന്റെ ആധിക്യത്താൽ അതു ശരിക്കും ഉപ്പുമാവുതന്നെയായിരുന്നു. എന്തുചെയ്യണമെന്നറിയാതെ നവസന്യാസികൾ വിഷണ്ണരായി നിൽക്കേ, ഡൺസ്റ്റനച്ചൻ കടന്നുവന്നു. അല്പം ഉപ്പുമാവെടുത്ത് രുചിച്ചുനോക്കി. മുഖത്ത് ഭാവഭേദമൊന്നുമില്ല. ശേഷം ഒരു ഗ്ലാസിൽ വെള്ളമെടുത്ത് ഉപ്പുമാവ് കഴുകിയശേഷം കഴിച്ചു. തുടർന്ന് പതിവുപോലെ ഒരു തുമ്പയുമെടുത്ത് തോട്ടത്തിലേക്ക് ഇറങ്ങിപ്പോയി.

ഡൺസ്റ്റനച്ചന്റെ ശുശ്രൂഷകരിൽ ഒരാൾ അനുസ്മരിക്കുന്നു, “അച്ചനു കുടിക്കുന്നതിനായി പാൽ കൊടുത്താൽ അല്പം അച്ചാനോ കറിയോ ചേർത്തുകഴിക്കുമായിരുന്നു. അതു കണ്ട് പലപ്പോഴും എനിക്ക് അസ്വസ്ഥത തോന്നിയിരുന്നു. ഞാൻ ഒരിക്കൽ ഗുരുവച്ചന്റെ പക്കൽ പരാതിയുമായിച്ചെന്നു. അദ്ദേഹം എനിക്കു വിശദീകരിച്ചുതന്നു. അപ്പോഴാണ് ഡൺസ്റ്റനച്ചന്റെ പരിത്യാഗമനോഭാവത്തിന്റെ ആഴം മനസ്സിലായത്. ഈ അനുഭവം അച്ചനോടുള്ള ബഹുമാനം വളർത്തുവാൻ ഇടയാക്കി.”

അവസാനകാലത്ത് അച്ചൻ കഴിക്കുന്ന ഭക്ഷണത്തിന്റെ അളവു കുറഞ്ഞു വന്നപ്പോൾ ശുശ്രൂഷകർ ഒരു സൂത്രം അവലംബിച്ചു. “ഈ ഭക്ഷണം ആർക്കും വേണ്ട. കൊണ്ടുപോയി കളഞ്ഞേക്കാം.” കേൾക്കേണ്ട താമസം രോഗി ഭക്ഷണം കഴിച്ചുതീർക്കും.

തുലനാവസ്ഥയിൽ പ്രതികരിക്കുമ്പോൾ

ആഘോഷങ്ങളോടും ആർഭാടങ്ങളോടും ഡൺസ്റ്റനച്ചൻ എന്നും നിസ്സംഗത പുലർത്തി. താൻ അംഗമായിരിക്കുന്ന സമൂഹത്തിൽ തന്റെ സ്വർഗ്ഗീയ മദ്ധ്യസ്ഥന്റെ തിരുനാളും സ്വന്തം ജന്മദിനവും പരിശീലന

ഭവനങ്ങളിൽ റെക്റ്റേഴ്സ് ഡേയും ആഘോഷിച്ചപ്പോൾ അച്ചൻ അവയിൽനിന്ന് ഒരിക്കലും അകന്നുനിന്നില്ല. തനിക്കായി ഒരിക്കലും ആഘോഷങ്ങൾ സംഘടിപ്പിച്ചില്ല. തന്നെ കേന്ദ്രമാക്കിയുള്ള കൊണ്ടാട്ടങ്ങൾ അച്ചന്റെ ചിന്താകേന്ദ്രത്തെ ഭരിച്ചതുമില്ല. തനിക്കായി ഒരുക്കുന്ന എല്ലാറ്റിനോടും തുലനാവസ്ഥയിൽ പ്രതികരിച്ചു. സ്ഥിരപ്രജ്ഞയോടെ സർവ്വരോടും സഹകരിച്ചു. ലോകം ഉപേക്ഷിച്ചവൻ അനുഗൃഹണമായ മനോഭാവം.

ദാരിദ്ര്യവ്രതമെടുത്തു തികച്ചും ദൈവത്തിന്റെ നിസ്വനായി ജീവിക്കുന്നവൻ തന്റെ സഹോദരപുത്രനും പാലക്കാട് രൂപതാ വൈദികനുമായ ജോൺ വിയാനിയച്ചനോടു സാദർഭികമായി ചോദിച്ചു, “നിനക്കു ബാങ്ക് എക്കൗണ്ട് ഉണ്ടോ?” ഇല്ലായെന്ന് വിയാനിയച്ചന്റെ മറുപടി. “എങ്കിൽ ഉടനെ ഒരു ബാങ്ക് എക്കൗണ്ട് തുടങ്ങണം.”

നഷ്ടങ്ങളിൽ അക്ഷോഭ്യനായി

സർവ്വസംഗപരിത്യാഗിക്ക് ഒന്നിനോടും ഒട്ടിനിൽക്കാനാവില്ല. ഒന്നും നഷ്ടപ്പെടുത്താതെ എല്ലാം ഭാവിസമൂഹത്തിനായി കരുതിവയ്ക്കുന്നതും ജീവിതത്തിൽ പരിപൂർണ്ണദാരിദ്ര്യം പാലിക്കുന്നതും അവർക്കു ജീവിതചര്യയുടെ അവിഭാജ്യഭാഗമാണ്. ഒപ്പം ഭൗതിക നേട്ടങ്ങളോടു നിസ്സംഗത പുലർത്തുന്നു. ഒന്നും സമ്പാദിച്ചു സ്വന്തമാക്കാൻ ആഗ്രഹിക്കുന്നില്ല. ജീവിതത്തിൽ നേരിടുന്ന നഷ്ടങ്ങളെ പ്രതി നിസ്സംഗതയിൽനിന്ന് ഇളകുന്നില്ല. സ്വന്തമായി ഉപയോഗിക്കുന്നതെന്തും നഷ്ടമാകുമ്പോഴും അവർ അക്ഷോഭ്യരായിരിക്കും.

ഒരാൾ തന്റെ അനുഭവം പങ്കുവയ്ക്കുന്നു, “ഞങ്ങളുടെ മുത്തബാച്ചിലെ ഒരു സഹോദരനെ ശരവണംപട്ടി വിമൽ ജ്യോതി ആശുപത്രിയിൽ പ്രവേശിപ്പിച്ചിരിക്കുകയായിരുന്നു. അന്ന് പുതിയതായി വാങ്ങിയ ഫ്ളാസ്കിൽ ആദ്യമായി പാൽ പകർന്നു രോഗിക്കുവേണ്ടി ഞാൻ കൊണ്ടുപോയി. സൈക്കിളിലാണ് ഞാൻ ആശുപത്രിയിലേക്കു പോയത്. ആശുപത്രി അങ്കണത്തിലേക്കു പ്രവേശിക്കുന്നതിനിടയിൽ ഫ്ളാസ്ക് സൈക്കിളിൽ തട്ടി ഉള്ളിലെ ഗ്ലാസ് ഉടഞ്ഞ് പാൽ പ്രയോജനരഹിതമായി. പൊട്ടിയ ഫ്ളാസ്കുമായി ഭയന്നുഭയന്നു നൊവിഷ്യേറ്റിലേക്കു ഞാൻ തിരിച്ചുവന്നു. റെക്റ്ററായ ഡൺസ്റ്റനച്ചനോടു സത്യാവസ്ഥ തുറന്നുപറഞ്ഞപ്പോൾ, “മറ്റൊരു പാത്രത്തിൽ പാലെടുത്ത് ആശുപത്രിയിലേക്കു പോകൂ ... എത്രയും വേഗം ...” എന്ന നിർദ്ദേശമാണ് എനിക്കു ലഭിച്ചത്. വലിയൊരു ശാസനയും ശിക്ഷയും പ്ര

തീക്ഷിച്ചിരിക്കെ ഒത്തിരി ആശ്വാസവും ആശ്ചര്യവുമാണ് തോന്നിയത്. പിന്നീട് ഒരിക്കലും ഇതേക്കുറിച്ച് അദ്ദേഹം എന്നോടു സംസാരിച്ചിട്ടുമില്ല. തികച്ചും അപ്രതീക്ഷിതമായ ഈ സമീപനം എന്റെ ജീവിതത്തിൽ ഒരു വഴിത്തിരിവായിരുന്നു.”

സംഘാത സാക്ഷ്യത്തിനു പ്രചോദനം

തന്റെ വ്യക്തിപരമായ ജീവിതത്തിൽ പരമദരിദ്രനായി ഡൺസ്റ്റനച്ചൻ ജീവിച്ചു. ഒരു സന്യാസി തനിയെ വിശുദ്ധനായാൽ പോരാ. രണ്ടാം വത്തിക്കാൻ സുന്നഹദോസ് സന്യാസികളോട് ആവശ്യപ്പെടുന്നതു സംഘാതമായ സാക്ഷ്യമാണ്. കൗൺസിലിന്റെ ആഹ്വാനമനുസരിച്ചു സന്യാസസമൂഹം ദാരിദ്ര്യമെന്ന പുണ്യത്തിനു സംഘാതമായ സാക്ഷ്യം നൽകണമെന്ന് അച്ചൻ ആഗ്രഹിച്ചിരുന്നു. വ്യക്തികൾ ദാരിദ്ര്യമെന്ന പുണ്യം എത്ര പൂർണ്ണതയിൽ അഭ്യസിച്ചാലും സമൂഹമെന്നനിലയിൽ നാം ധനവാന്മാരായി കാണപ്പെടുന്നുണ്ടെങ്കിൽ അവിടെ സാക്ഷ്യമുല്പത്തിനു ശോഷണം സംഭവിക്കുന്നു. അതുകൊണ്ട് സന്യാസമൂല്യങ്ങളുടെ സംഘാതമായ പാലനത്തെക്കുറിച്ചും സാക്ഷ്യത്തെപ്പറ്റിയും സമൂഹത്തിലെ ചർച്ചകളിൽ ശക്തമായി അദ്ദേഹം ആശയങ്ങൾ അവതരിപ്പിച്ചു. സന്യാസഭവനങ്ങളും അനുബന്ധിയായ സംവിധാനങ്ങളും ആർഭാടപൂർണ്ണമാകുമ്പോൾ ജനത്തിനു നൽകുന്ന സന്ദേശം വളരെ വിപരീതവും സന്യാസസമർപ്പണത്തിന്റെ എതിർസാക്ഷ്യമായിത്തീരുന്നുവെന്നു സഭാംഗങ്ങളെ ഓർപ്പിച്ചു. “ഇതെല്ലാം നമ്മെ ദൈവസന്നിധിയിലേക്ക് എത്തിക്കുന്നതാണോ എന്ന് ചിന്തിക്കണം” സഭയുടെ വിവിധ പ്രവർത്തനങ്ങളെക്കുറിച്ചു പറയുമ്പോൾ അദ്ദേഹം സഭാംഗങ്ങളുടെ ഓർമ്മയിൽ കൊണ്ടുവരുന്ന പരാമർശമാണിത്.

താൻ ആഗ്രഹിക്കുന്ന ആദർശങ്ങളുടെ നേർരേഖയിൽ വരിതെറ്റാതെ വലിയൊരു സമൂഹം ചരിക്കുകയെന്നത് അസാദ്ധ്യമെന്ന് അദ്ദേഹം മനസ്സിലാക്കി. അതുകൊണ്ട് സഭയുടെ തെരഞ്ഞെടുക്കപ്പെട്ട ഭവനങ്ങളിൽ, ലളിതജീവിതത്തോടു സവിശേഷാഭിമുഖ്യമുള്ള സമാനമനസ്കരായ സഭാംഗങ്ങൾ ഒരുമിച്ചുകൂടി ദാരിദ്ര്യജീവിതത്തിനു സംഘാതമായ സാക്ഷ്യം നൽകണമെന്ന് ആഗ്രഹിച്ചു. പല സന്യാസസഭകളുടെയും നവീകരണം അപ്രകാരമാണല്ലോ സംഭവിച്ചത്.

ഡൺസ്റ്റനച്ചൻ പങ്കുവയ്ക്കുന്നു, “ഈ ആശയമനുസരിച്ച്, ലളിതജീവിതം പ്രത്യേകവിധം ലക്ഷ്യംവെച്ച ഒരു ‘സെന്റർ’ തുടങ്ങണമെന്ന് പ്രവിശ്യാസംഘം (ദേവമാതാ പ്രവിശ്യാ, തൃശൂർ) തീരുമനമെടുത്തി

രുന്നു. അപ്രകാരമൊരു 'സെന്റർ' തുടങ്ങുമ്പോൾ അവിടെ താമസിക്കാൻ ഞാൻ തയ്യാറാണെന്നു സമ്മതിക്കുകയും ചെയ്തിരുന്നു. അങ്ങനെയിരിക്കെയാണ് അട്ടപ്പാടിക്കു പോകാമോയെന്ന് ബ. പ്രൊവിൻഷ്യാളച്ചൻ എന്നോടു ചോദിച്ചത്. ഞാൻ സമ്മതിക്കുകയും ചെയ്തു." അട്ടപ്പാടിയിൽ അച്ചന്റെ ജീവിതം സ്വന്തം ദർശനത്തിന്റെ വിജയകരമായ സാക്ഷാത്കാരമായിരുന്നുവെന്നു ചരിത്രം സാക്ഷിക്കുന്നു.

ഡൺസ്റ്റനച്ചന്റെ ബന്ധുവായ സി. റോസ് പോൾ സി.എച്ച്.എഫ്. പറയുന്നു, "ഞാൻ 1983-95 കാലയളവിൽ പത്താമ്പാറ എന്ന സ്ഥലത്തു ജോലി ചെയ്യുകയായിരുന്നു. കണ്ണൂർ ജില്ലയിലെ ഏറ്റവും ഉയരമുള്ളതും യാത്രാസൗകര്യമില്ലാത്തതുമായ സ്ഥലം. ഡൺസ്റ്റനച്ചൻ ഈ വിവരം അറിഞ്ഞ് എന്നെ കാണാൻ ആഗ്രഹിച്ചു. ഞങ്ങൾ കണ്ടുമുട്ടിയപ്പോൾ അച്ചൻ ആ നാട്ടിലെ ഭൂപ്രകൃതിയും മറ്റും ചോദിച്ചറിഞ്ഞു. എന്തിനാണ് അച്ചൻ ഈ വിവരങ്ങൾ എന്നു ഞാൻ ചോദിച്ചപ്പോൾ പറഞ്ഞു, 'എനിക്ക് ഒരു കുടിൽ കെട്ടി താമസിച്ചു, ഏകാന്തതയിൽ പ്രാർത്ഥിക്കാനും കൂട്ടത്തിൽ ജനങ്ങളെ ആത്മീയമായി സഹായിക്കാനും പറ്റിയ സ്ഥലമാണോ എന്ന് അറിയുവാൻ വേണ്ടിയാണ്. പറ്റുമെങ്കിലല്ലെ അധികാരികളോടു ചോദിക്കേണ്ടു.' ഒരു താപസന്റെ മനോഭാവമാണ് എനിക്ക് അദ്ദേഹത്തിൽ കാണാൻ കഴിഞ്ഞത്. 'അത് അച്ചനു പറ്റില്ല. പ്രായമായില്ലേ' എന്നു ഞാൻ അഭിപ്രായപ്പെട്ടു."

ഈ ആഭിമുഖ്യത്തോടുകൂടെ 1989-ൽ ഏതാനും മാസങ്ങൾ, പ്രായോഗിക പരിശീലനം നടത്തിയിരുന്ന സാജു ചക്കാലയ്ക്കലിനോടൊപ്പം ഈറോട് അടുത്ത് ചെന്നിമലയിൽ ദാരിദ്ര്യജീവിതത്തിന്റെ സവിശേഷമായ അഭ്യസനം പരീക്ഷണവിഷയമാക്കി.

ഡൺസ്റ്റനച്ചന്റെ ആഗ്രഹമനുസരിച്ച് സി.എം.ഐ. കോയമ്പത്തൂർ പ്രേഷിത പ്രവിശ്യയുടെ ശ്രേഷ്ഠൻ റാഫേൽ കണ്ണനായ്ക്കലച്ചൻ പാലക്കാട് രൂപതാധ്യക്ഷൻ മാർ ജോസഫ് ഇരിമ്പൻ പിതാവിന് ഒരു കത്തെഴുതി (29 നവംബർ 1989), "ബ. ഡൺസ്റ്റനച്ചൻ ലളിതമയരീതിയിൽ ജീവിക്കാനും സുവിശേഷപ്രവർത്തനങ്ങൾ നടത്താനും ആഗ്രഹമുണ്ടെന്ന് എന്നെ അറിയിച്ചു. അതിന് സൗകര്യമുള്ള ഏതെങ്കിലും കേന്ദ്രങ്ങളിൽ വലിയ ഉത്തരവാധിത്വമില്ലാത്ത, കഴിയുമെങ്കിൽ ഒരു വികാരിയച്ചന്റെ കീഴിൽ, അല്ലെങ്കിൽ ഒരു കൊച്ചു ഇടവകയിൽ സേവനത്തിന് അവസരമുണ്ടാക്കിക്കൊടുത്താൽ നന്നായിരിക്കും. അദ്ദേഹത്തിന്റെ ആരോഗ്യവും പ്രായവും കണക്കിലെടുത്ത് തൽക്കാ

ലത്തേക്ക് 6 മാസത്തേക്കോ മറ്റോ നിയമനം കൊടുത്ത് പിന്നീട് സാവകാശത്തിൽ കൂടുതൽ സമയത്തേക്കു നിയമിക്കുകയായിരിക്കും നല്ലതെന്നു തോന്നുന്നു.”

പ്രൊവിൻഷ്യാളെന്റെ അഭ്യർത്ഥനയ്ക്കു മറുപടിയായി പിതാവ്, രൂപതയിലെ കൂളക്കാട്ടുകുറിശി സ്റ്റേഷൻ പള്ളി ഡബ്ബിൾസ്റ്റാൻഡിന്റെയും സണ്ണി ഊക്കനച്ചന്റെയും സേവനത്തിനും ദാരിദ്ര്യജീവിതത്തിന്റെ സംഘാതമായ അഭ്യസനത്തിനുമായി അനുവദിച്ചു.

ദരിദ്രരുടെ സ്നേഹിതൻ

പരാതികളോ പരിഭവങ്ങളോ ഇല്ലാതെ ഇല്ലായ്മയിൽ സംതുപ്തനായി, കിട്ടുന്നതു ഭക്ഷിച്ച്, പരിമിതമായ സൗകര്യങ്ങളിലൊതുങ്ങി, പാവപ്പെട്ടവരുമായി താദാത്മ്യപ്പെട്ടു ജീവിക്കുവാൻ അച്ചൻ ഇഷ്ടപ്പെട്ടു. ആശ്രമത്തിന്റെ സുരക്ഷിതത്വത്തിൽനിന്നു മാറിനിന്നു നിർദ്ദനരായ മനുഷ്യരുടെ ഇടയിൽ കൂടാരമടിച്ചു ജീവിക്കുന്ന ഒരുവനാകാൻ ആഗ്രഹിച്ചു.

ദരിദ്രരോട് അനുകമ്പയുള്ളവനായിരുന്നു, ഡബ്ബിൾസ്റ്റാൻഡൻ. അവരെ കൊടുത്തു മോശമാക്കരുതെന്നും സ്വന്തം കാലിൽ നിൽക്കാൻ പഠിപ്പിക്കണമെന്നും പറയുമായിരുന്നു. അച്ചൻ റാഞ്ചിയിൽ ആയിരുന്നപ്പോൾ ഒരു വഴിവാണിഭക്കാരനുമായി പരിചയത്തിലായി. ബലൂൺ, പീപ്പി, പൂക്കൾ എന്നിവ വിറ്റുനടക്കുകയായിരുന്നു അയാളുടെ ജോലി. അച്ചൻ അയാളുമായി വലിയ ചങ്ങാത്തത്തിലായി. യോഗാർത്ഥികൾ അദ്ദേഹത്തിന് മുന്നറിയിപ്പു നൽകി, “അയാൾ ഗുരുവച്ചനെ പറ്റിക്കും.” ഒരിക്കലും പറ്റിച്ചില്ല. കാരണം, വാണിഭക്കാരനെക്കാളും പാവപ്പെട്ടവനായിരുന്നു അവരുടെ ഗുരുവച്ചൻ. മാത്രമല്ല, ആ പുണ്യസാന്നിധ്യത്തിൽ അയാൾ ഉപരിനന്മയിലേക്ക് ഉയർത്തപ്പെട്ടു. അച്ചൻ അയാളെ പുതിയൊരു ഉത്പന്നം ഉണ്ടാക്കാൻ പഠിപ്പിച്ചു. ചൈന പേപ്പറിൽ ഒരു തരം പൂവ്! ധർമ്മം നൽകുക എന്നതിനേക്കാൾ അദ്ധ്വാനിക്കുവാൻ പഠിപ്പിക്കുന്ന ഉയർന്ന ചിന്തയുള്ളവൻ.

സ്ഥിരപ്രജ്ഞനും മൂക്തപുരുഷനും

ദാരിദ്ര്യാരൂപിയെ അതിന്റെ സമൂലതയിൽ അദ്ദേഹം പരിശീലിച്ചു. ഈ ലോക സുഖമോഹങ്ങൾക്കും സ്ഥാനമാന പ്രലോഭനങ്ങൾക്കും അതീതനായി നിലകൊണ്ടു. യാതൊന്നും സ്ഥിരമായും സ്വന്തമായും സൂക്ഷിക്കാൻ ആഗ്രഹിച്ചില്ല. ഒന്നും സ്വന്തമെന്നു കരുതിയില്ല. സ്വന്തം

മായി എന്തെങ്കിലും ഉണ്ടായിരിക്കുക ഒരാവശ്യമായി കണ്ടില്ല. മുറിയിൽ ബൈബിളോ ഇഷ്ടപ്പെട്ട ഭക്തസാധനമോ ഒരു ക്രൂശിതരൂപം പോലുമോ സൂക്ഷിക്കണമെന്നു തോന്നിയില്ല. കുരിശുരൂപത്തോടല്ല ക്രൂശിതനോടായിരുന്നല്ലോ ഹൃദയബന്ധം! കിട്ടുന്ന സമ്മാനങ്ങളോന്നും തന്നിക്കായി സൂക്ഷിച്ചുവയ്ക്കാതെ മറ്റുള്ളവർക്കു കൈയിലുള്ളതെല്ലാം കൊടുത്തു. മരിക്കുമ്പോൾ സാധനങ്ങളായി ശേഷിച്ചത് ഒരു തകരപ്പെട്ടിയും ഏതാനും പഴയവസ്ത്രങ്ങളും മാത്രം.

വരന്തരപ്പിള്ളിയിൽ റെക്ടറായിരിക്കെ ഫംഗസ് മൂലം അച്ചന്റെ തലമുടി കൊഴിയാൻ ആരംഭിച്ചു. ഉടനടി ശരിയായ ചികിത്സ നടത്തിയിരുന്നെങ്കിൽ തല മുഴുവൻ തരിശാകില്ലായിരുന്നു. വട്ടംവട്ടമായി മുടികൊഴിച്ചിൽ ഉണ്ടായപ്പോൾ ശ്രദ്ധിക്കേണ്ടതായിരുന്നു എന്നു സ്വയം പറയുമായിരുന്നു. പിന്നീട് അതേക്കുറിച്ച് അദ്ദേഹം മാനസികമായി സഹനമനുഭവിച്ചു. മുടി കൊഴിച്ചിൽ തന്നിൽ വരുത്തിയ രൂപപരിണാമം അനല്പമായ വേദനയുണ്ടാക്കി. “പൂട കൊഴിഞ്ഞ പൂവൻ കോഴി” എന്നു ബസ്സ് യാത്രയ്ക്കിടയിൽ ആരോ പരിഹസിച്ചു. അതേ കുറിച്ച് ഡബ്ബിൾസ്റ്റനച്ചൻ പങ്കുവയ്ക്കുന്നു, “ആളുകൾ കൂടുന്ന സ്ഥലങ്ങളിൽ ചെല്ലുമ്പോൾ കുറച്ചു മുടിയുണ്ടായിരുന്നെങ്കിൽ എന്നു തോന്നാറുണ്ട്. കൊഴിഞ്ഞുപോയ പുരികത്തിന്റെ സൗന്ദര്യനഷ്ടം സദാനേരവും കണ്ണടവെച്ചു പരിഹരിക്കുന്നു. തലയിൽ മരുന്നു പുരട്ടുകയാണെങ്കിൽ രോഗം മാറി വീണ്ടും മുടി കിളിർക്കുമെന്നറിയാം. ചെടിയുടെ വിത്തു പാകി മുളപ്പിച്ചെടുക്കാൻ എനിക്കു പ്രത്യേക താല്പര്യമുണ്ട്. അതുപോലെ തലയിൽ മുടി കിളിർപ്പിച്ചു പരീക്ഷണം നടത്തിയാലോ എന്നു ചിന്തിച്ചിരുന്നു. സന്ന്യാസത്തിന്റെ പ്രധാന കാര്യങ്ങളെല്ലാം മറന്നുപോകുമെന്നതുകൊണ്ട് അതിനു തുനിഞ്ഞില്ല.” പലരും തലയിൽ വിഗ് വയ്ക്കാൻ ആവശ്യപ്പെട്ടു. അദ്ദേഹം അതിനു തയ്യാറായില്ല. അത്തരം മനോഭാവങ്ങൾ തന്നിലെ സ്വാതന്ത്ര്യം നഷ്ടപ്പെടുത്തുമെന്ന് അദ്ദേഹം കരുതി. തന്നിൽ ത്യാഗഭാവം വളർത്തി, അതുവഴി ആന്തരികസ്വാതന്ത്ര്യത്തിന് ഉടമയായി. യഥാർത്ഥത്തിൽ ജീവിതം ആസ്വദിച്ചു. പരിപൂർണ്ണമായ ആന്തരിക സ്വാതന്ത്ര്യമായിരുന്നു ആ ജീവിതസൗന്ദര്യത്തിന്റെ കാതൽ.

സ്ഥാനങ്ങളോടും സാധനങ്ങളോടും മാത്രമല്ല വ്യക്തിബന്ധങ്ങളിലും ദാരിദ്ര്യത്തിന്റെ അരുപി അദ്ദേഹം പുലർത്തി. യാതൊന്നിനെക്കുറിച്ചും പരാതിയോ പരിഭവമോ ഇല്ലായിരുന്നു. സഭയ്ക്ക് അകത്തും

പുറത്തും സ്വന്തം കുടുംബത്തിലും ബന്ധങ്ങളിൽ പവിത്രതയും വിരക്തിയും സൂക്ഷിച്ചു. ഞാനെന്നും എന്റെതെന്നുമുള്ള ഭാവം വെടിഞ്ഞു. ഒരു വസ്തുവിനോടോ ഒരു വ്യക്തിയോടോ പ്രത്യേക മമത പുലർത്താതെ തികച്ചും നിസ്സംഗമായിരുന്നു അദ്ദേഹത്തിന്റെ ജീവിതം.

ജീവിതത്തിൽ ഒരിക്കലും നഷ്ടപ്പെടാതെ സൂക്ഷിച്ച ഈ അതീത ബോധത്തിന്റെ ഫലമായിരുന്നു അദ്ദേഹത്തിന്റെ പരമമായ നിസ്സംഗത. ആ നിസ്സംഗത ജീവിതവ്യാപാരത്തിൽ അപരിമിതമായ സ്വാതന്ത്ര്യം നൽകി. ഒന്നിനെക്കുറിച്ചും പരാതികളില്ലാതെ പൂർണ്ണമായ ആന്തരികാനന്ദവും സന്തുഷ്ടിയും അനുഭവിച്ചു.

പൂർണ്ണമായും ഒരു ആദ്ധ്യാത്മിക മനുഷ്യൻ! തികച്ചും നിഷ്കാമഭാവം പുണ്ട ഒരു മുക്തപുരുഷൻ! ശരിക്കുമൊരു സ്ഥിതപ്രജ്ഞൻ! വൈരാഗിയായൊരു വൈദികശ്രേഷ്ഠൻ! ഡൺസ്റ്റനച്ചൻ!

പരിമളം പരത്തിയ പുണ്യചുമരം

നവസന്യാസ ഭവനത്തിലേക്കു കടന്നുവന്ന ഇട്ടുപ്പുണ്ണിയിൽനിന്നു പരിമളം പുറപ്പെടുന്നു. തീർച്ചയായും അത്തർ പൂശിയിട്ടുണ്ടാകും. നവസന്യാസഗുരു അവനെ വിളിച്ചു ശക്തമായി രോഷം ചൊരിഞ്ഞു. എന്നാൽ അദ്ദേഹം അത്തർ ഉപയോഗിച്ചിരുന്നില്ല. പരിശോധനയിൽ പരിമളത്തിന്റെ ഉറവിടം പിടികിട്ടി. കീശയിൽ സൂക്ഷിച്ചിരുന്ന ലാങ്കി പ്ലവാൻ സുഗന്ധത്തിന്റെ കാരണം. ലാങ്കി മരത്തിന്റെ പൂ മാത്രമല്ല, വിത്തും ഇട്ടുപ്പുണ്ണി വീട്ടിൽനിന്നു കൊണ്ടുവന്നിരുന്നു. അങ്ങനെ മുളപ്പിച്ചുണ്ടായതത്രെ അമ്പഴക്കാട് ആശ്രമാകണത്തിൽ പരിമളം പരത്തി നിൽക്കുന്ന ലാങ്കിമരം.

ഡൺസ്റ്റനച്ചൻ ഒരു പൂമരമാണ്. സുകൃതത്തിന്റെ പൂക്കൾ വിരിച്ചു സുഗന്ധം പരത്തുന്ന ആകർഷകമായ പൂമരം.

അഴകില്ല, ആകാരഭംഗിയില്ല, അകം മുഴുവൻ അഴകാണ്

ബാഹ്യമായ അഴകോ ആകാരഭംഗിയോ ഇല്ലായിരുന്നു. തലയിൽ മുടിയില്ല. പൂരികങ്ങൾ ശൂന്യം. ആ അനാകർഷകതയുടെ മറയിൽ ആഴമുള്ള ആദ്ധ്യാത്മികതയുടെ അഴക് ഒളിഞ്ഞിരുന്നു. ബാഹ്യമായ ആകർഷകത്വത്തെ വെല്ലുന്ന ആന്തരികസൗന്ദര്യം അച്ചനു സ്വന്തം. ഉന്നതമായ ജീവിതാദർശങ്ങൾ പറഞ്ഞു ഫലിപ്പിക്കാനുള്ള വാക്ചാതുര്യം ഇല്ലായിരുന്നു. ഉപദേശത്തെക്കാൾ അദ്ദേഹത്തിന്റെ ജീവിത ശൈലിയായിരുന്നു ആരെയും ആകർഷിച്ചത്. ‘എന്റെ ജീവിതമാണ് എന്റെ സന്ദേശം’ എന്നു നിശ്ശബ്ദം പ്രസംഗിച്ചുകൊണ്ടിരുന്നു. നിർമ്മലഹൃദയത്തിന്റെ സന്തോഷം സദാ ആ മുത്തു പ്രകാശിച്ചു. പലരും അദ്ദേഹത്തെ ഒരു മാതൃകയായി ആരാധനയോടുകൂടി കണ്ടിരുന്നപ്പോഴും അച്ചൻ അതൊന്നും കാര്യമായി കരുതിയില്ല. നിഷ്കളങ്കമായ പുഞ്ചിരിക്കൊണ്ട് എല്ലാത്തിനേയും നേരിട്ടു.

ഇട്ടപ്പുണ്ണിയെക്കുറിച്ചു സ്വന്തം മാതാപിതാക്കൾക്കു മതിപ്പായിരുന്നു. ഡൺസ്റ്റനച്ചൻ പറയുന്നു, 'ഞങ്ങളുടെ മാതാപിതാക്കന്മാർ എന്നെ കാര്യമായി മതിച്ചിരുന്നെന്ന് അവരുടെ രഹസ്യ സംഭാഷണങ്ങളിൽനിന്നു ഞാൻ മനസ്സിലാക്കിയിട്ടുണ്ട്. വലിയ പെങ്ങളും ഞാനും ഒരുങ്ങിയ പ്രകൃതിക്കാരായാണു വിമർശിക്കപ്പെട്ടത്. ഞങ്ങൾ അധികം സ്വയം ആദരിക്കാറില്ല. ഞങ്ങളുടെ സ്വഭാവം മാതാപിതാക്കന്മാർക്കു കൂടുതൽ തൃപ്തിയുളവാക്കിയിരുന്നെന്ന് ആ സംഭാഷണത്തിൽ നിന്നു ഞാൻ മനസ്സിലാക്കി.

“അപ്പൻ, എന്നേക്കാൾ മുത്തവരുടെ കുറ്റങ്ങളെ വളരെ കാഠിന്യത്തോടെ തിരുത്തിയിരുന്നതായി എനിക്കറിയാം. എന്നാൽ കഠിനതയോ വലിയ ലാളനയോ അപ്പൻ എന്നോടു കാണിച്ചിട്ടില്ല.”

ചെറുപ്പത്തിൽ തന്നെ ആഴമേറിയ ആത്മീയത അച്ചൻ സ്വന്തമാക്കി. ഒരു യുവവൈദികനായിരിക്കെ സ്വന്തം ആദ്ധ്യാത്മികാനുഭവങ്ങളുടെ കുറിപ്പു തയ്യാറാക്കുന്നതിന് ആദ്ധ്യാത്മിക പിതാവായ ഫാ. മലാഖിയാസ് കണ്ണനായ്ക്കൽ ആവശ്യപ്പെട്ടു.

എല്ലാവരോടും ലളിതമായും ഋജുവായും ഡൺസ്റ്റനച്ചൻ പെരുമാറി. അദ്ദേഹത്തെ കണ്ടുകൂട്ടിയവരിൽ ആ സുകൃത സവിശേഷതകളുടെ മായാമുദ്ര പതിഞ്ഞു. ഒരിക്കൽ ജർമ്മൻകാരായ ബൈസറച്ചനും സി. ജെർത്രൂതും ശരവണംപട്ടിയിലെ നവസന്യാസഭവനം സന്ദർശിക്കുകയുണ്ടായി. പിന്നീട് ആന്റണി പുത്തനങ്ങാടിയച്ചൻ ഇരുവരെയും ജർമ്മനിയിൽ കണ്ടുമുട്ടാനിടയായി. “ഞങ്ങൾ അച്ചന്റെ നവസന്യാസഭവനത്തിൽ പോയിരുന്നു. ഞങ്ങൾ അവിടെ തപസ്സും പ്രാർത്ഥനയും മൂലം ക്ഷീണിച്ചു മെലിഞ്ഞ ഒരു അച്ചനെ കണ്ടു. മാക്സ്മില്ലിയൻ കോൾബയെ പോലെയിരിക്കുന്നു.”

ജോസഫ് ഏലിയാസ് കണ്ണാത്തച്ചന്റെ പിതാവ് റൂഹാദകുദ്ദശയുള്ള അച്ചന്മാരെക്കുറിച്ചു പറയുന്നു, “ഞാൻ ഏറെ അച്ചന്മാരെ കണ്ടിട്ടുണ്ട്. ഇടവകപ്പട്ടക്കാരാണ്; കൊവേന്തപ്പട്ടക്കാരുമുണ്ട്; ജോഹ ഇട്ടവരൊക്കെ അച്ചന്മാർ. പക്ഷേ, അച്ചന്മാരിലുമുണ്ട് അച്ചന്മാർ. മൂന്നു പേരെയാണ് ഞാൻ അച്ചന്മാരായി കണ്ടിട്ടുള്ളത്. അവരിൽ ഒന്നാമൻ, തലയിൽ മുടിയില്ലാത്ത വരന്തരപ്പിള്ളിയിലെ ആ ഗുരുവച്ചൻ (ഡൺസ്റ്റനച്ചൻ), രണ്ടാമത്, എറണാകുളത്ത് ഉണ്ടായിരുന്ന ആ താടിയുള്ള ജനറാളച്ചൻ (കനീസിയൂസച്ചൻ), പിന്നെ, കെസ്സിലെ തോപ്പിലാനച്ചൻ (അഗസ്റ്റിൻ തോപ്പിലച്ചൻ). അവർ റൂഹാദകുദ്ദശയുള്ള അച്ചന്മാരാ!”

കാണുന്നവരിൽ നല്ല ഓർമ്മകൾ നിറക്കുന്ന വിശുദ്ധസാന്നിദ്ധ്യമായിരുന്നു ഡൺസ്റ്റനച്ചൻ. “ആ പുണ്യപ്പെട്ട അച്ചനു സുഖമാണോ?” ഒരു നവസന്യാസിയുടെ വീട്ടിൽനിന്നു വന്ന കത്തിൽ ഡൺസ്റ്റനച്ചനെക്കുറിച്ചുള്ള അന്വേഷണം.

അച്ചനെ ശുശ്രൂഷിച്ചവരിലെല്ലാം സ്നേഹം നിറഞ്ഞു. യാതൊന്നും സ്വയം നിറവേറ്റാൻ കഴിവില്ലാത്ത അവസ്ഥയിലും ആ ശുശ്രൂഷയിൽ പലരും സന്തോഷം കണ്ടെത്തി. അദ്ദേഹത്തെ ശുശ്രൂഷിക്കുന്നതിൽ പലരും മത്സരിച്ചു. 2005 ന്റെ അന്ത്യഘട്ടത്തിൽ ഡൺസ്റ്റനച്ചനെ സരവണംപട്ടി അരുൾ മലർ ഇല്ലത്തിൽനിന്നു കൊഴിഞ്ഞാമ്പാറ സെന്റ് തോമസ് ആശ്രമത്തിലേക്കു കൊണ്ടുപോയി. ബ. വിൻസൻ മൊയലനച്ചനും ആശ്രമാംഗങ്ങളും സ്നേഹപൂരസരം ശുശ്രൂഷിച്ചു. മൂന്നു മാസങ്ങൾ കടന്നുപോയി. ഒരു നാൾ അപ്രതീക്ഷിതമായി, വിൻസനച്ചന്റെ അസാന്നിദ്ധ്യത്തിൽ ഡേവിസ് തട്ടിലച്ചൻ ഡൺസ്റ്റനച്ചനെ തട്ടിക്കൊണ്ടുവന്നു. വിൻസനച്ചനെ സംബന്ധിച്ചിടത്തോളം തുടർന്ന് വേദനയുടെ നാളുകളായി.

ഡൺസ്റ്റനച്ചന്റെ സംസ്കാര കർമ്മത്തിൽ ഏതാനും യുവാക്കൾ പങ്കെടുക്കാതെത്തി. അച്ചന്റെ സഹോദരപുത്രനായ ജോൺ വിയാനിയച്ചൻ പരേതനുമായി അവർക്കുള്ള ബന്ധത്തെക്കുറിച്ച് ആരാഞ്ഞു. ഒരിക്കൽ വഴിയാത്രയിൽ ഈ യുവാക്കൾ അച്ചനെ കണ്ടുമുട്ടാനിടയായി. അല്പ സമയം യുവാക്കളും അച്ചനും തമ്മിൽ സല്ലപിച്ചു. വഴിപിരിയുന്ന നേരം അച്ചൻ ചോദിച്ചു, “നിങ്ങൾ എവിടെക്കാ?” “ഞങ്ങൾ പന്തുകളി കാണാൻ പോകുന്നു” അവർ മറുപടി പറഞ്ഞു. “ഓ, പന്തുകളി എനിക്കും ഇഷ്ടമാണ്. ഞാനുമുണ്ട് നിങ്ങളോടൊപ്പം” ഡൺസ്റ്റനച്ചൻ ആ യുവാക്കളോടൊപ്പം കൂടി. അച്ചന്റെ ലളിതമായ പെരുമാറ്റശൈലി അവരുടെ മനസ്സിൽ പതിഞ്ഞു. പല വർഷങ്ങൾക്കുശേഷം 2006 ഒക്ടോബർ 21-ാം തീയതി ഡൺസ്റ്റനച്ചന്റെ മരണവാർത്ത വർത്തമാനപത്രത്തിൽ ഫോട്ടോയോടുകൂടി പ്രസിദ്ധീകരിച്ചുവന്നപ്പോൾ ആ യുവജനം അദ്ദേഹത്തെ തിരിച്ചറിഞ്ഞു. ആണ്ടുകൾക്കുമുമ്പ് തങ്ങളുടെ ഹൃദയം കവർന്ന അച്ചന്റെ സംസ്കാരകർമ്മത്തിൽ പങ്കെടുക്കുന്നതിന് അവർ വന്നെത്തി.

കാണുന്നവരുടെയെല്ലാം മനസ്സിൽ അദ്ദേഹത്തെക്കുറിച്ചുള്ള ഓർമ്മകൾ പതിഞ്ഞു. വേലന്താവളത്തെ നവസന്യാസഭവനത്തിന്റെ ഉദ്ഘാടനവേളയിൽ കുർബാനയ്ക്കുശേഷം നടന്ന യോഗത്തിൽ

പാലക്കാട് രൂപതാഭ്യക്ഷൻ മാർ ജേക്കബ് മനത്തോടത്ത് പിതാവ് കപ്പേളയുടെ മുൻപിൽ സ്ഥാപിച്ചുള്ള നല്ലിടയന്റെ ചിത്രത്തിൽ നോക്കിപ്പറഞ്ഞു, “നമ്മുടെ ഡൺസ്റ്ററനച്ചനെ പോലെയിരിക്കുന്നു.”

വിശ്വാസവെളിച്ചത്തിൽ വസിച്ചവൻ

തന്റെ ഓർമ്മക്കുറിപ്പുകളിൽ മാതാപിതാക്കൾ തന്നിൽ ചെലുത്തിയ സ്വാധീനത്തെക്കുറിച്ച് വിവരിക്കുമ്പോൾ ചെറുപ്പംമുതൽ ഇന്നുവരെ തന്റെ ജീവിതത്തെ സൗഭാഗ്യ പൂർണ്ണമാക്കിത്തീർക്കുന്നതിനു സഹായിച്ചിട്ടുള്ള ഒരു ചിന്താശകലം ഡൺസ്റ്ററനച്ചൻ രേഖപ്പെടുത്തുന്നുണ്ട്.

“ഒരിക്കൽ അപ്പൻ വായിച്ചുകേൾപ്പിച്ചതും വ്യാഖ്യാനിച്ചതും ഉപദേശിച്ചതുമായ ചിന്ത കുറെ കൊല്ലങ്ങൾക്കുശേഷം അപ്പനിൽനിന്നുതന്നെ കേൾക്കാനിടയായി. പ്രസ്തുത ചിന്ത അനുദിനം പ്രായോഗികമായി എന്നെ നയിച്ചിരുന്നു. അപ്പനെയും അത്രയും കൊല്ലങ്ങൾ അതു നയിച്ചിരുന്നു എന്നു കണ്ടപ്പോൾ അതു കുറെകൂടെ ശക്തമായി എന്നിൽ പതിഞ്ഞു. ഞാൻ അപ്പനുമായി പല കാര്യങ്ങളിലും സാമ്യമുള്ളവനാണെന്നു മനസ്സിലായപ്പോൾ എനിക്കു വലിയ സന്തോഷമുണ്ടായി.

“അപ്പൻ വായിച്ചു കേൾപ്പിച്ചതു ഒരു ചെറിയ കഥയാണ്: എന്തു സംഭവിക്കുമ്പോഴും ‘നല്ല ദൈവം ചെയ്ത ഈ നന്മയെക്കുറിച്ച് ഞാൻ അവിടുത്തെ സ്തുതിക്കുന്നു’ എന്നു സന്തോഷപൂർവ്വം പറഞ്ഞിരുന്ന ഒരു മനുഷ്യൻ ഒരു തീർത്ഥയാത്ര സംഘത്തിലുണ്ടായിരുന്നു. ഒരു ദിവസം കപ്പൽ കയറുവാൻ ബദ്ധപ്പെട്ട് ഓടുമ്പോൾ അയാളുടെ കാലോടിഞ്ഞു. അപ്പോഴും അയാൾ പതിവുപോലെ ആഹ്ലാദഭരിതനായി ദൈവം ചെയ്ത പ്രത്യേക നന്മയെക്കുറിച്ച് അവിടുത്തെ സ്തുതിച്ചു. അതു കേട്ടവർ അവനെ പരിഹസിച്ചു, ‘ഇപ്പോൾ എന്തു നന്മയാണ് അവനുണ്ടായത്. ഏറെ യോഗ്യത സമ്പാദിക്കാവുന്ന തീർത്ഥയാത്രയിൽ പങ്കുചേരാൻ അവനു കഴിയാതെ പോവുകയാണല്ലോ ചെയ്തത്.’ അവനെ അവിടെ ഉപേക്ഷിച്ചിട്ടു മറ്റുള്ളവർ എല്ലാവരും കപ്പൽ കയറി. അടുത്ത ദിവസങ്ങളിൽ തന്നെ കേൾക്കാനിടയായി, ആ കപ്പൽ നശിച്ചുപോയെന്നും യാത്രക്കാർ എല്ലാവരും മരിച്ചെന്നും. ദൈവം അവന് എന്തു നന്മ ചെയ്തെന്ന് അവനെ പരിഹസിച്ചവർക്ക് അങ്ങനെ മനസ്സിലായി. എത്ര വിഷമകരമായ സംഭവങ്ങളിലും ദൈവപരിപാലനയിൽ വിശ്വസിക്കുന്നതിനും സമാധാനവും സന്തോഷവും പാലിക്കുന്നതിനും ഈ കഥ എനിക്കു വളരെ ഉപകരിച്ചിട്ടുണ്ട്.

“അഞ്ചുവയസുള്ളപ്പോൾ മുതൽ എനിക്കു ദൈവകൃപയും വിശ്വാസവെളിച്ചവും സുലഭമായിരുന്നു. ഒരു ദിവസം ഞാനും ജ്യേഷ്ഠനും കൂടി അച്ചന്റെ വീട്ടിൽനിന്ന് എഡ്വേഡ് റോസിന്റെ കുറെ കമ്പുകൾ കൊണ്ടുവന്നു നട്ടു. ദിവസങ്ങൾ കഴിഞ്ഞപ്പോൾ ഒരു കമ്പിന്മേൽ ആദ്യം വന്ന ശിഖരത്തിൽ തന്നെ ഒരു പൂ വിരിഞ്ഞു. നാലുമണിയായപ്പോൾ ആ പൂ കാണാതായി. പൂ പരിച്ചയാൾ ചെടിയിന്മേൽ ബലം പ്രയോഗിച്ചതുകൊണ്ട് വേരുപിടിച്ചു തുടങ്ങുകമാത്രം ചെയ്തിരുന്ന അതിന്റെ കട ഇളകിയിരുന്നു. പൂ ആരാണു പരിച്ചതെന്ന് ജ്യേഷ്ഠൻ എന്നോടു ചോദിച്ചു. ഞാൻ അറിയില്ല എന്നു മറുപടി പറഞ്ഞു. ഞാൻ കള്ളം പറയുകയാണെന്ന ഭാവത്തിൽ ചോദ്യം ആവർത്തിച്ചുകൊണ്ടിരുന്നു. എനിക്ക് അതു സഹിക്കുവാൻ കുറച്ചു വിഷമമുള്ള ഒന്നായിരുന്നു. എന്നാൽ കോപമോ സങ്കടമോ കൂടാതെ ജ്യേഷ്ഠൻ ഇഷ്ടമുള്ളത് എന്നെക്കുറിച്ചു കരുതികൊള്ളട്ടെ, ദൈവം സത്യമറിയുന്നു എന്നു വിചാരിച്ചു ശാന്തമായിരിക്കുന്നതിന് എനിക്കു സാധിച്ചു.

“വിശ്വാസത്തിന്റെ പ്രവർത്തനത്തിനു തുടർച്ചയായി അവസരം നൽകിയിരുന്ന മറ്റൊരു അനുഭവം പറയാം. പിശാചിനെക്കുറിച്ചുള്ള കഥകൾ ധാരാളം കേട്ടിരുന്ന കാലമായിരുന്നു. ഞാൻ പ്രകൃതിയാലെ വളരെ ഭയമുള്ളവനാണ്. ഇരുട്ടായി തുടങ്ങിയാൽ വീട്ടിൽ ഒരു മുറിയിൽ നിന്നു മറ്റൊരു മുറിയിലേക്കുപോലും കൂട്ടില്ലാതെ പോകാൻ ഭയപ്പെട്ടിരുന്നു. വീട്ടിൽനിന്നു പള്ളിയിലേക്കു പോകുന്ന വഴിയരികെ കാടായിരുന്ന ഒരു സ്ഥലമുണ്ട്. ആ സ്ഥലത്തെക്കുറിച്ചു പല ഭയങ്കരകഥകളും പ്രചരിച്ചിരുന്നു. പിശാച് ജന്തുക്കളുടെ രൂപത്തിൽ തെരുവിന്റെ ഒരു വശത്തുനിന്നു മറുവശത്തേക്കു ചാടി പലരേയും പേടിപ്പിച്ചിട്ടുണ്ടെന്നു ഞാൻ കേട്ടിട്ടുണ്ട്. അതിരാവിലെ ആ വഴി പള്ളിയിൽ പോകുന്നത് എനിക്കു വളരെ പ്രയാസമേറിയ ഒന്നായിരുന്നു. കാടിന്റെ അതിർത്തിയിൽ എത്തുമ്പോൾ യാത്രക്കാരായി ആരെങ്കിലും കണ്ടുമുട്ടിയാൽ വലിയ ഭാഗ്യമായാണു ഞാൻ കരുതിയിരുന്നത്. എന്നാൽ ആ സമയത്ത് മിക്കവാറും ആരെയും കാണുകയില്ല. കാടിന്റെ അതിർത്തിയിലെത്തുമ്പോൾ ഞാൻ നന്നായി പ്രാർത്ഥിച്ചുതുടങ്ങും. ഷർട്ടിനടിയിൽ ഇടാറുള്ള മാലയും കുരിശും പുറത്തിടും. എന്നിട്ട് ധൈര്യമായി നടക്കും.”

സ്വന്തം അപ്പനിൽനിന്ന് ഇട്ടുപ്പുണ്ണി സ്വന്തമാക്കിയ ജീവിതപാഠങ്ങൾ മരണംവരെ നിലനിൽക്കുന്നതായിരുന്നു. ജീവിതം പലപ്പോഴും ദുരി

തമയമായിരുന്നപ്പോഴും അപ്പനെ ഒരിക്കലും അവൻ നിരാശനായി കണ്ടിട്ടില്ല. കഴുത്തോളം കടത്തിൽ മുങ്ങിത്തുടിച്ചപ്പോഴും ശാന്തമായി പ്രാർത്ഥിക്കാൻ, എല്ലാം ദൈവത്തിനു സമർപ്പിച്ച് പ്രത്യാശയിൽ കാത്തിരിക്കാൻ കഴിയുന്ന ദൈവാശ്രയബോധമാണ് അപ്പൻ മകനു നൽകിയ ഏറ്റവും വലിയ സമ്പത്ത്.

ആത്മീയ മാർഗ്ഗനിർദ്ദേശത്തിനും കുമ്പസാരത്തിനുമായി തന്നെ സമീപിക്കുന്നവർക്കു നൽകിയ ഉപദേശങ്ങളിൽ “ദൈവം തരും”, “ദൈവം സഹായിക്കും” എന്നിങ്ങനെ ദൈവാശ്രയബോധം നിറഞ്ഞ വാക്കുകൾ നിറഞ്ഞുനിന്നു. ശാരീരികവും മാനസികവുമായ വേദനകൾ തന്നെ അലട്ടുമ്പോഴും പരാതിയും പരിഭവവും അദ്ദേഹത്തിൽനിന്ന് ഉണ്ടായില്ല. പകരം ആത്മാവിന്റെ നിമന്ത്രണംപോലെ ചില മന്ത്രങ്ങൾ ഉരുവിട്ടുകൊണ്ടിരുന്നു. “ദൈവമേ, സഹായിക്കണമെ”, “ദൈവമെ രക്ഷിക്കണമെ”, “ദൈവമേ നിന്നെ ഞാൻ സ്നേഹിക്കുന്നു.”

പരസ്നേഹത്തിൽ ചരിച്ചവൻ

സഹോദരങ്ങളെ ഉള്ളുതുറന്നു സ്നേഹിക്കുകയെന്നതു ഡൺസ്റ്റനച്ചന്റെ സവിശേഷതയായിരുന്നു. എല്ലാവരെയും ഉൾക്കൊള്ളുവാൻമാത്രം തുറവിയുള്ള ഒരു ഹൃദയത്തിന്റെ ഉടമ. മറ്റുള്ളവരുടെ നന്മ മാത്രം ആഗ്രഹിക്കുകയും അവരെ വിലമതിക്കുകയും അവരിൽ വിശ്വാസം അർപ്പിക്കുകയും ചെയ്യുന്ന മനോഭാവം. എല്ലാവരെയും സ്വീകരിക്കാനും അവരുടെ വികാരങ്ങളെ മാനിക്കാനും ചെറുപ്പം മുതൽ അദ്ദേഹം ശ്രദ്ധാലുവായി. “മറ്റുള്ളവരുമായി സമാധാനം നിലനിറുത്തണമെങ്കിൽ അനേകകാര്യങ്ങളിൽ സ്വന്തതാത്പര്യങ്ങൾ വേണ്ടെന്നു വയ്ക്കേണ്ടിവരും” എന്നത് അച്ചന്റെ ജീവിതപ്രമാണമായിരുന്നു.

ചെറുപ്രായത്തിൽ നടന്ന ഒരു സംഭവം ഡൺസ്റ്റനച്ചൻ അനുസ്മരിക്കുന്നു, “ഞാൻ സെക്കന്റ് ഹോമിൽ പഠിക്കുമ്പോൾ എന്റെ ചെറിയ പെങ്ങൾ മേരി പോളൻ ബാധിച്ചു കിടപ്പിലായി. സുഖമായിത്തുടങ്ങിയപ്പോൾ എഴുന്നേറ്റ് എന്റെ അടുത്തു വന്നിരിക്കുമായിരുന്നു. ശ്വസിച്ചു വിടുന്ന വായുവിൽകൂടി സുഖക്കേട് പകരുമെന്നു ഞാൻ പഠിച്ചിരുന്നു. അവളുടെ സൂക്ഷ്മില്ലാതെയുള്ള പെരുമാറ്റം എനിക്കു തെല്ലും പിടിച്ചില്ല. പകരുന്ന അസുഖമെന്ന വിചാരമില്ലാതെയാണ് പെങ്ങൾ എന്നോടു തൊട്ടിരുന്നു സംസാരിച്ചിരുന്നത്. അവളുടെ വായിൽനിന്നു പുറപ്പെട്ടിരുന്ന വായുവിന്റെ ദുർഗന്ധംപോലും എനിക്കനുഭവപ്പെട്ടിരുന്നതുകൊണ്ട് ആ രോഗം എന്നെയും ബാധിക്കുമെന്നു ഞാൻ

ഭയപ്പെട്ടു. എങ്കിലും പെങ്ങളുടെ വികാരങ്ങളെ വ്രണപ്പെടുത്താതിരിക്കാൻ ഞാൻ ഒന്നും മിണ്ടിയില്ല. വരുന്നതു വരട്ടെ എന്നുറച്ച് അവിടെ തന്നെ ഇരുന്നു. ഏതാനും ദിവസങ്ങൾക്കു ശേഷം എന്നേയും ആ രോഗം ബാധിച്ചു.”

1976-ൽ സാഗർ റീജിയനിലേക്കുള്ള യോഗാർത്ഥികളെ റാഞ്ചിയിലേക്കു പ്രീ.ഡി.ഗ്രി. പഠനത്തിനയച്ചു. തീവണ്ടി യാത്രയിൽ ടിക്കറ്റ് പരിശോധകൻ ടിക്കറ്റില്ലാതെ യാത്ര ചെയ്യുന്ന യാത്രക്കാരന്റെ കരണത്തടിച്ചു. ഇതേക്കുറിച്ച് പ്രവിശ്യയുടെ വാർത്താ ബുള്ളറ്റിനിലേക്കു യോഗാർത്ഥികൾ വാർത്ത എഴുതി അയച്ചപ്പോൾ, “റ്റി.റ്റി.ആറിന്റെ ചെകിടത്തുള്ള തബലയടി” എന്നു ശീർഷകമെഴുതി. ഉടനെ ഗുരുവച്ചൻ കുട്ടികളെ തിരുത്തി. എത്ര പാവപ്പെട്ടവനും ബഹുമാനത്തിനു യോഗ്യനാണെന്നും അവരെ ഒരിക്കലും അപമാനിക്കരുതെന്നും പഠിപ്പിച്ചു.

1986 ഏപ്രിൽ 23-ാം തീയതി വൈകുന്നേരം. ശരവണംപട്ടി നവസന്നയാസ ഭവനത്തിൽ ഗുരുവായ ആന്റണി പുത്തനങ്ങാടിയച്ചൻ അന്നു സ്ഥലത്തില്ല. ഡൺസ്റ്റനച്ചനായിരുന്നു ഭവനത്തിന്റെ ചുമതല. കുറെ പട്ടാളക്കാർ പല വണ്ടികളിലായി ആ വഴി വന്നു. വളരെ വിശാലമായ ആശ്രമാങ്കണം കണ്ടിട്ടാകണം വഴിയരുകിൽ അവരുടെ വണ്ടികൾ നിറുത്തി. അവരിൽ നേതാവ് അച്ചനെ സമീപിച്ച് ഒരു രാത്രി നമ്മുടെ ഭവനത്തിനു മുമ്പിലുള്ള വെളിയിടത്തിൽ കൂടാരമടിക്കാനുള്ള അനുവാദം ചോദിച്ചു. അദ്ദേഹം തെല്ലും ആലോചനക്ക് ഇട നൽകാതെ പെട്ടെന്നുതന്നെ അവർക്ക് അനുവാദം നൽകി. “സുപ്പീരിയർ സ്ഥലത്തില്ല”, “എനിക്ക് അനുവാദമില്ല” തുടങ്ങി കാരണങ്ങൾ യാതൊന്നും അദ്ദേഹം നിരത്തിയില്ല. “അവർ നമ്മുടെ രാജ്യത്തെ കാക്കുന്നവരാണ്. അവർക്കു താമസസൗകര്യം കൊടുക്കാൻ നമുക്കു ചുമതലയുണ്ട്.” ഡൺസ്റ്റനച്ചൻ നവസന്നയാസികളോടു പറഞ്ഞു. പട്ടാളക്കാരുടെ ആവശ്യത്തോടു പ്രകടിപ്പിച്ച സ്വാഭാവിക പ്രതികരണം നവസന്നയാസികളെ ആകർഷിച്ചു.

രോഗി ശുശ്രൂഷയിൽ ഡൺസ്റ്റനച്ചൻ എത്രയും തൽപരനും ശ്രദ്ധാലുവുമായിരുന്നു. രോഗികളോട് ഏറെ സ്നേഹവായ്പോടെ പെരുമാറി. ഒരിക്കൽ അപകടത്തിൽ കാലിനു പരിക്കുപറ്റി ആശുപത്രിയിൽ കഴിഞ്ഞിരുന്ന നവസന്നയാസിയെ കാലിൽ തഴുകി, കുരിശു വരച്ച് ആശ്വസിപ്പിച്ചു. “കർത്താവ് തരുന്ന സഹനം നമ്മൾ സന്തോഷ

ത്തോടെ സ്വീകരിക്കണം.” അച്ചന്റെ സ്നേഹം നവന്യാസിയുടെ ഹൃദയം കീഴടക്കി.

രോഗിയായിരുന്നപ്പോഴും ആരെയും ബുദ്ധിമുട്ടിക്കാതിരിക്കാൻ അദ്ദേഹം ശ്രദ്ധ പതിച്ചു. പല വേദനകളും ആരെയും അറിയിച്ചില്ല. രാത്രിയിൽ കൂട്ടുകിടക്കുന്നവരെ ഉറക്കത്തിൽനിന്ന് ഉണർത്താൻ അദ്ദേഹം തുനിഞ്ഞില്ല. ഉറങ്ങുന്നവരെ ഉണർത്താതെ തനിയെ കട്ടിലിൽനിന്ന് എഴുന്നേറ്റു നടന്നു ചിലപ്പോഴെല്ലാം വീഴാനിടയായിട്ടുണ്ട്.

ഒരു നാൾ ശരവണംപട്ടി നവസന്യാസ ഭവനത്തിൽ നിശാപ്രാർത്ഥന കഴിഞ്ഞ നേരം. ബ്ര. ജോസ് കൈതവളപ്പിലായിരുന്നു അന്നു ഡൺസ്റ്റനച്ചന്റേ കൂട്ടുകിടക്കേണ്ടിയിരുന്നത്. ജോസ്, അച്ചന്റെ മുറിയിലെത്തി. ധ്യാനചിന്തയിൽ മുഴുകിയവനായി അച്ചൻ കട്ടിലിൽ കിടക്കുന്നു. തറയിൽ പായ് വിരിച്ചു ജോസ് കിടന്നു. അല്പനേരം കഴിഞ്ഞ് എന്തോ സ്വപ്നം കണ്ടുണർന്നതുപോലെ അച്ചൻ ചാടിയെഴുന്നേറ്റു. “ബ്രദർ എന്റെ കട്ടിലും കിടക്കയും ഉപയോഗിച്ചുകൊള്ളൂ.” ജോസ് അതിനു സമ്മതിച്ചില്ല. അച്ചൻ നിർബന്ധമായി പുതപ്പും വിരിയും ബ്രദറിനു കൊടുത്തിട്ടു കിടക്കയിൽ ചാഞ്ഞു.

രാത്രിയിൽ തണുപ്പു കൂടിവരുന്നതറിഞ്ഞ് ജോസ് പുതപ്പെടുത്ത് അച്ചനെ പുതപ്പിച്ചു. തുടർന്ന് ഇരുവരും സുഖമായുറങ്ങി. രാവിലെ ഉണർത്തുമണി അടിച്ചപ്പോൾ ശുശ്രൂഷി ഉണർന്നു. രാത്രിയിൽ അച്ചനറിയാതെ താൻ അദ്ദേഹത്തെ പുതപ്പിച്ച പുതപ്പ് താൻ പുതച്ചിരിക്കുന്നു. തികച്ചും നിഷ്കളങ്കമായ ചിരിയോടെ ഡൺസ്റ്റനച്ചൻ കട്ടിലിൽ ഇരിക്കുന്നു.

ഓർമ്മ മങ്ങിയ അവസരത്തിലും രോഗികൾ അദ്ദേഹത്തിന്റെ സ്നേഹത്തിനു പാത്രങ്ങളായി. സ്നേഹവും അനുകമ്പയും ഒരിക്കലും കൈമോശം വന്നില്ല. “വിഷമിക്കേണ്ട. എല്ലാം ശരിയായിക്കൊള്ളും” എന്നു രോഗിയെ ആശ്വസിപ്പിക്കും. സഹോദരങ്ങൾ ആരെങ്കിലും രോഗിയാണെന്നു കണ്ടാൽ അവരെ ആശുപത്രിയിലേക്കു കൊണ്ടു പോകണമെന്നും താൻതന്നെ കൊണ്ടുപോകാമെന്നും ഗുരുവച്ചനോടു പറയും. ആശുപത്രിയിൽ പോകാൻ ഡൺസ്റ്റനച്ചൻ മടി കാണിക്കുമ്പോൾ നവസന്യാസികൾ ആരെങ്കിലും രോഗിയായി അഭിനയിക്കുകയാണു പതിവ്. രോഗിയെ ചികിത്സിക്കുന്നതിന് താൻതന്നെ മുൻകൈയെടുത്തിരിക്കും.

ഒരിക്കൽ ഡൺസ്റ്റനച്ചൻ ഒരു നവസന്യാസിയോടൊപ്പം പതിവു പരിശോധനയ്ക്കായി വിമൽജ്യോതി ആശുപത്രിയിലെത്തി. “ഡോക്

ടർ, എനിക്കു സുഖമാണ്. ഇയാൾക്കു സുഖമില്ലെന്നു തോന്നുന്നു. ദയവായി പരിശോധിക്കണം.” ഡൺസ്റ്റനച്ചൻ ഡോക്ടറോടു പറഞ്ഞു. ആശ്രമത്തിൽ തിരിച്ചെത്തിയതും സൂപ്പീരിയറച്ചനോടും ഇതേ വിവരം ആവർത്തിച്ചു. “അച്ചാ, എനിക്കു സുഖമാണ്. എന്റെ കൂടെ വന്നയാൾക്ക് അത്ര സുഖമില്ലെന്നു തോന്നുന്നു.”

കായികാദ്ധ്യാനം ആത്മീയ പുരോഗതിക്ക്

കായികാദ്ധ്യാനം ഡൺസ്റ്റനച്ചൻ ഒരു ഹരമായിരുന്നു; ആദ്ധ്യാത്മികതയുടെ ഭാഗമായിരുന്നു. തന്റെ ദാരിദ്ര്യജീവിതത്തിന്റെയും പ്രാർത്ഥനയുടെയും അവിഭാജ്യഭാഗമായി കായികാദ്ധ്യാനത്തെ കരുതി. ജീവിതത്തിൽ സംഘർഷങ്ങളും പ്രലോഭനങ്ങളും സാധാരണമാണ്. അവയെ അതിജീവിക്കുവാൻ കായികാദ്ധ്യാനം ഉപകരിക്കുമെന്ന് അച്ചൻ വിശ്വസിച്ചിരുന്നു.

എന്തു ജോലിയിൽ ഏർപ്പെടുന്നതിനും മടിയുണ്ടായിരുന്നില്ല. തോട്ടപ്പണിയും തോട്ടിപ്പണിയും പരിസര ശുദ്ധീകരണവും സരളമായ മനസ്സോടെ ഏറ്റെടുത്തു. ഭവനവും പരിസരവും വൃത്തിയാക്കുക, പാത്രം കഴുകുക തുടങ്ങി ആശ്രമസേവയുമായി ബന്ധപ്പെട്ട ജോലികൾ അലസതകൊണ്ടോ അശ്രദ്ധകൊണ്ടോ അർത്ഥികൾ ചെയ്യാതിരുന്നാൽതന്നെ മടി കൂടാതെ അതു നിറവേറ്റും.

വരന്തരപ്പിള്ളിയിൽ ഒരു കാലത്ത് “റബ്ബർമുട്ട”യുടെ ശല്യം ഉണ്ടായിരുന്നു. രാത്രികളിൽ അവ പള്ളിയകം മുഴുവൻ കീഴടക്കും. ഡൺസ്റ്റനച്ചൻ ആശ്രമത്തിൽ പ്രിയോരായിരിക്കെ അതിരാവിലെ എഴുന്നേറ്റു പള്ളിമുഴുവൻ അടിച്ചു വൃത്തിയാക്കുന്നതു യോഗാർത്ഥികൾക്ക് ഒരു പ്രചോദനമായി.

പല ദിവസങ്ങളിലും പ്രഭാതഭക്ഷണത്തിനുശേഷം പിക്കാക്സുമെടുത്ത് അദ്ദേഹം പറമ്പിലേക്കിറങ്ങും. അർത്ഥികളിൽ ഒരുവനായി തോട്ടത്തിൽ വേലചെയ്യുന്നതിൽ വ്യാപൃതനാകും. 83-ാം വയസ്സിലും രാവിലെത്തന്നെ തൂമ്പയും വെട്ടുകത്തിയുമായി പറമ്പിലേക്ക് ഇറങ്ങുന്ന ഡൺസ്റ്റനച്ചൻ 18 തികഞ്ഞ നവസന്യാസികൾക്കു പ്രചോദനമായിരുന്നു.

സരവണംപട്ടി നവസന്യാസ ഭവനത്തിന്റെ പറമ്പിൽ മഞ്ഞപ്പാവട്ടയും കറുകയും ധാരാളം ഉണ്ടായിരുന്നു. സമയമെടുത്ത് അവ വേരോടെ പിഴുതെടുക്കുന്നതിൽ അച്ചൻ ക്ഷമ പുലർത്തി. പറമ്പിലെ മുത്ത

ങ്ങയും കറുകപ്പുല്ലും ആധ്യാത്മികതയുടെ വിഷയമായി. ആഴത്തിലിറങ്ങിയിരിക്കുന്ന അവയുടെ വിത്തും വേരും തുമ്പ, ഫോർക്ക്, പിക്ടാക്സ് തുടങ്ങിയ പണിയായുധങ്ങൾ പ്രയോഗിച്ചു പിഴുതെടുത്തു കളയുന്നത് എങ്ങനെയെന്ന് നവസന്ന്യാസികൾക്കു കാണിച്ചുകൊടുക്കുമായിരുന്നു. മേൽമണ്ണുമാത്രം വൃത്തിയാക്കിയാൽ ആഴത്തിൽ ഒളിഞ്ഞുവളരുന്ന വേരിന് ഒന്നും സംഭവിക്കുന്നില്ല. ജീവിതത്തിന്റെ വിവിധ രംഗങ്ങളിൽ കളകൾ പിഴുതെടുത്ത് കറകൾ ശുദ്ധീകരിച്ച് വിശുദ്ധിയുടെ കരുത്തുള്ള മുളകൾ തളിർക്കുവാൻ നവസന്ന്യാസി സ്വയം ഒരുക്കണമെന്ന സന്ദേശം തോട്ടപ്പണിക്കിടയിലും നവസന്ന്യാസികൾക്ക് അദ്ദേഹം നൽകി.

ഒരിക്കൽ ഡൺസ്റ്റനച്ചനും ഒരു യോഗാർത്ഥിയുംചേർന്നു പറമ്പിൽ കപ്പ നട്ടു. രണ്ടു നാൾ കഴിഞ്ഞ് അച്ചൻ കുറച്ചു ചീരവിത്ത് ബ്രദറിന്റെ കൈയിൽ കൊടുത്തിട്ടു കപ്പത്തോട്ടത്തിൽ വിതരാൻ പറഞ്ഞു. “കപ്പയും ചീരയും എങ്ങനെ ചേർന്നുപോകും.” സഹോദരനു സംശയം. “ഇവിടെ കപ്പകൃഷി ബുദ്ധിമുട്ടാണ്. എല്ലാം എലി കൊണ്ടുപോകും. അപ്പോൾ ചീര നമുക്ക് ഉപകരിക്കും.” ഒപ്പം അദ്ദേഹം കൂട്ടിച്ചേർത്തു. “സന്ന്യാസത്തിൽ ചെറുതിനെ നിലനിൽപ്പുള്ളൂ.” പറഞ്ഞതുപോലെ കപ്പ മുഴുവൻ എലി തിന്നു. ചീരകൃഷി വിജയിച്ചു.

കായികാധ്യാനത്തിനു വയ്യാത്ത അവസരത്തിലും ജോലികളിൽനിന്ന് അദ്ദേഹം മാറിനിന്നില്ല. നടപ്പ് ഇഷ്ടവിഷയമായിരുന്നു. നടന്നുനീങ്ങുമ്പോൾ മുറ്റത്തു കൊഴിഞ്ഞു വീഴുന്ന ഇലകൾ പെറുക്കി അകറ്റും. തെങ്ങിന്റെ പട്ടയും വിറകുചുളളികളും പെറുക്കി അടുക്കളയിൽ എത്തിക്കും. മരങ്ങളിൽനിന്നു പഴങ്ങൾ ശേരിക്കും. അടുക്കളവഴി കടന്നു പോകും. ശേഖരിച്ചവയെല്ലാം സമൂഹത്തിനായി അവിടെ കരുതി വയ്ക്കും. പഴം എത്ര ചെറുതായിരുന്നാലും കുറവായിരുന്നാലും തനിയെ കഴിക്കാതെ അതു പൊതുവായി അനുഭവിക്കാനുള്ളതാണെന്ന് അദ്ദേഹം കരുതി.

രാവിലെ എല്ലാവരും കപ്പേളയിൽ എത്തുംമുൻപേ, അച്ചൻ വന്നെത്തിയിരിക്കും. ശേഷം ജനലകളെല്ലാം തുറക്കും. രാത്രിയിൽ പ്രാർത്ഥന കഴിഞ്ഞു പോകുമ്പോൾ എല്ലാ ജനാലകളും അടച്ചോ എന്നു പരിശോധിച്ചിട്ടേ പോകാറുള്ളൂ. സമൂഹത്തിനുവേണ്ടി കൊച്ചുകാര്യങ്ങൾ നിറവേറ്റുന്നതിൽ അദ്ദേഹം സംതൃപ്തി കണ്ടെത്തി.

പ്രകൃതി ഒരു അനുഭൂതിയായ്

ഫാ. തോമസ് ആച്ചാണ്ടി തന്റെ അനുഭവം വിവരിക്കുന്നു. ഡൺസ്റ്റനച്ചൻ അട്ടപ്പാടിയിലായിരിക്കെ കേരളത്തിലെ ഔഷധസസ്യങ്ങളെക്കുറിച്ച് പ്രതിപാദിക്കുന്ന ഹോർട്ടസ് മലബാരിക്കസ് (hortus malabaricus) എന്ന 12 വാല്യങ്ങളിൽ 84000 പുറങ്ങളുള്ള ലത്തീൻ ഗ്രന്ഥസമാഹാരം ഇംഗ്ലീഷിലേക്കു വിവർത്തനം ചെയ്യുകയെന്ന കർത്തവ്യത്തിൽ തോമസച്ചൻ മുഴുകിയിരിക്കുകയായിരുന്നു. ഡൺസ്റ്റനച്ചനോടൊപ്പം താമസിച്ചുകൊണ്ടാണ് പ്രസ്തുത കൃത്യം നിർവ്വഹിച്ചത്. 400 വർഷങ്ങൾക്കുമുമ്പ് പഴയ ലത്തീനിൽ വിരചിതമായ ഗ്രന്ഥസമാഹാരം മൊഴിമാറ്റം നടത്തുക തികച്ചും ശ്രമകരമായിരുന്നു. പഴയ ലത്തീനിലെ എല്ലാ സംശയങ്ങളും തോമസച്ചനു തീർത്തുകൊടുത്തിരുന്നത് ഡൺസ്റ്റനച്ചനായിരുന്നു. മാത്രമല്ല, തോമസച്ചനെ ഇടയ്ക്കിടെ പറമ്പിലേക്കു കൂട്ടിക്കൊണ്ടുപോകും. ചിത്രങ്ങളിൽ കണ്ട ഔഷധച്ചെടികൾ തൊട്ടുകാണിച്ച് ഓരോ ചെടിയുടെയും സവിശേഷതകൾ വിവരിച്ചുകൊടുക്കും. ചെടികളെയും പൂക്കളെയും അവയുടെ വിശദാംശങ്ങളറിഞ്ഞു സ്നേഹിക്കുന്ന പ്രകൃതി സ്നേഹിയെയാണ് ഡൺസ്റ്റനച്ചനിൽ കാണാൻ കഴിഞ്ഞത്.

യോഗാർത്ഥികളുടെ റെക്റ്ററായിരിക്കെ, യാത്രപോയി തിരിച്ചെത്തുമ്പോൾ പലപ്പോഴും കുറെ ചെടികളുമായി വരുമായിരുന്നു. ഈ സുന്ദരപ്രപഞ്ചത്തെ കൂടുതൽ സുന്ദരമാക്കുന്നതിൽ സന്തോഷിച്ചു.

“ഞാൻ പലപ്പോഴും സ്കൂളിലേക്കും പള്ളിയിലേക്കും തനിയെ പോകും. ചെടികളും മരങ്ങളും പൂക്കളുമൊക്കെ നോക്കിക്കൊണ്ടു നടക്കും. അങ്ങനെ പതുകെ പതുകെ ഞാൻ പള്ളിയിലെത്തും; സ്കൂളിലെത്തും.” ഡൺസ്റ്റനച്ചൻ പങ്കുവയ്ക്കുന്നു. ചെറുപ്രായം മുതൽ മരങ്ങളോടും ചെടികളോടും പൂക്കളോടും മൗനമായി സംസാരിച്ചു ശീലിച്ചവനു വളർന്നപ്പോൾ പ്രകൃതിതന്നെ ഒരു അനുഭൂതിയായി പകർന്നു. 1973-77 കാലയളവിൽ അട്ടപ്പാടിയിലെ ആശ്രമത്തിൽ ഏകനായി കഴിയുമ്പോൾ ആ അനുഭൂതി സ്വതന്ത്രമായി ഒഴുകി.

പറമ്പിലെ കാടു വെട്ടി, പച്ചക്കറികൾ കൃഷി ചെയ്തു. ചെടികളും മരങ്ങളും നട്ടുപിടിപ്പിച്ചു. പുള്ളു ചെത്തി, വീടും പരിസരവും ശുചിയാക്കി. പ്രകൃതിയെ ശുശ്രൂഷിച്ചു. പ്രകൃതിയിൽ അലിഞ്ഞു ജീവിച്ചു. അവിടെ ദൈവത്തെ കണ്ടുമുട്ടി. “അട്ടപ്പാടിയിലെ പ്രകൃതിഭംഗി എന്ന ദൈവത്തിലെക്ക് അടുപ്പിച്ചു. സൂര്യോദയവും സൂര്യാസ്തമയവും

ഞാൻ വളരെ ആസ്വദിച്ചു. കുളിരുള്ള പ്രഭാതത്തിൽ ആകാശത്തു കിഴക്കുനിന്നു പടിഞ്ഞാട്ടും പടിഞ്ഞാറുനിന്നു കിഴക്കോട്ടും മെല്ലെമെല്ലെ തെന്നിനീങ്ങുന്ന വെൺമുകിലുകളുടെ ചന്തം ഞാൻ നോക്കി നിന്നിട്ടുണ്ട്.” അച്ചൻ പങ്കുവയ്ക്കുന്നു.

എല്ലാത്തിലും ദൈവത്തെ കണ്ടു. എല്ലാത്തിനെയും ദൈവത്തിൽ കണ്ടു. അങ്ങനെ ആ ജീവിതം ധന്യമായി. ആത്മനിഷ്ഠവും പ്രപഞ്ചബദ്ധവുമായ ജ്ഞാനാനുഭവമാണിത്. ഒന്നിനേയും അള്ളിപ്പിടിക്കാതെ, യാതൊന്നിന്റെയും അടിമയാകാതെ തീർത്തും വിരക്തനും നിഷ്കാമിയുമായ ഡൺസ്റ്റനച്ചൻ ജീവിതം യഥാർത്ഥത്തിൽ ആസ്വദിച്ചു. തികഞ്ഞ ത്യാഗഭാവത്തിലായിരുന്നു ആ ജീവിതാസ്വാദനം. ദിവ്യമായ ഉൾപ്രചോദനത്തിൽ പ്രപഞ്ചവസ്തുക്കളെ പ്രേമിക്കുന്ന സർഗാത്മകഭാവമാണത്.

അയക്കപ്പെടുന്നതിനുള്ള അന്തർദ്രാഹം

ക്രിസ്ത്യാനിയാകുന്നതിനു താത്പര്യം കാണിക്കുന്നവരെ സഭയിലേക്കു സ്വാഗതം ചെയ്ത്, തൊഴിലുകൾ പഠിപ്പിച്ച്, വിവാഹത്തിനു സഹായിച്ച്, ക്രിസ്തീയകുടുംബങ്ങൾക്കു രൂപം നൽകുന്ന പതിവ് പാവറട്ടി കൊവേന്തയിൽ നിലവിലിരുന്നു. അപ്രകാരമുള്ള പുതിയ കുടുംബങ്ങളെ ക്രൈസ്തവ വിശ്വാസത്തിൽ ദൃഢപ്പെടുത്തുന്നതിനു പാരമ്പര്യമുള്ള കുടുംബങ്ങളെ ഭരമേല്പിക്കുകയാണു പതിവ്. അപ്രകാരം തങ്ങളെ ഏല്പിച്ചിരുന്ന യൗസേപ്പിന്റെ കുടുംബത്തെ ഒലക്കേങ്കിൽ കുടുംബം സ്വന്തം പറമ്പിൽ വീടിന് അടുത്തുതന്നെ താമസിപ്പിച്ചു. ഒലക്കേങ്കിൽ കുടുംബത്തിൽ അയാൾക്കു പൂർണ്ണസ്വാതന്ത്ര്യമുണ്ടായിരുന്നു.

ഇടുപ്പുണ്ണിയുടെ അപ്പൻ രാത്രി നേരങ്ങളിൽ മണലിൽ എഴുതിക്കൊടുത്തു യൗസേപ്പിനെ എഴുത്തു പഠിപ്പിച്ചു. കുടുംബത്തിലെ കുട്ടികളെല്ലാവരും അയാളെ പേരാണു വിളിച്ചിരുന്നത്. പിന്നീട് മാതാപിതാക്കൾ നിഷ്കർഷിച്ചതനുസരിച്ച് 'യൗസേപ്പു ചേട്ടൻ' എന്നുതന്നെ എല്ലാവരും വിളിക്കാൻ തുടങ്ങി. യൗസേപ്പിന്റെ മുത്തമകൾ ഇടുപ്പുണ്ണിയോടൊപ്പമാണ് ആദ്യകുർബാന സ്വീകരിച്ചത്. പരിപാടിയുടെ തലേനാളിൽ ഇരുവർക്കുമായി കടലാസുമുടി അപ്പൻതന്നെ രാത്രി ഉറക്കമിളച്ച് ഒരുക്കിയെടുത്തു. ഡബ്ബിംഗ്നച്ചൻ അനുസ്മരിക്കുന്നു, "ഞങ്ങളുടെ കുടുംബ ചൈതന്യം അവൻ സ്വന്തമാക്കിയിരുന്നു. അത് ഞങ്ങളുടെ കുടുംബത്തിലെ വേദപ്രചാരരംഗമായിരുന്നു."

ഇതു കൂടാതെ ജൂൺ മാസാവസാനം തിരുഹൃദയ വണക്കമാസം ഘോഷിക്കുന്ന ദിവസം 12 കുട്ടികളെ ക്ഷണിച്ചുവരുത്തി അപ്പൻ അവരെ വേദപാഠത്തിൽ പരീക്ഷിക്കുകയും ഉപദേശിക്കുകയും പ്രാർത്ഥനകൾക്കുശേഷം അവർക്കു ഭക്ഷണം കൊടുക്കുകയും ചെയ്തിരുന്നു. ഈ കുടുംബ പശ്ചാത്തലം ദൂരദേശത്തിൽ ഒരു മിഷനറിയാകാനുള്ള ദാഹം ഇടുപ്പുണ്ണിയിൽ പകർന്നു.

ആദ്യകുർബാന സ്വീകരിച്ചതിനു അടുത്ത കാലങ്ങളിൽ വിദൂരങ്ങളിലേക്കു മിഷനറിയായി തന്നെ അയയ്ക്കണമെന്ന ആഗ്രഹം ഇട്ടുപ്പുണ്ണി പ്രാർത്ഥനയുടെ ഭാഗമാക്കി. “നാടുവിട്ട് അന്യനാടുകളിൽ പോയി കഴിയുമെങ്കിൽ മരണംവരെ ജോലി ചെയ്യണം.” അന്യനാട് എന്നാൽ പേർഷ്യയുടെയും അറേബ്യയുടെയും ഭാഗങ്ങളാണ് അവന്റെ ഓർമ്മയിൽ ഉണ്ടായിരുന്നത്. അറബിക്കടലിനപ്പുറം എന്നാണു ചിന്തിച്ചിരുന്നത്.

കുടുംബത്തിൽനിന്നു ലഭിച്ച ചൈതന്യമനുസരിച്ച് ഇതര മതസ്തരായ സഹോദരങ്ങളിൽ പ്രകടമാകുന്ന ക്രിസ്തുസ്നേഹത്തിന്റെ അടയാളങ്ങളോട് അനുകൂലമായി പ്രതികരിക്കുന്നതിനു തന്റെ ജീവിതത്തിലുടനീളം ഡൺസ്റ്റനച്ചൻ ശ്രദ്ധിച്ചിരുന്നു.

അംബികാപുരിലേക്ക്...

കേരളത്തിനുപുറത്ത് ആദ്യമായി സി.എം.ഐ. സഭാംഗങ്ങൾ പ്രേഷിതപ്രവർത്തനത്തിനു വിളിക്കപ്പെട്ടത് അംബികാപുർ മിഷനിലേക്കായിരുന്നു. അവിടെക്കു പോകാൻ തയ്യാറായിവന്ന മൂന്നു പേരിൽ ഒരാൾ ഡൺസ്റ്റനച്ചനായിരുന്നു. എന്നാൽ ആ ആഗ്രഹം നിറവേറിയില്ല. അദ്ദേഹം വിവരിക്കുന്നു,

“ഞാൻ പട്ടമേറ്റിട്ട് ഏതാനും വർഷങ്ങൾ കഴിഞ്ഞ് അംബികാപുർ മിഷനിലേക്കു പോകാൻ ഒരുങ്ങിയിരിക്കുകയായിരുന്നു. സഭയുടെ പ്രവർത്തനങ്ങൾക്കു വേണ്ടത്ര അച്ചന്മാരില്ലാത്തതിനാൽ അംബികാപുരിൽ ചെന്നശേഷം കുടുതൽ സഹോദരന്മാരെ പരിശീലിപ്പിച്ചെടുക്കണമെന്നു വിചാരിച്ചിരുന്നു. സാഹചര്യങ്ങളുടെ നിർബന്ധം മൂലം അംബികാപുരിൽ ചെയ്യാൻ വിചാരിച്ചത് ഇവിടെ തന്നെ നടത്തേണ്ടിവന്നു. അങ്ങനെ മൂന്നു മാസത്തിലധികം സഹോദരന്മാരുടെ ഗുരുവായി ജോലിനോക്കി. അതിനു മുൻപ് ദേവമാതാ പ്രവിശ്യയിൽ സഹോദരന്മാർക്കു ക്രമപ്രകാരമുള്ള പരിശീലനം ഇല്ലായിരുന്നു. അംബികാപുരിനു പോകാനിരുന്ന എന്നെ പിടിച്ചു യോഗാർത്ഥികളുടെ ഗുരുവാക്കി. 1956-ലാണ് അതു നടന്നത്. ഒരു വർഷത്തേക്കാണ് എന്നു പറഞ്ഞിരുന്നെങ്കിലും നിയമനം നീണ്ടു പോയി.”

അട്ടപ്പാടിയിൽ സ്വപ്നസാക്ഷാത്കാരം

അട്ടപ്പാടിയിലെ പാക്കുളത്ത് 1968-ൽ സെന്റ് ജോസഫ്സ് ഭവൻ സ്ഥാപിതമായി. ആദ്യത്തെ നാലു വർഷങ്ങളിൽ നാലു പേർ ഭവനാധികാ

രികളായി മാറി മാറി ചുമതലയേറ്റു. ജീവിത സാഹചര്യങ്ങളുടെയും യാത്രാസൗകര്യങ്ങളുടെയും പരാധീനതകൾ പൊതുവെ അട്ടപ്പാടിയിലേക്കു ചെല്ലുന്നതിനു സഭാംഗങ്ങളെ വിമുഖരാക്കി. അവിടെ ഭവനാംഗങ്ങളായി ചെന്നവർ തിരിച്ചുപോരുന്നതിന് തിടുക്കം കൂട്ടി. 1973 വരെ തൃശൂർ ദേവമാതാ പ്രവിശ്യാ ഭവനത്തിന്റെ സുപ്പീരിയറായിരുന്ന ഡൺ സ്റ്റനച്ചൻ ആർക്കും പോകാൻ ഇഷ്ടമില്ലാത്ത അട്ടപ്പാടിയിലേക്കു കുറി വീണപ്പോൾ അദ്ദേഹത്തിന്റെ ഹൃദയം സന്തുഷ്ടിക്കൊണ്ടു നിറഞ്ഞു. അത്യാനന്ദത്തോടെ അതിനു സമ്മതം നൽകി. ആവേശത്തോടെ യാത്രയായി. താൻ നാളുകളായി കൊതിച്ചിരുന്ന മിഷൻ അനുഭവം കരഗതമായെന്ന് അദ്ദേഹം കരുതി.

അട്ടപ്പാടിയിലെത്തിയ ഡൺസ്റ്റനച്ചൻ അവിടത്തെ ജനത്തിന്റെ ശുശ്രൂഷയ്ക്കായി തന്നെത്തന്നെ മുഴുവനായി സമർപ്പിച്ചു. എന്നും എവിടെയും ഇടവകവൈദികർക്ക് ആവശ്യപ്പെടുമ്പോഴെല്ലാം ത്യാഗപൂർവ്വം ഓടിയെത്തുന്ന ബഹുമാന്യനായ സഹായിയായിരുന്നു അദ്ദേഹം. അട്ടപ്പാടിയിലും പ്രദേശത്തെ ഇടവകപ്പള്ളികളിൽ ദിവ്യബലിയർപ്പിക്കുന്നതിനു കാൽനടയായി യാത്ര ചെയ്തു. അഞ്ചു മാസം താവളം, ജെല്ലിപ്പാറ ഇടവകകളിൽ വികാരിയായി സേവനമനുഷ്ഠിച്ചു. താവളത്തു കുർബാന ചൊല്ലി വഴിമാർഗ്ഗം ജെല്ലിപ്പാറയിൽ എത്തിച്ചേരാൻ കൂടുതൽ സമയമെടുക്കുമെന്നതിനാൽ മല കയറിയിറങ്ങിയാണു ലക്ഷ്യസ്ഥാനത്ത് എത്തിയിരുന്നത്. അന്ന് അട്ടപ്പാടിയിൽ താവളം പള്ളിയിൽ മാത്രമേ അച്ചനും സ്ഥിരം കുർബാനയും ഉണ്ടായിരുന്നുള്ളൂ. പല ദിവസങ്ങളിൽ അച്ചൻ കോട്ടത്തറ മഠത്തിൽ കുർബാനയും കുമ്പസാരവും നടത്തിയിരുന്നു. യാത്രാസൗകര്യം വളരെ കുറവായിരുന്നു. പാക്കുള്ളത്തുനിന്നു കോട്ടത്തറയ്ക്കുള്ള 15 കി.മീ. ദൂരം ചെരുപ്പില്ലാതെ കാൽനടയായി അദ്ദേഹം യാത്ര ചെയ്തു. യാത്രയ്ക്കിടയിൽ ബസ്സ് കിട്ടിയാലായി.

ആശ്രമത്തിന് അടുത്തുള്ള ആദിവാസി ഊരായ ഒസ്തിയൂരിലേക്കു കടന്നുചെന്ന് ഡൺസ്റ്റനച്ചൻ ആദിവാസികളുമായി ഇടപഴകി. ആദിവാസികളുടെ “ന്യായം പേശൽ” യോഗങ്ങൾ ഊരിലും ആശ്രമത്തിലും നടത്തി. സമ്പാദ്യശീലം തെല്ലുമില്ലാത്ത ആദിവാസികൾക്ക് ലഘുനികേഷപ പദ്ധതി തുടങ്ങി.

അട്ടപ്പാടിയിലെ ജീവിതപശ്ചാത്തലത്തിൽ തന്റെ ജീവിതത്തെ അനുഭൂതിയെന്ന് അദ്ദേഹം വിശേഷിപ്പിക്കുന്നു. ദൈവബന്ധവും മനുഷ്യ

ബന്ധവും ആയിരുന്നു ആ രണ്ട് അനുഭൂതികൾ. ഒന്നാമത്തെ അനുഭൂതി ദൈവവുമായിട്ട്. അട്ടപ്പാടിയിലെ പ്രകൃതിഭംഗി തന്നെ ദൈവത്തിലേക്ക് അടുപ്പിച്ചു.

“രണ്ടാമത്തെ അനുഭൂതി മനുഷ്യനുമായിട്ട്. ആദിവാസികളുമായി വ്യക്തിപരമായ ബന്ധം എനിക്കുണ്ടായി. അവർക്കുവേണ്ടിയാണ് ഞാൻ ജീവിക്കുന്നതെന്ന ചിന്തയുണ്ടായി. ആദിവാസികളുമായുള്ള ബന്ധം എന്റെ പ്രാർത്ഥനാജീവിതത്തിൽ പ്രതിഫലിച്ചു. എന്റെ പ്രാർത്ഥനയിലെല്ലാം ഞാനവരെ കണ്ടു. പ. കുർബ്ബാനയിലെ, “...നീ മാത്രം യഥാർത്ഥപിതാവായ ദൈവമാകുന്നുവെന്നും നിന്റെ പ്രിയ പുത്രനായ ഈ ശോമിശിഹായെ അയച്ചുവെന്നും... കത്തോലിക്കാ സഭയുടെ സന്താനങ്ങളായിത്തീർന്ന എല്ലാവർക്കും ആവശ്യമായ വിശുദ്ധിയുടെ മാർഗ്ഗം കാണിച്ചു തന്നുവെന്നും എല്ലാ മനുഷ്യരും അറിയുവാൻ ഇടയാകട്ടെ’ എന്ന നാലാം പ്രണാമജപത്തിലെ പ്രാർത്ഥനാഭാഗം വളരെയധികം ചിന്തയ്ക്കും ധ്യാനത്തിനും വിഷയമായി.”

കത്തോലിക്കാ സഭയുടെ സന്താനമായ തനിക്ക് ആവശ്യമായ വിശുദ്ധിയുടെ മാർഗ്ഗം മിശിഹാ കാണിച്ചുതന്നുവെന്ന് എല്ലാ മനുഷ്യരും അറിയത്തക്കവിധം ജീവിക്കുന്നതിനുള്ള ഒരു ശക്തമായ പ്രേരണ അക്കാലത്ത് അദ്ദേഹത്തിനുണ്ടായി. അപ്രകാരം ജീവിക്കാത്ത കത്തോലിക്കാ സഭാസന്താനങ്ങളുടെ സാന്നിധ്യം മറ്റുള്ളവരുടെ മാനസാന്തരത്തിന് ഒരു തടസ്സമായി അദ്ദേഹം കണ്ടു. തന്റെ വിശുദ്ധമായ ജീവിതത്തിലൂടെ ദൈവപിതാവിനെക്കുറിച്ചും കത്തോലിക്കാസഭയുടെ സന്താനങ്ങൾക്കു ലഭിക്കുന്ന വിശുദ്ധിയുടെ മാർഗത്തെക്കുറിച്ചും മറ്റുള്ളവർ അറിയണമെന്നു തീരുമാനമെടുത്തു.

അതുകൊണ്ടുതന്നെ ആദിവാസികൾക്കിടയിൽ വിശ്വാസ്യതയോടെ ജീവിതം നയിക്കുന്നതിനു ഡബ്ബിൾസ്റ്റാമ്പ് സാധിച്ചു. പണം ദാനമായും കടമായും ആവശ്യപ്പെട്ടുകൊണ്ട് തന്നെ സമീപിച്ചിരുന്നവരോടു പണം ഇല്ലായെന്നു പറഞ്ഞു. അതു സത്യവുമായിരുന്നു. എന്നാൽ ആരംഭത്തിൽ ആരും അതു വിശ്വസിച്ചില്ല. ഒരിക്കൽ ഒരാൾക്കു പണം നിരസിച്ചപ്പോൾ അയാൾ കുപിതനായി അച്ചനു നേരെ 50 പൈസ നീട്ടിയിട്ടു പറഞ്ഞു, “പൈസാ ഇല്ലേ? എന്നാ എടുത്തോ.” എന്നാൽ ഡബ്ബിൾസ്റ്റാമ്പിന്റെ ജീവതചര്യ അടുത്തറിഞ്ഞപ്പോൾ ജനം വിശ്വസിക്കാൻ തുടങ്ങി. ജനങ്ങളുടെ ഇടയിൽ വളരെ സ്വീകാര്യതയും വിശ്വാസ്യതയും ഉണ്ടായി. ദരിദ്രനായ ക്രിസ്തുവിനെ പ്രസംഗിക്കുന്നതിൽ അദ്ദേഹം അത്രമേൽ വിജയം വരിച്ചുകഴിഞ്ഞിരുന്നു.

ഒരിക്കൽ യാത്രയിൽ ബസുകൂലി എടുക്കുവാൻ ഡൺസ്റ്റനച്ചൻ മറന്നു. കണ്ടക്റ്റർ ടിക്കറ്റുമായി സമീപിച്ചപ്പോഴാണ് താൻ പണമെടുത്തിട്ടില്ല എന്ന് അദ്ദേഹം ബോധവാനായത്. “ഞാൻ മറന്നുപോയി. അടുത്ത ദിവസം തരാം.” കണ്ടക്റ്റർ “പാവം സാമീ, നല്ല സാമീ” എന്നു പറഞ്ഞ് അച്ചന്റെ അനുഗ്രഹം വാങ്ങി.

നാലു വർഷം നീണ്ട സേവനത്തിനുശേഷം ഡൺസ്റ്റനച്ചൻ അട്ടപ്പാടിയോട് വിടപറഞ്ഞപ്പോൾ ഒസ്തിയൂറുകാർ വളരെ ആഘോഷമായ യാത്രയയപ്പു നൽകി. അച്ചൻ അവർക്കുവേണ്ടി ചെയ്ത സ്നേഹ സേവനങ്ങളെക്കുറിച്ച് പാട്ടും നൃത്തവുമായി ഉള്ളുതുറന്നു സംസാരിച്ചു. യാത്രയയപ്പിനോടനുബന്ധിച്ചു പ്രധാന റോഡിൽനിന്ന് ആശ്രമം വരെ കാർ വരത്തക്ക രീതിയിൽ വഴി നന്നാക്കുന്നതിന് ആദിവാസികൾ തയ്യാറായി.

തന്റെ ജീവിതത്തിൽ ഏറ്റവും കൂടുതൽ ആസ്വദിച്ച കാലഘട്ടമേതാണെന്ന് ചോദിച്ചാൽ ഡൺസ്റ്റനച്ചൻ പറയും, അട്ടപ്പാടിയിലെ ജീവിതമാണെന്ന്.

നാഥാ, അയച്ചാലും...

കെനിയയിൽ മിഷനറിയായിരുന്ന പോൾസൻ കണ്ണനായ്ക്കലച്ചൻ തന്റെ മിഷൻ അനുഭവം പങ്കുവെച്ചപ്പോൾ കെനിയയിലേക്കു കടന്നു ചെല്ലാനും ഡൺസ്റ്റനച്ചൻ ആഗ്രഹം പ്രകടിപ്പിച്ചു. കെനിയയിൽ വിവിധ ശുശ്രൂഷകളിൽ മുഴുകിയിരിക്കുന്ന മിഷനറിമാർക്കുവേണ്ടി പ്രാർത്ഥിക്കുന്നതിനും കെനിയൻ മക്കളുടെ കുവസാരം കേൾക്കുന്നതിനുമുള്ള മനസ്സ് വെളിപ്പെടുത്തി.

ഒരിക്കൽ സാഗാർ രൂപതാധ്യക്ഷൻ മാർ പാസ്റ്റർ നീലങ്കാവിൽ തന്റെ രൂപതയിലെ വൈദികർക്കും സന്യാസികൾക്കും ആദ്ധ്യാത്മിക നിയന്താവിനെ ആവശ്യമെന്നുകണ്ട് ഡൺസ്റ്റനച്ചന്റെ സഹായം തേടി. അച്ചൻ ഉടനടി അതിനു തയ്യാറായെങ്കിലും സാഹചര്യം അതിന് അനുവദിച്ചില്ല.

വിശുദ്ധപദത്തിന്റെ പ്രേഷിതമാനം

വിശുദ്ധനായിത്തീരുകയെന്നത് അഞ്ചുവയസുമുതൽ ഇട്ടുപ്പുണ്ണിയുടെ ആന്തരിക ദാഹമായിരുന്നു. ലോകത്തിന്റെ സ്തുതി നേടുന്നതിനുള്ള പ്രേരണകളിൽനിന്നു തികച്ചും പരിശുദ്ധമായ ദൈവനിയോഗമായി വിശുദ്ധിയിലേക്കുള്ള യാത്ര ക്രമാനുഗതമായി പരിണമിച്ചു. സ്വരാജ്യ

സ്നേഹമാണല്ലോ വിശുദ്ധനാകുന്നതിനുള്ള ആദ്യപ്രചോദനം. അതേ കുറിച്ച് ഡബ്ബിൾസ്റ്റാൻ പറയുന്നു, “ഇന്ത്യക്ക് അവളുടെ ഒരു വിശുദ്ധൻ ഈ ആധുനികകാലത്ത് ഉണ്ടാകണമെന്നു ഞാൻ അതിയായി ആഗ്രഹിക്കുന്നു. ഇന്ത്യയുടെ മാനസാന്തരം അതിനെ ആശ്രയിച്ചിരിക്കുന്നു എന്നു ഞാൻ കരുതി. വിശ്വാസത്തിന്റെ മഹത്വവും കഴിവുകളും ലോകം തിരിച്ചറിയണം. ഏഴുവയസ്സു മുതൽ മരണംവരെ മാതൃഭൂമിക്കുവേണ്ടി ത്യാഗങ്ങൾ അനുഷ്ഠിക്കാൻ, ജീവിതമർപ്പിക്കാൻ പ്രേരണ നൽകുന്നതിനു കത്തോലിക്ക വിശ്വാസത്തിനു കഴിവുണ്ടെന്നു ലോകം മനസ്സിലാക്കട്ടെ. ദൈവം തന്റെ മഹത്വം ഇന്ത്യയിൽ വെളിപ്പെടുത്തുന്നതിനായി ഇടവരട്ടെ. ഇന്ത്യയിലെ ലക്ഷോപലക്ഷങ്ങൾക്കു ഞാൻ അങ്ങയെ കാണിച്ചുകൊടുക്കും.”

വിവേചനബുദ്ധിയുള്ള ദൈവവിളി പ്രേഷിതൻ

ദൈവവിളി പ്രോത്സാഹനം ഡൺസ്റ്റനച്ചൻ അതിപ്രിയങ്കര വിഷയമായിരുന്നു. തന്റെ സന്യാസജീവിതത്തിൽ ഉടനീളം ദൈവവിളിയുള്ള യുവാക്കളെ കണ്ടെത്തി അവരിലെ വിളിയെ പ്രോത്സാഹിപ്പിക്കുന്നതു മഹത്തായൊരു കർത്തവ്യമായി കരുതി. വിശാലമായ കാഴ്ചപ്പാടുകൾ അച്ചന്റെ പ്രവർത്തനത്തിനു പ്രേരകമായി. താൻ അംഗമായിരിക്കുന്ന സി.എം.ഐ. സഭയിലേക്ക് അർത്ഥികളെ ആനയിക്കുകയെന്ന കുറഞ്ഞ പരിധിയിലുള്ള ദർശനമല്ല, മറിച്ച്, ദൈവവിളികളുടെ പരിപോഷണത്തിൽ വിശാലമായ ലക്ഷ്യം അച്ചനെ നയിച്ചു. നാമെല്ലാവരും തിരുസഭയുടെതാണെന്നും എല്ലാ ദൈവവിളികളും തിരുസഭയ്ക്കു വേണ്ടിയാണെന്നും സ്വന്തം ദൈവവിളി കണ്ടെത്തി സ്വീകരിക്കുവാൻ വ്യക്തികളെ പ്രാപ്തരാക്കുകയെന്നതാണു നമ്മുടെ കടമയെന്നും അതുവഴി തിരുസഭ വളരുകയാണെന്നുമുള്ള വിശാലകാഴ്ചപ്പാടിൽ മുന്നേറി. അതുകൊണ്ടുതന്നെ തന്റെ അജപാലനധർമ്മ നിർവ്വഹണത്തിനിടയിൽ കണ്ടുമുട്ടി, പല മാസങ്ങൾ, വർഷങ്ങൾ നീണ്ട ബന്ധത്തിലൂടെ വളർത്തിയെടുത്തവർ മറ്റു സഭകളിലേക്കോ രൂപതകളിലേക്കോ ചേക്കേറുന്നതു കണ്ടപ്പോൾ അദ്ദേഹമൊരിക്കലും പരിതപിച്ചില്ല. തന്റെ അദ്ധ്യാനം തിരുസഭാതരുവിനു വളമായിത്തീരുമെന്ന് അദ്ദേഹം വിശ്വസിച്ചു.

സന്യാസ സഭയുടെ ബലം അതിന്റെ അംഗബലമാണെന്ന വിചാരം വെറും മിഥ്യാധാരണയാണെന്നു ഡൺസ്റ്റനച്ചൻ വിശ്വസിക്കുന്നു. ആദ്യകാലങ്ങളിൽ സഭയിൽ ചേരാൻ ആഗ്രഹിച്ചുവന്ന പലരേയും തിരിച്ചയച്ചുകൊടുക്കുകയാണ് ചെയ്തിരുന്നത്. സന്യാസ സഭയിൽ അംഗമാകുക എന്നത് അത്ര എളുപ്പമുള്ള കാര്യമായിരുന്നില്ല. എന്നാലിന്ന് ആളെക്കൂട്ടുകയെന്ന ലക്ഷ്യത്തോടെ “ദൈവവിളി പരിപോഷണം” എന്ന പേരിൽ അർത്ഥികളെ തേടിപ്പോകുന്നതിൽ അമിത വ്യഗ്രത

കാണിക്കുന്നത് അനാരോഗ്യകര പ്രവണതയായി അച്ചൻ വിലയിരുത്തുന്നു.

എല്ലാ ദൈവവിളികളും മഹനീയം

ഡൺസ്റ്റനച്ചൻ ചെറുപ്പംമുതലേ വി. തോമസ് മൂറിൽ തന്റെ മാതൃകാ പുരുഷനെ കണ്ടു. ഒരു സന്യാസിയോ വൈദികനോ ആകുന്നതിനെക്കാൾ ഉത്തമ കത്തോലിക്കനാകുന്നതാണ് പ്രഥമപ്രധാനമെന്നു വിശുദ്ധനിൽനിന്നു മനസ്സിലാക്കി. മോശം സന്യാസിയായതിനേക്കാൾ നല്ലൊരു കത്തോലിക്കനാകുന്നതാണു രക്ഷാകരം എന്നത് തോമസ് മൂറിന്റെ ആദർശമായിരുന്നല്ലോ. അതുകൊണ്ടുതന്നെ അർത്ഥികൾക്കു കൊടുക്കുന്ന പരിശീലനം ആദ്യമായി നല്ല കത്തോലിക്കൻ ആകാനുള്ളതായിരിക്കണമെന്നു ഡൺസ്റ്റനച്ചൻ വിശ്വസിച്ചു. അവരിൽ ഈ വിശ്വാസം ഉറപ്പിക്കുന്നതിനു പരിശ്രമിച്ചു. സഭയിൽ വ്രതം ചെയ്യുന്നതിലോ ഒരു വൈദികനാകുന്നതിലോ അല്ല നാമെല്ലാവരും സ്വർഗ്ഗത്തിൽ ഒന്നിക്കുന്നതാണു പരമപ്രധാനമെന്നു തന്റെ ഉപദേശങ്ങളിൽ ഊന്നിപ്പറഞ്ഞു.

സഭയിൽ ആത്മായരുടെ കടമകളെക്കുറിച്ച് ഡൺസ്റ്റനച്ചൻ വളരെ ബോധവാനായിരുന്നു. ഇംഗ്ലണ്ടിലെ സഭയിൽ കർദ്ദിനാളിനും വൈദികർക്കും വഴിതെറ്റിയപ്പോൾ സഭാമൂല്യങ്ങളുടെ സംരക്ഷകനായി രംഗത്തു വന്നത് ആത്മായനായ തോമസ് മൂർ ആയിരുന്നല്ലോ. സെമിനരിയോടു വിടപറയുന്നവർ ഉത്തമരായ ആത്മായരായി സഭയ്ക്കു മുതൽക്കൂട്ടായിത്തീരണമെന്ന് അദ്ദേഹം ആഗ്രഹിച്ചു. “നല്ല കുട്ടിയായിരുന്നു. വീട്ടിൽ പോയി. കുളിപ്പിച്ചു കുളിപ്പിച്ചു കുട്ടിയില്ലാതായല്ലോ.” താൻ നിറഞ്ഞ പ്രതീക്ഷ അർപ്പിച്ചിരുന്ന അർത്ഥികളിൽ ഒരാൾ സെമിനരിയിൽനിന്നു പിൻവാങ്ങിയപ്പോൾ പരിശീലകനിൽ നിന്നുണ്ടായ നഷ്ടബോധത്തോടെയുള്ള പ്രതികരണമാണിത്. “നല്ല കുട്ടികൾ വീട്ടിലും വേണ്ടേ? കുളിപ്പിച്ചു കുളിപ്പിച്ചു നല്ല കുട്ടപ്പനാക്കി വീട്ടിലേക്കു പറഞ്ഞയച്ചുവെന്നു കരുതിയാൽ മതി.” പരിതപിച്ചവൻ അച്ചന്റെ ആശ്വാസവചനം.

തന്റെ ജ്യേഷ്ഠസഹോദരന്റെ മകൻ ജോൺ മരിയ വിയാനി വൈദികനാകണമെന്ന് ആഗ്രഹം പ്രകടിപ്പിച്ചപ്പോൾ സി.എം.ഐ. സഭയിൽ ചേരുന്നതിനു ഇളയപ്പനായ ഡൺസ്റ്റനച്ചൻ പ്രേരണ നൽകിയില്ല. പകരം ആത്മാവിന്റെ പ്രചോദനങ്ങൾക്ക് അനുസരണം തീരുമാനമെടുക്കാൻ സ്വാതന്ത്ര്യം നൽകി.

സി.എം.ഐ. സഭയിൽ ബ്രദേഴ്സ് യൂണിറ്റിന്റെ അധ്യാത്മിക മാർഗ്ഗനിർദ്ദേശകനായി നിയമിതനായതു ഡൺസ്റ്റനച്ചനാണ് (1991-93). സഹോദരസമൂഹം വളർന്നു വികസിക്കാനുള്ള അനുകൂലസാഹചര്യം സൃഷ്ടിക്കുന്നതിന് അദ്ദേഹം ആത്മാർത്ഥമായ സഹകരണം നൽകി. യൂണിറ്റിലേക്ക് അർത്ഥികളായി വരുന്നവരെ സ്വീകരിച്ച് പിതൃഹൃദയത്തോടെ ആതിഥ്യമരുളി. സഹോദരന്മാർ ഓരോ പ്രസ്ഥാനവും സ്ഥാപനവും തുടങ്ങുമ്പോഴും അദ്ദേഹം സന്തോഷിച്ചു.

1985-ൽ മലബാർ മിഷനറി ബ്രദേഴ്സിന്റെ പോസ്റ്റ്ഗുലൻസ് ഹൗസായ പട്ടിക്കാടുള്ള ജ്യോതി ആശ്രമത്തിന്റെ സൂപ്പീരിയറായിരുന്നു ഡൺസ്റ്റനച്ചന്റെ ജ്യേഷ്ഠന്റെ മകൻ ബ്ര. സാവിയോ. ബ്രദറിന്റെ ആഗ്രഹമനുസരിച്ചു പോസ്റ്റ്ഗുലൻസിന് ഉപദേശം നൽകുന്നതിനും വ്യക്തിപരമായി നേരിൽ കണ്ടു സംസാരിക്കുന്നതിനുമായി അച്ചൻ ഇടയ്ക്കിടെ ഭവനം സന്ദർശിച്ചിരുന്നു. ബ്രദർ എഴുതുന്നു, “അച്ചൻ വരുന്നതു കൂട്ടികൾക്കു വളരെ സന്തോഷമാണ്. അവരെല്ലാവരും അദ്ദേഹത്തിന്റെ വരവിനു കാത്തിരിക്കും. സ്വന്തം ഹൃദയ രഹസ്യങ്ങളെല്ലാം അവർ അച്ചനുമായി പങ്കുവയ്ക്കും. ആ കൂട്ടികൾ പലരും നിത്യവ്രത വാഗ്ദാനം കഴിഞ്ഞു വിവിധ ആശ്രമങ്ങളിൽ പ്രവർത്തിക്കുന്നു. അച്ചൻ കൊടുത്ത ഉപദേശം ഒരിക്കലും മറന്നിട്ടില്ല എന്ന് അവർ പറയാറുണ്ട്. എം.എം.ബി. സഭയ്ക്കു ഡൺസ്റ്റനച്ചനെ ഒരിക്കലും മറക്കാൻ കഴിയില്ല.”

വിവേചനയെന്ന സവിശേഷസിദ്ധി

താനുമായി ബന്ധപ്പെട്ട സംഭവങ്ങളെയും അനുഭവങ്ങളെയും സൂക്ഷ്മമായി നിരീക്ഷിച്ചറിഞ്ഞു വസ്തുതകളുടെ വിവിധവശങ്ങളെ വിശകലനം ചെയ്തു സ്വന്തമായ തീരുമാനങ്ങളിൽ എത്തിച്ചേരുകയെന്നത് ഡൺസ്റ്റനച്ചന്റെ സവിശേഷസിദ്ധിയായിരുന്നു. സ്വന്തം അപ്പനിൽ നിന്നാണ് ഡൺസ്റ്റനച്ചൻ ഈ വിവേചനബുദ്ധി സ്വായത്തമാക്കിയത്. വിവേകമതിയായ അപ്പന്റെ ഉപദേശങ്ങൾ ഇടുപ്പുണ്ണിയിൽ ആഴമായ സ്വാധീനം ചെലുത്തി.

“അപ്പൻ ചിന്താശീലനും ധാരാളം സംസാരിക്കുന്നവനുമായിരുന്നു. അപ്പന്റെ ഉപദേശങ്ങളിൽ എനിക്കുവലിയ വിശ്വാസമായിരുന്നു. അപ്പന്റെ വിവേകവും നയവും ബുദ്ധിയും ഞാൻ വളരെ മതിച്ചിരുന്നു. ചില പ്രത്യേകഘട്ടങ്ങളിൽ ജ്യേഷ്ഠനെ വിളിച്ചു നൽകിയിരുന്ന ഉപദേശങ്ങൾകൊണ്ട് എനിക്കു വളരെ പ്രയോജനമുണ്ടായിട്ടുണ്ട്. ആ

ഉപദേശങ്ങൾ എന്റെ സ്വഭാവത്തെയും പ്രവർത്തനങ്ങളെയും സാരമായി നിയന്ത്രിച്ചിരുന്നു. ഒരു ഉപദേശശകലം ഇപ്രകാരമായിരുന്നു, “നമ്മുടെ മിക്ക പ്രവൃത്തികൾക്കും സത്ഫലവും, ദുഷ്ടഫലവും ഉണ്ടാകുവാൻ പാടുണ്ട്. അതുകൊണ്ട് ഒരു പ്രവൃത്തി ചെയ്താൽ ഉണ്ടാകുന്ന നന്മ എന്തുമത്രമുണ്ട്, തിന്മ എന്തുമത്രമുണ്ട് എന്നു ചിന്തിക്കുക. ആ പ്രവൃത്തി ചെയ്തില്ലെങ്കിൽ എന്തു തിന്മ ഉളവാകും, എന്തു തിന്മ തടയപ്പെടും എന്നും ചിന്തിക്കുക. അപ്പോൾ ആ പ്രവൃത്തി ചെയ്യേണ്ടതാണോ അല്ലയോ എന്നു ബോധ്യപ്പെടും. ചുരുക്കി പറഞ്ഞാൽ ‘ചെയ്താൽ എന്തു വരും, ചെയ്തില്ലെങ്കിൽ എന്തു വരും.’ ‘അന്യ ആളുകളുടെ ദേഹത്തിൽ നിന്റെ കൈവിഴരൂത്.’ ഇതായിരുന്നു മറ്റൊരു ഉപദേശം. ജ്യേഷ്ഠൻ ഒരു മുൻ കോപിയായതുകൊണ്ടാണ് ഈ തരത്തിൽ ഉപദേശിച്ചിരുന്നത്. ഉപദേശങ്ങൾ എനിക്കാണു കൂടുതൽ ഉപകാരപ്പെട്ടത്. അനേക അപകടങ്ങളിൽനിന്ന് അവ എന്നെ രക്ഷിച്ചു. എന്റെ ‘മർമ്മം നോക്കുന്ന സ്വഭാവം’ ഇതിൽനിന്നുളവായതാണ്. സ്വന്തം ജീവിത പരിശീലനത്തിനു മാത്രമല്ല മറ്റുള്ളവരുടെ രൂപീകരണത്തിനും ഈ വിവേചനബുദ്ധി പ്രയോജനമായി.”

കാൾമീർ ആലപ്പാട്ടച്ചൻ ഡൺസ്റ്റനച്ചന്റെ പരിശീലന മുറയെക്കുറിച്ച് പരാമർശിക്കെ പറഞ്ഞു. “ആത്മപിതാക്കന്മാർ ഗരുഡനെപ്പോലെയാണ്.” “ഗരുഡന്റെ കണ്ണു പോലെ” എന്ന പഴമൊഴിയുണ്ട്. കാഴ്ചയിൽ അതിസൂക്ഷ്മതയുള്ള ഗരുഡൻ വളരെ ഉയർന്നു പറക്കുമ്പോഴും താഴെ ഭൂമിയിൽ തന്റെ ഇരയെ കണ്ടെത്തും. സത്യസ്വരൂപനായ നീതിസൂര്യന്റെ വെളിച്ചത്തിൽ അവിടുത്തെ മക്കളുടെ വിളി തിരിച്ചറിയുവാൻ ക്രാന്തദർശിത്വം ഉള്ളവരാണ് ഗുരുക്കന്മാർ.

ദൈവവിളിയുടെ വിവേചന ഡൺസ്റ്റനച്ചന്റെ സവിശേഷസിദ്ധിയായിരുന്നു. അർത്ഥികളെ വിലയിരുത്തുന്നതിൽ ആ സൂക്ഷ്മദൃഷ്ടിക്ക് ഒരിക്കലും തെറ്റുപറ്റിയില്ല. സന്നയാസജീവിതത്തോട് അഭിരുചിയില്ലാത്ത ഒരു നവസന്നയാസിയോട് സഭ വിട്ടുപോകുവാൻ അദ്ദേഹം ഉപദേശിച്ചു. എന്നാൽ അയാൾ ആ ഉപദേശം സ്വീകരിച്ചില്ല. തിരുപ്പട്ടത്തിനു ശേഷം അദ്ദേഹത്തിനു സഭയോടു വിടപറയേണ്ടി വന്നു.

ജ്ഞാനക്കണ്ണുകൊണ്ട് അദ്ദേഹം സർവ്വം ദർശിച്ചു. ഓരോ വ്യക്തിയുടെയും വ്യതിരീക്തതകൾ തിരിച്ചറിഞ്ഞു. പ്രതിസന്ധികളെ തരണം ചെയ്യുന്നതിനും, അവർക്ക് അനുഗുണമായ ദൈവവിളിയുടെ ധാരകളെ തെരഞ്ഞെടുക്കുന്നതിനും സഹായിച്ചു.

റ്റി.വി. ജോസ് എന്നയാൾ വരന്തരപ്പിള്ളിയിലെ യോഗാർത്ഥിയാ യിരുന്നു. ഇപ്പോൾ ഈശോസഭയിലെ വൈദികനാണ്. അർത്ഥിയുടെ ശരിയായ ദൈവവിളി തിരിച്ചറിഞ്ഞ് പ്രസ്തുത സഭയിലേക്കു അദ്ദേഹത്തെ നയിച്ചത് റെക്ടറായ ഡൺസ്റ്റനച്ചനാണ്.

കലങ്ങിയ മനസ്സുമായി തന്നെ സമീപിച്ചവരെ ശാന്തരാക്കി ദൈവ വിളിയിൽ ഉറച്ചുനിൽക്കുന്നതിന് അച്ചൻ ശക്തിയും പ്രചോദനവും പകർന്നു. സ്നേഹം കൂടുതൽ ആവശ്യമുള്ളവർക്കു പ്രത്യേക പരിഗണന നൽകി. ജീവിതത്തിന്റെ വിഷമഘട്ടങ്ങളിൽ ആ സാന്നിധ്യം അവർക്ക് ആശ്വാസമായി. വേദനയോടെ സമീപിക്കുന്നവരെ തന്റെ നിഷ്കളങ്കമായ മനസ്സിന്റെ മുദ്രലഭാവങ്ങൾകൊണ്ട് കീഴടക്കി. ഒരു പ്രവാചകനെപ്പോലെ അവരുടെ ദൈവവിളിയിൽ അദ്ദേഹം ഉറപ്പു നൽകി. സഭയോടു വിട പറയുമായിരുന്നവർ ആ സവിശേഷമായ കരുതലുകൊണ്ടുതന്നെ സഭയിൽ അംഗങ്ങളായി.

അദ്ദേഹത്തിന്റെ ശിഷ്യരിൽ ഒരുവൻ അനുസ്മരിക്കുന്നു, “വാശിയെയും തെറ്റിദ്ധാരണകളേയും സ്നേഹത്തോടും ആത്മാർത്ഥതയോടുംകൂടി നേരിടാൻ ഡൺസ്റ്റനച്ചനാണ് എന്നെ പഠിപ്പിച്ചത്. സഭയിൽ നിന്നു പുറത്തു പോകാൻപോലും പ്രേരിതനായ അവസരങ്ങളിലും ഡൺസ്റ്റനച്ചനാണ് എന്നെ സഹായിച്ചു സഭയിൽ തുടരുവാൻ ശക്തി പകർന്നത്. ഇന്നും നന്ദിപൂർവ്വം ഞാനത് അനുസ്മരിക്കുന്നു.”

ദൈവവിളിയെക്കുറിച്ച് തെല്ലും ചിന്തിക്കാത്ത ഒരാൾ മറ്റുള്ളവരുടെ പ്രേരണകൊണ്ടുമാത്രം വരന്തരപ്പിള്ളി യോഗാർത്ഥി ഭവനത്തിൽ കയറിപ്പറ്റി. പേടിച്ചും പരുങ്ങിയും മൂന്നു മാസങ്ങൾ കടന്നുപോയി. ഒരു ദിവസം അല്പം ധൈര്യം നടിച്ച് ഡൺസ്റ്റനച്ചന്റെ അടുക്കൽ ചെന്നു. കാര്യങ്ങൾ തുറന്നു പറഞ്ഞു. അച്ചൻ ശ്രദ്ധാപൂർവ്വം അവനെ ശ്രവിച്ചു. പ്രതീക്ഷയ്ക്കു വിപരീതമായിരുന്നു അച്ചന്റെ മറുപടി. “ദൈവവിളി എന്നു പറയുന്നത് മുകളിൽനിന്ന് നേരിട്ടു വരുന്നതല്ല. ദൈവം വിളിക്കുന്നു. പല വ്യക്തികളിലൂടെ നാമതു മനസ്സിലാക്കുന്നു. ബ്രദറിനു ദൈവവിളിക്ക് അനുസൃതമായ നല്ല ഗുണങ്ങളൊക്കെ ഉണ്ട് എന്നാണ് എനിക്കു തോന്നുന്നത്... ബ്രദർ ഇപ്പോൾ വീട്ടിൽ പോയിട്ട് ഒന്നും ചെയ്യാനില്ല. കോളേജിൽ പോകാനുള്ള സമയമൊക്കെ തീർന്നു. പിന്നെ കൊല്ലം അവസാനിക്കുമ്പോൾ നമുക്കിതിനെപ്പറ്റി ചിന്തിക്കാം; തീരുമാനമെടുക്കാം. വർഷം അവസാനിച്ചപ്പോഴേക്കും യോഗാർത്ഥി ഭവനത്തിലെ അന്തരീക്ഷവുമായി അവൻ പൊരുത്തപ്പെട്ടു കഴിഞ്ഞിരുന്നു.

പിന്നീട് ഒരിക്കലും ദൈവവിളിയുമായി ബന്ധപ്പെട്ട ചർച്ച ആവശ്യമായി വന്നില്ല. ദൈവവിളിയിൽ നിലനിന്ന് സി.എം.ഐ. സഭയിൽ സന്യാസവൈദികനായി കുറെയേറെ ജോലി ചെയ്യുന്നതിന് അവസരമൊരുക്കിയതു ഡൺസ്റ്റനച്ചന്റെ പ്രത്യേകമായ ഇടപെടലുകൾ കൊണ്ടാണെന്ന് അദ്ദേഹം കരുതുന്നു.

വരന്തരപ്പിള്ളിയിലെ ഒരു യോഗാർത്ഥി അഞ്ചു പ്രാവശ്യമെങ്കിലും ദൈവവിളിയിൽനിന്ന് പിന്തിരിയാൻ റെക്റ്ററായ ഡൺസ്റ്റനച്ചനോട് അനുവാദം ചോദിച്ചിട്ടുണ്ട്. ഓരോ വട്ടവും അതീവ ശാന്തതയും സൗമ്യതയുമാർന്ന സഹിഷ്ണതയോടെ അർത്ഥിയെ അദ്ദേഹം ശ്രവിച്ചു. ദീർഘനേരം ഉപദേശം നൽകി ശക്തിപ്പെടുത്തി. ഓരോ പ്രാവശ്യവും മുറിയിൽനിന്ന് തിരിച്ചുവരുമ്പോൾ, “ബ്രദറിന് ദൈവവിളി ഉണ്ട് കേട്ടോ. ഇതൊന്നും സാരമില്ല. ധാരാളം വായിക്കണം.”

അവസാനമായി, വീട്ടിലേക്കു തിരികണമെന്നും തുടരാൻ സാധ്യമല്ലെന്നുമുള്ള ഉറച്ച തീരുമാനവുമായി ഒരു നാൾ അദ്ദേഹം റെക്റ്ററച്ചനെ സമീപിച്ചു. പതിവിനു വിപരീതമായി അദ്ദേഹം അർത്ഥിയേയും കൂട്ടി പള്ളിയിലേക്കു പോയി. ഒരു മണിക്കൂറോളം ആരാധനയിൽ ചെലവഴിച്ചു. ശേഷം രണ്ടു പേരും ഒരുമിച്ചു ഭക്ഷണം കഴിച്ച് റെക്റ്ററിന്റെ മുറിയിൽ തിരിച്ചെത്തി. വീണ്ടും ഉപദേശങ്ങൾ തുടർന്നു. ഇടയിൽ അദ്ദേഹം പലവട്ടം ഉറങ്ങുകയും ഉണരുകയും ചെയ്തു. ഓരോ പ്രാവശ്യം ഉണർന്നപ്പോഴും മാപ്പു ചോദിച്ചു. അദ്ദേഹത്തിന്റെ മുറിയിൽ നിന്നു തിരികുന്നതിനുമുമ്പ് ഡൺസ്റ്റനച്ചൻ അർത്ഥിയോടു പറഞ്ഞു, “ബ്രദറിനു ദൈവവിളി ഉണ്ട്; ഉപേക്ഷിക്കാൻ പാടില്ല. സഭയിൽനിന്നു പോകണമെങ്കിൽ നാളെതന്നെ പോകാം. പോകുന്നില്ലെങ്കിൽ എന്റെ കൈ പിടിച്ചു വാക്കു തരണം. ഇനിയൊരിക്കലും സഭയിൽനിന്നു പോകാൻ ചോദിക്കയില്ലെന്ന്.” ഗുരുവിന്റെ വാക്കുകൾ കേട്ടു ശിഷ്യൻ കരഞ്ഞു. എന്തു ചെയ്യണമെന്നറിയാതെ അവൻ വിഷമിച്ചു. അവസാനം സ്നേഹനിധിയായ ആ പിതാവിന്റെ മുമ്പിൽ എഴുന്നേറ്റുനിന്ന് ആ കൈ പിടിച്ചു സത്യം ചെയ്തു. അദ്ദേഹം എഴുതുന്നു, “എന്റെ ജീവിതത്തിന്റെ സങ്കീർണ്ണവും സംഘർഷഭരിതവുമായ നിരവധി അവസരങ്ങളിൽ ഈ അനുഭവം എനിക്കു നൽകിയിട്ടുള്ള ശക്തി വാക്കുകൾക്ക് അതീതമാണ്.”

അതിജീവനത്തിന്റെ മാർഗ്ഗദർശി

പ്രതിസന്ധികളിൽ മാനസികവ്യഥയിൽ കഴിയുന്നവരെ ഡൺസ്റ്റനച്ചന്റെ പിതൃസഹജമായ വാത്സല്യകരങ്ങൾ ആശ്വസിപ്പിക്കും. ഒരിക്കൽ

നിർബ്ബന്ധ റീജൻസി ലഭിച്ചു വിഷമിച്ചു കഴിഞ്ഞിരുന്ന ഒരു ശെമ്മാശനെ ഡൺസ്റ്റനച്ചൻ ആശ്വസിപ്പിച്ചു, “വർഗീസേ (യഥാർത്ഥ പേരല്ല), വർഗീസിനു പെട്ടെന്ന് അച്ചനാവണോ, നല്ല അച്ചനാവണോ? നല്ല അച്ചനാവാൻ കുറച്ചു കാത്തിരുപ്പ് ആവശ്യമുണ്ട്.”

ഡൺസ്റ്റനച്ചന്റെ ശിഷ്യഗണത്തിൽ ഒരുവൻ അദ്ദേഹവുമായുള്ള അനുഭവസ്മരണകൾ പങ്കു വയ്ക്കുന്നു:

“ഞാൻ ജീവിതത്തിൽ ഉടനീളം അനുഭവിച്ച ബ. ഡൺസ്റ്റനച്ചന്റെ പ്രവാചകാത്മക ദർശനത്തെക്കുറിച്ചും വിസ്മയകരമായ ആദ്ധ്യാത്മിക മാർഗ്ഗനിർദ്ദേശത്തെക്കുറിച്ചും അല്പം ചിലതു പറയട്ടെ.

“ഞാൻ യോഗാർത്ഥിയായിരിക്കെ ഗുരുവച്ചൻ എന്നോടു പറഞ്ഞു, ‘ബ്രദറിന്റെ കഴിവുകളും നൈപുണ്യങ്ങളും വിലയിരുത്തുമ്പോൾ ഈ സമൂഹത്തിലെ ജീവിതവും ഈ സഭയിലേക്കുള്ള വിളിയും വേണ്ടത്ര ഫലം ചൂടുവാൻ ഇടയാകുമെന്നു പ്രതീക്ഷയില്ല. ബ്രദറിന് ഈശോ സഭയിൽ ചേരാവുന്നതാണ്. ആ സഭയിൽ ചേരുവാൻ ഞാൻ ബ്രദറിനെ സഹായിക്കാം. ബ്രദർ സി.എം.ഐ. സഭയിൽ തുടരുകയാണെങ്കിൽ കർത്താവിനു സമർപ്പിക്കേണ്ടി വരിക ജീവിതത്തിന്റെ പൂക്കളോ ഫലങ്ങളോ ആയിരിക്കയില്ല, ജീവിതത്തിന്റെ നാമ്പു തന്നെയായിരിക്കും.” ആരംഭത്തിൽ ഈ വാക്കുകൾ ഞാൻ കാര്യമായി ഗണിച്ചില്ല. എന്നാൽ എന്റെ ജീവിതത്തിലെ നിരവധി പ്രതിസന്ധി ഘട്ടങ്ങൾ അതിജീവിക്കുവാൻ അച്ചന്റെ വാക്കുകൾ എന്നെ വളരെയേറെ സഹായിച്ചു.

“ഞാൻ വരന്തരപ്പിള്ളിയിൽ ആയിരുന്നപ്പോൾ എന്റെ ബാച്ചിൽ ചിലർ ഇരിങ്ങാലക്കുട ക്രൈസ്റ്റ് കോളേജിലേക്കു പഠനത്തിനായി അയയ്ക്കപ്പെട്ടു. ഉയർന്ന മാർക്ക് ഉണ്ടായിരുന്നിട്ടും ഞാൻ തെരഞ്ഞെടുക്കപ്പെട്ടില്ല. എനിക്കതു നിരാശാജനകമായിരുന്നു. എന്നാൽ ഡൺസ്റ്റനച്ചന്റെ വാക്കുകൾ അനുസ്മരിച്ചു. എനിക്കു പിടിച്ചുനിൽക്കാനായി.

“പിന്നീട് സയൻസ് വിഷയങ്ങളിൽ റാങ്കും നാഷനൽ മെരിറ്റ് സ്കോളർഷിപ്പും നേടിക്കൊണ്ട് ഞാൻ ബാഗ്ലൂരിൽ ബിരുദപഠനം പൂർത്തിയാക്കി. എന്നാൽ മിഷൻ സ്ഥലത്തെ അനാഥമന്ദിരത്തിലേക്കു ജോലി ചെയ്യുന്നതിനായി ഞാൻ അയയ്ക്കപ്പെട്ടു. എന്റെ കുട്ടുകാർ പലരും ഉന്നതപഠനത്തിനായി തെരഞ്ഞെടുക്കപ്പെട്ടു. ‘എന്തുകൊണ്ട് താങ്കൾ ഉയർന്ന പഠനത്തിനായി പോയില്ലാ’യെന്ന് എന്റെ അദ്ധ്യാപകരും സഹപാഠികളും ചോദിച്ചപ്പോഴെല്ലാം ഞാൻ ആയാസകരവും അപമാനകരവുമായ നിമിഷങ്ങളിലൂടെ കടന്നുപോയി. അപ്പോഴും

സന്നയാസ ജീവിതത്തിൽ തുടരുവാൻ ഡൺസ്റ്റനച്ചന്റെ വാക്കുകൾ ധൈര്യം പകർന്നു.

“വീണ്ടും ദൈവശാസ്ത്ര പരീക്ഷയിൽ ഞാൻ ഡിസ്റ്റിൻഷൻ നേടി. എന്റെ സഹോദരന്മാരിൽ ചിലർ റോമിലേക്ക് തുടർപഠനത്തിനായി അയയ്ക്കപ്പെട്ടപ്പോൾ ഞാൻ മിഷൻ സ്ഥലത്തെ ഫാമിന്റെ മേൽ നോട്ടം വഹിക്കുന്നതിനു നിയുക്തനായി.

“മിഷനിലായിരിക്കെ ഞാൻ രോഗിയായി. ഇരിങ്ങാലക്കുട ക്രൈസ്റ്റ് കോളേജിൽ ബിരുദാനന്തര പഠനത്തിനായി ഞാൻ സമർപ്പിച്ച അപേക്ഷയ്ക്ക് അനുവാദം ലഭിച്ചു. ബിരുദപഠനം കഴിഞ്ഞ് ആറു വർഷത്തെ ഇടവേളയ്ക്കുശേഷം സയൻസ് വിഷയത്തിൽ തുടർന്നു പഠിക്കുകയെന്നതു വളരെ ദുഷ്കരമായി തോന്നി. എന്നാൽ ദൈവകൃപയാൽ ഉയർന്ന മാർക്കും മൂന്നു സ്വർണ്ണമെഡലും മൂന്നാം റാങ്കും നേടി പരീക്ഷയിൽ വിജയം വരിക്കുവാൻ എനിക്കു സാധിച്ചു. എന്നാൽ അധികാരികൾ മിഷനിലെ ഒരു പ്രൈമറി സ്കൂളിൽ പഠിപ്പിക്കാനായി എന്നെ നിയോഗിച്ചു. എന്റെ മനസ്സിൽ എപ്പോഴും നിലകൊണ്ടിരുന്ന ഗുരുവച്ചന്റെ പ്രവാചകാത്മക വചനങ്ങൾ ഞാൻ അപ്പോഴും അനുസ്മരിച്ചു.

“ഞാൻ കുറിക്കുന്ന ഈ വാക്കുകൾ ഡൺസ്റ്റനച്ചനെക്കുറിച്ച് എന്നതിനെക്കാൾ എന്നെക്കുറിച്ചായിരിക്കാം. ഞാൻ പറയാനും ചൂണ്ടിക്കാണിക്കാനും ആഗ്രഹിക്കുന്നത് ഡൺസ്റ്റനച്ചന്റെ ശക്തമായ പ്രവചനപരമായ വാക്കുകൾ എപ്രകാരം എന്റെ ജീവിതത്തിൽ ഉടനീളം പ്രയാസകരമായ ജീവിതനിമിഷങ്ങളെ പുഞ്ചിരിയോടെ അതിജീവിക്കുവാൻ എന്നെ സഹായിച്ചു എന്നതാണ്. അദ്ദേഹത്തിന്റെ ആദ്ധ്യാത്മിക മാർഗ്ഗനിർദ്ദേശവും സത്യസന്ധമായ ആത്മീയജീവിതവും എല്ലാവരാരും എല്ലായ്പ്പോഴും പ്രകീർത്തിക്കപ്പെടുന്നു.”

വിവേകമതിയായ പരിശീലകൻ

ബ. ഡൺസ്റ്റനച്ചൻ തന്റെ സന്യാസജീവിതത്തിന്റെ സിംഹഭാഗവും നിയമിതനായത് സി.എം.ഐ. സഭയുടെ പരിശീലനഭവനങ്ങളിലാണ്. വരന്തരപ്പിള്ളി, ഏൽത്തൂരുത്ത്, റാഞ്ചി, സായ്ബാബാ കോളനി, കൗണ്ടമ്പാളയം, പാലക്കാട്, കൊഴിഞ്ഞാമ്പാറ എന്നിയിടങ്ങളിൽ യോഗാർത്ഥികളുടെ റെക്റ്ററായി 17 വർഷവും ശരവണംപട്ടി നവസന്യാസഭവനത്തിൽ നവസന്യാസഗുരുവായി രണ്ടു വർഷവും സഭയിലെ പുതുതലമുറയെ രൂപപ്പെടുത്തുന്ന ശുശ്രൂഷയ്ക്ക് അദ്ദേഹം നേതൃത്വം നൽകി. നീണ്ട 25 വർഷങ്ങൾ പരിശീലന ഭവനത്തിലോ അവിടത്തെ പരിശീലനസംഘത്തിലോ അംഗമായി, പരിശീലിതർക്ക് പ്രചോദനമരുളുന്ന സാന്നിധ്യമായി പരിശീലനശുശ്രൂഷയിൽ ഭാഗഭാഗിത്വം വഹിച്ചു.

നിരവധി വർഷങ്ങൾ പരിശീലനരംഗത്തു തുടർന്നെങ്കിലും താൻ ആ ജോലിക്ക് അയോഗ്യനെന്നായിരുന്നു അദ്ദേഹത്തിന്റെ ധാരണ. അദ്ദേഹം പറയുന്നു, “പരിശീലനരംഗത്തു ജോലിചെയ്യാൻ ഞാൻ തീരെ ആഗ്രഹിച്ചിട്ടില്ല. ഞാൻ അതിനു കൊള്ളാവുന്നവനാണെന്നു തോന്നിയിട്ടുമില്ല. ഞാൻ അയോഗ്യനാണെന്നു തോന്നി. സ്വന്തം കഴിവുകേടുകളെക്കുറിച്ച് വേദനിച്ചു. ജോലി മാറ്റിത്തരാൻ പലപ്രവശ്യം അപേക്ഷിച്ചു. ഫലമുണ്ടായില്ല. മറവി കൂടി. മുടികൊഴിഞ്ഞു. അല്പമുണ്ടായിരുന്ന ആകാരഭംഗി എന്നനേക്കുമായി നഷ്ടപ്പെട്ടു. ഇനിയെങ്കിലും ജോലിയിൽനിന്നു മാറ്റുമെന്നു വിചാരിച്ചു. അത് ഉണ്ടായില്ല. പരിശീലന രംഗത്തുനിന്നു മാറി വരന്തരപ്പിള്ളിയിലെ പ്രിയോരായപ്പോൾ ഭരണത്തിനു താൻ അപ്രാപ്തനാണെന്നു തോന്നിയെങ്കിലും പരിശീലന ജോലിയിൽ നിന്നു മാറിയിട്ടില്ലെല്ലോ എന്നോർത്ത് ഏറെ സന്തോഷിച്ചു.”

പരിശീലനരംഗത്തു സ്വന്തം താല്പര്യങ്ങൾക്കു വിരുദ്ധമായി തുടരേണ്ടി വന്നപ്പോഴും ആ സാഹചര്യത്തോടു അച്ചൻ ധനാത്മകമായ മനോഭാവം പുലർത്തി.

“എങ്കിലും ദൈവകരം ഞാൻ എല്ലായിടത്തും കാണുന്നു.” അതു കൊണ്ടുതന്നെ പൂർണ്ണഹൃദയത്തോടും പൂർണ്ണാത്മാവോടും പൂർണ്ണമനസ്സോടുംകൂടെ മുഴുവൻ നേരവും പരിശീലനജോലിയിൽ വ്യാപൃതനാകാൻ അദ്ദേഹത്തിനു കഴിഞ്ഞു. തന്റെ മുഴുവൻ വ്യക്തിത്വത്തെയും ആ ജോലിയിൽ സമർപ്പിച്ചു.

ഫോർമേഷന്റെ ജോലി അച്ചന്റെ ആദ്ധ്യാത്മിക ജീവിതത്തിന് എങ്ങനെയാണ് ഉപകരിച്ചതെന്ന ചോദ്യത്തിന് അദ്ദേഹം മറുപടി നല്കുന്നു, “സ്വയം നന്നാകാൻ നിർബ്ബന്ധിതനായി. കൂടുതൽ ആത്മാർത്ഥതയോടെ ജീവിക്കുവാൻ ഈ ജോലി സഹായിച്ചു.”

അർത്ഥികളെ അറിയുന്നവൻ

പരിശീലനത്തിനായി സർവ്വാത്മനാ സമർപ്പിതനായിരുന്ന ഡൺസ്റ്റനച്ചൻ ഓരോ അർത്ഥിയെയും വ്യക്തിപരമായി അറിഞ്ഞു. അവരുടെ വ്യതിരിക്തത തിരിച്ചറിഞ്ഞു. ഓരോ യോഗാർത്ഥിയുടെയും സവിശേഷതകൾ തിരിച്ചറിഞ്ഞ് അദ്ദേഹം മനസ്സിൽ സൂക്ഷിച്ചു. സ്വന്തം മുറിയിൽ ജോലിയിൽ മുഴുകുമ്പോഴും വരാന്തയിൽ നിന്നുയരുന്ന പദചലനങ്ങളിൽനിന്ന് അദ്ദേഹം കുട്ടികളെ തിരിച്ചറിഞ്ഞു.

ഹൃദയംകൊണ്ടു ശ്രവിക്കുന്നവൻ

നിശബ്ദസുന്ദരമെങ്കിലും ഡൺസ്റ്റനച്ചന്റെ സാന്നിധ്യം സദാ സചേതനവും ക്രിയാത്മകവുമായിരുന്നു. ആരോടും സംസാരിക്കുന്നതിനോ മനസ്സുതുറന്നു പങ്കുവയ്ക്കുന്നതിനോ അദ്ദേഹത്തിനു വിരോധമില്ല. അതിനു സദാ സന്നദ്ധനുമാണ്. ആശയങ്ങൾ ധാരാളം; ആത്മാർത്ഥതയോ അതിലുമധികം. അദ്ദേഹത്തെ സമീപിക്കുന്നവർ ആരും നിരാശരാകുകയില്ല. അറിവും ആശയങ്ങളും നിറവിൽനിന്ന് അനർഗ്ഗളം ഒഴുകിവന്നു. ആ അനർഗ്ഗളതയിൽ പൊങ്ങച്ചത്തിന്റെ വാക്യോരണിയോ അഹന്തയുടെ അഭിലാഷങ്ങളോ ഇല്ല. തുറന്ന മനസ്സും പരന്ന ഹൃദയവും അവിടെ വിരിഞ്ഞുനിന്നു.

ഏതു പാതിരക്കും ഏത് ആവശ്യത്തിനും അർത്ഥികൾക്ക് അച്ചനെ സമീപിക്കാമായിരുന്നു. മനസ്സുള്ള ആർക്കും ധൈര്യമായി അദ്ദേഹവുമായി പങ്കുവയ്ക്കാൻ സാധ്യമായിരുന്നു. തന്നെ സമീപിക്കുന്നവർക്കാ

യി തന്റെ കാതുകൾ സദാ തുറന്നുവെച്ചു. ആരുടെയും ആഗ്രഹങ്ങളും പ്രശ്നങ്ങളും എത്ര തവണ ശ്രവിക്കുന്നതിനും തയ്യാറായി. ഹൃദയത്തിന്റെ വിശാലതയിൽ സർവ്വതിനെയും ഉൾക്കൊണ്ടു. മുൻവിധികളില്ലാതെ തുറന്ന മനസ്സോടെ സ്വീകരിച്ചു. അവരുടെ ചിന്തകളെയും വികാരങ്ങളേയും ആഴത്തിൽ ഗ്രഹിച്ചു. മികവുള്ള സംവേദനശേഷിയിൽ പ്രതികരിച്ചു. ശ്രവണം അദ്ദേഹത്തിന്റെ പ്രത്യേക സിദ്ധിയായിരുന്നു.

വിവേകമതിയായ മാതാവ്

വീട്ടിൽനിന്നു മാതാപിതാക്കളെ വിട്ട് യോഗാർത്ഥി ഭവനത്തിലേക്കു വരുന്ന കുട്ടികൾക്ക് അവരുടെ പരിശീലകൻ ആരായിരിക്കണം? വിവേകമതിയായ മാതാവായിരിക്കണം എന്നതാണ് ഡൺസ്റ്റനച്ചന്റെ കാഴ്ചപ്പാട്. അദ്ദേഹം എഴുതുന്നു, (യോഗാർത്ഥി ഭവനത്തിലെ) “ആദ്യമാസങ്ങൾ കുട്ടികൾക്ക് എല്ലാംകൊണ്ടും വളരെ പ്രയാസകരമാണ്. വളരെ കഴിവുകളും പ്രായവുമുള്ള കുട്ടികൾപോലും പൊട്ടിക്കരയുന്നതു ഞാൻ കണ്ടിട്ടുണ്ട്. പലരും വീട്ടിൽനിന്ന് ആദ്യമായി ഇറങ്ങിയതായിരിക്കും. പുതിയ സ്ഥലം, പുതിയ ഭക്ഷണരീതി, ഒന്നിലധികം പുതിയ ഭാഷകൾ (ലത്തീൻ, സുറിയാനി), ഇംഗ്ലീഷ് ഭാഷയിലുള്ള അപര്യാപ്തത, കളിക്കാൻ കഴിയാത്ത മഴക്കാലം, സ്വന്തം സ്വഭാവ ന്യൂനതകളോടുള്ള യുദ്ധം, ചിലർക്ക് ഈ സാഹചര്യത്തിൽ പിടിപെടാവുന്ന രോഗങ്ങളും ഭയാശങ്കകളും തുടങ്ങി അനേക പ്രശ്നങ്ങൾക്ക് അവർ സമാധാനം കണ്ടെത്തേണ്ടിവരുന്നു. ഇപ്രകാരമുള്ള സാഹചര്യത്തിൽ വിവേകമതിയായ അമ്മയെപ്പോലെയാണ് അവരുടെ ശിക്ഷണത്തിൽ ഒരുവൻ വർത്തിക്കേണ്ടത്. അല്ലെങ്കിൽ ശരിയായ സ്വഭാവ രൂപവത്കരണം അസാധ്യമാകും.”

പറയുക മാത്രമല്ല ഡൺസ്റ്റനച്ചൻ യോഗാർത്ഥികൾക്കു കരുതലുള്ള മാതാവായിരുന്നു. ലത്തീനും സുറിയാനിയും പഠിച്ചുകയറുവാൻ കഷ്ടപ്പെടുന്നവരെ ഏറെ സഹായിക്കുന്നതിനും പ്രോത്സാഹിപ്പിക്കുന്നതിനും അദ്ദേഹം ശ്രദ്ധ പതിച്ചു. സുറിയാനി ഭാഷയിലെ വിവിധ ക്രിയാരൂപങ്ങൾ എളുപ്പത്തിൽ ഓർക്കുന്നതിനായി സഹായകരമായ ഒരു ക്രമം അദ്ദേഹം ശൈശ്വസനായിരിക്കെ തന്നെ കണ്ടുപിടിച്ചിരുന്നു. യോഗാർത്ഥികൾക്ക് അവയെല്ലാം വിശദമാക്കിക്കൊടുത്തു. ക്ലാസ്സിൽ പഠനഗുരുക്കന്മാരുടെ രോഷത്തിന് ഇരയാകുന്നവരെ ആശ്വ

സിപ്പിച്ചു. പഠനത്തിൽ പിന്നാക്കം നിൽക്കുന്നതുകൊണ്ട് സെമിനാരിയോടു വിടപറയുവാൻ ഒരുങ്ങിനിന്നവരെ പ്രോത്സാഹിപ്പിച്ച് സഭയിൽ മുന്നേറുവാൻ അദ്ദേഹം പ്രചോദനം നൽകി.

സെമിനാരിയിൽ രോഗികളാകുന്നവർ ഡൺസ്റ്റനച്ചന്റെ പ്രത്യേക പരിഗണനയ്ക്കു പാത്രങ്ങളായി. അദ്ദേഹം അവരെ അടുത്തിരുന്നു ശുശ്രൂഷിച്ചു. പ്രത്യേക പരിഗണന ആവശ്യമുള്ളവർക്ക് അതു നൽകാൻ അദ്ദേഹം ശ്രദ്ധാലുവായിരുന്നു. അവർ ആ നിഷ്കളങ്കമായ സ്നേഹത്തലോടലിൽ ആശ്വാസം കണ്ടെത്തി.

കനിവോടെ കരുത്തോടെ

സന്യാസപരിശീലകൻ എന്ന നിലയിൽ ഡൺസ്റ്റനച്ചൻ സൂക്ഷ്മമായ നിരീക്ഷണപാടവത്തിന് ഉടമയായിരുന്നു. എന്നാൽ അർത്ഥികളെ സംബന്ധിച്ചു തന്റെ ശ്രദ്ധയിൽ പതിഞ്ഞ എല്ലാ വസ്തുതകളോടും ഉടനടി പ്രതികരിക്കുക അദ്ദേഹത്തിന്റെ സ്വഭാവമായിരുന്നില്ല. പരിശീലിതരുടെ പല ദൗർബല്യങ്ങളെയും ഉദാരമായ പിതൃഹൃദയത്തിന്റെ ആർദ്രമായ ധാരണകളോടെ അവഗണിച്ചു. അവയെ നേരിടുന്നതിന് അനുഗുണമായ സമയത്തിനായി വിവേകപൂർവ്വം കാത്തിരുന്നു.

കുട്ടികളെ തിരുത്തുന്നതിൽ സ്വന്തം അപ്പൻ തന്നെയായിരുന്നു അച്ചനു മാതൃക. കുട്ടിയായിരിക്കെ നടന്ന സംഭവം അദ്ദേഹം വിവരിക്കുന്നു, “സ്കൂളിൽ ചേർന്നതിന്റെ ആദ്യദിവസങ്ങളിൽ എനിക്കു സ്കൂളിൽ പോകുവാൻ മടിയായിരുന്നു. ഒന്നു രണ്ടു ദിവസം ഞാൻ പോയില്ല. പിറ്റേദിവസം അപ്പൻ അതറിഞ്ഞ് എന്നെ സ്കൂളിൽ വിടുവാൻ തീർച്ചയാക്കി. വളരെ നയത്തോടുകൂടിയാണ് അപ്പൻ പ്രവർത്തിച്ചത്. എന്നേക്കാൾ പ്രായമുള്ള കുട്ടികൾ ഞങ്ങളുടെ മുറ്റത്തുകൂടി സ്കൂളിലേക്കു പോകുക പതിവായിരുന്നു. അപ്പൻ അവരെ വിളിച്ച് എന്തുകൊണ്ടാണ് തലേദിവസങ്ങളിൽ എന്നെ കൊണ്ടുപോകാതിരുന്നതെന്നു ചോദിക്കുകയും ഇനി പതിവായി കൊണ്ടുപോകണമെന്നു നിർദ്ദേശിക്കുകയും ചെയ്തു. ഞാൻ വളരെ ഉത്സാഹമുള്ളവനാണെന്നും അവരുടെ കുറ്റംകൊണ്ടു മാത്രമാണ് സ്കൂളിൽ പോകാതിരിക്കാൻ ഇടയായതെന്നുമുള്ള മട്ടിലുമായിരുന്നു അപ്പന്റെ സംസാരം. ആ കുട്ടികളും അപ്പന്റെ ഉപദേശം മനസ്സിലാക്കി സുത്രത്തിൻ അവരുടെ കുറ്റം ഏറ്റുപറയുന്ന ഭാവം നടിച്ചു. എന്റെ അഭിമാനത്തിന് ഒട്ടും ക്ഷതം പറ്റാത്തതിനാൽ ഞാനും ഉത്സാഹമുള്ളവന്റെ വേഷം കെട്ടി. അവരെല്ലാം എന്നെ ആദരിച്ചു സംസാരിക്കയും പ്രവർത്തിക്കയും ചെയ്തെങ്കിലും

ഞാൻതന്നെയാണ് കുറ്റക്കാരനെന്നുള്ള ബോധ്യം എനിക്കുണ്ടായിരുന്നു. എങ്കിലും പുറത്തു കാണിച്ചില്ല. അന്നുമുതൽ എന്നെ ആരും ആകാര്യത്തിൽ നിർബന്ധിക്കേണ്ട ആവശ്യമുണ്ടായിട്ടില്ല.” കുട്ടിക്കാലത്തെ ഈ സംഭവം തുടർന്നുള്ള ജീവിതത്തിൽ വളരെ സ്വാധീനം ചെലുത്തി. പരിശീലന ജോലിയിൽ അർത്ഥികളോടുള്ള സമീപനത്തിലും ഈ ശൈലി അച്ചൻ അവലംബിച്ചതായി കാണുന്നു.

അർത്ഥികളുടെ ‘കളി’കളോടും കൗശലങ്ങളോടും അവരുടെ ആത്മാഭിമാനത്തെ വ്രണപ്പെടുത്താതെ പ്രതികരിച്ചു. താനുമായുള്ള സ്വകാര്യമായ അഭിമുഖങ്ങളിൽ ആരെങ്കിലും സഹയോഗാർത്ഥികളുടെയും സമൂഹത്തിന്റെയും വീഴ്ചകളെക്കുറിച്ച് സൂചിപ്പിച്ചാൽ അവയ്ക്കു കാരണമായവരുടെ പേരുകൾ അന്വേഷിക്കുകയോ വെളിപ്പെടുത്തുവാൻ അവരെ നിർബ്ബന്ധിക്കുകയോ ചെയ്യാറില്ല. രഹസ്യങ്ങളെ അദ്ദേഹം ബഹുമാനിച്ചു. അവ വെളിപ്പെടുന്ന സമയത്തിനായി ക്ഷമാപൂർവ്വം കാത്തിരുന്നു.

യോഗാർത്ഥികളെ വളരെ കുറച്ചുമാത്രമേ അദ്ദേഹം ശാസിച്ചിട്ടുള്ളൂ. തിരുത്തലുകൾ സ്വകാര്യമായിട്ടാണു നൽകുക. പരസ്യശാസനകൾ പതിവില്ലായിരുന്നു. കുട്ടികൾ അസമയത്തും അരുതാത്ത സ്ഥലങ്ങളിലും സംസാരിക്കുന്നതു കണ്ടാൽ ഉടനടി ഗർജ്ജിക്കാറില്ല. പകരം പുഞ്ചിരിച്ചുകൊണ്ടു കടന്നുപോകും. ആ പുഞ്ചിരിമാത്രം മതിയായിരുന്നു കുട്ടികൾക്കു സ്വയം തിരുത്താൻ.

ആരെയും നിർബ്ബന്ധിച്ചു കൃത്യങ്ങൾ നിർവ്വഹിപ്പിക്കുകയെന്നതു ഡൺസ്റ്റനച്ചന്റെ സ്വഭാവമായിരുന്നില്ല. വഴി ചൂണ്ടിക്കാണിക്കുകയും ആ വഴിയേ ചെല്ലുവാൻ ഉപദേശിക്കുകയുമാണ് ചെയ്തിരുന്നത്.

പരിധികൾ ലംഘിക്കുന്ന ആരെയും തന്റെ മൃദുലമായ കോണുകളിൽ സംരക്ഷിക്കാതെ പ്രതികരിക്കാൻ അദ്ദേഹത്തിനു കരുത്തുണ്ടായിരുന്നു. അവരുടെ ദൈവവിളിയെ സംബന്ധിച്ചു മുഖം നോട്ടമില്ലാതെ തീരുമാനങ്ങൾ എടുത്തു.

വികാരത്തോടെ വിവേകത്തോടെ

ദേവമാതാ പ്രവിശ്യയുടെ വൈദികരും അർത്ഥികളും ചാലക്കുടി വെട്ടുകടവിന്റെ തീരത്തുള്ള കൊവേന്തയിൽ കുളിച്ചുതാമസിക്കുന്ന പതിവുണ്ടായിരുന്നു. ഏൽത്തുരുത്ത്, വരന്തരപ്പിള്ളി യോഗാർത്ഥി ഭവനങ്ങളിലെ കുട്ടികൾ ഒരുമിച്ചാണ് ഈ പരിപാടി നടത്തിയിരുന്നത്.

1962 ഏപ്രിൽ മാസത്തിൽ പതിവുപോലെ യോഗാർത്ഥികൾ വെട്ടുകടവ് കൊവേനയിൽ കുളിച്ചു താമസിക്കാനെത്തി. കളിയും കുളിയും ഉല്ലാസവുമായി ദിവസങ്ങൾ മുന്നോട്ടു പോയി. അങ്ങനെയിരിക്കെ ഏപ്രിൽ 25-ാം തീയതി സമൂഹത്തെ നടക്കിയ ഒരു സംഭവമുണ്ടായി. ഏൽത്തൂരുത്ത് യോഗാർത്ഥി ഭവനത്തിലെ ബ്ര. ഇ.എൽ. ആന്റണിയെ രാത്രിയിൽ കാണാതായി. അന്വേഷണത്തിൽ പുഴയിൽ കുളിച്ചുകൊണ്ടിരിക്കെ മുങ്ങിമരിച്ചതായി അറിഞ്ഞു. റെക്റ്ററായ ബ. സാംസനച്ചൻ സ്മലത്തില്ലായിരുന്നു. വരന്തരപ്പിള്ളി യോഗാർത്ഥികളുടെ ചുമതലയുള്ള ഡൺസ്റ്റനച്ചൻ ആ ദുരന്ത സാഹചര്യത്തെ നേരിടേണ്ടിവന്നു. കാലിലെ എക്സിമ മനുഃസംഘർഷ്ണമൂലം പൊട്ടി ചോരയൊലിച്ചു. വർഷങ്ങൾക്കുശേഷം ഈ അനുഭവത്തെക്കുറിച്ച് പറയുമ്പോഴും അന്ന് അനുഭവിച്ച വേദനയുടെ ആഴം ദൃശ്യമായിരുന്നു.

1959-60 കാലഘട്ടം. ഡൺസ്റ്റനച്ചൻ വരന്തരപ്പിള്ളിയിൽ യോഗാർത്ഥികളുടെ റെക്റ്ററായിരുന്നു. തിരുനാൾ പ്രമാണിച്ചു പള്ളിമുറ്റത്തു കഥാപ്രസംഗം തകർക്കുന്നു. ഇമ്പമുള്ള പാട്ടും ആകർഷകമായ കഥാകഥനവും. ഒരു യുവതിയുടെ സൗന്ദര്യം വർണ്ണിക്കുകയായിരുന്നു കാഥികൻ. യോഗാർത്ഥികൾ സദസ്സിൽ സന്നിഹിതരായിരുന്നു. റെക്റ്ററച്ചൻ അവരെ ആളെ വിട്ടുവിളിപ്പിച്ചു, ഭക്ഷണം കഴിക്കാൻ. ഊണു കഴിഞ്ഞു പള്ളിമുറ്റത്തേക്കു പോകാൻ അനുവദിച്ചതുമില്ല. എല്ലാവർക്കും വലിയ അസംതൃപ്തിയായി. അച്ചൻ അവരെ ആശ്വസിപ്പിച്ചു. യോഗാർത്ഥികൾക്ക് അത് ഇഷ്ടപ്പെട്ടില്ലെങ്കിലും പിന്നീട് അവർക്കു മനസ്സിലായി, അതു നല്ലതിനാണെന്ന്.

യോഗാർത്ഥികളുടെ 'വളർച്ചയുടെ പ്രശ്നങ്ങൾ' കൈകാര്യം ചെയ്യുന്നതിൽ അദ്ദേഹം ശ്രദ്ധപുലർത്തി. കുട്ടികളെ അതിനായി നന്നായി ഒരുക്കി.

ഡൺസ്റ്റനച്ചൻ റാഞ്ചിയിൽ യോഗാർത്ഥികളുടെ റെക്റ്ററായിരുന്ന കാലം. യോഗാർത്ഥി ഭവനത്തിന് അടുത്തുള്ള സന്ധ്യാ തിയേറ്ററിൽ നല്ലൊരു ബംഗാളി സിനിമ വന്നു. പ്രശസ്തയായ ഒരു നടി മാതൃകാ യോഗ്യയും സാമൂഹ്യസേവിക്കയുമായ കന്യാസ്തീയായി അഭിനയിക്കുന്നു. സ്മലത്തെ അച്ചന്മാരെല്ലാവരും ആ സിനിമ കണ്ടു. അടുത്ത ദിവസം വൈകുന്നേരത്തെ പ്രദർശനത്തിനു റെക്റ്ററച്ചൻ കുട്ടികളെ പറഞ്ഞയച്ചു.

കുട്ടികളെല്ലാവരും സിനിമ ആസ്വദിച്ചു. ഭാഷയും മനസ്സിലാക്കുന്നുണ്ട്. ബംഗാളി ഭാഷയും ഹിന്ദിയും വ്യത്യസ്തമൊന്നുമില്ല. പക്ഷേ, നായിക

യായ കന്യാസ്ത്രീ എവിടെ? പാട്ടുപാടി നായകനോടൊപ്പം മരം ചുറ്റി ഓടുന്ന നായിക മാനസാന്തരപ്പെട്ടു കന്യാസ്ത്രീ ആകുമെന്നും ആ ഭാഗം വരുണേയുള്ളുവെന്നും അവർ കരുതി. എന്നാൽ സിനിമ കഴിഞ്ഞിട്ടും കന്യാസ്ത്രീയെ കണ്ടില്ല. മാത്രമല്ല നായികയുടെ നീണ്ടകാല പ്രണയം സഫലമാകുന്നതു വേദനയോടെ കണ്ടിരിക്കേണ്ടി വന്നു. അവസാനം മനസ്സിലായി, അവർ കണ്ട് ആസ്വദിച്ച സിനിമ ബംഗാളി യല്ല, ഹിന്ദിയാണ്. കാണാൻ ഉദ്ദേശിച്ച സിനിമ അന്നുമുതൽ രണ്ടാമത്തെ പ്രദർശനം മാത്രമായി പരിമിതപ്പെടുത്തിയിരുന്നു. യോഗാർത്ഥി കൾ വിഷണ്ണരായി മടങ്ങി. സ്നേഹമുള്ള റെക്റ്ററച്ചൻ അവരെ ആശ്വസിപ്പിച്ചു. അവരെ അടുത്ത നാളിൽ ഉദ്ദേശിച്ച സിനിമയ്ക്കു പറഞ്ഞയച്ചു.

ഒരിക്കൽ കുമ്പസാരക്കാരന്റെ നിർദ്ദേശം ഒരു യോഗാർത്ഥിയുടെ ദൈവവിളിയെ അപകടപ്പെടുത്തുമെന്നു കണ്ട് കുമ്പസാരക്കാരനെ മാറ്റുന്നതിനായി ഡൺസ്റ്റനച്ചൻ നിർദ്ദേശം നൽകി. മറ്റൊരു യോഗാർത്ഥി പ്രത്യേക ബാച്ചിൽ തുടരുന്നത് അദ്ദേഹത്തിന്റെ ദൈവവിളിയെ തളർത്തുമെന്നു കണ്ടപ്പോൾ ബാച്ച് മാറുന്നതിനായി വഴിയൊരുക്കി.

യോഗാർത്ഥികളും നവസന്നയാസികളും ഡൺസ്റ്റനച്ചനിൽ ആശ്രയിക്കാവുന്ന ഒരു ആത്മനിയന്താവിനെ കണ്ടെത്തി. യാതൊന്നിലും അമിതമായോ അതിശയോക്തിപരമായോ ആത്മീയത അദ്ദേഹം ആരോപിച്ചില്ല. ഉപദേശങ്ങളിൽ തുലനതയും യാഥാർത്ഥ്യബോധവും പുലർത്തി. ഒരിക്കൽ നവസന്നയാസികൾക്കു ക്ലാസ് എടുത്തുകൊണ്ടിരിക്കെ ഡൺസ്റ്റനച്ചൻ, കുരിശിൽ കിടന്നുകൊണ്ടുള്ള യേശുവിന്റെ കരച്ചിലിനെക്കുറിച്ചു പറയാനിടയായി. യേശു കരഞ്ഞു, “എനിക്കു ദാഹിക്കുന്നു.” അവിടത്തെ ഈ വചനങ്ങളെ പലരും ചിത്രീകരിക്കുന്നതുപോലെ ആത്മാക്കൾക്കു വേണ്ടിയുള്ള കരച്ചിലായി വ്യാഖ്യാനിക്കരുത്. ദാഹജലത്തിനായുള്ള ആവശ്യവും അതിനായുള്ള കരച്ചിലും കുരിശിൽ കിടന്നുപിടയുന്ന മനുഷ്യനു സ്വാഭാവികമാണ്.” തുടർന്ന് അദ്ദേഹം പറഞ്ഞു, “ബൈബിളിനെ പോലും കേവലമായി കരുതരുത്. നല്ലൊരു നോവലോ മറ്റു സാഹിത്യമോ പരമസത്യത്തെ സംബന്ധിച്ച അനുഭവത്തിലേക്കു നമ്മെ നയിച്ചെന്നിരിക്കാം.” ഡൺസ്റ്റനച്ചന്റെ ഈ കാഴ്ചപ്പാട് ദൈവശാസ്ത്രത്തെയും നിയമങ്ങളെയും മതപരമായ സിദ്ധാന്തങ്ങളെയും ശാന്തമായും വസ്തുനിഷ്ഠമായും സമീപിക്കുന്നതിനു തന്നെ സഹായിച്ചുവെന്ന് ഒരാൾ സാക്ഷിക്കുന്നു.

ഒരിക്കൽ നവസന്നയാസികൾക്കു ക്ലാസെടുത്തുകൊണ്ടിരിക്കെ, ദേവാലയങ്ങളിൽ ശനിയാഴ്ച തോറും പ്രാർത്ഥിച്ചുവരുന്ന നിത്യസ

ഹായമാതാവിന്റെ നൊവേന പരാമർശനവിഷയമായി. “മറിയമേ, നിന്റെ ചിത്രത്തിൽനിന്നു നേത്രങ്ങൾകൊണ്ടു നോക്കുക.” “ഓ... മറിയം ആ ചിത്രത്തിൽനിന്ന് ആ കണ്ണുകൾകൊണ്ടുതന്നെ നോക്കണം. വിഗ്രഹാരാധനയുടെ ഒരു പൊരി അതിൽ കടന്നുകൂടിയിട്ടുണ്ട്.” ഡൺസ്റ്റനച്ചൻ വിമർശിച്ചു.

കൃപാധാരയിലേക്ക് വഴിയൊരുക്കുന്നവൻ

പരിശീലനഭവനങ്ങളിൽ ഗുരുവായി പരിശീലനത്തിനു നേതൃത്വം നല്കുന്നതിനേക്കാൾ ഡൺസ്റ്റനച്ചൻ ഇഷ്ടപ്പെട്ടത്, പരിശീലനക്കളരിയുടെ അണിയറയിൽ മറഞ്ഞിരുന്നുകൊണ്ട് പരിശീലകരുടെ സഹായി ആയിരിക്കാനാണ്. പരിശീലകരുടെ സഹായികൾക്കു പ്രത്യേക ദൗത്യമുണ്ടെന്ന് അദ്ദേഹം വിശ്വസിച്ചു. അർത്ഥികളുമായി സഹഗമിക്കുന്നതിനും അവരുടെ രൂപവത്ക്കരണ പ്രക്രിയയിൽ മുഖ്യപങ്കു വഹിക്കുന്നതിനും ദൈവനിയോഗിതരാകുന്നത് പരിശീലനഭവനത്തിലെ ഗുരുക്കന്മാരാണ്. ദൈവവിളിയിൽ വേരുന്നി വളരുന്നതിനും ഊർജ്ജസ്വലരായി മുന്നേറുന്നതിനും ദൈവത്തിന്റെ മുഖ്യമാദ്ധ്യമമായി വർത്തിക്കുന്നതും മറ്റൊരുമല്ല. പരിശീലിതരിൽ ദൈവവിളിയെ പരിപോഷിപ്പിക്കുന്ന കൃപാധാര ഒഴുകിയെത്തുന്നതു പരിശീലനം നൽകുന്ന ഗുരുക്കന്മാരിലൂടെയാണെന്ന് ഡൺസ്റ്റനച്ചൻ ഉറച്ചുവിശ്വസിച്ചു. അർത്ഥികൾ സ്വീകരിച്ച് സ്വായത്തമാക്കേണ്ട ദൈവകൃപയുടെ പ്രധാന മാദ്ധ്യമങ്ങളായി വർത്തിക്കുന്ന പരിശീലകരുമായി അവരെ അടുപ്പിക്കുകയെന്നത് അവരുടെ സഹായിയായ തന്റെ ദൗത്യമായി അദ്ദേഹം സ്വീകരിച്ചു. അർത്ഥികളെ മുഖ്യ പരിശീലകനോടൊപ്പം ദിവ്യഗുരുസവിധത്തിലേക്ക് സഹഗമിക്കുന്നതിന് അവരെ ഒരുകിയെടുക്കുകയെന്നതിൽ അച്ചൻ ചാരിതാർത്ഥ്യമടഞ്ഞു. തന്റെ ദൗത്യത്തോട് പൂർണ്ണമായും അദ്ദേഹം വിശ്വസ്തത പാലിച്ചു.

ദൗത്യനിർവ്വഹണത്തിൽ തികച്ചും നിഷ്കാമിയായിരുന്നു ഡൺസ്റ്റനച്ചൻ. ഏതൊരു വ്യക്തിക്കും ഉള്ളതുപോലെ ആർത്ഥികളെ സംബന്ധിച്ച ഇഷ്ടാനിഷ്ടങ്ങൾ അദ്ദേഹത്തിനുണ്ടായിരുന്നു. എന്നാൽ യോഗാർത്ഥികളുമായുള്ള വ്യക്തിബന്ധങ്ങളിൽ സ്വന്തം താല്പര്യങ്ങൾ ഒരിക്കലും പ്രകടമായിരുന്നില്ല. തനിക്ക് ഇഷ്ടമുള്ളവരെ സ്വന്തമാക്കുക അദ്ദേഹത്തിന്റെ ശൈലിയുമായിരുന്നില്ല. തന്നോട് അടുപ്പം പുലർത്തുന്ന ആരോടും ഒരിക്കലും അമിതമായി ഒട്ടിനിന്നില്ല. അകമേ അവരോടു സ്നേഹം നിറയുമ്പോഴും ബന്ധങ്ങളിൽ തികഞ്ഞ നിസംഗത

പുലർത്തി. അമിതമായ സ്നേഹപ്രകടനങ്ങളിൽനിന്ന് അകന്നുനിന്നു. ഉപരിപ്ലവമായ വികാരവിചാരങ്ങളെ അകറ്റി നിറുത്തി. പക്ഷപാതപരമായ സമീപനം അച്ചൻ അചിന്ത്യമായിരുന്നു.

മനസ്സും ശരീരവും ദുർബലമായപ്പോൾ

ജീവിതത്തിന്റെ അവസാനകാലം പരിശീലനഭവനങ്ങളിലാണ് ഡൺ സ്റ്റനച്ചൻ കഴിച്ചുകൂട്ടിയത്. അർത്ഥികളെ അച്ചൻ അതിരറ്റു സ്നേഹിച്ചു. അവരോടൊപ്പം ആയിരിക്കാൻ ഇഷ്ടപ്പെട്ടു.

അമിതമായ സ്നേഹപ്രകടനങ്ങൾ അദ്ദേഹത്തിന്റെ പെരുമാറ്റശൈലിയുടെ ഭാഗമായിരുന്നില്ല. ഓർമ്മയ്ക്കു മങ്ങലേറ്റു ബുദ്ധിയെ നിയന്ത്രിക്കുന്നതിന് അശക്തനായിത്തീർന്നപ്പോൾ കുട്ടികളോടുള്ള സ്നേഹം മിതമായാണെങ്കിലും പ്രകടമാകാൻ തുടങ്ങി. 2000-ാം ആണ്ടിൽ കൊഴിഞ്ഞാമ്പാറയിൽ വിശ്രമജീവിതം നയിക്കുകയായിരുന്നു ഡൺ സ്റ്റനച്ചൻ. മുകളിൽ കുട്ടികൾ ഉല്ലസിക്കുന്ന ശബ്ദം താഴെ നിലയിൽ കഴിയുന്ന ഡൺസ്റ്റനച്ചൻ സംഗീതംപോലെ ആസ്വദിച്ചിരുന്നു. ആ സമയം അദ്ദേഹത്തിന്റെ ചുണ്ടുകളിൽ മന്ദഹാസം വിരിയും. മുകളിലേക്കു കയറിച്ചെന്ന് കുട്ടികളോടൊപ്പം ഉല്ലാസത്തിൽ പങ്കുചേരുവാൻ അദ്ദേഹം ആഗ്രഹിച്ചു. എന്നാൽ വീഴുമെന്ന ഭയമുള്ളതുകൊണ്ട് റെക്റ്ററച്ചൻ കോണിപ്പടി കയറുന്നതിൽനിന്ന് അദ്ദേഹത്തെ വിലക്കിയിരുന്നു. മുകളിലേക്കു കയറാൻ അനുവാദമില്ലാതിരുന്നതുകൊണ്ട് കോണിപ്പടിയുടെ അരികിൽനിന്നുകൊണ്ട് മുകളിലേക്കു കൈചുണ്ടി കുട്ടികളെ സംബന്ധിച്ച സ്നേഹവും സന്തോഷവും അദ്ദേഹം പ്രകടിപ്പിച്ചിരുന്നു.

സമൂഹത്തിൽ ആരെയെങ്കിലും കാണാതായാൽ, അവർക്ക് എന്തോ സംഭവിച്ചെന്ന മട്ടിൽ അദ്ദേഹം തേടിനടക്കും. “എന്റെ കുട്ടികളെവിടെ?” “അച്ചന്മാർ എവിടെ പോയി?” എന്ന് ചോദിക്കും. ഓർമ്മയില്ലാത്തതുകൊണ്ട് ചോദ്യങ്ങൾ ആവർത്തിച്ചുകൊണ്ടിരിക്കും.

ശരവണംപട്ടി അരുൾ മലർ ഇല്ലത്തിൽ ഒരു ദിവസം നവസന്യാസികൾ ക്ലാസ് കഴിഞ്ഞ് ഉച്ചയൂണിനു വരാൻ വൈകി. താഴത്തെ നിലയിൽ മുറിയിൽ ഒറ്റയ്ക്കിരുന്ന ഡൺസ്റ്റനച്ചനു വളരെ മടുപ്പുതോന്നി. ക്ലാസ് നടക്കുന്ന രണ്ടാം നിലയിലേക്കു അച്ചൻ കയറാൻ ശ്രമിച്ചു. തന്നെ തടഞ്ഞ സഹായിയെ അദ്ദേഹം തള്ളിമാറ്റി. “എനിക്ക് എന്റെ കുട്ടികളെ കാണണം” എന്ന് ആവേശപൂർവ്വം പറഞ്ഞുകൊണ്ട് അച്ചൻ മുകളിലേക്ക് ഓടി. “എന്താ? വന്നേ?” നവസന്യാസഗുരു

ചോദിച്ചു. “എന്റെ കുട്ടികളെ കണ്ടില്ല. അന്വേഷിച്ചു വന്നതാണ്.” തുടർന്ന് ക്ലാസ്സിലിരുന്ന് ഒരു നവസന്യാസിയുടെ തീക്ഷ്ണതയോടെ ഗുരുവച്ചനെ അദ്ദേഹം ശ്രവിച്ചു.

പരിശീലകനെന്ന നിലയിൽ ബ. ഡൺസ്റ്റനച്ചൻ എന്ന വ്യക്തി ദൈവത്തിന്റെ ഒരു സ്നേഹസമ്മാനമായിരുന്നു. പരിശീലകനായും അവരുടെ സഹായിയായും അർത്ഥികളെ രൂപപ്പെടുത്തുന്നതിൽ അച്ചൻ ധന്യമായ സംഭാവന നൽകി. അദ്ദേഹത്തിന്റെ സാന്നിധ്യത്തെ അർത്ഥികൾ അനുഗ്രഹമായി കരുതി. ആ സാന്നിധ്യം അർത്ഥികളുടെ വളർച്ചക്ക് അനുകൂലമായ തരംഗങ്ങൾ ഒരുക്കി. പരിശീലിതർ അദ്ദേഹത്തെ ശങ്കയില്ലാതെ സമീപിച്ചു. പ്രതിസന്ധികളിൽ ഉൾപ്പെട്ടവരെ ദൈവീകകാഴ്ചപ്പാടിൽ ശാന്തരാക്കി. അവരുടെ ദൈവവിളികളെ വിവേചിച്ചറിഞ്ഞു വഴിനയിച്ചു. പ്രശ്നങ്ങൾ വ്യക്തതയിൽ ഉൾക്കൊണ്ട് ഉചിതമായ ആത്മീയ മാർഗ്ഗനിർദ്ദേശം നൽകി. കൃപനിറഞ്ഞ അനുരഞ്ജന കൂദാശയിലൂടെ അവരെ ദിവ്യനിരവിലേക്കു നയിച്ചു. ഡൺസ്റ്റനച്ചന്റെ സ്നേഹശിക്ഷണം സ്വീകരിച്ച് സ്ഥായിയായ സ്വഭാവസവിശേഷതകൾ സ്വായത്തമാക്കിയവർ അദ്ദേഹത്തിന്റെ കീഴിലുള്ള പരിശീലന കാലയളവുകളെ ഭാഗ്യപ്പെട്ട അവസരങ്ങളായി കാണുന്നു. സഭ വിട്ടുപോയവർപോലും അദ്ദേഹത്തിന്റെ അനുഗ്രഹം തേടിയെത്തി. ഏറെ നന്ദി നിറഞ്ഞ നിനവുകളാണ് അവരിൽ നിന്നുയരുന്നത്.

ദൈവകൃപയുള്ള കുന്വസാരക്കാർ കരുതലുള്ള മാർഗ്ഗദർശി

ആറര വയസ്സ് കഴിഞ്ഞ ശേഷമാണ് ഇട്ടുപ്പുണ്ണി ആദ്യകുന്വസാരം നടത്തിയത്. ആദ്യകുന്വസാരം കഴിഞ്ഞ് ഉടനെ കുർബാന സ്വീകരിക്കുന്ന പതിവ് അന്ന് ആരംഭിച്ചിരുന്നില്ല. കുറച്ചുകാലം കുന്വസാരം ശീലിച്ചതിനുശേഷം കൂടുതൽ ഒരുക്കത്തോടെ ആദ്യകുർബാന സ്വീകരിക്കുന്ന രീതിയായിരുന്നു അന്നു നിലവിലിരുന്നത്. ആദ്യകുന്വസാരത്തിനുശേഷം ആഴ്ചതോറും ഇട്ടുപ്പുണ്ണി കുന്വസാരിച്ചിരുന്നു. ഏഴര വയസു തികഞ്ഞപ്പോഴാണ് വി. കുർബാന സ്വീകരണത്തിന് ആദ്യമായി അനുവാദം ലഭിച്ചത്. ഇതേകുറിച്ച് ഇട്ടുപ്പുണ്ണി സ്വന്തം കാഴ്ചപ്പാട് വ്യക്തമാക്കുന്നു.

“വി. കുർബാന സ്വീകരണം തടയപ്പെട്ടിരുന്നത് യുക്തിപൂർവ്വകമല്ലായെന്ന് അന്നു ഞാൻ പറഞ്ഞിരുന്നതായി ഇപ്പോഴും ഓർക്കുന്നു. കുന്വസാരം ശരിയായി നടത്തുന്നതിനാണു കൂടുതൽ അറിവ് ആവശ്യമുള്ളത്. ബുദ്ധിമുട്ടും കൂടുതലുണ്ട്. അതു നന്നായി നടത്തിക്കഴിഞ്ഞാൽ കുർബാന സ്വീകരണം വളരെ എളുപ്പമാണ്. ഒന്നും ചെയ്യാനില്ല. സ്വാഭാവിക അപ്പത്തിൽ യേശുവുണ്ടെന്ന തിരിച്ചറിവിനുള്ള പ്രായമായാൽ മതി. ആദ്യകുർബാന സ്വീകരണത്തിന് ആവശ്യമായതെല്ലാം ഞാൻ പഠിച്ചിട്ടുണ്ടായിരുന്നു.”

ചെറുപ്പംമുതലേ അനുരഞ്ജന കുദാശയെ തികഞ്ഞ ആദരവോടെയാണ് ഇട്ടുപ്പുണ്ണി സമീപിച്ചിരുന്നത്. പാപജീവിതത്തിൽനിന്ന് അകന്നു നിൽക്കുന്നതിനു കുന്വസാരം അവനു പ്രേരണയായി. തന്റെ വാക്കോ പ്രവൃത്തിയോ കുന്വസാരത്തിൽ ഏറ്റുപറയേണ്ട രീതിയിൽ പാപകരമാണെന്ന ഓർമ്മ ഉണർന്നാൽ അവയിൽനിന്ന് അകന്നുനിൽക്കുന്നതിനു ദൈവകൃപ ശക്തമായ അവബോധം അവനു പ്രദാനം ചെയ്തു. കുന്വസാരത്തിൽ പറയേണ്ട പാപമാണെന്ന് ഓർപ്പിച്ചുകൊണ്ട് മറ്റുള്ളവരെ തെറ്റുകളിൽനിന്ന് അകറ്റുവാനും ശ്രദ്ധ പുലർത്തിയിരു

ന്നു. തനിക്കുള്ളതുപോലെ മറ്റുള്ളവർക്കും കുമ്പസാരത്തെക്കുറിച്ചു ബോധ്യങ്ങൾ ഉണ്ടായിരുന്നു എന്നായിരുന്നു ഇട്ടുപ്പുണ്ണിയുടെ ധാരണ.

“ദൈവശാസ്ത്രം വേണ്ടതുപോലെ പഠിക്കാനായില്ല” എന്നത് ഡൺ സ്റ്റൻ ശെമ്മാശനെ അലട്ടിയിരുന്ന ആകുലതയായിരുന്നു. തിരുപ്പട്ടം അടുത്തുവരുന്തോറും ആകുലത മനഃസംഘർഷമായിത്തന്നെ വളർന്നു. അധികാരികളുമായി പങ്കുവെച്ചു. അവർ ശെമ്മാശനു ധൈര്യം പകർന്നു. അനുസരണയോടെ പട്ടത്തിനായി അദ്ദേഹം ഒരുങ്ങി. വൈദികനായി കുദാശകളുടെ പരികർമ്മത്തിൽ വിശ്വസ്തതയുടെ പൂർണ്ണതയിൽ മുഴുകി. കുമ്പസാരക്കൂട്ടിലിരുന്ന് അനേകരെ അനുരഞ്ജന കുദാശയിലൂടെ ദൈവബന്ധത്തിലേക്കു നയിക്കുന്നത് ഒരു പുണ്യകർമ്മമായി ഡൺസ്റ്റനച്ചൻ കരുതി. തന്റെ പക്കൽ അണയുന്നവരെ പാപജീവിതത്തോടു വിടപറഞ്ഞു ദൈവബന്ധം പുനഃസ്ഥാപിക്കുന്നതിനും ദൈവവഴിയിലൂടെ നടന്നുമുന്നേറുന്നതിനും സഹായിക്കുന്ന ദൈവകൃപയുടെ ഉപകരണമായി അദ്ദേഹം പരിണമിച്ചു. ഏറെ ആശ്വാസത്തോടെ കുമ്പസാരക്കൂട്ടിൽനിന്ന് വളരെ പേർ ഇറങ്ങിപ്പോകുന്നതു കണ്ടപ്പോൾ അച്ചനും ഒന്നു ബോധ്യമായി. “അഗാധമായ പാണ്ഡിത്യമല്ല, വിശുദ്ധിയാണ് ഒരു വൈദികനിൽനിന്ന് പാവപ്പെട്ട ജനം പ്രതീക്ഷിക്കുന്നത്.”

ശരവണംപട്ടി കാർമ്മൽ മഠത്തിലെ ജോലിക്കാരി സെലീന സാക്ഷിക്കുന്നു, “1956 മുതൽ എനിക്കു ഡൺസ്റ്റനച്ചനെ പരിചയമുണ്ട്. വരന്തരപ്പിള്ളി ആശ്രമത്തിൽനിന്നു പള്ളിക്കുന്ന് പള്ളിയിലേക്ക് അച്ചൻ പലപ്പോഴും കുമ്പസാരിപ്പിക്കാൻ വരാറുണ്ട്. അന്ന് ഞാൻ ചെറുപ്പമാണ്. ‘വളരെ പുണ്യമുള്ള അച്ചനാണ്, നല്ല ഉപദേശം തരും’ എന്നു പറഞ്ഞു ഞങ്ങളെല്ലാവരും അദ്ദേഹത്തിന്റെ അടുക്കൽ കുമ്പസാരിക്കാൻ പോകാറുണ്ട്. എല്ലാ മാസാദ്യ വ്യാഴാഴ്ചകളിലും മറ്റു വിശേഷ ദിവസങ്ങളിലും കുമ്പസാരക്കൂട്ടിൽ എത്ര സമയം വേണമെങ്കിലും അച്ചൻ ചെലവഴിക്കും. നേരം എത്ര വൈകിയാലും എല്ലാവരെയും കുമ്പസാരിപ്പിച്ചിട്ടേ ആശ്രമത്തിലേക്കു പോകാറുള്ളൂ.... ശരവണംപട്ടിയിൽ അരുൾ മലർ ഇല്ലത്തിൽ കുമ്പസാരിപ്പിക്കാൻ ഇരിക്കുമ്പോഴും ഞാൻ അച്ചന്റെ അടുക്കലാണ് കുമ്പസാരിക്കാറുള്ളത്. അടുക്കള ജോലികൾ പിറുപിറുപ്പു കൂടാതെ നിറവേറ്റുന്നതിന് ആവശ്യമായ കാര്യങ്ങളെല്ലാം പറഞ്ഞുതരുമായിരുന്നു. ഭക്ഷണം പാകംചെയ്തു മറ്റുള്ളവർക്കു കൊടുക്കുന്നതു സുവിശേഷത്തിലെ മർത്തയുടെ

ജോലിയാണെന്ന് അച്ചൻ പറയാറുണ്ട്. അതുകൊണ്ട് പാചകം ചെയ്തു സന്തോഷത്തോടെ എല്ലാവരേയും തൃപ്തിപ്പെടുത്തുവാൻ എനിക്കു സാധിക്കാറുണ്ട്.”

സി. ഒന്നോഫ്രിയാ സി.എം.സി. പങ്കുവയ്ക്കുന്നു, “ഡൺസ്റ്റനച്ചൻ പാക്കുള്ളത് ആശ്രമത്തിൽ ആയിരുന്ന കാലംമുതൽ എനിക്ക് അദ്ദേഹത്തെ പരിചയമുണ്ട്. അന്ന് ഞാൻ കോട്ടത്തറ മഠത്തിൽ ആയിരുന്നു. അക്കാലത്ത് കോട്ടത്തറ ലാന്റ് ട്രൈബ്യൂനൽ, സോഷ്യൽ കൺസർവേഷൻ തുടങ്ങി പല സർക്കാർ ഓഫീസുകളിൽ ദൂരനിന്നുള്ള കുറെ യുവാക്കന്മാർ ജോലി ചെയ്തിരുന്നു. ഇടയ്ക്കൊക്കെ അവർ വന്നു മഠത്തിൽ പറയും. ‘ആ ബ്രൗൺ ഉടുപ്പിട്ട അച്ചനെ ഞങ്ങൾക്കു വിളിച്ചു തരണം. അച്ചനോട് എല്ലാം പറഞ്ഞു കുമ്പസാരിച്ചാൽ മനസ്സിൽനിന്നു വലിയ ഭാരം പോയ അനുഭവമാണ്. നടന്നിരുന്ന പാപവഴികൾ വിട്ടുനടക്കാനുള്ള ശക്തമായ പ്രേരണ ഞങ്ങൾക്ക് അച്ചനിൽ നിന്ന് കിട്ടുന്നുണ്ട്.’”

ഡൺസ്റ്റനച്ചന്റെ അരികിലുള്ള കുമ്പസാരവും അദ്ദേഹം നല്കുന്ന ആത്മീയമാർഗ്ഗനിർദ്ദേശങ്ങളും വലിയൊരു അനുഭവമാണെന്ന് വളരെ പേർ സാക്ഷിക്കുന്നു. അച്ചനിരുന്ന കുമ്പസാരക്കൂട് കൃപ നിറഞ്ഞ ഒരു പാവനവേദിയായി പലർക്കും അനുഭവപ്പെട്ടു. ക്ഷമയും ശാന്തതയുമുള്ള അദ്ദേഹത്തിൽ അറിവും പങ്കുതയുമുള്ള ഒരു ആദ്ധ്യാത്മിക പിതാവിനെ തിരിച്ചറിഞ്ഞു. ആ വിശുദ്ധ സാന്നിധ്യത്തിൽ അവർ അവാച്യമായ സമാശ്വാസം നേടി.

ഒരുപാടു പേരുടെ കുമ്പസാരക്കാരനും ആദ്ധ്യാത്മിക പിതാവുമായിരുന്നു ഡൺസ്റ്റനച്ചൻ. പാലക്കാട് രൂപതാദ്ധ്യക്ഷൻ മാർ ജോസഫ് ഇരിമ്പന്റെ ഏറെക്കാലത്തെ കുമ്പസാരക്കാരൻ ആയിരുന്നു. പിതാവ് തന്റെ ജീവിതത്തിന്റെ അവസാനഘട്ടം മലമ്പുഴയിലെ പ്രീസ്റ്റ് ഹോമിലാണ് ചെലവഴിച്ചിരുന്നത്. മരണത്തോട് അടുത്തുകൊണ്ടിരുന്ന പിതാവ് ഡൺസ്റ്റനച്ചന്റെ സാന്നിധ്യം കൂടുതൽ ആഗ്രഹിച്ചു. അദ്ദേഹം ആവശ്യപ്പെട്ടതനുസരിച്ച് എല്ലാ ആഴ്ചയിലും ഡൺസ്റ്റനച്ചൻ പ്രീസ്റ്റ് ഹോം സന്ദർശിച്ചു. അപ്പോഴേക്കും ഡൺസ്റ്റനച്ചനെ ഓർമ്മക്കുറവ് വളരെയേറെ ആക്രമിക്കാൻ തുടങ്ങിയിരുന്നു. ബസ്സിൽ കയറിയാൽ എങ്ങോട്ടാണ് പോകുന്നതെന്നു മറന്നുപോകുക പതിവായി. ബസ്സിൽ ടിക്കറ്റിനായി കണ്ടക്റ്റർ സമീപിക്കുമ്പോൾ ലക്ഷ്യസ്ഥാനം ഓർമ്മിച്ചെടുക്കാനാകാതെ അദ്ദേഹം വിഷമിച്ചു. തന്മൂലം

അച്ചന്റെ തനിച്ചുള്ള യാത്ര അധികാരികൾ വിലക്കി. ഡൺസ്റ്റനച്ച നെന്ന കുമ്പസാരക്കാരനെ നഷ്ടപ്പെട്ടതിൽ പിതാവിനു ദുഃഖമുണ്ടായി.

ഡൺസ്റ്റനച്ചന്റെ പക്കലുള്ള കുമ്പസാരം പലർക്കും ഹൃദയസ്पर्ശശിയായിരുന്നു. “ദൈവത്തിന്റെ ശക്തമായ കരത്തിനു കീഴിൽ നിങ്ങൾ താഴ്മയോടെ നിൽക്കുവിൻ. അവിടുന്ന് തക്കസമയത്തു നിങ്ങളെ ഉയർത്തിക്കൊള്ളും.” “നല്ല തമ്പുരാൻ അറിയാതെ ജീവിതത്തിൽ യാതൊന്നും സംഭവിക്കില്ല. എല്ലാ സഹോദരിമാരെയും സ്വന്തം കൂടപ്പിറപ്പുകളായി കണ്ട് സ്നേഹിച്ചു ശുശ്രൂഷിക്കുക. അവരിലൂടെ തമ്പുരാന്റെ തിരുമനസ്സു കാണുക.” ഇങ്ങനെ അദ്ദേഹത്തിന്റെ ഉപദേശങ്ങൾ ലളിതവും പ്രയോഗികവുമായിരുന്നു. താൻ നിരന്തരം ജീവിച്ച്, മനസ്സിന്റെ ഉള്ളുകളിൽ അലിഞ്ഞ്, തന്റെ വ്യക്തിത്വത്തിന്റെ ഭാഗമായി പരിണമിച്ചതെല്ലാം സാന്നിധികമായി പുറത്തേക്കൊഴുകി.

പാപങ്ങൾ ഏറ്റുപറയുന്നവരെ കുറ്റപ്പെടുത്തുന്ന രീതിയിലുള്ള ഉപദേശങ്ങൾ അദ്ദേഹത്തിന്റെ ശൈലിയുടെ ഭാഗമായിരുന്നില്ല. പകരം സ്നേഹാർദ്രതയാൽ തൊട്ടുതലോടി ഹൃദയത്തെയും മനസ്സിനെയും ഉണർത്തിയും ഉത്തേജിപ്പിച്ചും ആശ്വസിപ്പിച്ചും അനുഗ്രഹിച്ചും സരളമായി പുഞ്ചിരിച്ചുകൊണ്ടു ലളിതമായി ഉപദേശിക്കും. ആ പുഞ്ചിരിയിൽ മൃദുവും അകളങ്കവുമായ ആഘോഷം നിറഞ്ഞു നിന്നിരുന്നു.

ആത്മാവിലെയും ഹൃദയത്തിലെയും വികാരവിചാരങ്ങൾ വായിച്ചറിയാൻ ഡൺസ്റ്റനച്ചനു പ്രത്യേക സിദ്ധിയുണ്ടായിരുന്നു. “അച്ചനെങ്ങനെ എന്റെ മനസ്സിറിഞ്ഞു” എന്ന് പലരും അത്ഭുതപ്പെട്ടു. പാപങ്ങൾ ഏറ്റുപറയുന്നവരുടെ ഉള്ളറിഞ്ഞ് ഉപദേശം നൽകുന്നതിനുള്ള ആ കഴിവ് പലർക്കും അനുഭവമാണ്. ഓരോ വ്യക്തിയെയും അവർ ആയിരിക്കുന്ന അവസ്ഥയിൽ അംഗീകരിച്ച് അദ്ദേഹം സ്നേഹിച്ചു. ആദ്ധ്യാത്മിക ജീവിതത്തിലെ അപകടങ്ങളെക്കുറിച്ചു മുന്നറിയിപ്പു നൽകി.

പതിവായി തന്റെ അടുക്കൽ കുമ്പസാരിക്കുന്നവരുടെ ആത്മീയവളർച്ചയിൽ അച്ചൻ പ്രത്യേക ശ്രദ്ധ പുലർത്തി. അവരുടെ ആത്മീയപുരോഗതി തന്റെകൂടെ ഉത്തരവാദിത്വമായി കരുതി. അവർ ഏറ്റുപറയുന്ന പ്രശ്നങ്ങൾ അച്ചൻ ഓർമ്മയിൽ സൂക്ഷിക്കും. അവ എങ്ങനെ തരണം ചെയ്തെന്നും അന്വേഷിക്കും. മുൻകുമ്പസാരത്തിൽ താൻ കൊടുത്ത നിർദ്ദേശങ്ങൾ എപ്രകാരം പാലിച്ചുവെന്നു ചോദിച്ചറിയും.

ഇക്കാര്യത്തിൽ പുലർത്തിയ അസാമാന്യമായ ഓർമ്മശക്തിയെക്കുറിച്ച് പലരും അത്ഭുതപൂർവ്വം സംസാരിക്കുന്നു.

ആർക്കെങ്കിലും ആവശ്യമുണ്ടെന്ന് അറിഞ്ഞാൽ എത്ര ക്ഷീണിതനായിരുന്നാലും ഉടനടി കുമ്പസാരക്കൂട്ടിൽ കയറി ഇരിക്കും. ഓർമ്മകളെല്ലാം വിസ്മൃതിയിൽ ആണ്ടിരുന്നപ്പോഴും ബ. സഹോദരിമാരെ കണ്ടാൽ പറയും, “ആവശ്യമുള്ളപ്പോഴൊക്കെ വിളിച്ചോ” കുമ്പസാരം ആവശ്യമുള്ളപ്പോഴൊക്കെ വിളിച്ചാൽ ഞാൻ വരാം എന്നാണ് അദ്ദേഹം പറയുന്നത്. മറ്റുള്ളവരുടെ ആത്മീയ വളർച്ചയ്ക്ക് എത്ര സമയം വേണമെങ്കിലും ചെലവഴിക്കാൻ ഡൺസ്റ്റനച്ചൻ തയ്യാറായി. ദൈവം തന്നിൽ നിക്ഷേപിച്ച സവിശേഷസിദ്ധി സഫലമാകുന്നതിൽ അച്ചൻ ആനന്ദമണിയുകയായിരുന്നു.

തേടിവന്നു കാത്തിരിക്കുന്ന നല്ലിടയൻ

മറ്റുള്ളവരെ കുമ്പസാരിപ്പിക്കുന്നത് സ്വന്തം ആവശ്യമായി ഡൺസ്റ്റനച്ചൻ കരുതി. ജോലിത്തിരക്കു മൂലം തന്റെ അടുത്തേക്കു വന്നെത്താൻ സാധ്യമല്ലാത്തവരെ തേടിച്ചെന്നു. ശരവണംപട്ടി വിമൽജ്യോതി ആശുപത്രിയിലെ സഹോദരി ഹെർമൻ പറയുന്നു, “ആശുപത്രിയിലെ ജോലിത്തിരക്കു കണ്ട്, ധൃതി കൂട്ടാതെ, കാത്തിരുന്ന്, അന്വേഷിച്ചുവരുന്ന കാര്യം നിറഞ്ഞ അനുഭവങ്ങളുണ്ട്. ആശുപത്രിയിൽ ഞങ്ങൾ വല്ലാത്ത തിരക്കിലാണെന്നു കാണുമ്പോൾ പോയി പിന്നീടു തിരിച്ചുവന്നു കുമ്പസാരിപ്പിച്ചിട്ടുണ്ട്. എന്റെ സംശയങ്ങളും ഉൽക്കണ്ഠകളും ആകുലതകളും ക്ഷമയോടെ ശ്രവിച്ച് തക്ക പ്രതിവിധി പറഞ്ഞു തരുന്ന സ്നേഹം നിറഞ്ഞ അപ്പൻ! ഞാൻ പറയാതെതന്നെ അദ്ദേഹം എന്റെ ഉള്ളറിഞ്ഞിരുന്നു. അച്ചൻ മരിച്ചിട്ടു ഞങ്ങൾ കാണാൻ വന്നപ്പോൾ ലഭിച്ച അദ്ദേഹത്തിന്റെ പടത്തിൽ ഞാൻ ദീർഘനേരം ഇപ്പോഴും നോക്കിയിരിക്കാറുണ്ട്. ഞാൻ അദ്ദേഹത്തിന്റെ മാധ്യസ്ഥ്യം അപേക്ഷിക്കുക പതിവാണ്.”

അച്ചന്റെ സാന്നിധ്യംതന്നെ പരിശീലനരംഗത്തു വിലപ്പെട്ടതായിരുന്നു. പ്രവിശ്യയിലെ പരിശീലനഭവനങ്ങളിൽ പതിവായി സന്ദർശനം നടത്തുന്നതിന് അധികാരികൾ അദ്ദേഹത്തെ നിയോഗിച്ചു. അർത്ഥികൾക്കു തനിയെ അഭിമുഖം നൽകി, അവർക്കു ദൈവവിളിയിൽ പ്രോത്സാഹനവും ധൈര്യവും പകർന്ന് അവരുടെ മുന്നോട്ടുള്ള യാത്രയ്ക്ക് ഊർജ്ജം പകരുകയെന്നതായിരുന്നു അദ്ദേഹത്തിന്റെ സന്ദർശനോദ്ദേശ്യം. അതീവ തീക്ഷ്ണതയോടെ തന്റെ ഉത്തരവാദിത്വം

അദ്ദേഹം നിർവ്വഹിച്ചു. പല ആശ്രമങ്ങളിൽ ഒറ്റക്കോ സമൂഹമായോ ബിരുദപഠനവും പ്രായോഗികപരിശീലനവും നടത്തുന്ന ശൈശ്വാനന്ദൻ അദ്ദേഹം നിരന്തരം ഓർമ്മയിൽ സൂക്ഷിച്ചു. അവരുടെ പ്രശ്നങ്ങൾ സ്വന്തം പ്രാർത്ഥനയുടെ വിഷയമായി. ശൈശ്വാനന്ദൻ ആവശ്യപ്പെടാതെതന്നെ പലപ്പോഴും അവരെ തേടിച്ചെല്ലുവാൻമാത്രം അവർ അദ്ദേഹത്തിന്റെ പരിഗണനാപാത്രങ്ങളായി. ആദ്ധ്യാത്മിക മാർഗ്ഗനിർദ്ദേശം സ്വീകരിക്കാനായി തന്നെ സമീപിക്കുന്നവരെ ഏറെനാളുകൾ കാണാതിരുന്നാൽ അവരെതേടി അച്ചൻ പുറപ്പെട്ടു. ആർക്കെങ്കിലും തന്റെ ആദ്ധ്യാത്മികോപദേശം ആവശ്യമുണ്ടെന്നു കണ്ടാൽ അവരെ തേടിച്ചെല്ലും. ദൈവവിളി സംബന്ധമായ പ്രതിസന്ധികളിൽ അവർക്കു താങ്ങായി; തണലായി. അർത്ഥികളെ അവരിലെ അരുപിയുടെ പ്രവർത്തനങ്ങളിൽ ഇടപെടാതെ അവരെ ദൈവവിളിയുടെ വളർച്ചയിലേക്കും ദൈവബന്ധത്തിലേക്കും നയിക്കുന്നതിന് അച്ചൻ ശ്രദ്ധപുലർത്തി.

കരുതലിന്റെ ധാരാളഹൃദയൻ

ഡൺസ്റ്റനച്ചനുമായി ഇടപഴകിയവരിൽ പലർക്കും അദ്ദേഹത്തിന്റെ പ്രത്യേകമായ കരുതലിന്റെ അനുഭവങ്ങൾ പങ്കുവയ്ക്കാനുണ്ട്. വളരെ സ്വാഭാവികവും സ്വതന്ത്രവും സത്യസന്ധവുമായിരുന്നു അച്ചന്റെ പെരുമാറ്റമെന്ന് അവർ സാക്ഷിക്കുന്നു.

ഒരാൾ അനുഭവം അനുസ്മരിക്കുന്നു, “യോഗാർത്ഥിയായിരിക്കെ ഒരിക്കൽ രാത്രിയിൽ ഡൺസ്റ്റനച്ചന്റെ അരികിൽ ആത്മീയ മാർഗ്ഗനിർദ്ദേശങ്ങൾക്കായി ഏറെ നേരം ചെലവഴിച്ചു. വളരെ വൈകിയാണ് ഉറങ്ങാൻ പോയത്. പിറ്റേന്നാൾ രാവിലെ പ്രഭാതഭക്ഷണത്തിനുശേഷം ഇക്കാര്യം ഡൺസ്റ്റനച്ചന്റെ ഓർമ്മയിൽ വന്നു. അദ്ദേഹം അർത്ഥിയെ വിളിച്ച്, “കുറച്ചു നേരം ഉറങ്ങിക്കോ. ക്ലാസിനു നേരമാകുമ്പോൾ ഞാൻ വിളിച്ചുകൊള്ളാം” എന്നു പറഞ്ഞു വിശ്രമിക്കുന്നതിന് അദ്ദേഹത്തെ അനുവദിച്ചു. ഏറെ കാര്യങ്ങൾ മറന്നാലും മറ്റുള്ളവർക്ക് അനിവാര്യമായ കാര്യങ്ങൾ കരുതലോടെ ഓർമ്മയിൽ സൂക്ഷിച്ചു.

മറ്റൊരു ശൈശ്വാനന്ദന്റെ അനുഭവം: അദ്ദേഹം പ്രായോഗിക പരിശീലന കാലയളവിൽ ആശ്രമത്തിലെ നാലുചക്രവാഹനം ഓടിച്ചുനോക്കുക പതിവായിരുന്നു. വാഹനം ഓടിച്ചു പരിചയിക്കുകയെന്നതായിരുന്നു ലക്ഷ്യം. ഒരു ദിവസം അദ്ദേഹം വണ്ടിയുമായി പെരുമാറിയപ്പോൾ അതിനു വളരെ നിസ്സാരമായ കേടുപറ്റി. ആശ്രമത്തിന്റെ സൂപ്പീരിയർ സംഭവം വലിയ വാർത്തയാക്കി അധികാരികളുടെ അടുക്കലെത്തിച്ചു.

ഈ അനുഭവം ശൈശവം അല്പം മനോവേദനയ്ക്കു കാരണമായി. മൂന്നു വർഷങ്ങൾക്കുശേഷം നിത്യവ്രതത്തിനായി ഒരുങ്ങിനിൽക്കുന്ന ശൈശവനെ സമീപിച്ച് ഡൺസ്റ്റനച്ചൻ അന്വേഷിച്ചു, “ആ വണ്ടിപ്രശ്നമൊക്കെ ശരിയായോ? നിത്യവ്രതത്തിന് അനുവാദം കിട്ടിയോ?”

കോയമ്പത്തൂരിലെ ലിറ്റിൽ ഫ്ളവർ ആശ്രമത്തിൽ പ്രായോഗിക പഠനം നടത്തിയിരുന്ന ഒരു ശൈശവന്റെ അനുഭവം: ബ. ഡൺസ്റ്റനച്ചനെയാണ് ആദ്ധ്യാത്മിക മാർഗ്ഗനിർദ്ദേശത്തിനായി അദ്ദേഹം തിരഞ്ഞെടുത്തിരുന്നത്. കുറെ നാൾ ശൈശവൻ ആത്മീയഗുരുവിനെ ചെന്നുകണ്ടില്ല. ഒരു നാൾ ശൈശവനെ തേടി ഡൺസ്റ്റനച്ചൻ കൊവേന്തയിൽ ചെന്നു. ശൈശവന്റെ തിരക്കു കാരണം ഇരുവർക്കും നേരിൽ കാണാൻ കഴിഞ്ഞില്ല. കുറേ നേരം കാത്തിരുന്നശേഷം ശൈശവനോട് ഡൺസ്റ്റനച്ചൻ പറഞ്ഞു, അദ്ദേഹത്തിന്റെ കൂടെ ബസ്സ് സ്റ്റോപ്പ് വരെ ഒന്നു ചെല്ലാൻ. ഇരുവരും ഒരുമിച്ചു നടക്കുന്ന നേരം ആത്മകാര്യങ്ങൾ സംസാരിച്ചു. ആത്മാക്കളെക്കുറിച്ച് അച്ചനുണ്ടായിരുന്ന തീക്ഷ്ണത വളരെ വലുതായിരുന്നു.

ഒരിക്കൽ ഒരു ശൈശവൻ തന്റെ കുറെ വേദനകൾ അച്ചനുമായി പങ്കുവെച്ചു. പിന്നീട് ഇരുവരും കണ്ടുമുട്ടുന്നതിനുള്ള സാഹചര്യം ഇല്ലാതായി. പല മാസങ്ങൾ കഴിഞ്ഞ് പെരിന്തൽമണ്ണ സേക്രട്ട് ഹാർട്ട് ആശ്രമത്തിൽനിന്നു ഡൺസ്റ്റനച്ചൻ പ്രൊവിൻഷ്യാളച്ചനെ ഫോണിൽ വിളിച്ചു. “അടുത്ത ആഴ്ച പ്രൊവിൻഷ്യാളച്ചൻ വരുമ്പോൾ ആ ശൈശവനെ കൂടെ കൊണ്ടുവരണം. എനിക്കൊന്നു കാണണം.”

സഹഗമിക്കുന്ന ആത്മപാലകൻ

ഡൺസ്റ്റനച്ചന്റെ ജ്യേഷ്ഠന്റെ മകൾ സി. ലിസി തന്റെ അനുഭവങ്ങൾ പങ്കുവെയ്ക്കുന്നു: അപ്പന്റെ മരണത്തിനുശേഷമാണ് എനിക്കു ദൈവവിളി ഉണ്ടാകുന്നത്. അത് അപ്പന്റെ വേർപാടിന്റെ ദുഃഖം മൂലമാണെന്നു പലരും വ്യാഖ്യാനിച്ചു. വർഗീസ് പാലത്തിങ്കലച്ചൻ ഞാൻ പഠിച്ചിരുന്ന ഗുരുവായൂർ ലിറ്റിൽ ഫ്ളവർ കോളേജിൽ ചെന്ന്, അപ്പൻ മരിച്ച വേദനയിലാണ് ലിസി ഇങ്ങനെ പറയുന്നതെന്നും രണ്ടു കൊല്ലംകൂടി പഠിക്കട്ടെയെന്നും അവിടത്തെ ബ.സഹോദരിമാരെ അറിയിച്ചു. ഞാനാകെ വിഷമിച്ചു. ഡൺസ്റ്റനച്ചൻ ഇക്കാര്യത്തിൽ ഇടപെട്ടു. ദൈവവിളി ഉണ്ടെങ്കിൽ അവൾ ഇപ്പോൾതന്നെ പൊയ്ക്കൊള്ളട്ടെയെന്നു പറഞ്ഞുകൊണ്ട് എന്റെ ദൈവവിളിയിലുള്ള തടസ്സങ്ങൾ മാറ്റിത്തന്ന് എന്നെ സഹായിച്ചു.

ഞാൻ പോസ്റ്റലന്റ് ആയിരിക്കുമ്പോഴാണ് എന്നെ എം.എസ്.സി.ക്കു പഠിക്കാൻ അയക്കുന്നത്. എനിക്ക് ആകെ വിഷമമായി. എന്റെ ബാച്ചുകാർ പോയി. ഇനി ഞാൻ അടുത്ത ബാച്ചിന്റെകൂടെ പഠിക്കണം. ഞാൻ അച്ചനോടു വിഷമം പറഞ്ഞു. അദ്ദേഹം പറഞ്ഞു, “നിന്റെ കൂട്ടുകാരികളുടെ ഹൃദയമാകുന്ന വിളക്കിൽ ദൈവസ്നേഹത്തിന്റെ എണ്ണ നിറഞ്ഞു. നിന്റെതു നിറയുന്നതുവരെ കാത്തിരിക്കുക.” ഇതു കേട്ടപ്പോൾ എന്റെ വിഷമം മാറി.

ഞാൻ എം.എസ്.സി.ക്കു പഠിച്ചതു കേരളവർമ്മ കോളേജിലാണ്. തൃശൂർ അമല ആശുപത്രിയോട് അനുബന്ധിച്ചുള്ള മേരി റാണി മഠത്തിലാണ് അന്നു താമസിച്ചിരുന്നത്. അക്കാലത്ത് ഞാൻ എന്റെ ചെറിയ തെറ്റുകൾപോലും അച്ചനോടു തുറന്നു പറയുമായിരുന്നു. ആദ്യത്തെ പരീക്ഷ കഴിഞ്ഞപ്പോൾ തോൽക്കുമെന്ന ഭീതിയിൽ ഞാനാകെ വിഷമിച്ചു. അടുത്ത പരീക്ഷയ്ക്കു പഠിക്കുവാൻ പോലും എനിക്കു കഴിഞ്ഞിരുന്നില്ല. ഞാൻ മുറിയടച്ചിരുന്നു കരഞ്ഞു. സഹോദരിമാർ വാതിൽ തട്ടിയിട്ടും ഞാൻ തുറന്നില്ല. ആ സമയത്ത് ആരോ പറഞ്ഞു, “ഡൺസ്റ്റനച്ചൻ വന്നിരിക്കുന്നു.” ഞാൻ വാതിൽ തുറന്നു. ഡൺസ്റ്റനച്ചൻ എന്റെ മുഖിൽ നിൽക്കുന്നു. ഞാൻ വിഷമം പങ്കുവെച്ചു. അച്ചൻ പറഞ്ഞു, “കഴിഞ്ഞതു കഴിഞ്ഞു. അതു ദൈവത്തിനു സമർപ്പിക്കുക. വരാൻ പോകുന്നതിനു തയ്യാറാകുക.” ഇതു പറഞ്ഞപ്പോൾ എന്റെ എല്ലാ ദുഃഖവും മാറി. 10 മിനിറ്റ് ഞങ്ങൾ സംസാരിച്ചു. എന്നെ കാണുവാൻ മാത്രമാണ് അദ്ദേഹം കോയമ്പത്തൂരുനിന്നു വന്നത്. ദൈവം എന്റെ ദുഃഖം അച്ചനു കാണിച്ചുകൊടുത്തു. അദ്ദേഹം എന്നെത്തേടി വന്നു. പിന്നെ തോൽക്കുമെന്നു കരുതിയ പരീക്ഷയിൽ ഞാൻ ജയിച്ചു.

എന്റെ നവസന്യാസ പരിശീലനം മരത്താക്കരയിൽ അയിരുന്നു. ഒരു ദിവസം അച്ചൻ എന്നെ കാണാൻ വന്നപ്പോൾ പറഞ്ഞു, “എനിക്കു ദാവീദിനെ വലിയ ഇഷ്ടമാണ്. സങ്കീർത്തനം വായിച്ചു പ്രാർത്ഥിക്കാറുണ്ട്. നിങ്ങളും സങ്കീർത്തനം വായിക്കണം. പിന്നെ ബൈബിളും ക്രിസ്താനുകരണവും മാത്രം വായിച്ചാൽ മതി. അതിൽ നിന്ന് എല്ലാം കിട്ടും.” തുടർന്ന് എനിക്കു രണ്ട് സുകൃതജപങ്ങൾ പറഞ്ഞു തന്നു: 1. Oh Sweet heart of Jesus, be you my true Joy. 2. Oh Holy Spirit, abide with me and make me abide with you always. പിന്നീടും ആത്മീയ കാര്യങ്ങൾ അദ്ദേഹം എനിക്ക് എഴുതാറുണ്ട്.

നിത്യവ്രതം ചെയ്യുന്നതിനു തൊട്ടുമുമ്പുള്ള കാലഘട്ടത്തിൽ, സഭയോടു വിടപറഞ്ഞ് ഏകാന്തതയിൽ പ്രാർത്ഥിക്കാനും കൂടുതൽ ലളി

തമായ ജീവിതം നയിക്കാനും ഞാൻ ആഗ്രഹിച്ചു. ഞാൻ ഡൺസ്റ്റനച്ചനെ എഴുതി അറിയിച്ചു. അച്ഛൻ മൂന്നു പുറമുള്ള ഒരു മറുപടി അയച്ചു. ഞാൻ അതിന്റെ മൂന്നു വരി വായിച്ചു. എന്റെ സംരംഭത്തിനു തടസ്സം നിൽക്കുന്ന കത്താണ് അതെന്നു മനസ്സിലായി. ഞാനതു കീറിക്കളഞ്ഞു. തുടർന്ന് എന്റെ കുമ്പസാരക്കാരൻ ആവശ്യപ്പെട്ടതനുസരിച്ച് ബ്ര. സാവിത്രയോടൊപ്പം ബിജ്നോർ മെത്രാൻ മാർ ഗ്രേഷ്യൻ മുണ്ടാടൻ പിതാവിനെ കാണുന്നതിനായി പോയി. അവിടെ ചെന്നപ്പോൾ പിതാവ് ഒരു കത്ത് കാണിച്ചിട്ട് ഇത് ആരുടെതാണെന്നു നോക്കാൻ പറഞ്ഞു. അത് ഡൺസ്റ്റനച്ചന്റെ എഴുത്തായിരുന്നു. അതിൽ ഇങ്ങനെ എഴുതിയിരുന്നു, 'അവൾ ഒരു സാഹസത്തിനു മുതിരുന്നതായി ഞാനറിഞ്ഞു. എനിക്ക് അവിടെ വന്ന് അവളെ സഹായിക്കാൻ സാധ്യമല്ല. ദയവു ചെയ്തു പിതാവ് അവളോടു സംസാരിച്ച് അവളെ രക്ഷപ്പെടുത്തണം.' അങ്ങനെ സഭവിട്ടു പോകുന്നതിൽനിന്നു ഡൺസ്റ്റനച്ചൻ എന്നെ രക്ഷിച്ചു.

പിന്നീട് അദ്ദേഹം എന്നെ കണ്ടപ്പോൾ പറഞ്ഞു. “കൂടുതൽ ലളിത ജീവിതം നയിക്കാൻ എനിക്കും ആഗ്രഹമുണ്ട്. ഈ ആഗ്രഹം നമ്മൾ കാത്തുസൂക്ഷിക്കുക. എനിക്ക് ഇപ്പോഴും അവസരം കിട്ടിയിട്ടില്ല. ഞാൻ പ്രവിശ്യാസംഘത്തിൽ പറഞ്ഞുകൊണ്ടിരിക്കുന്നുണ്ട്. അതുപോലെ ലിസിയും പറയുക. സമയമാകുമ്പോൾ അതു നടക്കും.”

അവസാനമായി, ഞാൻ വാരണാസിയിൽ റീഹാബിലിറ്റേഷൻ സെന്ററിൽ താമസിക്കുന്ന സമയത്ത് (2003) ഡൺസ്റ്റനച്ചവന് ഒരു കത്ത് എഴുതി. അതിൽ എന്നെ നയിക്കാൻ ഇനി ആരുമില്ല എന്നെഴുതി. അതെഴുതുമ്പോൾ എന്റെ കണ്ണുകൾ നിറഞ്ഞു. ആ എഴുത്ത് അയച്ചു തിരിച്ചുവന്നപ്പോൾ വീട്ടിൽനിന്ന് ചെറിയേട്ടന്റെ ഫോൺ വന്നു. “ഡൺസ്റ്റനച്ചൻ വീണു. ഓർമ്മ പോയി. ഇപ്പോൾ കുട്ടികളെപ്പോലെയാണ്.” എന്റെ കണ്ണുകൾ നിറഞ്ഞൊഴുകി. ഞങ്ങൾ തമ്മിലുള്ള ആത്മബന്ധം ഇന്ദ്രിയതീതമായി സന്ദേശങ്ങൾ കൈമാറുകയായിരുന്നു. ഡൺസ്റ്റനച്ചൻ വീണതോടെ എനിക്കിനി ഒരു മാർഗ്ഗദർശി ഇല്ലെന്ന തിരിച്ചറിവിൽ ഞാൻ കരഞ്ഞതും അതുകൊണ്ടുതന്നെ.

മങ്ങിയ ഓർമ്മയിലും പ്രജ്ജലമായ ചൈതന്യം

ജീവിതത്തിന്റെ അന്ത്യത്തിൽ മങ്ങിയ ഓർമ്മയിൽ വ്യാപരിക്കുമ്പോഴും അച്ഛന്റെ കൊച്ചുകൊച്ചു വാക്കുകളും ലളിതമായ സാന്നിധ്യവും അർത്ഥികൾക്ക് ആത്മീയതയുടെ മാർഗ്ഗനിർദ്ദേശകങ്ങളായി മാറി.

ആത്മീയചൈതന്യം പ്രസരിക്കുന്ന ദിവ്യസാന്നിദ്ധ്യമായാണ് ഡൺസ്റ്റനച്ചനെ എല്ലാവരും കണ്ടിരുന്നത്. അദ്ദേഹത്തിന്റെ സാന്നിദ്ധ്യം ശാന്തിയും സമാധാനവും സന്തോഷവും മറ്റുള്ളവർക്കു പകർന്നുകൊടുത്തു. കുട്ടികളുടെ കൂട്ടായ്മക്കും ആത്മീയപുരോഗതിക്കും ആ സാന്നിദ്ധ്യം സഹായകമായി.

നിരന്തരം ദൈവത്തിൽ അഭിരമിച്ചു വിശുദ്ധിയുടെ തപസ്വയിൽ മുഴുകിയ ഡൺസ്റ്റനച്ചൻ! മരണത്തോട് അടുത്ത്, തീർത്തും ബലഹീനതയിൽ അമർന്നപ്പോഴും ആ തപസ്വ ഇടമുറിയാതെ മുന്നേറി. ചെറുപ്പം മുതൽ തന്റെ അകമെ ഉറവെടുത്ത് ഒഴുകിയിരുന്ന പരമപ്രേമം വാർദ്ധക്യത്തിന്റെ ദുർബ്ബലതകൾ ഭേദിച്ച്, “സ്ഥലപരിസര വിവേകമില്ലാതെ” പുറത്തേക്കൊഴുകി. സക്രാതിക്കു മുൻപിൽ കരഞ്ഞുപ്രാർത്ഥിച്ചു. ഹൃദയത്തിന്റെ നിറവിൽനിന്നു സുകൃതജപങ്ങൾ ഒഴുകി. പരസ്പര ബന്ധമില്ലാത്തതും അവ്യക്തവുമായ പദങ്ങളിൽ ഉറക്കെ ദൈവത്തെ സ്തുതിച്ചു. ആ പ്രാർത്ഥന മറ്റുള്ളവർക്ക് ആശ്വാസവും പ്രചോദനവുമായി. വേദനിക്കുന്നവർക്ക് ആശ്വാസമായി, ആകുലചിത്തർക്കു വെളിച്ചമായി, ദൈവവിളിയിൽ ശങ്കിച്ചുനിൽക്കുന്നവർക്കു ധൈര്യമായി പകർന്നു.

ഒരു നവസന്യാസി തന്റെ അനുഭവം വിവരിക്കുന്നു, “രാത്രി ആത്മശോധനയുടെ നേരം. എനിക്ക് ഒന്നിനും കഴിയുന്നില്ല. ചിന്തകൾ എന്നെ വലിഞ്ഞുമുറുക്കി. അനങ്ങാൻ വയ്യ. തല പെറുക്കുംപോലെ. എന്തു ചെയ്യും... ഒരു രൂപവുമില്ല. ഒരു സഹായം എവിടെനിന്നു ലഭിക്കും. പെട്ടെന്ന് ആ നിശ്ശബ്ദതയിൽ ഒരു വലിയ ശബ്ദം. ‘ഓ... ദൈവമേ, സഹായിക്കണമെ... ദൈവമേ, സഹായിക്കണമെ... അച്ചാനമ്മുടെ കുട്ടികൾ അച്ചാ ... ദൈവമേ സഹായിക്കണമെ... അച്ചാ ഒരു കുട്ടി ... കുട്ടി ... കുട്ടി ... ദൈവമേ സഹായിക്കണമെ...’ അല്പബോധം മാത്രം ശേഷിച്ചിട്ടുള്ള ഡൺസ്റ്റനച്ചൻ പ്രാർത്ഥിക്കുകയാണ്. നവസന്യാസി തുടരുന്നു, “അദ്ദേഹത്തോടൊപ്പം ഞാനും മനസ്സിൽ പറയാൻ തുടങ്ങി, ‘ദൈവമേ സഹായിക്കണമെ...’ അപ്പോൾ ഞാൻ അനുഭവിച്ച സമാധാനം വിവരിക്കാൻ വാക്കുകളില്ല.”

ദൈവവിളി സംബന്ധമായ പലവിധ ചിന്തകളാൽ ആകുലനായിരുന്ന ഒരു അർത്ഥി ഒരിക്കൽ ഡൺസ്റ്റനച്ചനു രാത്രിയിൽ കൂട്ടുകിടക്കാൻ പോയി. ഉറക്കം നഷ്ടപ്പെടുമെന്നതിനാൽ അത്ര താത്പര്യത്തോടു കൂടിയല്ല അദ്ദേഹം ആ ജോലി ഏറ്റെടുത്തത്. എന്നാൽ ആ രാത്രി

യിൽ ഡൺസ്റ്റനച്ചൻ നന്നായുറങ്ങി. പാതിരാത്രിയിൽ അർത്ഥിയെ വിളിച്ചുണർത്തിയിട്ടു പറഞ്ഞു, “നിനക്കു വലിയ ഭാഗ്യമാണ് കിട്ടിയിരിക്കുന്നത്. നന്നായി പ്രാർത്ഥിക്കണം. പിന്നെ പല സുകൃത ജപങ്ങൾ ചെയ്തുകൊണ്ടിരുന്നു. അച്ചന്റെ സാന്നിധ്യവും പ്രാർത്ഥനയും അദ്ദേഹത്തിനു വളരെ മുന്നേറുവാനുള്ള ശക്തി പകർന്നു. അച്ചനു കൂട്ടുകിടക്കാൻ കിട്ടിയ അവസരം ഒരു ഭാഗ്യമായി തോന്നി. പിന്നീട് കാണുമ്പോഴെല്ലാം പറയും, “പേടിക്കേണ്ട. പ്രാർത്ഥിക്കൂ.” ധൈര്യവും പ്രചോദനവും തരുന്നതായിരുന്നു അദ്ദേഹത്തിന്റെ വാക്കുകൾ.

മറവിയുടെ ആത്മീയതയും രസകരകഥകളും

ഒരു വിദ്യാർത്ഥിയായിരുന്ന കാലത്തു തന്നെ ഇട്ടുപ്പുണ്ണിയെ മറവി ബാധിച്ചിരുന്നു. തന്റെ പല ബലഹീനതകളോടൊപ്പം പഠനത്തിനും ദൈവവിളിക്കും മറവി തടസ്സമാകുമെന്ന് അവൻ ഭയപ്പെട്ടു. ജീവിതത്തിന്റെ അന്ത്യംവരെയും തന്റെ വ്യക്തിത്വത്തിന്റെ അവിഭാജ്യഭാഗമായി മറവിയെന്ന ബലഹീനത പിന്തുടർന്നു. അവസാനം മറവീരോഗത്തിനു കീഴടങ്ങിക്കൊണ്ട് അദ്ദേഹം മരണത്തിനു വരവേൽപ്പു നൽകി.

മറവിമൂലം തനിക്കു നേരിടുന്ന എല്ലാ ക്ലേശങ്ങളേയും അപമാനങ്ങളേയും അതീവ നിഷ്കളങ്കതയിലും വിശുദ്ധമായ വിനയത്തിലും അച്ചൻ സ്വീകരിച്ചു. എല്ലാ അനുഭവങ്ങളേയും വിശുദ്ധിയുടെ വികാസത്തിനു പോഷകമായി മാറ്റുന്നതിനു അദ്ദേഹത്തിനു സാധ്യമായി.

സ്വയം അംഗീകരിച്ച ആത്മജ്ഞാനി

തനിക്കു മറവിയുണ്ടെന്നു സമ്മതിക്കാൻ ഡൺസ്റ്റനച്ചനു തെല്ലും മടിയില്ലായിരുന്നു. സ്വന്തം ബലഹീനതയെക്കുറിച്ചുള്ള അവബോധത്തോടെ തന്റെ കുറവുകളെ നോക്കി അദ്ദേഹം പുഞ്ചിരി തൂകി. അവയെല്ലാം തന്റെതുതന്നെയെന്ന് അംഗീകരിച്ചു. അവ മറ്റുള്ളവർ അറിയുന്നതു കുറച്ചിലായി കരുതിയില്ല. തന്റെ മറവിയുടെ കഥകൾ മടിയില്ലാതെ മറ്റുള്ളവരുമായി പങ്കുവെച്ചു. മറ്റുള്ളവരുടെ സഹായം എളിമയോടെ സ്വീകരിച്ചു. കൊച്ചുകുഞ്ഞുങ്ങളെപ്പോലെ മറ്റുള്ളവരോടു കാര്യങ്ങൾ ചോദിച്ചറിഞ്ഞു. അവർ പറയുന്ന കാര്യങ്ങൾ എത്ര ചെറുതായിരുന്നാലും അനുസരിച്ചു. അവരുടെ കളിയാക്കലുകളെ ആസ്വാദ്യകരമായ പുഞ്ചിരിക്കൊണ്ട് അദ്ദേഹം നേരിട്ടു. വീഴ്ചകളിൽ മാപ്പു ചോദിച്ചു. സ്വയം അറിഞ്ഞ വ്യക്തി. സ്വന്തം കഴിവുകേടുകളെക്കുറിച്ച് അവബോധമുള്ള ആത്മജ്ഞാനി.

അച്ചൻ അട്ടപ്പാടിയിൽ ആയിരുന്നപ്പോൾ ശീങ്കര മഠത്തിൽ കുർബ്ബാന ചൊല്ലിയിരുന്നു. എല്ലാ ദിവസവും നടന്നാണു കുർബ്ബാനയ്ക്കു പോയിരുന്നത്. ആശ്രമത്തിനിന്ന് ഇറങ്ങി പ്രധാന വഴിയിൽ ചെന്ന്, ചിലപ്പോൾ വലത്തോട്ടു തിരിഞ്ഞു കൂക്കംപാളയം മഠത്തിന്റെ പടിക്ക്

ലെത്തും. “ഏനിക്കു തെറ്റിയല്ലോ. ശീങ്കര മഠത്തിലേക്കല്ലെ പോകേണ്ടത്.” എന്നു സ്വയം പറഞ്ഞു തിരിച്ചുനടന്നു ലക്ഷ്യസ്ഥാനത്തു ചെന്നു ദിവ്യബലി അർപ്പിക്കും. കുർബാന കഴിഞ്ഞു കാപ്പി കുടിക്കുമ്പോൾ പറ്റിയ അബദ്ധം സഹോദരിമാരോടു പറയും. അച്ചന്റെ മറവി അങ്ങനെ മഠത്തിൽ ഉല്ലാസത്തിനു വിഷയമാകും.

പോൾ കല്ലുവീട്ടിലുൾ 1994-95 വർഷങ്ങളിൽ വി. ചാവറയച്ചനെ കുറിച്ച് പരിയാരത്തെ സി.എസ്.ആറിൽ ധ്യാനങ്ങൾ നടത്തിയിരുന്നു. ഒരു ധ്യാനത്തിൽ ഡൺസ്റ്റനച്ചനും സംബന്ധിച്ചു. എന്നാൽ ഒരു ദിവസം വൈകിയാണ് അദ്ദേഹം സ്ഥലത്തെത്തിയത്. മറവിക്കൊണ്ട് തീയതി തെറ്റിപ്പോയതാകണം. വന്നയടുനെ ധ്യാനഗുരുവിനെ നേരിൽ കണ്ടു ക്ഷമായാചനം നടത്തി. ശേഷം നഷ്ടപ്പെട്ട ധ്യാനങ്ങളുടെ കുറിപ്പ് മറ്റുള്ളവരിൽനിന്നു വാങ്ങി എഴുതിയെടുത്തു.

1989-ൽ ഡൺസ്റ്റനച്ചന്റെ വ്രതവാഗ്ദാനജൂബിലി ജന്മനാടായ പാവറട്ടിയിൽ ആഘോഷിച്ചു. സ്ഥലത്തെ കൊവേന്തകപ്പേളയുടെ ഉത്തരവാദിത്വം വഹിച്ചിരുന്നത് അദ്ദേഹത്തിന്റെ ശിഷ്യരിൽ ഒരുവനായ ജോർജ്ജ് നേരേപ്പറമ്പിലുണ്ടായിരുന്നു. ശിഷ്യനു ഗുരുവിനെ നന്നായി അറിയാമായിരുന്നു. അവർ തമ്മിൽ ഏറെ സ്വാതന്ത്ര്യവും ഉണ്ടായിരുന്നു. “ജൂബിലി കുർബ്ബാനയ്ക്കുശേഷം ഒരു പൊതുയോഗം ഉണ്ടായിരിക്കും. യോഗാവസാനം മറുപടി പ്രസംഗം പറയേണ്ടിവരും.” ശിഷ്യൻ ഗുരുവിനെ ഓർമ്മിപ്പിച്ചു. “ഞാൻ പ്രസംഗം എഴുതിത്തരട്ടെ?” ശിഷ്യൻ പറഞ്ഞതു ഗുരുവച്ചൻ എളിമയോടെ ശ്രവിച്ചു. വാഗ്ദാനം ചെയ്ത സേവനം വിനയപൂർവ്വം സ്വീകരിച്ചു. ശിഷ്യൻ എഴുതിക്കൊടുത്ത ലഘുപ്രസംഗമാണ് മറുപടിയായി ഗുരു പറഞ്ഞത്. പ്രസംഗത്തിന്റെ അവസാനം ഇപ്രകാരം കുട്ടിച്ചേർത്തു, “നിങ്ങൾ കരുതുന്നതു പോലെല്ല കാര്യങ്ങൾ. എന്നിൽ കുറവുകൾ ഉണ്ട്. അതു നികത്തി നന്മരണം കിട്ടാൻ പ്രാർത്ഥിക്കണം.” ദിവ്യനായ ആ സന്ന്യാസി ജീവിതാന്ത്യംവരെ തികഞ്ഞ സ്വയാവബോധത്തിൽ ജീവിച്ചു.

ദൈവവും സഹോദരങ്ങളും ഒഴികെ...

ഡൺസ്റ്റനച്ചന്റെ മറവി പലപ്പോഴും മറവി ആയിരുന്നില്ല. ജീവിതത്തിൽ ദൈവമാണ് സുപ്രധാനമെന്നും വിശുദ്ധനായിത്തീരുക എന്നതാണ് തന്റെ ദൈവവിളിയെന്നുമുള്ള ബോധ്യം അച്ചനിൽ ആഴത്തിൽ പതിഞ്ഞിരുന്നു. സദാ ദൈവത്തിൽ മുഴുകുവാൻ അദ്ദേഹം ഇഷ്ടപ്പെട്ടു. സുപ്രധാനമെന്നു തോന്നുന്ന കാര്യങ്ങളിൽ പൂർണ്ണമായും മുഴുകുന്നതുകൊണ്ട് പല കാര്യങ്ങളും അദ്ദേഹം മറന്നുപോയി. തന്റെ സന്ന്യാ

സജീവിതത്തിന്റെ മേന്മയ്ക്കും തന്നെ ഏല്പിച്ച ഉത്തരവാദിത്വങ്ങളുടെ നിർവ്വഹണത്തിനും സഹായകമല്ലാത്തതെല്ലാം അദ്ദേഹം മറന്നു. പകരം ദൈവവിചാരവും അപരരെക്കുറിച്ചുള്ള പരിഗണനയും മനസ്സിൽ നിറഞ്ഞുനിന്നു. പരിശീലനത്തിനായി നൽകപ്പെട്ട അർത്ഥികളുടെ വ്യക്തിപരവും കുടുംബപരവുമായ വിശദാംശങ്ങൾ ഒരിക്കലും അദ്ദേഹം മറന്നില്ല. യോഗാർത്ഥികളുമായുള്ള വ്യക്തിപരമായ കൂടിക്കാഴ്ചകൾ സമയവും ഭക്ഷണവും മറന്നു നീണ്ടുപോയി. അനുരഞ്ജനകുദാശയ്ക്കും ആത്മീയ മാർഗ്ഗനിർദ്ദേശത്തിനുമായി തന്നെ സമീപിച്ചിരുന്നവരുടെ പ്രതിസന്ധികളെയും ആവശ്യങ്ങളെയും സംബന്ധിച്ച് അത്ഭുതാവഹമായ ഓർമ്മശക്തി അദ്ദേഹം സൂക്ഷിച്ചു.

ഉറങ്ങിയും മരന്നും

യോഗാർത്ഥികളുമായുള്ള സ്വകാര്യ സംഭാഷണങ്ങൾക്കിടയിൽ പലപ്പോഴും ഡൺസ്റ്റനച്ചൻ ഉറങ്ങുമായിരുന്നു. ഉറക്കത്തിൽനിന്ന് ഉണരുമ്പോൾ ഒരു ചിരിയോടെ സംഭാഷണം പുനരാരംഭിക്കും. ബീഹാറിലെ റാഞ്ചിയിൽ വൈദികവിദ്യാർത്ഥികളുടെ ഗുരു ആയിരുന്നപ്പോൾ നടന്ന ഒരു സഭവം: വൈകുന്നേരം ഒരു യോഗാർത്ഥി ആദ്ധ്യാത്മിക ഉപദേശം തേടി ഡൺസ്റ്റനച്ചന്റെ മുറിയിലെത്തി. ഇരുവരും സംസാരിച്ചുകൊണ്ടിരിക്കെ വൈദ്യുതി നിലച്ചു. പരസ്പരം സംസാരിക്കുകയും ശ്രവിക്കുകയും ചെയ്തിരുന്നതിനാൽ അവർ വിളക്കുകളൊന്നും തെളിയിച്ചില്ല. ഉടനെ വൈദ്യുതി തിരിച്ചുവരുമെന്ന പ്രതീക്ഷയിൽ ഉപദേശം തുടർന്നു. അത്താഴത്തിനു സമയമായപ്പോൾ സഹയോഗാർത്ഥികൾ അവരെ വിളിക്കുവാൻ ചെന്നു. അപ്പോൾ ഗുരുവും ശിഷ്യനും ഇരുന്നിടത്തിരുന്ന് ഉറങ്ങുന്നതാണ് കണ്ടത്. സംഭവം എല്ലാവർക്കും ചിരിക്കാനായി വക നൽകി.

പല കാര്യങ്ങൾക്കായി അദ്ദേഹം ആശ്രമത്തിൽനിന്നു യാത്രതിരിക്കും. പലതും മരന്നിട്ടു തിരിച്ചെത്തും. റെക്റ്ററച്ചനു മറവിയുള്ളതുകൊണ്ട് അദ്ദേഹം യാത്ര പുറപ്പെടുന്നതിനു മുമ്പ് ചെയ്യേണ്ട കാര്യങ്ങളെല്ലാം യോഗാർത്ഥികൾ എഴുതി ഏല്പിക്കും. അദ്ദേഹം അതു കീഴയിൽ സൂക്ഷിക്കും. എന്നാലും പലതും മരന്നിട്ടായിരിക്കും ആൾ തിരിച്ചെത്തുക. കീഴയിൽ കിടക്കുന്ന കുറിപ്പെടുത്തു നോക്കാൻ ഓർത്തിട്ടു വേണ്ട.

അമ്പഴക്കാട് നവസന്യാസികൾ ഒരു ദിവസം നടക്കാനിറങ്ങി. വഴിയരികിൽ ഡൺസ്റ്റനച്ചൻ ബസ് കാത്തു നിൽക്കുന്നു. അവർ ‘ഹലോ’ പറഞ്ഞിട്ടു കടന്നുപോയി. നടപ്പു കഴിഞ്ഞു തിരിച്ചുവരുമ്പോഴും അച്ചൻ അവിടെ തന്നെയുണ്ട്. “എന്താ അച്ചനു ബസ്സ് കിട്ടിയില്ലെ?”

നവസന്നയാസികൾ അന്വേഷിച്ചു. “ബസു കിട്ടി. അതിൽ കയറിയപ്പോഴാണ് തിരിയുന്നത്, ബസുകൂലി എടുത്തില്ലെന്ന്. ഉടനെ ഇറങ്ങി.”

കത്തുന്ന മെഴുകുതിരി കറാപ്പ് ആയപ്പോൾ

ശരവണംപട്ടിയിലെ നവസന്നയാസഭവനത്തിൽ രാത്രി ആത്മശോധനയുടെ നേരം. വൈദ്യുതി നിലച്ചതുകൊണ്ട് മെഴുകുതിരി തെളിയിച്ചായിരുന്നു പ്രാർത്ഥന. നിശ്ചിതനേരത്തെ മൗനത്തിനുശേഷം ഗുരുവച്ചൻ സി.എം.ഐ. സഭയുടെ നിശാപ്രാർത്ഥന ചൊല്ലി, സമൂഹത്തെ ഹന്നാൻ വെള്ളം തെളിക്കുകയാണ് പതിവ്. മറ്റു വൈദികർ ആരും സ്ഥലത്തില്ലായിരുന്നു. പ്രാർത്ഥനയ്ക്കു നേതൃത്വം നൽകിയ ഡൺസ്റ്റനച്ചൻ ആത്മശോധനയുടെ നേരത്ത് ഉറങ്ങിപ്പോയി. നവസന്നയാസികൾക്ക് ആർക്കും അദ്ദേഹത്തെ ഉണർത്താൻ ധൈര്യം തോന്നിയില്ല. അച്ചനെ ഉണർത്തുന്നതിനായി ഒരാൾ കസേരയിൽ തട്ടി ശബ്ദമുണ്ടാക്കി. ഡൺസ്റ്റനച്ചൻ തെട്ടിയുണർന്നു. വെള്ളം തെളിക്കുന്നതിനു നേരമായെന്ന വിചാരത്തിൽ കത്തുന്ന മെഴുകുതിരി കറാപ്പെന്നു കരുതി സമൂഹത്തിനു നേരെ എടുത്തുവീശി. “അ ... വ് ...” ഉരുകിയ മെഴുക് കഴുത്തിൽ വീണ് സുഖനിദ്രയിൽനിന്ന് ഉണർന്ന നവസന്നയാസി ഒരാൾ കരഞ്ഞു. സമൂഹത്തിൽ ചിരിയുടെ അമിട്ടു പൊട്ടാൻ താമസമുണ്ടായില്ല.

തന്നെത്തന്നെയും മറന്നുപോയപ്പോൾ

പലപ്പോഴും കുളിക്കുന്നതിനും ഭക്ഷണം കഴിക്കുന്നതിനും അദ്ദേഹം മറന്നു. വിശപ്പും ദാഹവും അനുഭവപ്പെടുമ്പോഴായിരിക്കും താൻ വെള്ളം കുടിച്ചില്ലല്ലോ, ഭക്ഷണം കഴിച്ചില്ലല്ലോ എന്ന് ഓർമ്മിക്കുക. വരന്തരപ്പിള്ളിയിൽ റെക്റ്ററായിരിക്കെ നിശ്ചിത നേരങ്ങളിൽ അദ്ദേഹത്തെ ഓർപ്പിച്ചു, ഭക്ഷണം വിളമ്പിക്കൊടുത്തു കഴിപ്പിക്കുന്നതിന് പ്രവിശ്യാശ്രേഷ്ഠനായ ഏൽമൻസ് തോട്ടുകലച്ചൻ ചില യോഗാർത്ഥികളെ ഏല്പിച്ചിരുന്നു.

1989-1990 ഡൺസ്റ്റനച്ചന്റെ ജൂബിലി വർഷവുമായിരുന്നു. അച്ചൻ അംഗമായിരുന്ന സായ്ബാബ കോളനി ലിറ്റിൽ ഫ്ളവർ മൈനർ സെമിനാരിയിൽ ലളിതമായ ആഘോഷങ്ങൾക്കുള്ള ഒരുക്കങ്ങൾ നടന്നു. കോയമ്പത്തൂരിലെ സി.എം.ഐ. ഭവനങ്ങളിൽനിന്നും അടുത്തുള്ള മഠങ്ങളിൽനിന്നും ക്ഷണിക്കപ്പെട്ടവർ ആഘോഷത്തിൽ പങ്കുചേരുന്നതിനു സമയത്തിനുതന്നെ വന്നെത്തി. എന്നാൽ ജൂബിലേറിയനെമാത്രം കണ്ടില്ല. അദ്ദേഹം പാവറട്ടിയിൽ പോയിട്ടു തിരിച്ചെത്തി

യിട്ടില്ല. സമയം അതിക്രമിച്ചപ്പോൾ ഫോണിൽ വിളിച്ച് അന്വേഷണം നടത്തി. കക്ഷി പാവറട്ടിയിൽനിന്നു പുറപ്പെട്ടിട്ടില്ല. ആഘോഷത്തെപ്പറ്റി മറന്നുപോയിരുന്നു. വന്നവരെല്ലാം അച്ചന്റെ അസാന്നിധ്യത്തിൽ ജൂബിലി വിരുന്ന് സമൃദ്ധമായി ആസ്വദിച്ച് കുണ്ഠിതത്തോടെ തിരിച്ചു പോയി.

“ഡൺസ്റ്ററച്ചൻ ഉണ്ടോ?” കൽവീരാംപാളയം പ്രവിശ്യാഭവനത്തിൽ നിന്ന് ജോയ് കോളേജാടനച്ചൻ കൗണ്ടംപാളയം യോഗാർത്ഥി ഭവനത്തിലേക്കു ഫോണിൽ ചോദിച്ചു. “നോക്കിയിട്ട് വരട്ടെ.” ഫോൺ എടുത്തയാൾ റിസീവർ വെച്ചിട്ട് രണ്ടാം നിലയിൽ കയറി, ഡൺസ്റ്ററച്ചനെ തേടി. അല്പസമയം കഴിഞ്ഞ് അദ്ദേഹം തിരിച്ചുവന്ന് ജോയച്ചനു മറുപടി നല്കി. “ആ ... ഞാൻ തന്നെയാ ഡൺസ്റ്ററച്ചൻ.”

ഒരു രസമില്ലാത്ത കഥ

മറവിയുടെ രസകരകഥകൾ പറയുമ്പോൾ അത്ര രസമില്ലാത്ത കഥയും പറയാനുണ്ട്. അത് പങ്കുവയ്ക്കുന്നത് തോമസ് അമ്പുക്കനച്ചനാണ്. “ഞാൻ വരന്തരപ്പിള്ളി മൈനർ സെമിനാരിയിൽ വന്ന് ഏകദേശം മൂന്നു മാസത്തിനുശേഷം, ഒരു പരീക്ഷയുടെ അവസരത്തിൽ എന്റെ അച്ഛന്റെ (അമ്മയുടെ ആങ്ങള) വീട്ടിൽനിന്ന് ഒരു ഫോൺ (ടങ്ക് കോൾ) വന്നു. അദ്ദേഹത്തിന്റെ മുത്ത മകളുടെ (എന്റെ ഏറ്റവും പ്രിയപ്പെട്ട ജോളി പെങ്ങൾ - ഏകദേശം 20 വയസ്) മരണവാർത്ത അറിയിച്ച വിളിയാണത്. പരീക്ഷ കഴിഞ്ഞ് ഈ വിവരം എന്നെ അറിയിച്ചാൽ മതിയെന്നു റെക്റ്ററച്ചൻ തീരുമാനിച്ചു. എന്നാൽ സമയമായപ്പോൾ അദ്ദേഹം അക്കാര്യം മറന്നുപോയി. അങ്ങനെ പെങ്ങളുടെ മരണവിവരം ഞാൻ അറിഞ്ഞില്ല. ഒരാഴ്ചയ്ക്കുശേഷം വീട്ടിൽനിന്ന് എനിക്ക് ഒരു കത്ത് വന്നു. റെക്റ്ററച്ചൻ ആ എഴുത്ത് വായിച്ചു. പാവം റെക്റ്ററച്ചൻ അപ്പോഴാണ് ഓർമ്മിക്കുന്നത് പെങ്ങൾ മരിച്ച വിവരം എന്നോടു പറഞ്ഞില്ലല്ലോ എന്ന്. എഴുത്തിൽ നിറയെ ഞാൻ ചെല്ലാത്തതിന്റെ സങ്കടവും പരിഭവവും ആയിരുന്നു. പൊട്ടിച്ച കത്തുമായി ബ. റെക്റ്ററച്ചൻ എന്റെ അടുത്തുവന്ന് നിറകണ്ണുകളോടെ എന്നോടു പറഞ്ഞു. “ബ്രദറേ, എനിക്കൊരു അബദ്ധം പറ്റി.” വീണ്ടും അദ്ദേഹം ഒന്നു വിതുമ്പി. അതിനുശേഷം അദ്ദേഹം കാര്യം പറഞ്ഞു. ഞാൻ ആ കത്ത് വായിച്ച് പൊട്ടിക്കരഞ്ഞു. റെക്റ്ററച്ചൻ എന്നെ മുറിയിൽ കൊണ്ടുപോയി ഒരു പാടുനേരം ആശ്വസിപ്പിച്ചു. അന്നുതന്നെ എന്നെ വീട്ടിലേക്കു പറഞ്ഞയക്കുകയും സമൂഹത്തിൽ ഈ വിവരം പറയുകയും ചെയ്തു. ആദ്യം കുറച്ചു വേദനിച്ചെങ്കിലും അടുത്തറിഞ്ഞപ്പോൾ ഡൺസ്റ്ററച്ചനോട് എനിക്കു സ്നേഹവും ബഹുമാനവുമാണ് തോന്നിയത്.”

സ്വർഗ്ഗത്തിൽ ഒരു പു വിരിയുന്നു

ജീവിതത്തിന്റെ അവസാനനാളുകളിൽ ശരവണംപട്ടി അരുൾ മലർ ഇല്ലം, കൊഴിഞ്ഞൊമ്പാറ സെന്റ് തോമസ് ആശ്രമം, കൗണ്ടമ്പാളയം ലിറ്റിൽ ഫ്ളവർ മൈനർ സെമിനാരി എന്നിവിടങ്ങളിൽ അച്ചന്മാരുടെയും അർത്ഥികളുടെയും ശുശ്രൂഷ സ്വീകരിച്ചുകൊണ്ട് ഡൺസ്റ്റനച്ചൻ വിശ്രമജീവിതം നയിച്ചു. മൂന്നു വർഷങ്ങൾ അച്ചന്റെ ശുശ്രൂഷകനെന്ന നിലയിൽ ശ്രീ. ഗണേശൻ സന്തതസഹചാരിയായിരുന്നു. പുണ്യവാനായ ആ സന്യാസിയെ ശുശ്രൂഷിച്ചപ്പോൾ ഏവരുടെയും ഹൃദയം സ്നേഹംകൊണ്ടു നിറഞ്ഞു.

2002 മുതൽ ശരവണംപട്ടി അരുൾ മലർ ഇല്ലത്തിലെ അംഗമായിരുന്നു ഡൺസ്റ്റനച്ചൻ. 2006-ൽ നവസന്യാസ പരിശീലനം വേലന്താവളത്തേക്കു മാറ്റി. കെട്ടിടപ്പണി പൂർത്തിയാകാത്തതുകൊണ്ട് തൽക്കാലം കൗണ്ടമ്പാളയം ലിറ്റിൽ ഫ്ളവർ മൈനർ സെമിനാരിയിൽ അച്ചനെ താമസിപ്പിക്കുന്നതിനു തീരുമാനമുണ്ടായി. അങ്ങനെ 2006 ജൂൺ 26-ാം തീയതി ഡൺസ്റ്റനച്ചൻ കൗണ്ടമ്പാളയം യോഗാർത്ഥി ഭവനത്തിൽ താമസമാരംഭിച്ചു.

ദിവസങ്ങൾ ചെല്ലുന്തോറും അദ്ദേഹം കൂടുതൽ കൂടുതൽ ക്ഷീണിതനായിത്തീർന്നു. ശരവണംപട്ടിയിലെ വിമൽജ്യോതി ആശുപത്രിയിലാണു ചികിത്സ തേടിയിരുന്നത്. ഇടയ്ക്കിടെ ഡോക്റ്ററെ സന്ദർശിച്ചും ആശുപത്രിയിൽ തങ്ങിയും ചികിത്സ തുടർന്നു. 2006 സെപ്റ്റംബർ 17-ാം തീയതി രാത്രി 8.45-ന് ഡൺസ്റ്റനച്ചനു തലചുറ്റൽ അനുഭവപ്പെട്ടു. അബോധാവസ്ഥയിലുമായി. പലമാസങ്ങളായി ഇടയ്ക്കിടെ ഈ അനുഭവം ആവർത്തിച്ചിരുന്നു. ഉടനെ അദ്ദേഹത്തെ വിമൽജ്യോതി ആശുപത്രിയിൽ പ്രവേശിപ്പിച്ചു. 19-ാം തീയതി വിദഗ്ധചികിത്സയ്ക്കായി രാമകൃഷ്ണ ആശുപത്രിയിലേക്കു അദ്ദേഹത്തെ മാറ്റി. 21-ാം തീയതിവരെ അവിടെ താമസിച്ചു ചികിത്സ തേടി. തുടർന്ന്

ഇടയ്ക്കിടെ സന്ദർശിച്ചിരുന്നതും രാമകൃഷ്ണ ആശുപത്രിയാണ്. ഒക്ടോബർ 19-ന് അതേ ആശുപത്രിയിൽതന്നെ അച്ചന്റെ പതിവു പരിശോധന നടന്നു. കഴിച്ചിരുന്ന മരുന്നുകൾതന്നെ തുടരണമെന്ന നിർദ്ദേശമാണ് ഡോക്ടർ നൽകിയത്.

ഒക്ടോബർ മാസം 21-ാം തീയതി യോഗാർത്ഥികളുടെ 'കമ്മ്യൂണിറ്റി ഡേ' ആഘോഷിക്കുന്നതിനു തീരുമാനം എടുത്തിരുന്നു. ആഘോഷിക്കുന്നതിനുള്ള ഒരുക്കങ്ങൾ മാസത്തിന്റെ തുടക്കത്തിൽതന്നെ ആരംഭിച്ചു. 19-ാം തീയതി രാത്രിയിൽ പ്രേഷിതനിലയത്തിന്റെ ഓഡിറ്റോറിയത്തിൽ യോഗാർത്ഥികൾ കലാപരിപാടികൾ ഒരുങ്ങുകയായിരുന്നു. ഡൺസ്റ്റനച്ചനും അവരോടൊപ്പം ഉണ്ടായിരുന്നു. സമയം 9.20 ആയപ്പോൾ അച്ചൻ പെട്ടെന്നു തലകറങ്ങി വീണു. അദ്ദേഹം അബോധാവസ്ഥയിലുമായി. സാബു പള്ളായിച്ചനും ശ്രീ. ജോസഫും ചേർന്ന് അച്ചനെ രാമകൃഷ്ണ ആശുപത്രിയിലേക്കു കൊണ്ടുപോയി. പ്രാഥമികപരിശോധനകൾ പൂർത്തിയാക്കി അദ്ദേഹത്തെ മുറിയിലേക്കു മാറ്റി.

സമയം 11.00 മണി. ഡൺസ്റ്റനച്ചൻ മരണാസന്നനായി കാണപ്പെട്ടു. തന്നെ ശുശ്രൂഷിച്ചുകൊണ്ടിരുന്നയാളുടെ കരങ്ങളിൽ അദ്ദേഹം മുറുകെ പിടിച്ചു. "ഞാൻ മരിച്ചു ... ഞാൻ പോവാൻ ... എനിക്കു സന്തോഷമാണ് ... എന്നെ സഹായിക്കണെ ... രക്ഷിക്കണെ ... ഈശോ ..." എന്ന് അച്ചൻ ആവർത്തിച്ചുകൊണ്ടിരുന്നു. ശുശ്രൂഷകൻ കാതിൽ യേശുനാമം ഉരുവിട്ട് അച്ചനെ മരണത്തിന് ഒരുക്കി.

ആ ജീവൻ നിലനിറുത്തുന്നതിന് ഈ ഭൂമിയിലെ പ്രാണവായു തികച്ചും അശക്തമായിത്തീർന്നു. രണ്ടു മണിയായതോടെ ശ്വാസമെടുക്കുന്നതിനു രോഗിക്കു പ്രയാസമായി. തീവ്രപരിശീലന വിഭാഗത്തിലേക്ക് അദ്ദേഹത്തെ മാറ്റി. ഡൺസ്റ്റനച്ചൻ തന്റെ അന്ത്യത്തോട് അടുക്കുന്നതായി ആശുപത്രി വൃത്തങ്ങൾ അറിയിച്ചു. പ്രവിശ്യാഭവനത്തിൽ നിന്നു പ്രൊവിൻഷ്യൽ, ഫ്രാൻസിസ് കിഴക്കുനലയച്ചൻ, പ്രീഫക്റ്റ് റാഫേൽ കണ്ണനായ്ക്കലച്ചനോടൊപ്പം ആശുപത്രിയിൽ എത്തിച്ചേർന്നു. റാഫേലച്ചന്റെയും ഫാ. സാബു പള്ളായി, ഫാ. പോളി പയ്യപ്പിള്ളി, ബ്ര. അലക്സ് തണ്ണിപ്പാറ എന്നിവരുടെയും സാന്നിധ്യത്തിൽ 3.40-ന്, പ്രൊവിൻഷ്യാളച്ചൻ ഡൺസ്റ്റനച്ചനു രോഗിലേപനം നൽകി. ജീവിതത്തിന്റെ 86 വർഷങ്ങൾ പൂർത്തിയാകാനിരിക്കെ, 2006 ഒക്ടോബർ 20-ാം തീയതി പുലരിയിൽ 4.05 ന് നിത്യസമ്മാനത്തിനായി

അദ്ദേഹം യാത്ര പറഞ്ഞു. തികച്ചും സമാധാനപൂർണ്ണവും പ്രസാദകരവുമായ മരണം. അങ്ങനെ വിശുദ്ധിയിലേക്കുള്ള ആ നീണ്ട തീർത്ഥയാത്രയ്ക്കു വിസ്മയചിഹ്നംകൊണ്ടു വിരാമം കുറിച്ചു! ആ വിശുദ്ധജീവിതത്തിനു സാർത്ഥസായുജ്യമായി.

ആശുപത്രിയിലെ എല്ലാ നടപടികളും പൂർത്തിയാക്കി മൃതശരീരം ലിറ്റിൽ ഫ്ളവർ സെമിനാരിയിലേക്കു കൊണ്ടുവന്നു. ശരവണംപട്ടിയിലെ വിമൽജ്യോതി ആശുപത്രിയിൽനിന്നു സി. സിദ്ധിയും സി. വിമലയും ചേർന്നു മൃതശരീരം ഒരുക്കി മഞ്ചയിൽ കിടത്തി. തുടർന്ന് സെമിനാരി കപ്പേളയിൽ ദർശനത്തിനായി വെച്ചു. പരിചിതരായ ആളുകൾ സന്ദർശിച്ചു ദിവസം മുഴുവൻ പ്രാർത്ഥന നടത്തി.

21-ാം തീയതി രാവിലെ സംസ്കാര കർമ്മങ്ങൾക്കായി പാലക്കാട് ഭാരതമാത ആശ്രമത്തിലേക്കു കൊണ്ടുപോയി. രാവിലെ 10.45 ന് ഭാരതമാത ചാപ്പലിൽ സംസ്കാരകർമ്മങ്ങൾ ആരംഭിച്ചു. പാലക്കാട് രൂപതാധ്യക്ഷൻ മാർ ജേക്കബ് മനത്തോടത്ത് അതിനു നേതൃത്വം നൽകി. ജനറൽ കൗൺസിലർ ഫാ. ജസ്റ്റിൻ കോയിപ്പുറം, പ്രവിശ്യാശ്രേഷ്ഠൻ ഫാ. ഫ്രാൻസീസ് കിഴക്കുതല, ദേവമാതാ പ്രവിശ്യാ കൗൺസിലർ ഫാ. ലൂഷ്യസ് നേരെപ്പറമ്പിൽ പരേതന്റെ സഹോദരപുത്രൻ ഫാ. ജോൺ മരിയ വിയാനി എന്നിവർ സഹകാർമ്മികത്വം വഹിച്ചു. ഡൺസ്റ്റനച്ചന്റെ സഹോദര സന്താനമായ ബ്ര. സാവിത്രോ എം.എം.ബി., കോയമ്പത്തൂർ, തൃശൂർ, സാഗർ പ്രവിശ്യകളിലെ സഭാംഗങ്ങൾ, ഇടവക വൈദികർ, ബ. സഹോദരിമാർ, ബന്ധുക്കൾ, നാട്ടുകാർ എന്നിവരും തിരുക്കർമ്മങ്ങളിൽ പങ്കെടുത്തു. ഹഡ്രിയാൻ അമ്പുക്കനച്ചൻ ചരമപ്രസംഗം നടത്തി. ആശ്രമാങ്കണത്തിൽ പുതുതായി പണിതീർത്ത സെമിത്തേരിയിൽ ആദ്യമായി ഡൺസ്റ്റനച്ചന്റെ ഭൗതികദേഹം അടക്കം ചെയ്തു.

ഡൺസ്റ്റനച്ചന്റെ ചരമവാർത്ത അറിഞ്ഞവരെല്ലാം “ഒരു വിശുദ്ധൻ മരിച്ചു” എന്നു പ്രതികരിച്ചു. അച്ചനുമായി ഹൃദയബന്ധം സ്ഥാപിച്ചിരുന്നവർ ഇനി ഇങ്ങനെയൊരാൾ തങ്ങളോടൊപ്പമില്ലെന്നു നിസ്സഹായതയോടെ തിരിച്ചറിഞ്ഞു. ഒരു പുവ് ഭൂമിയിൽ കൊഴിഞ്ഞ് സുഗന്ധം ശേഷിപ്പിക്കുന്നതുപോലെ ഒരു സുകൃതസ്ഥരനായി അദ്ദേഹം നിറഞ്ഞു.

ബ. ഡൺസ്റ്റനച്ചന്റെ ജീവിതനാൾവഴികൾ

- 27-11-1920 - ജനനം
- 22-9-1935 - യോഗാർത്ഥിഭവന പ്രവേശനം
- 20-7-1938 - നവസന്യാസ പ്രവേശനം
- 23-11-1938 - സഭാവസ്ത്ര സ്വീകരണം
- 24-11-1939 - ആദ്യവ്രതം
- 4-1-1941 - നവസന്യാസത്തിനു ശേഷമുള്ള തുടർ പരിശീലനം, കുന്നമ്മാവ്
- 24-11-1942 - നിത്യവ്രതം
- 31-5-1947 - വൈദികപട്ടം
- 2-6-1947 - നവപുജാർപ്പണം
- 3-6-1947 - സഹവീകാരി, ചെത്തിപ്പുഴ
- 1-1-1948 - സഹവീകാരി, മണിമല
- 1-10-1948 - സഹവീകാരി, അയിരൂർ
- 1953 - പ്രൊക്യുറേറ്റർ, സെന്റ് തെരേസസ് മൊണാസ്റ്ററി, അമ്പഴക്കാട്
- 5-1956 - റെക്ടർ, സെന്റ് പയസ് ട്രൈത്ത് അസ്പെരന്റ്സ് ഹൗസ്, വരന്തരപ്പിള്ളി
- 21-2-1965 - റെക്ടർ, സെന്റ് ബെർക്കുമാൻസ് അസ്പെരന്റ്സ് ഹൗസ്, ഏൽത്തുരുത്ത്
- 6-6-1967 - റെക്ടർ, സെന്റ് പയസ് ട്രൈത്ത് അസ്പെരന്റ്സ് ഹൗസ്, വരന്തരപ്പിള്ളി
- 1969 - പ്രിയോർ, ഇമ്മാക്കുലേറ്റ് ഹാർട്ട് മൊണാസ്റ്ററി, വരന്തരപ്പിള്ളി
- 11-2-1972 - പ്രീഫെക്റ്റ്, ദേവമാത പ്രൊവിൻഷ്യൽ ഹൗസ്, തൃശ്ശൂർ
- 11-5-1973 - സൂപ്പീരിയർ, സെന്റ്. ജോസഫ് ഹോം, അട്ടപ്പാടി
- 6-7-74 - 2-10-74 - താവളം, ജെല്ലിപ്പാറ എന്നിയിടങ്ങളിൽ വികാരി.
- 25-6-1977 - റെക്ടർ, ജ്യോതി നിവാസ്, റാഞ്ചി
- 7-5-1978 - പ്രിയോർ, ഇമ്മാക്കുലേറ്റ് ഹാർട്ട് മൊണാസ്റ്ററി, വരന്തരപ്പിള്ളി
- 22-6-1978 - സി.എം.ഐ. കോയമ്പത്തൂർ ഉപപ്രവിശ്യയിൽ അംഗമായി ചേരുവാൻ സമ്മതം അറിയിച്ചു.

13-6-1979	- പ്രീഫെക്റ്റ്, സെന്റ്. ആന്റണീസ് ആശ്രമം, ശരവണംപട്ടി
20-9-1979	- അംഗം, ലിറ്റിൽ ഫ്ളവർ നൊവിഷ്യേറ്റ്, അമ്പഴക്കാട്
5-8-1982	- റെക്റ്റർ, അരുൾ മലർ ഇല്ലം, ശരവണംപട്ടി
5-1984	- അംഗം, അരുൾ മലർ ഇല്ലം, ശരവണംപട്ടി
1986	- റെക്റ്റർ, സെന്റ് തോമസ് ആശ്രമം, കൊഴിഞ്ഞാമ്പാറ
26-10-1987	- അംഗം, അരുൾ മലർ ഇല്ലം, ശരവണംപട്ടി
1988	- അംഗം, ലിറ്റിൽ ഫ്ളവർ മിഷൻ സെന്റർ, കോയമ്പത്തൂർ
	- റെക്റ്റർ, സി.എം.ഐ. ഭവൻ, പാലക്കാട്.
	- അംഗം, ലിറ്റിൽ ഫ്ളവർ മൈനർ സെമിനരി, സായ്പ്പാമ്പ കോളനി
1989	- ലളിത ജീവിതം, ചെന്നിമലൈ.
	- ലളിത ജീവിതം, കുളക്കാട്ടുകുരിശി
1990	- സേക്രട്ടറി ഹാർട്ട് ആശ്രമം, പെരിന്തൽമണ്ണ
6-5-1991	- ആനിമേറ്റർ, സി.എം.ഐ. ബ്രദേഴ്സ് യൂണിറ്റ്, സെന്റ് പോൾസ് ഹൗസ്, കടലുണ്ടി
20-5-1993	- അംഗം, അരുൾ മലർ ഇല്ലം, ശരവണംപട്ടി
4-5-1994	- റെക്റ്റർ, ലിറ്റിൽ ഫ്ളവർ മൈനർ സെമിനരി, കൗണ്ടമ്പാളയം
5-1996	- അംഗം, അരുൾ മലർ ഇല്ലം, ശരവണംപട്ടി
30-6-1997	- അംഗം, സെന്റ് തെരേസസ് മൊണാസ്റ്ററി, അമ്പഴക്കാട്
5-5-2000	- അംഗം, ഭാരതമാത ആശ്രമം, പാലക്കാട്
2000	- അംഗം, സെന്റ് തോമസ് ആശ്രമം, കൊഴിഞ്ഞാമ്പാറ
14-11-2002	- അംഗം, അരുൾ മലർ ഇല്ലം, ശരവണംപട്ടി
26-6-2006	- ലിറ്റിൽ ഫ്ളവർ മൈനർ സെമിനരി, കൗണ്ടമ്പാളയം
20-10-2006	- മരണം